

MİRZƏ FƏTƏLİ AXUNDZADƏ

ƏSƏRLƏRİ

ÜÇ CİLDƏ

III CİLD

**“ŞƏRQ-QƏRB”
BAKİ-2005**

*Bu kitab “Mirzə Fətəli Axundzadə. Əsərləri. Üç cilddə. III cild”
(Bakı, Elm, 1988) nəşri əsasında təkrar nəşrə hazırlanmışdır*

Tərtib edəni və
ön sözün müəllifi:

Həmid Məmmədzadə

894.3613 - dc 21

AZE


Axundzadə Mirzə Fətəli. Əsərləri. Üç cilddə. III cild. Bakı, “Şərq-Qərb”, 2005, 296 səh.

Böyük mütəfəkkir Mirzə Fətəli Axundzadənin yeni əlifba uğrunda mübarizəsi milli maarifin və mədəniyyətin yüksəlişi uğrunda aparılan bir mübarizə idi. Müəllifin öz qeydlərindən də bəlli olur ki, “Kəmalüddövlə məktubları”nın yazılması yeni əlifba uğrunda mübarizə ilə bilavasitə bağlıydı.

Əsərlərinin üçüncü cildinə ölməz ədibin yeni əlifba layihəsi və “Kəmalüddövlə məktubları”nın nəşri ilə əlaqədar bir sıra məktubu daxil edilmişdir. Bu cilddə habelə tanınmış fikir adının dövlət xadimlərinə, İranın maarifçi yazıçılarına, din xadimlərinə, naşirlərə yazdığı bir sıra məktublar toplanmışdır.

ISBN 9952-418-75-X

© “ŞƏRQ-QƏRB”, 2005



Azərbaycan Respublikasının Prezidenti
İLHAM ƏLİYEVİN
**“Azərbaycan dilində latin qrafikası
ilə kütləvi nəşrlərin həyata
keçirilməsi haqqında”**
12 yanvar 2004-cü il tarixli sərəncamı
ilə nəşr olunur və ölkə kitabxanalarına
hədiyyə edilir

M.F.AXUNDZADƏNİN YENİ ƏLİFBA LAYİHƏLƏRİ VƏ MƏKTUBLARI

Mirzə Fətəli Axundzadənin əsərlərinin üçüncü cildində ədibin ərəb əlifbasının yaranması haqqında tədqiqatı, yeni əlifba layihələri, yeni əlifbanın təlim üsulu, müxtəlif dövlət başçılarına, elm xadimlərinə, naşirlərə və dostlarına yazdığı məktublar, eləcə də dostlarının və məsləkdaşlarının M.F.Axundzadəyə məktublarının bir qismi toplanmışdır. Məktubların istisnasız olaraq hamisinin ədəbi, tənqid, tarixi, fəlsəfi əhəmiyyəti vardır. Bu məktublar humanist ədibin həyatı, fəaliyyəti, zülmə və əsarətə qarşı mübarizəsi üzərinə gur işıq salır, materialist filosofun dünyagörüşünün inkişaf mərhələlərini düzgün müəyyənləşdirməyə imkan yaratır, ədəbi-tənqid, fəlsəfi-estetik baxışlarının tədqiqi üçün qiymətli faktinqrafik məlumat verir.

Yazıcı və şairlərimizin çoxunun arxivü itibarla batmışdır. Bizə gəlib çatan arxivlər içində M.F.Axundzadənin bilavasitə özü tərəfindən yaranıb nizama salınmış arxivü zənginliyi və yaşı etibarilə birinci yeri tutur. M.F.Axundzadədən xalqımıza irs qalmış zəngin şəxsi arxiv fondu Azərbaycan Elmlər Akademiyasının Respublika Əlyazmaları İnstytutunda saxlanılır. Bu fondda mütəfəkkir yazıçının, demək olar ki, bütün əsərlərinin əlyazmasını, onların müxtəlif variyantlarını, onlarla məktublarının avtoqrafi və ya katib tərəfindən ağırdılmış surətini görmək olar. Məktubların əhəmiyyətini hamidən əvvəl özü düzgün başa düşən ədib onların səliqə ilə qorunub saxlanması qeydinə qalmış və yaxın dostlarına da həmin məktubları gələcək nəsillər üçün qorumağı tövsiyə etmişdir.

Məktubları mövzuca əsasən iki qismə ayırmak olar. Birinci qisim – yeni əlifba məsələsinə dair məktublardır. Bu məktublarda M.F.Axundzadə ərəb əlifbasının nöqsanlarından, ərəb olmayan xalqlar üçün həmin əlifbanın əlverişli olmadığından, yeni əlifba üçün hazırladığı müxtəlif layihələrdən, geniş xalq kütlələrinin tezliklə və asanlıqla savadlanması üçün yeni əlifbanın tətbiq edilməsi zərurətindən və maarifin geniş yayılması yollarından bəhs edir. Bu mövzuda məktublar sayca arxivdə olan başqa məktublardan bir neçə qat artıqdır.

Ərəb əlifbasını dəyişdirmək ideyası M.F.Axundzadədə birdən-birə yaranmamışdır. Hətta o, əvvəl həmin əlifbanı dəyişdirmək deyil, yalnız islah etməklə, təlimini asanlaşdırmaq üçün bir sıra təklif və tədbirlərlə kifayətlənirdi. Lakin sonralar qotı olaraq həmin əlifbanın ərəb olmayan, o cümlədən türkdilli xalqlar üçün əsla əlverişli olmadığı nəticəsinə gəlib çıxmışdır.

Yeni əlifba uğrunda M.F.Axundzadənin fəaliyyətini üç mərhələyə ayırmak olar:

Birinci mərhələdə maarifpərvər ədib ərəb əlifbasının yazı formasını olduğukimisaxlayır, yalnız tələffüzdə deyilən, lakin yazılımayan saitlər üçün işa-

rələr düzəldib, hərfərlə birlikdə yazılmasını və bütün nöqtələrin atılmasını irəli sürür; hərfərin altından və üstündən nöqtələrin atılması ilə əlaqədar olaraq bir-birindən yalnız nöqtələrlə fərqlənən hərfər üçün yeni şəkillər ixtira edir.

İkinci mərhələdə M.F.Axundzadə ərob əlifbasından nöqtələrin atılması, bütün saitlərin sözlərdə yazılması ilə birlikdə, hərfərin ayrıca yazılmasını da təklif edir. Çünkü ərob əlifbasında hərfərin bitişik yazılması nəticəsində hər bir hərfin, sözün əvvəlində, ortasında və ya axırında gəlməsindən asılı olaraq, üç şəqli olur. Əgər həmin hərfin ayrıraqda yazılış şəkli də nəzərə alınarsa, onda hər bir hərfin dörd şəkli meydana çıxır ki, bu da əlifbanı öyrənmək işini çətinləşdirir və nəticə etibarilə onun mənimənilməsi müddətini bir neçə dəfə artırır.

Nəhayət, üçüncü mərhələdə Axundzadə əlifbanın islah edilməsinə deyil, dəyişdirilməsi təklifini irəli sürüb göstərir ki, hərfər latin əlifbası əsasında dəyişdirilməli, bütün saitlər əlifba sırasına daxil edilməli, xətt soldan sağa yazılmalıdır. O, bu fikri belə ifadə edir: "Soldan sağa yazılıb oxunan, sözlərin tərkibində bütün sait hərfəri samitlər sırasına daxil edilən və bütün nöqtələri atılmış alfabeti əlifbadan başqa heç bir xəttin hərfərini qəbul etmirəm və heç vaxt qəbul etməyəcəyəm".

M.F.Axundzadənin hazırladığı ilk əlifba layihələri mövcud çətinlikləri heç də aradan qaldıra bilmirdi. Həm də bu layihələrdə hərfərin sözün əvvəlində, ortasında və ya axırında yazılmasından asılı olaraq müxtəlif şəkillər kəsb etməsi öyrənmək, yazmaq və xüsusilə çap işini çətinləşdirirdi. Bunu sonralar dərk edən ədib ilk əlifba layihələrini xatırlayaraq yazdı:

"Yaxşı ki, mənim ilk təşəbbüsüm nəticəsiz qaldı. İndi çox şadam ki, o xətti qəbul etmədilər".

Yeni əlifba uğrunda M.F.Axundzadənin səyləri, sözün tam mənasında, xalqın, geniş zəhmətkeş kütlələrin maariflənməsi və bunun nəticəsində onların ictimai şürə kəsb etməsi, azadlığı, işıqlı həyata qədəm qoyması uğrunda mübarizə idi. Məktublarda bu cəhət daha qabarıq görünür. Maarifpərvər ədib Osmanlı dövlət başçılarına xitabən yazdığı məktubunda həmin məqsədi belə izah edirdi: "Ümid edirəm ki, böyük Osmanlı dövlətinin başçıları bütün xalqın dünya və axırət səadətini əhatə edən bu böyük məsələyə ciddi fikir verib, razı olmayacaqlar ki, üç yüz milyondan artıq olan islam xalqları əlacı yalnız bilik və savadda olan korluq və cəhalət bəlasına həmişəlik mübtəla olaraq qalsınlar".

M.F.Axundzadə göstərirdi ki, təfəkkür sahiblərinin sayı çox olan ölkələr gündən-günə tərəqqi edir. Təfəkkür sahibləri isə savadlılarının içində çıxır: "Öxumuşların sayı çox olan ölkələrdə təfəkkür sahiblərinin sayı da çox olur. Təfəkkür sahiblərinin çox olduğu ölkədə isə həyatın bütün sahələrində xalq gündən-günə tərəqqi edə bilər".

Ancaq nə Osmanlı, nə də İran hökumət başçıları böyük maarifpərvərin təkliflərini qəbul etmədilər. Çünkü onlar xalqın savadlanması haqqında düşün-

mür, həm də bilirdilər ki, savadsız xalq üzərində heç bir qanunla məhdudlaşmayan hökmranlıq daha asan başa gəlir. Bu həqiqəti M.F.Axundzadə çox yaxşı bilirdi. O bilirdi ki, xalqın mənafeyi ilə onu qul kimi əsarətdə saxlayan nazirlərin, vəzirlərin və şahların mənafeyi bir yerdə siğışa bilməz. O aydın göründü ki, xalq savadlanarsa, despotların zülmü müqabilində bu dərəcədə ita-ətkarlıq göstərməz, əksinə, ona qarşı çıxış etmək, əsərət zəncirlərini qırıb atmaq yolunu dərk edər. Möhz buna görə də məktublarımın birində öz həmfikri olan Mirzə Melkum xana yazırırdı: “Bizim bütün söylərimizin faydası ancaq xalqa aiddir. Biz istəyirik ki, Osmanlı xalqı bizim söyimizlə xoşbəxt və səadətli bir xalq olsun. Lakin bizim bu arzumuz Osmanlı nazirlərinin şəxsi zərəri-nədir. Biz ümumun mənfəətini istəyirik, onlar isə şəxsi mənfəətlərini güdürlər”.

Məktublarda köhnə əlifbanı dəyişdirmək məsələsinə M.F.Axundzadə tərəfindən bəzən həddindən artıq qiymət verilməsinə, mübaliğəli söylənilmiş fikirlərə də rast gelirik. Bu kimi mübaliğəli fikir və hökmələr bəzi hallarda onu cəmiyyətin inkişafı üçün həlliədici əhəmiyyəti olan amilləri nəzərdən qaçırmamağa aparıb çıxmışdır. Buna misal olaraq ədibin aşağıdakı fikrini göstərmək olar: “Ölkə və xalq qarşısında hər cür başqa xidmət əlifbanı islah etmək tədbiri qarşısında ikinci dərəcəli tədbirdir”. Yaxud: “Dəmiryol vacibdir, lakin köhnə əlifbanı dəyişdirmək ondan daha vacibdir. Telegraf vacibdir, lakin köhnə əlifbanı dəyişdirmək ondan daha vacibdir. Çünkü bütün işlərin əsası bilikdir; bilik isə əlifbanın asan olub-olmamasından asılıdır”.

Bu qənaətlərlə, əlbəttə, razılaşmaq olmaz. Ona görə ki, ölkənin və xalqın tərəqqisi üçün əlifbanı dəyişdirməkdən daha mühüm şərtlər mövcuddur və bunu bir çox ölkələrin və xalqların sosial inkişaf tarixi dönə-dönə sübuta yetirmişdir.

M.F.Axundzadənin yeni əlifba uğrunda mübarizəsi onun demokratik görüşləri ilə six surətdə bağlı olaraq, əsl xəlqiliyindən doğmuşdur. Demokrat mütəfəkkir həyatının sonuna dek mədəni tərəqqi, azadlıq və səadət uğrunda mübarizə aparmışdır. İran və Osmanlı nazirlərindən ümidi kəsildikdən sonra o öz qohumları və dostları vasitəsilə yeni əlifbanı xalq arasında yaymağa çalışmışdır. O, Təbrizdə yaşayan kürəkəni Əsgərəxan Ordubadiyə yeni əlifba layihəsi və təlimat göndərib xahiş etmişdi ki, onu gənclərə, tələbələrə və kasıblara öyrətsin, onların arasında yaysın. Eləcə də M.F.Axundzadənin arzusu və təkidi əsasında Mirzə Melkum xan kiçik bir mətbəə tədarük etmiş, yeni əlifbanın şriftlərini hazırlanmış, kitab və qəzet nəşr etmək üçün Osmanlı dövlətindən icazə istəmişdir. Lakin mühafizəkar nazirlər ona kitab və ya metbuat nəşr etməyə icazə verməmişlər. M.F.Axundzadənin 1872-ci ildə Mirzə Melkum xanla Tiflisdə etdiyi müsahibəsində bu barədə ətraflı söhbət getmişdir.

M.F.Axundzadə yeni əlifba uğrunda iyirmi ildən artıq çalışmışdır. Bu sahədə göstərdiyi bütün təşəbbüslerinin maneələrə rast gəlməsinə baxmayaraq,

o, mübarizədən və fəaliyyətdən əl çəkməmiş, xalq kütlələrinə, gələcəyə olan ümidi heç vaxt itirməmişdir. Dönməz mütəfəkkir İran maarif nazirinə gəndərdiyi məktublarının birində illerdən bəri səpdiyi maarif toxumlarının bir gün səmərə verəcəyini dərin inamla söyləyir: “Ola bilsin ki, deyəcəksiniz: Mirzə Fətəli, bütün bunlar soyuq dəməri döymək kimi bir işdir. Bəli, bunu mən özüm də başa düşürəm. Lakin yenə də yazıram və nə qədər ki sağam, yazmaqdə davam edəcəyəm ki, əlifbəni dəyişdirmək fikri bütün xalq arasında yayılmış olsun.

Məlumdur ki, on beş ilə yaxındır ki, bu fikrin toxumunu mən İranda və Osmanlı torpağında səpirəm. Şübhəsiz ki, bu toxum bizim xələflərimizin zəmanəsində göyərəcəkdir”.

Yeni əlifba uğrunda M.F.Axundzadənin səylərindən danışarkən bir mühüm cəhət də unudulmamalıdır ki, böyük vətənpərvərin ömrünün yetkin dövrünün, demək olar, əsas hissəsinə həsr etdiyi bu mübarizə, eyni zamanda, ərəb əlifbasında yazan xalqların, o cümlədən öz xalqının ana dilində təhsili uğrunda, ana dilində kitab və mətbuatın yaranması və nəhayət, milli maarifin və mədəniyyətin inkişafı uğrunda mübarizə idi.

Bu cilddəki məktublarda bəhs olunan ikinci mühüm mövzu “Kəmalüddövlə məktubları”nın yazılması, nəşri və yayılması məsələləridir. Bu mötəbər sənədlərdən XIX əsr Azərbaycan ədəbiyyatı və ictimai-fəlsəfi fikir tarixində misilsiz abidə olan “Kəmalüddövlə məktubları”nın nə vaxt, hansı şəraitdə və nə kimi amillərin təsiri altında meydana gəlməsi haqqında maraqlı məlumat almaq olur. Bundan əlavə, məktublardan həmin bədii-fəlsəfi əsərin fars və rus dillərinə tərcümə edilməsi, bunların Asiya və Avropanın bir sıra ölkələrində əlyazması şəklində yayılması prosesini də öyrənmək mümkündür.

Müəllifin öz qeydlərindən aydın olur ki, “Kəmalüddövlə məktubları”nın yazılması yeni əlifba uğrunda mübarizə ilə bilavasitə əlaqədardır. Osmanlı nazirləri hər cəhətdən ələcsiz qaldıqdan sonra İslam dininə əl atmış və söyləmişlər ki, ərəb əlifbasını dəyişdirmək şəriət qanunlarına ziddir. M.F.Axundzadə onların bu yalan iddiasını, ümumiyyətlə, xəttin, xüsusiilə ərəblər arasında işlənən indiki əlifbanın tarixi haqqında “İslam yazısı haqqında araşdırmanın nəticələri” adlı elmi əsəri ilə rədd etmiş və tarixi faktlara əsasən göstərmüşdür ki, hazırkı xətt islamiyyətin əvvəllerində olan kufi xətt deyil. İbn-Muqlə kufi xəttini dəyişdirib, nəsx xəttini icad etməklə dinə zidd çıxmadığı kimi, başqasının da həmin xətti dəyişdirməsi dinə zidd ola bilməz. Halbuki Quran ilk dəfə indi dəyişdirmək istədiyimiz xətt ilə deyil, İbn-Muqlənin dəyişdirmiş olduğu kufi xətti ilə yazılmışdır.

...Hacı Şeyx Möhsün xana məktubda “Kəmalüddövlə məktubları” müəllifinin öz qarşısına qoyduğu məqsədi və əsərin nə kimi, mütərəqqi amalla yazıldığını daha bariz şəkildə görürük: “Kəmalüddövlə”nin müəllifi də Avropa

filosoflarının əqidəsində olan bir adamdır. Yəni liberaldır, tərəqqi və mədəniyyət tərəfdarlarından sayılır. Onun məqsədi bundan ibarətdir ki, xalqın içərisində bütün siniflər mənsub olan adamlar elmlərin və sənayenin tərəqqisinə nail olsunlar... O istəyir ki, onun da xalqının qəlbində qeyrət, namus, ədalət, bərabərlik, xalqı və vətəni sevmək hisslerinin toxumu əkilsin. O, xalqın içərisində olan nifaq və ədavətin birlik və səmimiyyətə çevrilməsini, zəlilik, yoxsulluq və dilənciliyin aradan qaldırılmasını arzu edir. O, xalqın sərvət və qüdrət sahibi olmasını istəyir..."

Məktubların bəzisində M.F.Axundzadə "Kəmalüddövlə məktubları"nın müəllifi olduğunu gizləyir, hətta Mirzə Əbdülvahab xana göndərdiyi məktubunda onların Bağdadda yaşayan Hindistan şahzadəsi Övrəngzib oğlu İqbələddövlə və İran şahzadəsi Əlişah Zill-Sultan oğlu Şücaüddövlə tərəfindən yazıldığını və guya onlardan birincisinin özünü Kəmalüddövlə və ikincisinin özünü Cəlalüddövlə adlandırdığını qeyd edir. Şübhəsiz ki, bu mistifikasiya, gizlənmə o dövrün gərgin ictimai-siyasi şəraitindən irəli gəlmışdır. Bununla belə, müəllif müasirlərindən bəzilərinə – yaxın dostlarına və sirdaşlarına, eləcə də xarici naşirlərə və müsəlman olmayan tanışlarına yazısını göndərdiyi məktublarında həmin əsərin özü tərəfindən yazılıdığını aşkar söyləmişdir. Bunu Mirzə Yusif xan Müstəşarüddövləyə, Mirzə Melkum xana, Manukci Limciyə, İsakova, Qrimmə, Hacı Şeyx Möhsün xana, Mirzə Məhəmməd-cəfərə, Cəlaləddin Mirzəyə və b. yazdığı məktublarda dönə-dönə görmək mümkündür.

M.F.Axundzadənin bir sıra məktublarından, xüsusilə İran zərdüştilərinin ruhani başçısı Manukci Limciyə və Peterburq naşirlərindən Y.A.İsakova yazdığı məktublarından "Kəmalüddövlə məktubları"nda bir para mübahisəyə səbəb olan və bir çox hallarda müəllifin dünyagörüşünə uyğun gəlməyən məsələlər aydınlaşdır. Misal üçün, "Kəmalüddövlə məktubları"nı oxuyanda ilk baxışda adama elo gəlir ki, M.F.Axundzadə Kəmalüddövlənin dili ilə ərəblərdən əvvəlki İranı ideallaşdırır, zərdüştiliyi islamiyyətdən üstün tutur və s.

Ancaq mütəfəkkirin Y.A.İsakova yazdığı məktubunu oxuduqda məlum olur ki, müəllif özü qəsdən bir sira məsələlərde mübahisə yaratmaqla əsərə daha artıq maraq oyatmaq istəmişdir. Bu mətləbi o, İsakova aydın söyləmiş və təkid etmişdir ki, əsəri nəşr etdikdə bəzən ziddiyyətli görünən fikirlərə müəllifin səhvi kimi qiymət verib, onları islah etmək və ya dəyişdirmək niyətiində olmasınaclar.

Düzdür, "Kəmalüddövlə məktubları"nda Kəyanilər sülaləsi və atəşpərəstlik Kəmalüddövlənin dili ilə təriflənir və bir növ ideallaşdırılır; lakin M.F.Axundzadə Manukci Limciyə məktubunda bu mühüm məsələ haqqında öz fikrini çox aydın söyləmişdir: "Ey Manukci Sahib! Peymani-fərhəngin, məhbadılərin qanunlarının və Kəyanilər dövlətinin ehyası İranda bundan sonra

ağlasıغان deyildir. Çünkü dövlətlərin və dinlərin özünəməxsus ömrü vardır. İnsanların ömrü müyyəyen vaxt başa çatdığı kimi, din və dövlət cəhətdən siz də ömrünüzü başa çatdırmışsınız. Dünyanın vəziyyətindən yaxşı xəbərdar olduğunuza görə, siz bu xüsusda temənnalarınızdan əl çəkməlisiniz”.

Buradan bir daha aydın görünür ki, ədibin fəlsəfi əsərində Kəmalüddövləni müsbət obraz və Cəlalüddövləni onun müqabilində dayanan mənfi obraz hesab etmək doğru olmaz. Ona görə ki, Kəmalüddövlə müəllif tərəfindən yalnız müsbət fikirlərin nümayəndəsi kimi yaradılmamışdır, eləcə də Cəlalüddövlə hər yerdə mənfi mövqedə dayanır. Deməli, “Kəmalüddövlə məktubları”nda Kəmalüddövlə yalnız M.F.Axundzadəni təmsil edən ideoloq kimi alına bilməz. Müəllifin töblig etmək istədiyi həqiqət bu iki obrazın fikir toqquşmasından parlayan bariqədir.

Məktubları vərəqləyərkən M.F.Axundzadənin “Kəmalüddövlə məktubları”nın nəşri üçün nə qədər çalışması, yorulmaq bilmədən əziyyətə qatlaşması adamı heyran edir. Humanist mütəfəkkir əsərinin nəşr edilməsi üçün hər cür maddi imtiyaza göz örtdüyüünü naşirlərə yazır, hətta rəsmi şəkildə sənəd tərtib edib, A.Berjeyə verir. Eləcə də fransız şərqşünası Nikolaiyə göndərdiyi məktub vasitəsilə öz müəlliflik hüququndan keçdiyini yazıb bildirmişdir. Bütün bunlara baxmayaraq, heç bir naşır “Kəmalüddövlə məktubları”nı nəşr etməyi öz öhdəsinə götürməmişdir. Ona görə ki, bu əsərdə hər cür dini fanatizmə, xurafata, bütün dinlərə, bu dinləri əlində alətə çevirmiş din xadimlərinə və despotlara qarşı açıq və kəskin hücum vardır. Müəllifin özünün dediyi kimi, “Hicrətdən bu günə qədər bu sərtlilikdə bir əsər yazılmamışdır”.

Yuxarıda qeyd etdiyimiz kimi, M.F.Axundzadənin öz mütərəqqi ideyalarını yaymaq, eləcə də həmin ideyaları müasirlərinə aşılamaq uğrundakı söyləri haqqında tam və düzgün təsəvvür əldə etmək, məktublarını hərtərəfli öyrənmədən mümkün deyildir. Nəzərə alınmalıdır ki, böyük mütəfəkkirin ədəbi-təqnid və eləcə də ictimai-felsofi əsərlərinin əksəriyyəti öz müasirlərinə məktublar şəklində yazılmışdır. Mollayi-Ruminin “Məsnəvi”si, Mirzə Yusif xannın “Yek kəlmə” əsəri, Mirzəgəçin pyesləri haqqında və s. əsərlər M.F.Axundzadənin öz dostlarına və ya həmin əsərlərin bəzisinin müəlliflərinə yazdığı məktublardan ibarətdir. Bu məktublarda mütəfəkkir yazıçı öz dövrünün bir sıra mühüm məsələlərinə toxunur, ədəbiyyat, tarix, fəlsəfə, əxlaq, dövlət quruluşu, hüquq və s. barədə orijinal fikirlər irəli sürür.

Məktublardan məlum olur ki, o vaxtkı qabaqcıl İran ziyalılarına M.F.Axundzadənin “Təmsilat”ının, Sürüş və Rzaqulu xan Hidayət haqqında təqnidlərinin çox böyük təsiri olmuşdur. Bu təsiri qabaqcıl ziyalıların M.F.Axundzadəyə yazdıqları məktublardan da görmək olur. Onların çoxu “Təmsilat”ı, “Kəmalüddövlə məktubları”nı, Sürüş və Rzaqulu xan haqqında yazılmış əsərləri oxuduqdan sonra müəllifə məktub yazmış, six ədəbi əlaqə

yaratmış, bəzən də çox mühüm elmi-ədəbi məsələlərdə onunla ciddi mübahisələr açmışlar. Misal üçün, “Təmsilat”ın mütərcimi Mirzə Məhəmmədcəfər “Kəmalüddövlə məktubları”nın çox kəskin bir üslubda yazıldıqından şikayətlənərək, üslubun bir qədər yumşaldılmasını, tənqid tərzində deyil, nəsihət şəklində yazılmasını müəllife məsləhət görürdü. Mirzə Məhəmmədcəfərin bu təklifi ondan irəli gəldi ki, o, həmin əsəri oxuyana qədər belə bir mübariz ruhda yazılıb, mənfiliklərə qarşı bu cür açıq atəş açan əsərə rast gəlməmişdi. Odur ki, əsər ona qeyri-adi görünürdü. O isteyirdi ki, köhnə üslubun, pərdələmək və nəsihətçilik üslubunun çərçivələri pozulmasın.

Görtündüyü kimi, mübahisə çox ciddi bir məsələ üstündə gedirdi. Burada prinsiplər üz-üzə gəldi. Bu cəhəti nəzərə alıqda M.F.Axundzadənin öz dostuna bircə gündə üç-dörd məktub yazmasının səbəbi aydın olur. O, Mirzə Yusif xan vasitəsilə Mirzə Məhəmmədcəfərə göndərdiyi məktublarının birində açıq tənqidin, satiranın təsiri haqqında öz fikrini izah edərkən, yeni üslubunu klassiklərin üslubu ilə müqayisə edir, Mollayı-Rumi, Şeyx Mahmud Şəbüstəri, Əbdürəhman Cami kimi böyük mütəfəkkirlərin həqiqəti gördüklerini, fəqət bu həqiqəti açıq söyləməkdən ehtiyat etdiklərini və üslublar arasında fərqi məhz bundan irəli gəldiyini qeyd edirdi. Mütəfəkkir ədib öz dostu Mirzə Yusif xandan xahiş edirdi ki, Mirzə Məhəmmədcəfərə desin: “Əgər mən də yumşaq, pərdəli və müləyim yazsaydım, mənim də əsərim Mollayı-Rumi, Şeyx Mahmud Şəbüstəri, Əbdürəhman Cami və başqa klassik filosofların əsərləri kimi olardı”.

M.F.Axundzadə məsələnin başqa mühüm bir cəhətini də əlavə edib göstərirdi ki, fərq bu ali rütbəli müəlliflərin işlətdikləri üslubdadır. Onlar filosofluğun mənasını çox yaxşı anlaşmışlar. Lakin ehtiyat üzündən fəlsəfənin mənasını bütün xalqa və bütün bəşəriyyətə söyləyə bilməmişlər. Bunun nəticəsində də onların əsl möqsədləri bu günədək kəşf edilməmiş qalmışdır. Halbuki ingilis Bokl, fransız Volter və başqa Avropa filosofları da həmin fəlsəfəni o cənablar kimi anlaşmışlar. Amma cəsarətlə, qorxusuz, pərdəsiz bütün insanlara, bütün xalqa başa salmışlar və bunun nəticəsində bütün dünyada yüksək ad qazanmış, Avropanın bugünkü mədəniyyətinə bais olmuşlar.

Məktublarda əxlaqi-terbiyəvi məsələlər haqqında da bir sıra mühüm fikirlər vardır. İran zərdüştilərinin ruhani başçısı, “İzhari-səyahəti-İran” və başqa əsərlərin müəllifi Manukci Limciyə məktubunda M.F.Axundzadə insanların əxlaqında ictimai mühitin və tərbiyəni, əsas rol oynadığından bəhs edir. Burada şüur və əxlaq məsələlərində idealizm ilə materializm üz-üzə gəlir. Materialist filosof cəmiyyətdə və cəmiyyətin üzvləri olan insanlarda şüurun və əxlaqın maddi şərait və sosial mühitdən asılı olduğunu irəli sürüb göstərir ki, bunların heç birisi dəyişilməz kateqoriyalar deyil, onlara maddi amillər vəsiyyətənə fəal təsir göstərmək olar. “Mən sizin əqidənizlə razılaşa bilmirəm. Siz

belə bir əqidədəsiniz ki, şərarət və pis əməl sahibləri heç bir zaman ağıllı və xeyir iş görən adamlar ola bilməzlər; Əhriməndən mələk çıxmaz. Mən sizə xatırlatmalıyam ki, bu şərarət və pis əməl sahibləri min iki yüz neçə il bundan əvvəl ağıllı və xeyirxah adamlar idilər ki, sonradan şərir və bədəməl adamlar olmuşlar. Yəni mələk idilər, Əhrimən olmuşlar. Madam ki, mələk Əhrimən ola bilər, Əhrimən də mələk ola bilər”.

Manukciyə qalarsa, yaxşı zaten yaxşıdır, pis isə zaten pisdir. Bununla da yüksək əqləq və torbiyə uğrunda hər cür fəaliyyətin, fəal mübarizənin rolu və təsiri inkar edilir. Lakin M.F.Axundzadə materialist fəlsəfə mövqeyindən çıxış edib, insanların şüuru və əqləqinin maddi, sosial mühitdən doğduğunu və ona görə də sosial mühit vasitəsilə ona təsir etməyin mümkün olduğunu irəli sürür: “Biz hər şeyin səbəbini nəzərdə tutmalıyıq, nə səbəbə görə mələk Əhrimən olmuşdur? Əgər bu səbəb aradan qaldırılsrsa, Əhrimən təzədən dönüb mələk olacaqdır”. Bu aydın və parlaq söylənilmiş fikir böyük filosofun cəmiyyət haqqında görüşlərini düzgün təhlil etmək üçün qiymətlidir.

Məktublarda bu kimi əhəmiyyətli məsələlərə, XIX əsr Azərbaycan ictimai-fəlsəfi fikrinin tədqiqi üçün olduqca maraqlı elmi mübahisələrə tez-tez rast gəlmək olur.

Monarxizmin, xüsusilə Şərq despotizminin əleyhinə yorulmadan mübarizə aparan filosof, Fətəli şah Qaçarın oğlu Cəlaləddin Mirzəyə bir məktubunda yazdırdı: “Bu ölkənin (İranın – H.M.) hökmдарları hamilqla despot və həramıbaşlarının tayı olmuşlar. Buna görə də mən yazıram ki, həmin padşahların ləyaqəti yoxdur ki, şəkilləri sizin əsərinizdə çap olunsun”.

Bu cəsarətli sözlərin “Nameyi-xosrovan” (“Şahların tarixi”) əsərinin müəllifi şahzadə Cəlaləddin Mirzəyə yazılılığı nəzərə alındıqda onların siyasi əhəmiyyəti daha da aydınlaşır.

İran məşrutə inqilabının ilk ideoloji əsaslarını hazırlayan mütəfəkkirlər-dən biri, görkəmli dövlət xadımı və məşhur “Yek kəlmə” əsərinin müəllifi Mirzə Yusif xana göndərdiyi məktublarından birində M.F.Axundzadə yazdırdı: “İndi mən və cənab Şeyxüislam belə bir məsləhət görürük ki, məhkəmə işlərini tamamilə ruhanilərin əlindən alaraq, Ədliyyə nazirliyə tapşırasınız ki, bundan sonra ruhanilər bir daha məhkəmə işlərinə qarşışa bilməsinlər”.

Deməli, M.F.Axundzadə burada dinin dövlətdən ayrıılması kimi mühüm, mütərəqqi ideya irəli sürür ki, həmin məqsədə İran xalqı təxminən qırx ildən sonra məşrutə inqilabı ilə nail ola bilmişdir.

Bütün bunlar böyük mütəfəkkirin məktublarının ədəbiyyatımız, tariximiz, o cümlədən XIX əsr ictimai fikir tariximiz üçün nə dərəcədə əhəmiyyətli olduğunu aşkar göstərir. Bunu M.F.Axundzadə özü də yaxşı başa düşürdü. Təsadüfi deyil ki, o, demək olar bütün məktublarının üzünü səliqə ilə toplayıb saxlayır, dostlarına da onları qoruyub saxlamağı tövsiyə edirdi:

“Mənim sizə göndərdiyim məktubları əvvəldən axıra qədər xüsusi bir dəftərə köçürüb saxlayın! Bu məktublar biz öləndən sonra gələcək nəsil üçün tarixi və əntiqə sənədlər olacaqdır”. Bu sözləri humanist yazıçı vəfatından bir neçə ay əvvəl Mirzə Melkum xana yazmışdır.

Oxoculara təqdim olunan bu nəşrdə məktubların daha mükəmməl və dəqiqlik ilə toplanılmasına soy göstərilmişdir. Ədibin arxivini dərinlərək bir sıra məktub və əsərlərin müxtəlif variantları üzə çıxarılmışdır.

Bu cilddə M.F.Axundzadənin arxivindəki məktubların əsas hissəsi əhatə edilir. Məktublar xronoloji prinsip əsasında tərtib edilmişdir. Bir para tarixsiz məktub və sənədlərin hansı gündə yazıldığını dəqiqlik müəyyənləşdirmək mümkün olmasa da, onlara yazılıan cavablardan və ya başqa məktublardakı mətləb və işarələrdən istifadə etməklə, götürülmüş prinsip əsasında yerbəyər edilməsi mümkün olmuşdur.

Bütün məktublarda hicri tarixlər miladi tarixə çevrilmiş və mötərizədə göstərilmişdir.

Məktublarda M.F.Axundzadə bəzən elə məsələlərdən bəhs edir ki, onların haqqında yalnız əlaqədar məktublarla tanış olduqdan sonra düzgün təsəvvür əldə etmək mümkün olur. Odur ki, məzmununa görə əhəmiyyətli olan bu kimi sənəd və məktubların da bir neçəsi bu cildin əlavələr hissəsində oxoculara təqdim edilir.

Həmid Məmmədzadə

1988



ƏRƏBCƏ, FARSCA VƏ TÜRKCƏDƏN İBARƏT OLAN İSLAM DİLLƏRİNİN YAZISI ÜÇÜN YENİ ƏLİFBA

*Mayor Mirzə Fətəli Axundzadənin əsəri.
Min iki yüz yetmiş dördüncü il hicri,
səfər ayı*

oktyabr, 1857

Mərhüm atam Mirzə Məhəmməd Təqi məni səkkiz yaşında ikən məktəbə qoydu. Bir il mütəmadi məktəbə gedib əlifbani oxudum və Qurani-məcidin son cüzdində bəzi surələri oxumağa başladım. Lakin bir hərf də tanımirdim. Birinci günlər zehnimin itiliyi sayəsində əzbərlədiyim hər bir şeyi sabahısı gün unudurdum. Nəhayət, oxumaqdan o qədər zəhləm getdi ki, təhsildən yaxamı qurtarmaq şərtilə hər cür ağır işə getməyə razı idim. Məktəbdən qaçdım və bir il azad gəzdim. On-dan sonra atam məni anamlı bərabər, anamın əmisi mərhüm Hacı Molla Ələsgərin yanına göndərdi. O, şəkili Səlim xandan sonra şirvanlı Mustafa xanın himayəsi altında yaşayırıdı. Anam yenidən məni oxumağa məcbur etdi. Lakin mənim nifrətim həddindən artıq idi. Üç günlərlə qaçıb orada-burada gizlənirdim. Axırda məni tapıb oxutmağa başladılar.

Axund Molla Ələsgər ağıllı və bilikli adam olduğundan məni çox incitmədi. O, son dərəcə yumşaqlıq və mehribanlıqla hərfləri mənə başa salıb, höccələmək qaydasını da öyrətdi. Beləliklə, az bir müddətdə Quranın hər bir surəsini oxumağa qadir oldum və üç ay ərzində Quranı bitirdim və oxumağa nifrət hissi tamamilə məndən uzaqlaşdı. Bundan sonra “Gülüstan” kitabını və tumarları oxumağa başladım. İlahi, necə deyim ki, mən elə bir xəttə və elə hərflərə təsadüf etdim ki, sanki onların mislini əvvəller heç görməmişdim. Mərhüm Axund tədris üsulunu yaxşı bildiyi üçün, məni həm də kəlmələrlə tanış etdi. Nəhayət, mində bir adamda tayı-bərabəri tapılmayan bu müəllimin səyi və can yandırmasına baxmayaraq, mənim oxumağı öyrənməyim yenə də üç-dörd il çəkdi. Məgər belə adamların sayı çoxdurmu ki, üç-dörd il səbr edə bilsinlər? Buna görədir ki, islam tayfaları arasında hər on min nəfərdən bir nəfər savadlı adam tapılmır. Qadınlar isə tamamilə savaddan məhrumurlar. Uşaqlarımızın bir çoxu əvvəller məktəbə həvəslə gedirlər. Lakin bir qədər oxuduqdan sonra təngə gəlib, məktəbdən qaçırlar. Məş-

hur alimlərimizin çoxu ərəbcə kitablardakı ibarələri oxuyarkən, səhv buraxmaqdan əmin deyildirlər. Mollalarımızın bəziləri ancaq ona görə şöhrət tapmışlar ki, onlar ibarələri yaxşı və düzgün oxuyurlar.

Bunun nə mənası var? Nə üçün gərək biz bu kiçik iş üzərində bu qədər məəttəl olaq? Bu məəttəlciliyin bütün səbəbi əlibbamızın nöqsanlı olmasıdır.

Birinci, əlibbamızdakı hərflerin çoxunun şəkli eynidir və onlar bir-birindən nöqtələrlə fərqlənirlər. Bəzən elə olur ki, nöqtələr öz yerində qoyulmur və ya tamamilə unudulur. Hər iki halda təzə oxumağa başlamış usaq hərfəri müəyyən etməkdə böyük zəhmət və çətinliyə düşcar olur.

İkinci, nəhvçilərin istilahında erab (hərəkə) adlanan sait hərfər sözün tərkibində yazılmır, ancaq ehtimal ilə təyin olunur. Bu vəziyyətin özü də yeni oxumağa başlayanların ən şiddətli çətinliyə düşməsinə səbəbdür.

Üçüncü, bir neçə samit və bir neçə sait hərfər bizim əlibbamızda tamamilə yoxdur, lakin dilimizdə deyilir. Samit hərfərdən biri gaf (g) hərfidir ki, “gərd”, yəni *toz* və “günd”, yəni *pəhləvan* bu hərf ilə yazılır. Əcəm gafi (g) olan bu hərfi ərəb kafi (k) ilə yazırlar ki, (“kərd”) (etdi) sözündə feldir. Bir də əcəm kafi ilə türk dilindəki nun (n) hərfi arasında xüsusi bir hərf vardır. Məsələn, “könlük”, yəni – *ürək* və – yəni *sənin* və bu kimi kəlmələrdə osmanlılar onu nuni-səğir adlandırırlar. Bunun əvəzində də ərəb kafi “k” yazılır. Bu isə oxucunun birinci vaxtlarda səhvər buraxmasına səbəb olur.

Sait hərfərdən, yəni hərəkələrdən a, u, i hərfərindən başqa heç birisinin şəkli əlibbamızda yoxdur. Lakin dilimizdə onun dörd qismi mövcuddur. Məsələn, “şuriş” (qiymət) kəlməsindəki bir u, türk dilində – اولدی – yəni *oldü*, – اوزۇم – *üzüm*. Beləliklə, burada üç cür (u) vardır ki, hər üçü “şuriş” kəlməsində olan (u)-dan başqadır və bunların hər birisi oxunan zaman biri digərindən fərqləndirilməlidir.

Dördüncü, təyin olunan erablardan (hərəkələrdən) fəthə ilə kəsrə arasında bir səs də (e) vardır ki, dilimizdə mövcuddur. Məsələn, “mey” (şərab) və “peyda” (aşkar) kəlmələrində birinci hərfdən sonra gələn hərfdir ki, “beş” və “gec” kəlmələrində də eyni səs mövcuddur; lakin əlibbamızda bu səs yoxdur.

Xülasə, əgər düzgün diqqət yetirsəniz, biz kəlmələri hərfərin vəsítəsilə deyil, bəlkə də vərdişə görə və kəlmələrin görünüşü əsasında *Çin xalqı və qədim misirlilər kimi oxumağa qadir oluruq. Nə qədər qiymətli vaxtimız bu vərdişi öyrənmək üçün zay olur. Bununla bəra-

bər, dilçilərdən başqa bize ərəbcə kitabları oxumaq və faəl-fel və eynəl-fel erablarını qavramaq istənildiyi qədər müyəssər olmur.

Bu vəziyyət olduğu kimi qala bilməzdi. Çünkü bu, həqiqətə və təbiət müxalifdir. Heç olmazsa, islam yazısının əlifbasında 500 ildən sonra, geləcək padşahlar zamanında da olsa, bir yenilik yaratmaq lazımlı gəlirdi. İslahat aparmaq zəruri idi. Lakin mən əlifbanı təzələmək işində qabağa düşdüm və bütün qeyd edilən çətinlikləri aradan qaldırdım. Yeni əlifbanı oxuyarkən, görəcəyiniz kimi, onu təzələməyin səbəbi o qədər aydınındır ki, izaha ehtiyac yoxdur. Ancaq bunu demək kifayətdir ki, bu yeni əlifba vasitəsilə bütün islam tayfaları az bir zaman içərisində öz dillərində oxumaq və yazmaq imkanına malik olacaqlar. Xüsusilə qadınlarancaq bu yeni əlifba vasitəsilə savad öyrənməyə qadir olacaqlar.

Lakin bu yeniləşdirmə ancaq o zaman fayda verə bilər ki, islamın şövkət sahibi olan tacdarı və böyük bir ölkənin sahibi onu öyrənmək barədə öz hümmətini sərf etmiş olsun. Ona görə də mən bu yeni əlifbanı dövləti-əliyyəyi-Osmaninin başçılarının nəzəri-diqqətinə çatdıraraq, xahiş edirəm ki, onu Cəmiyyəti-elmüyyənin məşvərət məclisində nəzərdən keçirsinlər. Əgər mənim götirdiyim dəllillər məşvərət məclisi üzvlərinin nəzərində ağlabatan görünərsə, belə bir qərar qəbul etsinlər ki, yeni əlifba çap olunsun və islam tayfaları arasında yayılsın, məktəblərdə keçmiş əlifba ilə bir sırada onu öyrənməyə səy etsinlər.

Bu yeniləşdirmədən məqsəd, keçmiş yazı qaydalarını dəyişdirmək deyildir. Çünkü bu iş çoxlu maneələrin mövcud olması sayəsində qeyri-mümkündür. Məqsəd ancaq bundan ibarətdir ki, bu yeni əlifba da islam xalqları arasında mövcud olan müxtəlif xətlərdən biri sayılsın. Ona görə ki:

Birinci, əhalinin bəzi təbəqələri keçmiş yazının çətinliyi üzündən, maddi imkanın olmaması, uzun müddət vaxt sərf edə bilməmək nəticəsində onu öyrənmək imkanından məhrum olduqlarına görə, bu yeni əlifba ilə savad öyrənib öz möişət işlərini idarə edə bilsinlər;

İkinci, xarici dillərdən islam xalqları dillərinə tərcümə edilmiş bəzi kitablarda yerlərin, ölkələrin adları, tibbi istilahlar və sairə bu kimi sözlər keçmiş yazımızla aydın ifadə olunmur. Həm də lügət kitablarımızda kəlmələrin oxunmasının üsulu köhnə əlifbamızla aydınlaşdırıla bilmir və buna görə də həmin kitablar bu yeni əlifba ilə çap edilə bilər.

Tamamilə yeqinimdir ki, bu cür yeniləşdirmə şərafətli şəriətə zidd olmayacaq və hörmətli ruhanilərimiz də onu öyrənməyə mane olmaya-caqlar. Ona görə ki, bir neçə yüz il bundan əvvəl kufi xətti dəyişdirilmiş

dir və ruhanilər də bu dəyişikliyə razılıq vermişlər və ümid edirəm ki, onlar bu yeni əlifbanın əski əlifba ilə yanaşı öyrənilməsinə də razılıq verəcəklər. Xüsusilə ona görə ki, bütün xalq kütłələri bu yeni əlifbadan faydalanaçaqlar. Hörmətli ruhanilərimiz, heç şübhəsiz ki, indiyə qədər qaranlıq və məlumatsızlıq dənizində qərq olub, ruhani ləzzətdən məhrum qalan yazıq savadsızların halına ürkədən yanacaqlar. Onlar bilirlər ki, bu kütłələr nə keçmişdən xəbərdardırlar, nə də gələcəyi dərk edirlər, ancaq gözləri ilə görüb, qulaqları ilə eşitdiklərini bilirlər. Buna görə də islam xalqları elmlər və sənətlər sahəsində inkişaf etməyib, gündən-güne tənəzzülə uğrayıb geridə qalırlar. Bundan başqa, müqəddəs islam dininin ardınca gedənlər savadsızlıq nəticəsində dini məsələləri bilməkdən və özlərinin şəriət vəzifələrini başa düşməkdən acizdirlər.

İngiltərə ölkəsində məşhur bir sənət vardır ki, ona stenoqrafiya deyirlər. Bu isə sürətlə yazmaq sənətidir. Bu sənətin şərtlərindən biri də odur ki, kəlmələrin hərfləri belə şəklinə malik olmalıdır ki, onları yazar-kən qələm, kağızin üzərindən götürülmür və bir dəfə dolanmaqla onların hamisini yazıb qurtarır. Demək, təsdiq olunur ki, yazı yazarkən qələmi kağızin üzərindən götürmək bu işin gecikməsinə səbəb olur. Keçmiş islam yazısında hərflərin çoxunun nöqtəsi vardır ki, asan oxumaq xatırınə bu nöqtələri qoymaq vacib sayılır. Lakin o nöqtələrin hər birisini qoymaq üçün qələm kağızin üzərindən götürülür. Ona görə də yeni əlifbada yazı işinin gecikməsini aradan qaldırmaq həm də bəzi kəlmələrin biri digərinə oxşarlığını rəf etmək üçün nöqtələri tamamilə atdim və hər bir səs üçün xüsusi bir əlamət tapdim ki, onun vasitəsilə başqasından fərqlənəcəkdir. Nöqtələr aradan qaldırıldığı halda, hərflərin sayının erablar hesabına bir qədər artırılması mümkün hesab edilməlidir. Xüsusilə ona görə ki, bu işdə bütün hərflərin şəkillərinin ancaq qələm bir dəfə hərəkət etməklə yazılıb qurtaracağı nəzərdə tutulmuşdur.

Yeni əlifbada, heç bir kəlmədə erabin ehtimal ilə təyininə qətiyyən yol verilməmişdir. Onların hamısı gərek əlaqədar samit hərflərin yanında yazılsın. Erabin, yəni saitlərin yazılması hesabına sözlər bir qədər uzun nəzərə çarpacaqdır. Lakin bu işdə olan böyük faydanın yanında bunun o qədər də zərəri yoxdur. Xüsusilə ki, mətbəələr kitabları əl ilə köçürmək zəhmətini aradan qaldırılmışdır.

Avropalıların dillərində yazılın kəlmələrin uzunluğu buradakından iki dəfə artıqdır. Onların bir çoxu o qədər uzundur ki, əgər onları aydın xətlə yazsalar, bir səhifə kağızin eni o kəlmələrdən birini yazmaq üçün darısqallıq elər. Erabin yazılıması hesabına sözlərin yazıda uzanması

müqabilində yazı üsulunu tamamilə dəyişdirmək lazımdır ki, yazıda ixtisar və asanlaşma əməl gəlsin. Məsələn:

Birinci, hər kəsin haqqında olan ləqəbləri bir-iki kəlmədən artıq yazmamalı;

İkinci, bir mənəni və ya bir mətləbi sinonim sözlərlə və ya müxtəlif ibarələrlə təkrar etməsinlər;

Üçüncü, məktublarda özlərini və müxatəbi qayib şəxs məqamında yazmasınlar. Çünkü bu təbii vəziyyətin ziddinə və yazıda aydınlığın əleyhinə olan bir işdir. Doğrudur, belə bir dəyişiklik əvvəllər qəribə görünəcəkdir. Lakin bu, adət şəkli aldıqdan sonra qəribəlik aradan çıxacaqdır;

Dördüncü, nəşr yazılarında qafiyəyə əhəmiyyət verməməlidirlər. Çünkü qafiyə xatırınə yazıldarda artıq sözlər işlənilir və vacib olmayan mənalar meydana çıxır. Bu üsul bize ərəblərdən yadigar qalmışdır. Lakin bu aydın bir səhvdir, onu yazıda gözəllik şərtlərindən saymaq olmaz. Fəsahətli kəlam ondan ibarətdir ki, müxtəsər və aydın olsun;

Beşinci, adət edilməmiş qəliz kəlmələri işlətməkdən çəkinməlidirlər. “Tarixi-vəssaf”¹ kitabının müəllifi Sultan Məhəmməd Olcaytunun² hüzuruna daxil olub, dua söyleməyə başladı. O, duasını bitirdikdən sonra Sultan məclisdekilərə müraciət edib buyurdu: “Bildim ki, dua edir, amma nə dediyini anlamadım”. Bu cür yazı, istər nəzəmdə olsun, istərsə də nəsrdə, sadəcə cəhalət əlamətidir. Bu qaydaya əməl edən yazılıclar heç birisinin əsərləri islam ölkələrində tam şöhrət tapmış və onlardan bir çoxu tamamilə unudulub, tərk edilmişdir;

Altıncı, qeyri-uyğun təsbihlər və mübaliğələr tamamilə tərk edilməlidir. Məsələn:

از بیم رمح فلک شکافش سپهبرین شکم بر خود دزدیده

Tərcüməsi:

Felək deşən nizəsinin qorxusundan yüksək felək qarnını özünə (tərəf çəkib) oğurlayıbdır.

Mirzə Mehdi xanın “Tarixi-Nadir” kitabında olduğu kimi, führüst əvəzinə “bərəətül-istehlal” ləfzini işlətməsinlər. Çünkü bu mənasız işdir.

Yeddinci, yazımı danışiq dilindən həddindən ziyadə fərqləndirməsinlər. Yəni bir neçə mətləbi bir cümlə dairəsində biri digərinin ar-динca və qarşıq yazmasınlar, bəlkə də qədim zamanlarda olan katiblərin əksinə olaraq hər bir mətləbi ayrıca ifadə etsinlər ki, danışiq dilinə yaxın olsun...

ZAQAFQAZİYA ÖLKƏSİ BAŞ KOMANDANLIĞI DİPLOMATİK DƏFTƏRXANASININ MÜDİRİ XVOSTOVA

*Praporşik Mirzə Fətəli Axundzadənin
yazılı məlumat vərəqəsi*

5 aprel 1843-cü il

1835-ci ilin əvvəlindən mən Zaqqafqaziya ölkəsi Baş idarəsi dəftərxanasının tatar (Azərbaycan – H.M.), türk, fars, ərəb dilləri mütərcimi vəzifəsində olduğum müddətdə bilavasitə mənə aid olan işlərdən əlavə, Qafqaz korpusu qərargahından və başqa yerlərdən, eləcə də Zaqqafqaziya ölkəsi Baş idarəsinin diplomatik dəftərxanasından zikr olunan dillərdə göndərilmiş məktubları tərcümə etmişəm. Tərcümə etdiyim bu dəftərxanaların işlərinə aid sənədlər, müxtəlif yazılı aktları istisna etməklə, xarici dövlətlərin yüksək rütbəli məmurları, ələlxüs Azərbaycan və Ərzurum hakimləri, sərəskərləri və onun tabeliyində olan paşalarla ya- zişmalardan ibarət olmuşdur. Həm də bu sonuncularla yazışmanı mən yalnız diplomatik dəftərxananın türk dili mütərcimi olmayan vaxtlarda tərcümə etmişəm. Bu dəftərxanaların mənə həvalə etdikləri bütün tərcümə işlərini, üstündən müəyyən zaman keçdiyinə görə, mən xatırlayıb müəyyənləşdirə bilmirəm. Onlardan gözə çarpanları bunlardır:

1. Mən 1841-ci ildə türk sultanlarının mitropolit tərəfindən verilmiş fərmanlarını, Suriya patriarxının göndərdiyi və bu sonuncunun ərəb dilində olan məktublarını tərcümə etmək üçün bu dəftərxanaya ezam edilmişəm;

2. Yaxın keçmişdə də İran şahı və onun yüksək rütbəli başçılarına yazılmış məktubları tərcümə etmək üçün oraya ezam edilmişəm. Bu məktublar mənim tərəfimdən tərcümə edilmiş və Abbasqulu ağa Bakı-xanov tərəfindən təsdiq edilmişdir;

3. Bu yaxınlarda da mən türkmən ağsaqqalı Yaxşı Məhəmməd-xanın oraya təqdim etdiyi üç fərmanını tərcümə etmişəm.

Keçən il kontr-admiral Putyatının məiyyəti ilə fars dili mütərcimi sıfəti ilə İran şəhəri Astrabada ezam edilmişəm. Orada mən yazılı və şifahi tərcümə sahələrində öz vəzifəmi yerinə yetirdim. Həmin ekspe- disiya Xarici İşlər Nazirliyinin göstərişi ilə olduğuna görə, yazışma dip- lomatik dəftərxana vasitəsilə davam etmiş, ona görə də, demək olar ki, bu təqdirdə bu dəftərxana tərəfindən məzkar kontr-admiralın yanına ezam edilmişəm.

Bu yazılı ərizəni Zaqafqaziya baş idarəsi dəftərxanasının direktoruna verməkdən məqsədim diplomatik dəftərxana xətti ilə mənim zəhmətimə qiymət verilməsidir. Onun da səbəbi bundan ibarətdir: Mən Nuxada doğulmuşam, Tiflisdə evim yoxdur; mənim 7 başdan ibarət ailəm Nuxadadır. Tiflisdə olan məlum bahalığa görə indiki maaşla ailəmi buraya köçürmək və idarə etməyin bu yaxınlıqda mümkün olmadığını nəzərə alıb, 10 dekabr 1839-cu ildə təsdiq olunmuş təlimata görə bir neçə vaxta qədər diplomatik dəftərxana üçün fars və tatar (Azərbaycan – H.M.) dilləri üzrə mütərcim yeri ayırmak lüzumunu başçılarla təklif etməyə haqlı deyildim. Mən kollegiya müşaviri Vasilevskidən xahiş etdim ki, sizə müraciət edib bu mütərcim vəzifəsini onun maaşını verməklə mənə tapşırınsın. Beləliklə, mən ailəmlə birlikdə təminat əldə etməklə daimi olaraq Tiflisə köçüb əlahəzrət imperatora xidmətimi davam etdirirdim. İndi isə sizə şəxsən bu xahişlə müraciət edirəm: indiyədək sizin nəzərinizi daim cəlb etdiyimə və dəfələrlə – tərcümələrdə mənə arxalanmaq olar – dediyinizə əsaslanaraq bu vəziyyəti əlihəzrət Aleksandr İvanoviçə çatdırıb, diplomatik dəftərxanada fars və tatar (Azərbaycan – H.M.) dilləri mütərcimi vəzifəsinin mənə tapşırılması haqqında təklif irəli sürəsiniz. Rəyasətin mənə belə diqqətli olması müqabilində söz verirəm ki, oranın türkə mütərcimi olmayan vaxtlarda mən bütün sənədləri tərcümə edəcəyəm.

Praporşik M.F.Axundzadə

**ZAQAFQAZİYA ÖLKƏSİ BAŞ İDARƏSİ
DƏFTƏRXANASININ DİREKTORU
VASİLKOVSKİYƏ**

*Praporşik M.F.Axundzadənin məlumat
vərəqəsi*

31 iyul 1843-cü il

Mülki idarənin zati-alı rəisindən “Şərayeül-islam” kitabını rus-caya tərcümə etmək üçün alıb tanış olduqdan sonra zati-alinizə aşağıdakılari bildirmək məcburiyyətindəyəm:

Birincisi. Bu kitab ərəb dilində yazılmışdır. Onun üslubu yalnız sözlərinin mənasına görə çətin olmaqla qalmır, ruhani dildə yazılmış bu və bunun kimi kitabların üslubunun tamamilə xüsusi şəkli və xüsusi

xassəsi vardır ki, yalnız ruhani idarənin birinci dərəcəli alımları ondan baş çıxara bilərlər. Bu alımlar özlərini ruhani rütbəyə həsr etməklə əvvəlcədən o kitablar haqqında məlumat əldə edir və onları əvvəldən axıradək dərslərində oxuyub öyrənlər.

İkincisi. Bu kitab dini qanunları əhatə edir. Misal üçün, gündəlik namazı qılmaq, təharət almaq, kəbin kəsmə mərasimində, ölüün dəfnində, Məkkəni və Məhəmmədin qəbrini ziyarət etdikdə icra olunan ayinlər, eləcə də çöl və dəniz heyvanlarından xörək hazırlanan vaxt riyat olunmalı təlimat və ruhanilər tərəfindən dünyəvi qanunlar adlanan, nikah əsnasında qoyulmuş şərtlər, mülk-mal bölgüsü qaydaları və s.

Adı çəkilən kitabın indiki şəklində rus dilinə tərcüməsi zamanı öhdəmə qoyulmuş vəzifənin icra olunmamış qalmasını əsla istəmədiyimə görə hüzurunuza ərz etməliyəm ki, əgər rəyasətə bu kitabın bütün duaları və dini mərasimi ilə birlikdə və ya onlar istisna olmaqla rus dilinə tərcüməsi lazımsa, onda gərək əvvəlcə onu ruhani idarədə işləyən alım bir şəxs asan anlaşılış uslubda fars dilinə tərcümə etsin, yalnız bundan sonra onu rus dilinə tərcümə edə bilərəm.

Üçüncüsü. Müsəlmanların şəriət qanunlarına aid kitabları çoxdur. Onların hamısı əreb dilində ən mürəkkəb uslubda yazılmış, həm də ruhani mərasim mülki qanunlardan ayrılmayıbdır. Buna görə də əgər rəyasətə yalnız bu sonuncular haqqında məlumat lazımdırsa, onda Tiflis axunduna müraciət edib müsəlman ruhani idarəsinin ən alım üzvləri tərəfindən o kitablardan yalnız mülki qanunlar çıxarılib, anlaşılış uslubda fars dilinə tərcümə edilməli, mükəmməl xüsusi bir kitab tərtib edilməlidir. Onda bu heç bir çətinliyə rast gəlmədən rus dilinə tərcümə olunub hər halda əldə rəhbər tutula bilər. Belə bir kitab tərtib olunanın sonra, əlbəttə, onun həqiqətən şəriətə aid məxəzlərdən əxz edilib-edilməməsi mötəbər şəxslər tərəfindən təsdiq edilməlidir. Belə olmasa, göstərilən səbəblərə görə, hazırda müsəlmanlar arasında mövcud şəriət kitablarının heç birisi rus dilinə tərcümə zamanı qarşıya çıxan çətinliklər üzündən gözlənilən faydanı tam şəkildə verməyəcəkdir. Nəhayət, deyilənlərə onu da əlavə etməliyəm ki, ümumiyyətlə, adı çəkilən bütün bu kitablar peyğəmbərin özü və ya onun ardıcılıları tərəfindən yazılmışdır. Onlar da müxtəlif vaxtlarda müsəlman başçıları və ya ruhanilərinin ehkəmi kimi müxtəlif ruhanilər və şəxslər tərəfindən kitablardan və peyğəmbərin hədislərindən və Qurandan alınıb tərtib edilmişdir.

Praporşik M.F.Axundzadə

QAFQAZ CANİŞİNİ DƏFTƏRXANASININ DİREKTORU HƏQİQİ MÜŞAVİR VƏ KAVALER MİXAİL PAVLOVİC ŞERBİNİ HƏZRƏTLƏRİNƏ

*Poruçik Mirzə Fətəli Axundzadənin
məlumat vərəqəsi*

28 fevral 1852-ci il, Tiflis

Qafqaz canişini kimi yüksəkməqamlı bir cənabın Şərq dilləri mütərcimi vəzifəsində çalışmağım tələb edir ki, yaxşı geynim, özümü və ailəmi, heç bir ehtiyac və məhrumiyyət hiss etmədən dolandırı bilim. Əks təqdirdə, şəhərin belə bir bahalıq şəraitində, ruhi həyəcan keçirmədən, məndən əvvəl hökumət tərəfindən layiqince təmin olunmuş şabs-zabit Abbasqulu ağa Bakıxanov, Mirzəcan Mədədov və Şamirxan Bəylərovun yerinə yetirdikləri işin öhdəsindən gəlmək mümkün ola bilməz.

İranda külli miqdarda olan ata malının İran şahzadəsi Abbas Mirzə tərəfindən zəbt edildiyindən indi mənim heç bir xüsusi gəlirim yoxdur. Tikinti komissiyası borcu ilə tikdirdiyim ev məne nəinki heç bir fayda gətirmir, hətta maaşından ildə 300 gümüş manat dövlət xəzinəsinə verməli oluram. Ona görə də qalan maaşım 12 başdan ibarət olan ailəmin ən aşağı səviyyədə yaşaması üçün zəruri ehtiyacımı ödəmir.

Həyatın zəruri vasitələrinin çatışmazlığı üzündən ağır və çətin vəziyyətdə olduğuma görə mən iki il bundan əvvəl rəyasətdən xahiş etdim ki, mənə Sartacal məntəqəsindəki xəzinəyə aid Qaracalar və Təklə kəndlərindən Ağalar hüquq əsasında iki kiçik torpaq sahəsi verilsin. Müqavilə üzrə Ağalar işlərinə aid sənədləri uzun müddət tərcümə etdiyimə görə layiq olduğum belə bir mükafat mənə qismən bir dayaq ola bilərdi. Lakin knyaz Canişin bu xahişimi münasib görməyib, buyurdu mənə bildirsinlər ki, mənim əməyim başqa tərzdə maddi yardımla qiy-mətləndiriləcəkdir.

Mən Siz zati-alıyə şifahən ərz etdim ki, maaşından xeyli artıq olan adı ev xərclərindən əlavə mən hər ay 15 və ya 20 gümüş manat yalnız faytonçulara verirəm, yoxsa çox vaxt xidməti vəzifəmə görə getməli olduğum yerlərdə vaxtlı-vaxtında hazır ola bilmərəm.

Maddi vəziyyətimin qeyri-kafi olması məni bir ucdan borca düşməyə məcbur edir, səhhətimi pozur və məni hətta bir çox faydalı işlərlə məşğul olmaq imkanından məhrum edir. İndi bu namənasib vəziyyət-

dən çıxməq üçün zati-alinizin himayəsinə ümid bəsləyərək sizdən acızanə xahiş edirəm mənim maaşımı ildə ən azı 500 gümüş manat artırılmasını knyaz Canişindən xahiş edəsiniz. Bu məbləğin bir hissəsini mülki dəftərxana, bir hissəsini diplomatik dəftərxana fars dili mütərcimi üçün ştat üzrə nəzərdə tutulmuş 200 cervondan ödəsinlər, o vəsaitdən ki, hazırda mənə ondan 80 cervon verilir.

Xahiş etdiyim əlavəni mənim maaşımın üstünə gəldikdə 1500 gümüş manat eləyir ki, müsəlmanlardan olan ən kiçik mütərcimlər bu məbləği İrandakı konsulxanalarda alırlar. Bu isə məni çətinlikdən və çıxılmaz vəziyyətdən qurtarıb, məndə yaranan təşəkkür hissələri məni daim öz səyli xidmətimlə zati-alilərinin mərhəmətini doğrultmağa təşviq edər.

Poruçik Mirzə Fətəli Axundzadə

CANİŞİN DƏFTƏRXANASININ MÜDİRİ M.P.ŞERBİNİNƏ

*Canişin dəftərxanası mütərcimi poruçik
Mirzə Fətəli Axundzadənin raportu*

10 oktyabr 1852-ci il. Şuşa

Ucaməqamlı knyaz Canişinin buyruğu ilə mən həmin ilin aprel ayının 1-dən qvardiya podpolkovniki Meyyerlə Şuşa qəzasında fevralın 18-də kazaklarla toqquşan kontrabandistlərin sorğu-sualına göndərildim. Mən bu günədək müstəntiqin işində heç bir səsim və dəxalətim olmadan mütərcim sıfətilə qulluğun bütün vəzifələrini və Pyotr Martinoviç Meyyerin tapşırıqlarını yerinə yetirmişəm ki, bunu o özü şəxsən sizin həzurunuzda iqrar edə bilər. Lakin zati-aliniz mənim xəstəhal olduğumu bilməmiş deyilsiniz. Mən hələ may ayında ağır qızdırırmaya tutulmuşdum. Bu xəstəlik mənim qısa müddət üçün Tiflisdə olduğum vaxt təzələndi. İndi isə qızdırma məni hər gün əldən salır. Bundan əlavə Şusanın nəmlı havası mənim babasıl tutmalarından zəifləmiş səhhətimi tamamilə pozur.

Bu səbəbləri və bizim bütün işin tamamilə açıldığını, əsas müqəsirlərin və onların əlaltılarının, demək olar, hamisinin danışdırıldığını, onların hər birisinin bizə aid olan işin bütün təfərruatının öyrənildiyi barədə könüllü etirafını, xüsusilə mütəxəssis və hətta etibarlı mütər-

cimə ehtiyac qalmadığını və Zaqafqaziya Baş idarəsi mütərciminin olmasını tələb edən heç bir çox mühüm və zəruri dövlət sırrı və işi olmadığı üçün mən Pyotr Martinoviçdən xahiş etdim ki, zati-alinizin icazəsi ilə mənim Tiflisə gelməyimə razılıq versin. Lakin o, mənim səhhətimin doğrudan da pozulduğuna şübhə etdiyi və uzunmüddətli ezamiyyətdən və qurtarmaq bilməyən istintaqdan yaxamı qurtarmaq istədiyimi düşündüyü üçün (bu isə hər bir kəsə doğru görünə bilər) mənim xahişimlə razılaşmadı. Ona görə də mən zati-alilərinizin mər-həmətinə sığınib acızanə xahiş edirəm, mənim Tiflisin özündə də fay-dasız olmayan həyatımı rəhminiz gəlsin. Orada mən Canişinin mülki və diplomatik dəftərxanalarına hər gün lazım oluram. Halbuki, hazırda mənim Pyotr Martinoviçin yanında gördüyüm işi qəza idarələrindəki çoxlu mütərcimlərdən hər bir adı mütərcim görə bilər (ona görə ki, bu yerlərdə hər bir dəftərxana işçisi və katibi azərbaycanca bilir).

Zati-alınızı cəsarətlə əmin edirəm ki, heç bir mütərcim, ya buralı olsun və ya çinli, Pyotr Martinoviç kimi adama kələk gələ bilməz; o hər bir işi öz istədiyi kimi edə bilir. Əgər zati-aliniz mənim Tiflisə buraxıldığım haqqında onun razılığını istəsəniz, mən onun qələminə və ağlına bələdəm: o istəməsə, fikirləşib elə səbəblər tapar və sizə bildirər ki, siz zati-aliləri mənim xahişimi yerinə yetirmək işində müşkülə düşər olarsınız...

Mənim burada artıq bir işim yoxdur, yalnız iqlim şəraiti və bizim dustaqların ziqqılığı məni əldən salır və ruhi dincliyimi sarsıdır. Tatarlar (azərbaycanlılar – H.M.) başqa mütərcimə əyilməzdilər, Ancaq onların mənə yolu var. İşin əvvəlində bu faydalı idi, indi isə tamamilə lazımsız və dözülməzdir. Mən hələ Pyotr Martinoviçin etibarını itirməmişəm, təkcə o mənim buraxılmaq haqqında xahişimdən narazıdır, bunu sadəcə işdən boyun qaçırmış hesab edir. Ancaq, zati-ali, Allaha, bizim Qurana, peyğəmbərə and içirəm ki, bu qaçmaq deyildir, bu xahiş etməyə məni xəstə vəziyyətim vadar edir... Mən sizə hədiyyə olaraq ucaməqamlı knyaz Canişinin orada olduğum vaxt, avqustun 18-i və ya 19-da İran konsulunun evində mənə lütfən etdiyi təklifi yerinə yetirib, bu günlərdə burada yazdığını iki komediyani getirəcəyəm. Bu kome-diyalardan biri, ümid edirəm, zati-alinizin xoşuna gələcək və camaatı şad edəcəkdir.

Poruçık Mirzə Fətəli Axundzadə

QAFQAZ CANİŞİNİ DƏFTƏRXANASININ DİREKTORU A.F.KRUZENŞTERNƏ

*Kapitan Mirzə Fətəli Axundzadənin
məlumat vərəqəsi*

25 sentyabr 1857-ci il

Knyaz M.S.Voronsovun canişinliyi vaxtında mən beş komediya yazdım. Bu əsərlər o əlihəzrətin diqqətini mənə cəlb etdirdi, maaşım 500 manat artırılmasını buyurdu və dəftərxanaya göstəriş verdi ki, xəzinə hesabına 1500 nüsxə çap edilsin və canişinliyin tabeliyində olan hərbi və mülki idarə rəislərinə göndərilsin, arzu edənlərə hər nüsxəsi manat yarıma satılsın və yiğilan məbləğ mənə verilsin.

O vaxt bu komediyalar rus dilində çap olunub satışa buraxıldı. Alihəzrət knyaz Aleksandr İvanoviçin canişinliyi vaxtında mən “Müraciət vəkilləri” komediyası və “Aldanmış kəvəkib” povestini yazdım.

İndi bu iki əsəri təqdim etməklə rica edirəm bu haqda Aleksandr İvanoviçə məlumat verib xahiş edəsiniz öz böyüklüyü ilə mənim ədəbiyyat aləmində birinci hamimi əvəz etsin, bu yeni əsərlərimi ona itah etməyimə icazə versin, həm də xəzinə hesabına, qaytarmamaq şərtile, onların rus dilində çap olunması barədə dəftərxanaya göstəriş versin. Eləcə də bunlar əvvəlki beş komediyanın tatar (Azərbaycan – H.M.) dilində tərcüməsi ilə birlikdə 1500 nüsxəyə qədər çap edilsin, ölkə daxilində rəislərə döndərilsin, könüllü şəkildə alınması varlı müsəlman bəyləri, tacirləri və bütün millətlərdən olan məmurlara təklif olunsun...

Mən özüm əsərlərimi tərifləyib öyüne bilmərəm, lakin müsəlmlər arasında birinci olaraq yalnız avropalılara məlum olan əsərlərlə tanış olduğum və həmvətənlərimi onlarla tanış etdiyim üçün fəxr etməyə cəsarət edə bilərəm.

Mənim komediyalarım müsəlmanlar arasında yayılırsa, onların əxlaqının yaxşılaşmasına səbəb olar, məni belə bir ədəbi növə sövq edən yüksək məqamlı hamilərimin şöhrət və xeyirxahlığını əbədiləşdirə bilər.

Kapitan Mirzə Fətəli Axundzadə

**İSLAM YAZISI HAQQINDA, ETİMADA LAYİQ
FƏZİLƏT SAHİBLƏRİNİN YAZMIŞ OLDUQLARI
BİR ÇOX KİTABLAR ƏSASINDA MAYOR MİRZƏ
FƏTƏLİ AXUNDZADƏNİN APARDIĞI
ARAŞDIRMANIN NƏTİCƏLƏRİ**

1274 (1858)-cü il

Ərəblər arasında yazının meydana gəlməsinin başlanğıc dövrü tamamilə aydın deyildir. Lakin bəzi tədqiqatçıların əsərlərindən anlaşılır ki, himyərilər arasında “məsnəd” adı ilə məruf olan bir xətt olmuşdur ki, həzrət Əyyubun¹ müqəddəs kitabı da həmin xətlə yazılmışdır. İbn-Xəldun² ləqəbi ilə şöhrət tapmış cənab Əbdürəhman, yazının Ərəbistanda necə meydana gəlməsini aydın şəkildə izah edərək yazır: “Himyər qəbiləsində “məsnəd” adlanan və hərfləri bitişməz olan bir yazı olmuşdur ki, himyərilər özlərinin icazəsi olmadan başqalarının bu yazını öyrənməsinə mane olurdular”.

Bu sözlərdən məlum olur ki, ərəbcə yazı əvvəllər Himyər qəbiləsində meydana gəlib, onlardan Hiyrəyə və Hiyrədən də Tayif və Qureş qəbilələrinə keçmişdir.

Himyər qəbiləsində yazı-pozu olduğunu sübut edən dəlillərdən biri də “Qamus” müəllifi Məhəmməd ibn-Yequb Firuzabadinin rəvayətidir. “Şüfr” kəlməsinin izahında verilmiş bu rəvayətin məzmunundan aydın olur ki, hələ Yequb oğlu Həzrət Yusifin zamanında belə, yazı yazmaq sənəti himyərilər arasında yayılmışdı. “Qamus” müəllifinin verdiyi rəvayətin məzmunu belədir: “İbn-Hüşşən deyir ki, sel Yəməndə bir qəbrin üstünü açır. Orada bir qadın meyiti görünür ki, boynunda yeddi şəddə mirvari boyunbağı, biləklərinin hər birində yeddi qolbaq, ayaqlarında yeddi-yeddi xalxal, barmaqlarının hər birində qiymətli (səkkiz bucaqlı) cavahirdən bir üzük var idi. Onun başı üstündə mal-dövlətlə dolu bir sandıq və oradaca bir lövhə də var idi ki, onun üzərində yazılmışdı: “Sənin adınla, ey himyər Allah! Mən Zışüfrün qızı Taçəyəm. Azuqə üçün Yusifin yanına adam göndərdim. O yubandırdı. Kənizimi pulla göndərdim ki, un gətirsin, tapılmadı, qızıl göndərdim, yenə də tapılmadı, dəniz qiymətlilərindən göndərdim, yenə də tapılmadı. Yarpaqları döyməyi əmr etdim. Ancaq fayda vermədi. Mən acıdan öldüm. Mənim barəmdə eşidnlər mənə rəhmət oxusunlar. Mənim bəzək şeylərimdən geyinən hər bir qadın isə ancaq mənim kimi ölsün”.

Cənab Əllameyi-Sənani³ “Məcməül-bəhreyn” və Həmzə ibn-Həsən əl-İsfahaninin⁴ dilindən rəvayət edir ki, ərəblər Ədnan zamanında və ondan bir qədər sonra yazib-oxumaq sənəti ilə məşğul olmuşlar. Rəvayət bundan ibarətdir: “Əbu-Əbdüllah Həmzə ibn-Həsən əl-İsfahani deyirdi: “Ərəb yazısının ilk baniləri Ədnan ibn-Davudun⁵ yaşadığı yerlərə köçmüs ən qədim qəbilələrdir. Onlar ərəbləşmiş və bu yazını öz adlarının hərflerinin sayı əsasında tərtib etmişlər. Adların sayı isə altı olmuşdur: Əbcəd, Həvvəz, Hütti, Kələmən, Səfəs, Qərəşət. Onlar Midyən başçılarından olmuşlar ki, rəisləri Kələmən idi və tufan gündündə Şüeyb qövmü ilə birlikdə həlak olmuşlar. Onlardan sonra gələnlər gördülər ki, onların adlarında təsadüf edilməyən daha altı hərf vardır ki, bunlardır: Sa ؽ, Xa ػ, Zal ػ، Zad ضاد، Za ضا، Eyn ئ . Onları rədiflər adlandırdılar.

Son zamanlarda yaşamış alimlərdən bəziləri belə güman etmişlər ki, əbcəd kəlmələrini icad edən Müramir ibn-Mürrədir⁶ ki, Qərəşətə qədər Siryani və İbrani hecalanma hərflerinin tərtibi ilə düzəldib, axırıncı iki kəlməni isə ərəb heca hərfərini təkmilləşdirmək üçün artırmışdır və belə də ehtimal olunur ki, bu kəlmələrin sayının səkkiz olmasına səbəbi odur ki, Müramirin səkkiz oğlu var idi və Əbcəd kəlmələrindən hər birisi bu oğlanlardan birinin adı idi. Lakin kufi xəttinin ixtiraçısı və tərtibedisi, bütün tarixçilərin təsdiq etdiyinə görə, Müramir ibn-Mürrə olmuşdur. Əllameyi-Sənani də bu sözü təsdiq edir. O deyir: “Bizim yazımızın ilk icad edənləri böyük Tey qəsəbəsindən bir neçə kişi olmuşdur ki, Müramir ibn-Mürrə onlardan idi. Şairin sözləri də bu iddianı qüvvətləndirir: “Əbcədləri Müramirin övladından öyrəndim, katib olmadığım halda paltarımı qaraltdım. Müramirin övladının hər birisi Əbcəd kəlmələrinin biri ilə adlanırdı”.

Sühah Əlcövhərinin mütercimi Məhəmməd ibn-Müstəfa əl-Vali də bu sözləri təsdiq edib, Müramir – birinci mimin zəmmə, (ü) ikinci mimin kəsrə (i) ilə oxunması şərti ilə bir kişinin adıdır. Şərqi ibn-əl-Qütami demişdir: “Bizim xəttimizi icad edən Tey qəbiləsindən olan bir neçə şəxsdir ki, Müramir ibn-Mürrə onlardan biridir. Onun səkkiz oğlu var idi və Əbcəd kəlmələrinin hər birisi ilə bir oğlunu adlandırmışdı. Əbcəd isə əvvəldən axıra qədər səkkiz kəlmədən ibarətdir.

Fazıl Kəlbinin dediyinə görə, “bir neçə şəxs” dedikdə, birinci – Əsləm ibn-Şədrə, ikinci – Amir ibn-Həzərədir ki, Müramirlə birlikdə üç nəfər olurlar. Onlar Tey qəbiləsindən idilər. Onların birincisi Müramir hərfərin şəklini düzəltdi. Onların ikincisi olan Əsləm hərfərin

fasılə və bitişikliyini təyin etdi. Üçüncüsü olan Amir bəzi hərflər üçün nöqtələr tərtib etdi. Hərflerin şəkli yazının əsas şərti olduğundan və Müramir hərflərin quruluşunun yaradıcısı olduğuna görə digər iki şəxs-dən daha ziyada şöhrət qazanmışdır.

Kufi xətti ilə siryani xətti arasında bir neçə cəhətdən böyük oxşarlıq vardır. Birinci budur ki, kufi xətti və habelə siryani xətti yazıklärən hərflər bir-birinə bitişirlər. İkinci budur ki, bu xətlərin hər ikisində hərflər bitişərkən onların, sonundan bir hissəsi kəsilir. Üçüncü budur ki, a ፻, d ፻, z ፻, r ፻, z ፻, v ፻ kimi bir neçə hərf həm kufi, həm də siryani xəttində yazıklärən özündən sonra gələn hərflərlə bitişmirler.

Xülasə, bu iki xəttin bir-birinə oxşaması kufi xətti ilə yeni nəsx xətti arasındaki oxşarlıqdan az deyildir.

“Qərəşət” sözünə qədər əbcəd kəlmələri sistemi siryani və ibrani dillərində də vardır. Onların dillərindəki hərflərin xüsusiyyəti və ərəb dilindəki hərflərin miqdarı nəzərə alınaraq səxiz نَ وَ زَهِيْغَ ضَطْعَ kəlmələri ərbəcəyə artırılmışdır. Kufi xətti meydana gəldikdən sonra Qureyş əhli və başqa qəbilələr bundan istifadə etdilər. Bu xətt gündən-günə dəyişilməkdə idi. Nəhayət, hicri tarixin dördüncü əsrinin əvvəllərində Əbu-Əli Məhəmməd ibn-Əli ibn-Həsən ibn-Muqlə nəsx xəttini kufi xəttinə əsasında düzəltdi və kufi xətti tamamilə dəyişdirib, yeni xətti isə “nəsx” adlandırdı. Cünki bu xətt kufi xətti nəsx edən (yəni ləğv edən) bir xətt idi. Ondan sonra İbn-əl-Bəvvab⁷ ləqəbi ilə məşhur olan Əli ibn-Hilal bu xəttə seyqəl verib təkmilléşdirdi. İbn-Xəlləkan⁸ adı ilə tanınmış misilsiz alim Qazi Şəmsəddin Əhməd ibn-Məhəmməd, Əbübəkr ibn-Bəvvab haqqında belə nəql edir: “Nə ondan qabaq yaşayınlar və nə də müasirlərindən heç biri bu yazının mislini görməmişdir. Bu yazını kufi xəttindən yeni bir üsula köçürən və onu hazırkı şəkildə meydana çıxaran birinci adam Əbu-Əli ibn-Muqlə olmuşdur. Buna görə də birinci-lük fəziləti ona məxsusdur. Düzəltdiyi xətt isə son dərəcə gözəl xətdir. Lakin ibn-Bəvvab bu üsulu təkmilléşdirmişdir. İbn-Bəvvab nəsx xəttinə tam rövnəq verib, Bağdadda şöhrət bayrağını yüksəltdi”.

İzah olunan bu fəsildən aydın olur ki, kufi xətti hələ islamiyyətdən əvvəl ərəblər arasında, xüsusilə Qureyş qəbiləsində məşhur olaraq işlənilirdi. Və Allah kəlamı olan Quran da nazil olduqca haman xətt ilə qeydə alınırırdı.

Beləliklə, kufi xətti Allah tərəfindən göndərilmiş bir xətt deyildi və Allah kəlamı olan Quranın bu xətt ilə yazılması da istər şəriət və

istərsə də hüquq nöqtəyi-nəzərindən həmin xəttə elə bir şərəf qazan-
dılmamışdır ki, onun dəyişdirilməsinə mane ola bilsin. İbn-Muqlə onu
tamamilə dəyişdirib, nəsx xəttini yaratdı. Madam ki, belədir, əgər biz
xalqın mənafeyini nəzərə alaraq, İbn-Muqlənin indi bütün müsəlman
xalqları arasında işlənməkdə olan nəsx xəttini dəyişdirib, daha asan bir
yazı üsulu yaratsaq, şəriətçə və hüquq cəhətdən buna nə söz-söhbət
ola bilər?

Mayor Mirzə Fətəli Axundzadə

ŞTABS-KAPİTAN MİRZƏ FƏTƏLİ AXUNDZADƏNİN YAZILI MƏRUZƏSİ

4.V-1853-cü il, Tiflis

*Qafqaz təhsil dairəsinin hamisi, Qaf-qaz ölkəsi baş idarəsi Sovetinin üzvü,
Cənab həqiqi statski sovetnik, həzrət-
əşraf kamerger və kavalər baron
Aleksandr Pavloviç Nikolaiyə*

Tatar (azərbaycanlı – red.) tayfalarının sayca burada yaşayan başqa
tayfalardan çox olduğu Zaqqafqaziya ölkəsi, bu yerlər Rusiyaya ilhaq edi-
lənə qədər, ya İran şahları, ya da Türkiyə sultanlarının hakimiyyəti altında
idi. İran şahları hakim olduqları zamanlarda buradakı tatarların yazı işləri
fars dilində, türklər hakim olduqları zamanlarda isə Zaqqafqaziyada yaşı-
yan tatarların dilindən, kökündən fərqli olan türk dilində aparılırdı. Bunun
nəticəsində də tatarlar indiyə qədər xalis tatar (Azərbaycan – H.M.)
dilində ədəbiyyatdan məhrumduurlar və bu dildə oxumaq üçün orijinal
əsərlərə təsadüf edilmir; əgər tatar dilində bəzi əsərlər varsa da, onlar
ya başqa dillərdən tərcümə edilmiş, ya da fars, türk və ərəb sözləri ilə
dolu anlaşılmaz bir dilde yazılmışlar. Beləliklə də bu əsərlər, daha doğ-
rusu, bu tərcümələr əsasında tatar dilinin ruhunu anlamaq və bu dilin
xalqın işlətdiyi vəziyyətində öyrənilməsi mümkün olmadığı kimi, həmin
əsərlərə əsaslanaraq, bu dilin qrammatik qayda və qanunlarını, hətta
belə bir qayda-qanunu öyrənmək üçün göstərici ədəbiyyat tərtib etmək
də mümkün deyildir.

Əlbettə, mənim bu sözlərim dövlət başçılarının məlumatlı adamlar vəsitişilə tatar dilini öyrənmək üçün tərtib etdikləri və tərtib etməkdə olduqları göstəricilərə aid deyildir.

Bu ölkəni abadlaşdırmağa və ondakı əhalinin milliyətini saxlamaga meyl göstərən xeyirxah hökumətimiz bir çox tədbirlərlə yanaşı, tatar dilində ədəbiyyatın yaradılmasına diqqət vermişdir. Buna görə də birinci dəfə general Yermolov bu ölkənin hakimi olduğu zaman, tatarlar yaşayın yerlərə göndərdiyi əmrlərlə, əhalinin farsca yazmasını qadağan edərək, öz yazı işlərini ancaq tatarca aparmalarını məsləhət görmüşdür. Bundan sonra hər yerdə, müxtəlif qaydalarda olsa da, yazı işləri tatar dilində aparılmağa başladı. Daha sonra hər yerdə qəza məktəbləri açıldığı zaman, hökumət başqa fənlərlə bərabər, həmin məktəblərdə tatar dilinin öyrənilməsini də lazımlı bildi. Lakin bu dildə dərs kitabları olmadığına görə böyük çətinliklər meydana çıxdı. Mənə məlum olduğuna görə, bu çətinliklər hələ də aradan qaldırılmamış və bu dil hələ indiyə qədər, demək olar ki, ancaq təcrübə qayda ilə öyrənilir.

Tiflisdə teatr təsis olunduğu zaman bir çox adamlarda ədəbiyyata, xüsusilə dram sənətinə böyük həvəs oyanmışdı. O zaman məndə tatar dilində komediyalar yazmaq fikri oyandı. Mən yazdığını əsərləri həm tatar ləhcəsində, həm də özümün tərcümə etdiyim rus dilində onun mübarek, şöhrətli adına ithaf etdim. Hal-hazırda mən onları nəşr etməyə hazırlaşıram və birinci olaraq Sizin zati-alılərinizə müraciətlə Sizə tabe olan təhsil dairəsində bu əsərlər əsasında dərs keçilməsinin faydalı iş olduğunu təsdiq etmənizi xahiş edirəm.

Əgər siz bu işi faydalı hesab etsəniz, öz adamlarınızdan birinə həmin əsərləri çap etməyə dair mənimlə əlaqəyə girməyi və litografiya vəsitişilə onlardan neçə nüsxə çap etməyin lazımlığından neçə nüsxəninqiymətini təyin etməyi, habelə bu pyesləri çap etdirmək üçün mənə lazımlı olan müəyyən bir məbləği borc olaraq verməyi tapşırmağınızı acizanə xahiş edirəm.

Pyeslərin sayı beşdir və onlar bunlardır: “Hekayəti-Molla İbrahim-xəlil kimyagər”, “Hekayəti-Müsyo Jordan hökimi-nəbatat”, “Hekayəti-xırsı quldurbasan”, “Sərgüzəsti-vəziri-xani-Sərabi” və “Sərgüzəsti-mərdi-xəsis”.

Əsərlərin məzmunu rusca tərcüməsindən məlumdur. Ancaq mən bunu əlavə edirəm ki, tatar dilini öyrənmək arzusunda olan şagirdlər üçün tatar dilində yeganə orijinal əsərlər sayılan bu pyeslər çox faydalı

vəsaитdir. Yalnız onların vasitəsilə tatar dilinin ruhunu, xüsusiyyətini, cümlələrin, ifadələrin quruluşunu, fellərin və sözlərin müxtəlif hallara düşməsini və sairəni öyrənmək olar. Orfoqrafiya məsələlərinə gəlincə, hələlik bu sahədə sabit bir qayda-qanun olmadığına görə mən indiyə qədər öz həmyerlilərimin yazı işlərində tətbiq etdikləri və tatarların tələffüzü ilə daban-dabana zidd olan və əslində fars və türk dilləri orfoqrafiyası prinsipində qurulan mövcud qaydalardan kənara çıxaraq, tatarların öz tələffüzlərində işlətdikləri əlamətləri, vurguları və sairəni əsas qəbul etmişəm.

Ştabs-kapitan Mirzə Fətəli Axundzadə

KAPİTAN MİRZƏ FƏTƏLİ AXUNDZADƏNİN YAZILI MƏRUZƏSİ

12 noyabr 1857-ci il, Tiflis

Mənim bu il 23 sentyabrda verdiyim yazılı məruzədən sizin zati-alılərinizə məlumdur ki, bir çox səbəblərə görə mən müsəlman əlifbasını dəyişmək qərarına gəlib, yeni bir əlifba tərtib edərək, İran hökumətinə göndərmək üçün rəislərimin hüzuruna təqdim etmişəm.

Artıq bu əlifba İrana göndərilmək üçün İran konsuluna verilmişdir. Eyni zamanda mən hər gün bu təşəbbüsüm barədə Tiflisdə savadlı adamlar və ruhanilər tərəfindən təqđidəcisi məktublar alduğumdan daha da ruhlanaraq, öz ideyamın düzgün olması haqqında daha möhkəm qənaətə gəlmişəm. Ona görə də özümüz yenisi əlifba layihəmdən başqa bir nüsxəni, onun haqqında məruzə ilə bərabər həzrəti-əşrəfinizə təqdim edib, acızanə xahiş edirəm ki, Qafqaz canişini zati-alılərinin icazəsi ilə onu müzakirə etmək üçün Türkiyə divanına vermək məqsədi ilə Rusyanın Konstantinopoldakı səlahiyyətli nazirinə göndərin. Əgər Türkiyə hökməti mənim əlifbamdan istifadə etmək barədə razılıq verərsə, xahiş edirəm ki, İran hökumətindən rica etdiyim mükafatı mənə və ya mənim varislərimə versinlər. Yəni mənim əlifbam 15 il müddətində hər bir mətbəədə çap edildiyi təqdirdə ondan gələn gəlirin beşdə bir hissəsi mənə çatsın.

Əlbettə, həzrəti-əşrəfiniz düşündüyü kimi, bu əlifbanı rəsmi sənəd-lərlə təqdim etmək məqsədə uyğun deyildir. Ona görə də yaxşı olar ki, onu rəsmi sənəd olmadan, xüsusu məktub kimi təqdim edəsiniz. Bununla bərabər, mənə çatacaq mükafatın verilməsi barədə Türkiyə Divanına yazmış olduğum ərizənin tərcüməsini də təqdim edib xahiş edirəm ki, Rusiyanın səlahiyyətli nazirliyinə göstəriş verəsiniz ki, göndərilən kitabça təqdim edildikdə mənim ərizəm də ona əlavə edilsin.

Kapitan Mirzə Fətəli Axundzadə

CANIŞİN DƏFTƏRXANASININ DİPLOMATİK İDARƏSİ RƏİSİ ZATİ-ALİLƏRİ – KAVALER KONSTANTİN FYODOROVİÇ LELLİYƏ

*Babi-Alinin yüksək divanına kapitan
Mirzə Fətəli Axundzadədən*

ƏRİZƏ

Hazırda müsəlman dillərinin yazısını sadələşdirmək üçün yeni əlifba tərtib edərək, onu yüksək Divanın mütaliəsinə təqdim etmək şərəfinə nail olub, acızanə xahiş edirəm ki, bu layihə qəbul olunduğu təqdirdə, mətbəə sahiblərinə əmr edəsiniz ki, 15 il müddətində bu yeni əlifbanın çapından əldə edilən gəlirin beşdə bir hissəsini mənə və ya mənim varıslarımı vermək üçün ayraraq, həmin məbləği Tiflisdə mənə çatdırmaq üçün yüksək Rusiya dövlətinin nazirliyinə və ya konsulluğuna təqdim etsinlər.

12 noyabr 1857-ci il

ƏZİZİM ƏSGƏRXAN BƏY!¹

Mən burada təbrizlilər arasında elə bir adam axtarırdım ki, Təbrizə qayıtdıqdan sonra yeni əlifbanı sizə öyrətmək üçün ona öyrədim. Bu axtarış nəticəsində axund Molla Əliməhəmməd rövzəxandan başqa adam tapa bilmədim. Əlifbanı ona öyrətdim ki, Təbrizə yetişən kimi bu xüsusda sizinlə danişib bəzi şeyləri sizə göstərsin. Eyni zamanda mən sizin fitri bacarığınızı bələd olduğumdan əminəm ki, onun köməyi olmadan belə, [sizə göndərdiyim] kitabçanın üzündən bu yeni əlifbani öyrənə

biləcəksiniz. Məhz buna görə də adı yuxarıda çəkilən axundun çox bədbəxt olmasına baxmayaraq, yeni əlibba kitabçasını onun əlilə köçürdüüb həmin məktubla sizə göndərirəm. Xahiş edirəm ki, bu nüsxəni aldıdan sonra onu üzköçürən xoşnəvislərdən birinin vasitəsilə çox gözəl yazdırıb özünüzdə saxlayasınız. Bundan sonra sizə göndərdiyim nüsxəni axund Molla Əliməhəmmədə verərsiniz.

Sizə yazdığım təlimat əsasında yeni əlibbanı öyrətməyə və onu Təbriz camaati içərisində yaymağa çalışın! İşin gedisi haqqında yeni əlibba ilə hesabat yazaraq, kəlağayıçı Hacı Rəsula təqdim edin! O, sizin məktublarınızı qardaşı Ağa Həsən tacirin məktubları ilə bərabər göndərər və bu məktublar mənə çatar.

Mən bu məsələ haqqında sizin çalışmanızı ümidi bəsləyirəm. Əmin ola bilərsiniz ki, öz işinizlə məni son dərəcə razı salıb, xoşal edəcəksiniz.

Bununla bərabər, yeni əlibbanın iki qitədən ibarət olan surətini və habelə Tehran əmirlərinə birinə göndərdiyim məktubun surətini sizə göndərirəm.

Sizin öhdənizə böyük bir iş qoyuram. Əgər islam padşahları öz xalqlarının xeyrini nəzərdə tutaraq, yeni əlibbanın həyata keçirilməsi uğrunda tədbir görərlərsə, bu böyük işin Azərbaycanda ilk banisi siz olacaqsınız və misilsiz söhərət qazanacaqsınız. Bu yoldan böyük mənfəətlər əlinizə çatacaqdır. Çünkü, köhnə əlibba ilə olan kitablari yavaş-yavaş yeni əlibbaya köçürdüüb çap etdirmək üçün mətbəələrə verəcəksiniz. Eyni zamanda siz bilməlisiniz ki, hazırda hərdənbir üzlərini ərəb əlibbası ilə köçürdüyünüz kitablara nisbətən yeni əlibba ilə üzünü köçürdüyünüz kitablara daha az zəhmət sərf edəcəksiniz.

Əgər bu böyük iş baş tutarsa, insallah, yeni əlibbani öyrətmək və bəzi başqa məsələlər üçün siz mənim hesabımı darül-xilafeyi-Tehrana gedəcəksiniz. Əlbəttə, bu cür səfər çox yaxşı nəticələr verməyə bilməz. Bu elə bir işdir ki, onun üçün zirək və bacarıqlı adam lazımdır. Bu cəhətdən sizdən yaxşı adam tapılmaz. Siz bu işi heç də asan iş saymayın. Əgər bir qədər diqqət etsəniz, işin nə qədər faydalı bir iş olduğu sizə məlum olar.

Bəzi adamların bu barədə rəddedici fikirlərinə qulaq asmayıñ və əlinizi işdən soyutmayıñ! Hər işin əvvəli insana çətin gəlir. Əgər bütün xalq kütlələri bu əlibbanın köməyi ilə yaxın gələcəkdə savadlılar sırasına daxil olacaqlarını bilərlərsə, bizim fikrimizi rədd edənlərə onlar özləri cavab verərlər.

Bu işdə möhkəm iradəli, əzmlı və cəsarətli olmağınızı xahiş edirəm.

Kitabçanı, təlimatı və habelə Tehrana göndərdiyim məktubun surətini münasib gördüğünüz yerlərdə mərifət sahiblərinə oxuyun və hər bir kəsi bu mətləbdən agah edin.

Mənim əvəzimdən Göhər Sultanın üzündən öpün.

*1274-cü il hicri, məhərrəm ayının
sonunda (22 sentyabr 1857-ci il),
Tiflisdə kapitan **Mirzə Fətəli** tərə-
findən yazıldı.*

**QAFQAZ CANİŞİNİ DƏFTƏRXANASININ
DİREKTORU, HƏQİQİ MÜLKİ MÜŞAVİR
VƏ KAVALER, HƏZRƏT-ƏŞRƏF ALEKSEY
FYODOROVİÇ KRUZENŞTERN
CƏNABLARINA**

*Kapitan Mirzə Fətəli Axundzadənin
yazılı məruzəsi*

23 sentyabr 1857-ci il, Tiflis

Müsəlman əlifbasının yarıtmazlığı bir çox şərqsünləslərə məlumdur. Demək olar ki, o, təxminən heroqliflərlə oxunur. Ona görə ki, birinci, sözlərdəki bütün səsləri tamamilə ifadə etmək üçün lazımlı olan bir neçə hərf bütünlüklə bu əlifbada yoxdur. İkincisi, sait hərflərin çox hissəsi, onların köməyi ilə ifadə olunan samit hərflərin yanında yazılmır və onları oxucunun özü ehtimal ilə təyin etməli olur. Bu hərfləri təyin etməyə qadir olmaq üçün, təkmilləşincəyə qədər oxucu illərlə vaxt itirir və öz qiymətli vaxtını boş işlər üçün sərf etməli olur. Üçüncüsü, bir çox hərflərin şəkilləri eynidir. Onlar bir-birindən ancaq nöqtələr vasitəsilə fərqlənir, lakin çox zaman katiblər bu nöqtələri yazmır və onları təyin edib, hərfləri istədiyi kimi oxumağı oxucunun öhdəsinə buraxırlar.

Yazının belə bir vəziyyətdə olmasının xoşagəlməz nəticəsidir ki, müsəlmanlar yaşayan yerlərdə on min nəfər içərisində ancaq bir nəfər savadlıya təsadüf etmək olur. Bu isə onların oxumaq meylinin yoxluğu nəticəsi deyil, bəlkə də oxumağın imkan xaricində olmasının nəticəsidir. Oxumaq vasitələrinin çətinliyi nəticəsində təhsilə başlayanların bir çoxu oxumağı buraxır və bilir ki, bu çətinlik ancaq uzun illər boyu təhsili davam etdirmək və bu yazıya adət etmək üçün çoxlu vəsait sərf etmək nəticəsində aradan qaldırıla bilər.

Müsəlman xalqları içərisində elə bir uşaq tapılmaz ki, müsəlman əlifbasına nifrət bəsləməmiş olsun. Çünkü bu əlifbanı öyrənmək, ona birinci günlərdə riyaziyyatı öyrənmək qədər çətin gəlir. Xaricilərə gəlincə, cəsarətlə sizi inandırıa bilərəm ki, onlardan biri də indiyə qədər müsəlman yazısını öyrənmək işində yüksək səviyyəyə çatmamışdır. Onlar bu əlifbanı ancaq səthi və qismən öyrənirlər. Bunların hamisəna müqəssir ancaq əlifbadır.

Müsəlmanların yazısındaki belə bir qeyri-təbii vəziyyət, tez ya gec aradan qaldırılmalı idi. Müsəlmanların ədəbiyyatını ağır vəziyyətdə saxlayan əlifbanın həmişəlik bir mənəvə kimi yaşamasına imkan vermək olmazdı. Hətta 500 il bundan sonra olsa belə, bu əlifbada mütləq bir dəyişiklik əmələ gətirmək lazımdır. Ancaq mən belə bir dəyişikliyi tezliklə icra etmək qərarına gəldim; bütün nöqtələri atdim, indiyə qədər yazılmayan sait hərfləri əlifbaya daxil etdim, onların hər birisi üçün gözəl şəkillər ixtira etdim. Əlifbanı çatışmayan hərflərlə tamamladım, hərf-lərin hər birisi üçün nöqtələrin köməyi olmadan xüsusü bir şəkil tapdım, danışiq və ifadəni aydınlaşdırmaq üçün bir neçə lazımı durgu işaretisi yaradaraq, düzgün yazmaq və yazını asan üsul ilə öyrətmək üçün qaydalardar göstərdim və bu yol ilə də ərəb, fars və türk dilləri üçün yeni bir əlifba tərtib etdim ki, öz xüsusiyəti etibarilə köhnə əlifbaya əsla biganə deyil və tamamilə məqsədə uyğundur.

Yeni əlifba o qədər mükəmməldir ki, indiyə qədər öyrənilməsi illər tələb edən müsəlman yazısını bu əlifbanın köməyi ilə bir ayda öyrənmək olar. Deməli, mən cəsarətlə bir addım atmışam. Lakin bilmirəm, müsəlman ölkələrində mənim əlifbamı istifadə üçün qəbul edəcəklərmi? Onlar istəyərlərmi ki, nəticədə indiyə qədər mövcud olan milyonlarla kitabın lüzumsuzluğuna səbəb olan müsəlman əlifbasında belə bir çevrilişə yol versinlər? Hər halda işin müvəffəqiyyəti və nəticəsi haqqında fikirləşməyərək, mən təcrübə üçün öz əlifbamı həzrət-əşrəfinizə təqdim edib, acizanə xahiş edirəm ki, həzrət-əşrəf Qafqaz canişininin hüzuruna çatdırıb, xahiş edəsiniz ki, o, bu əlifbanı buradakı İran baş konsuluna təqdim edib, onu belə bir dəvətlə öz hökumətinə göndərib soruşsun ki, onlar bu əlifbanı həyata tətbiq etmək istəyərlərmi?

Əgər İran hökumətinin belə bir çevrilişə gücü və cəsarəti çatmazsa, əlifbanı geri qaytara bilər. O zaman mən onu həmin yolla Türkiyə hökumətinə göndərərəm ki, fikrimcə, bu hökumət hazırda, belə bir dəyişikliyə meyl edə bilər.

**ƏLAHƏZRƏT SULTANIN DƏRBARINDA XÜSUSİ
TAPŞIRİQLARIN İCRAÇISI, KONSTANTİNOPOLDA
RUSİYA NÜMAYƏNDƏLİYİNİN MÜDİRİ, HƏQİQİ
GİZLİ MÜŞAVİR VƏ KAVALER APOLİNARI
PETROVİÇ BUTENOV ZATİ-ALİLƏRİNİN
YÜKSƏK HÜZURUNA**

*Qafqaz Canişinliyi dəftərxanasının
mütərcimi kapitan Mirzə Fətəli Axund-
zadədən*

ƏRİZƏ

Müsəlman əlifbasının natamamlığı bir çox şərqsünaslara məlumdur. Demək olar ki, müsəlman yazıları tamamilə heroqliflərlə oxunur. Buna görə də dildəki bir çox səslər əlifbada xüsusi hərflərlə qeyd olunmur. İlkincisi, sait hərflerin çoxu onların köməyi ilə ifadə olunan samit hərf-lərlə bir sıradə yazılmır. Buna görə də oxucu sait hərfəri özü ehtimal yolu ilə təyin etməlidir. Oxucu bu sait hərfərin təyinində düzgün ehtimala gəlməyi öyrənincəyə qədər illərlə çalışmalıdır və öz qiymətlə vaxtını boş işlərə sərf etməlidir. Üçüncüüsü, bir çox hərfərin şəkli yazında eynidir. Onlar biri digərindən ancaq nöqtələrlə fərqlənirlər. Cox zaman isə katiblər bu nöqtələri qoymağı unudaraq, hərfəri bir-birindən fərqlən-dirməyi oxucunun öz öhdəsinə buraxırlar.

Əlifbanın bu vəziyyətdə olması nəticəsində belə bir xoşagəlməz şərait yaranmışdır ki, müsəlman xalqları içərisində on minlərlə nəfərdən ancaq bir nəfər savadlıya təsadüf etmək olar. Əlbəttə, bu, onların savad öyrənmək işindəki tənbəlliyyindən deyil, savadlanmağın imkan xaricində olmasından irəli gəlmişdir. Bir çox hallarda təhsil almağa başlayan adamların əksəriyyəti bu işin çətinliyini başa düşərək, oxumağı tərk edirlər. Cünki bu çətinlik ancaq uzun illər boyu təhsili davam etdir-mək və bu yazıya adət etmək üçün çoxlu vəsait sərf etmək nəticəsində aradan qaldırıla bilər. Müsəlman xalqları içərisində elə bir uşaq tapıl-maz ki, müsəlman əliybasına nifrət bəsləməmiş olsun. Cünki bu əlif-banı öyrənmək ona birinci günlərdə riyaziyyat məsələlərini öyrənmək qədər çətin gəlir.

Xaricilərə gəlinçə, cəsarətlə deyə bilərəm ki, onlardan bir nəfəri də indiyə qədər müsəlman yazısını mükəmməl öyrənə bilməmişdir. Onlar bu yazısını qismən və səthi öyrənirlər. Bütün bunlara səbəb əlifbanın yaritmazlığıdır.

Müsəlmanların yazısındaki belə bir qeyri-təbii vəziyyətə gec-tez son qoyulmalıdır. Müsəlmanların ədəbityyatını ağır vəziyyətdə saxlayan əlifbanın həmişəlik bir maneə kimi yaşamasına imkan vermək olmazdı. Hətta 500 il bundan sonra belə olsa, bu əlifbada mütləq bir dəyişiklik əmələ gətirmək lazım idi. Ancaq mən belə bir dəyişikliyi tezliklə icra etmək qərarına gəldim. Ona görə də mən bu əlifbadan bütün nöqtələri atdım. Saitlərin hər birinə gözəl şəkillər düşünüb onları samitlərin cərgəsinə saldım. Əlfibani çatışmayan hərflərlə tamamladım. Hər bir hərf üçün nöqtələrin yardımına ehtiyac hiss etmədən xüsusü şəkil tapdım. Bir neçə lazımlı vurğu işarələri düşündüm. Əlifbanı asan öyrənmək üçün xüsusü orfoqrafiya və yazı üsullarını göstərdim və beləliklə də, fars və türk dil-ləri üçün tamamilə məqsədə uyğun, lakin hələ öz xüsusiyəti ilə köhnə əlifbaya yabançı yeni bir əlifba düzəltdim.

Yeni əlifba o qədər mükəmməldir ki, indiyə qədər öyrənilməsi il-lərlə vaxt tələb edən müsəlman yazısını bu əlifbanın köməyi ilə bir ayda öyrənmək olar. Deməli, mən çox cəsarətli bir addım atmışam. Lakin bilmirəm, müsəlman xalqlarının ədəbiyyatında belə bir dönüşə razı olacaqlarmı? Çünkü razı olsalar, indiyə qədər mövcud olan milyonlarla kitab gələcəkdə tamamilə gərəksiz qalacaqdır.

Hər halda mən bu işin müvəffəqiyyətlə başa çatmayacağımı düşünmədən, həmin ilin noyabr ayında həmin əlifbani Türkiyə Divanında müzakirəyə vermək üçün həzrət-əşrəf knyaz Canişinin icazəsi ilə sizin yüksək cənabınıza göndərməyi Qafqaz canişininin diplomatik dəftərxanasından xahiş etdim.

Əgər Osmanlı dövləti mənim yeni əlifbamı istifadə etmək üçün qəbul edərsə, mən xahiş edirəm ki, mənim bu ixtiramin müqabilində 15 il müddətində bu əlifba hər dəfə mətbəədə çap edildikdə, ondan əldə edilən gəlirin beşdə bir hissəsini mükafat olaraq mənə və ya mənim varislərimə versinlər.

Hal-hazırda mən sizin zati-alilərinizin iltifatına ümidi edirəm. Eyni zamanda mənim bu təşəbbüsümün nəticəsini öyrənməyi və lütfən Qafqaz canişinliyinin diplomatik dəftərxanası vasitəsilə bu nəticəni mənə bildirməyi sizdən acizən xahiş etməyi özümə borc bilirom. Çünkü mən belə qərara gəlmişəm ki, təşəbbüsüm müvəffəqiyyətsizliyə uğrasa, bu əlifbanın birər nüsxəsini Avropa dövlətlərinin bütün akademiyalarına göndərib onlara Şərq dillərini sevən insanların hamısı üçün faydalı olan belə bir layihənin rədd edilməsi haqqında səmimi təəssüflərimi bildiririm.

*Kapitan Mirzə Fətəli Axundzadə
12 noyabr 1857 ci il, Tiflis*

XAQANIN YAXIN ADAMI VƏ CƏLAL SAHİBİ OLAN CƏNAB, SƏADƏTİNİZ ƏBƏDİ OLSUN!

*Tehran şəhərində Hüseyin Nizamüddövləyə
yazılmışdır.*

Mən darül-xilafeyi-Tehranda bir kəsi tanımırıam. Sizin cəlal sahibinizlə də üz-üzə gəlib tanış olmamışam. Amma eşitmışəm ki, cənabınız Müqəddəm elindənsiniz. Mən də ata və ana tərəfdən müqəddəməm. Bundan əlavə, sizin qohumunuz cəlal sahibi müqərrəbül-xaqqan Mirzə Cəfər xan mənim mərhum əmim¹ axund Hacı Əlişgərlə tanış və dost idi. Rəhmətlik əmim həmişə əzəmətli xanın tərifini edərdi və o mərhumun əzəmət sahibi olan xandan Şeyx Bəhainin “Xülasətül-hesab” əsərinin bəzi mətləblərini öyrəndiyini bilirdim. Habelə müqərrəbül-xaqqan Mirzə Cəfər xan şəxsən mənim özümü də tanıyır. Tiflisdə olduğu zaman səfarətxanaya təşrif gətirərkən mənə yadigar olaraq bir “Min bir gecə” kitabı da bağışlamışdır. Yeri cənnətdə olan Məhəmməd şahın tərəfindən mübarək fərman ilə “Şir-Xurşid” nişanı da onun elçiliyi vasitəsilə mənə əta olunmuşdur. Buna görə də hal-hazırda cəlal sahibi olan cənabınıza müraciət edib, gələcəkdə qeyd edəcəyim bir iş barəsində sizin yardımınızı və vasitəciliyinizi xahiş edərək, tamamilə xatir-cəm və ümidvar olduğumu bildirirəm ki, cəlal sahibi olan cənabınız ellilik təəssübü ilə mənim tərəfimi saxlayacaq, həmin iş barədə mənim tərəfimdən vəkillik vəzifəsini icra edəcək, mənim haqq sözümü darül-xilafeyi-Tehranda nazirlərin və dövlət başçılarının hüzurunda sübuta çatdıracaq və bu nəcib işinizlə məni özünüzə sonsuz dərəcədə minnətdar edəcəksiniz.

Bu ilin rəbiüssani ayında şərəf sahibi sərkər Qafqaz canişininin icazəsi ilə dövləti-əliyyeyi-İranın Tiflisdəki baş konsulu müqərrəbül-xaqqan Mirzə Hüseyin xan, islam yazı qaydalarını dəyişdirmək barədə yazmış olduğum bir kitabçanı dövlət rəhbərləri və millət başçılarının nəzərinə çatdırmaq üçün İranın xarici işlər naziri cənablarına göndərmişdir. İndiyə qədər xarici işlər nazirliyindən hörmətli baş konsula bu xüsusda cavab gəlmədiyindən nigaran qalmışam və buna görə də sizin cəlal sahibi olan cənabınızdan xahiş edirəm. Mən bunun mənasını iki haldan birinə yozuram. Ya onlar bu məsələni başa düşmürələr, ya da ki başa düşürələr, lakin bəzi səbəblərə görə mənim sözlərimi və dəllillərimi qəbul etmək istəmirələr. Hər iki halda cəlal sahibi olan cənabınızın vasi-

təciliyinə və köməyinə ehtiyacım vardır ki, siz mənim vəkilim olasıınız. İşin nə yerdə olduğunu dövlət rəhbərlərinin qarşısında izah edəsiniz və onları razı salasınız ki, bu yeni əlifbanı müzakirə üçün on-on iki nəfər kamal və mərifət sahibindən ibarət bir məsləhət şurası təyin etsinlər və haman məsləhətçi heyətin qərarı ilə imtahan üçün bu əlifbadan min cild çap edib, göstərilmiş qayda və üsul ilə uşaqlara öyrətməyə başlasınlar və bu məsələni qəzetlər vasitəsilə yazıb hər yerə bildirsinlər. Bundan sonra əgər xalq bu yeni yazı qaydasını canla-başla qəbul etmək istersə, onu hər yerdə tətbiq etməyə başlasınlar.

Əgər dövlət başçıları mənim bu təklifimi qəbul etmək istərkən ona görə ehtiyat edirlər ki, yeni yazı qaydası tətbiq olunduğu təqdirdə bütün İran ölkəsində mövcud olan köhnə kitab sahiblərinə bir kürur^{*} və ya iki kürur zərər dəyə bilər və buna görə də onlar şikayət etmək qərarına gələrək, bu təklifi asanlıqla qəbul etməyəcəklər, o zaman dövləti-əliyyeyi-İran üçün bu qorxunu aradan qaldırmaq əlacı tamamilə mümkündür. Əlbəttə, bu xüsusda heç bir şübhə ola bilməz ki, yeni əlifba tətbiq olunduqdan sonra köhnə kitab sahibləri zərərə düşəcəklər. Lakin məsələnin bu cəhəti də aydınlaşdır ki, yeni əlifba tətbiq olunduqdan sonra mətbəə sahibləri köhnə kitabları yeni əlifba ilə çap edib satmaqdan kürur-kürur qazanc əldə edəcəkdirler. Çünkü hər bir yeni kitab mətbəəde çapdan çıxan kimi satılacaqdır. Belə olduqda, mətbəə sahiblərinin öhdəsinə belə bir vəzifə də qoymaq olar ki, iyirmi il müddəti ərzində hər hansı bir kitabı çap edib satışa buraxdıqda, haman yeni kitabın yarı qiymətinə köhnə kitab sahiblərindən eyni kitabın əski əlifba ilə olan nüsxələrini satın alınlardır və dərhal əski əlifbada olan haman kitablara elə bir əlamət vursunlar ki, bu nüsxələr bir daha hiylə yolu ilə başqa mətbəələrə təqdim olunub satılıb bilməsin.

Bu yol ilə sabiq kitab sahiblərinin zərərinin yarısı ödənilmiş olar. Bu yardım isə onlar üçün kifayətdir. Əgər mətbəə sahibləri bu şərti qəbul etməyə razı olmazlarsa, dövləti-əliyyeyi-İran həmin şərti icra etmək əsasında iyirmi il müddətində kitab ticarətini öz əlində saxlaya bilər.

Məlumunuz olsun ki, həmin yeni əlifbadan bir cild Osmanlı dövləti başçılarına və beş cild isə Avropanın beş mühüm dövlətinə² göndərilmişdir. Müsəlman xalqlarının külli mənafeyini təmin edə bilən yeni əlifba haqqındaki fikrimi sübut etmək və onu tətbiq etmək üçün özüm də Qafqaz vilayətlərində çalışmaqdadayam. Cəlal sahibi olan cənabınızın tanış

* Kürur – yarım milyon.

olması üçün bu məktubla bərabər yeni əlifbanın müqəddiməsini, hərf-lərin şəkillərini və yeni əlifba ilə yazılmış bir qıtəni hüzurunuza göndərirəm. Mənim məqsədim ümumun mənafeyini təmin etməkdir. Yoxsa, Allaha şükürlər olsun ki, mənim yaşayış vəsaitim və həyatımın yaxşılığı başqa yolla da tamamilə təmindir və bu kimi işlərin qazancına ehtiyacım yoxdur. Yeganə arzum budur ki, müsəlman tayfaları da başqa xalqlar kimi savadlanmaq imkanı əldə edib, məişət işlərində məlumat sahibi olsunlar.

Allah eləməmiş, əgər bu məqsədə çatmaq üçün gətirdiyim dəlillərdən heç birisi dövlət başçılarının və millət üləməsinin təbiətinə təsir etməzsə, cəlal sahibi olan cənabınızdan xahiş edirəm ki, əhvalatı yazıb mənə bildirəsiniz ki, nigarənciliqdan xilas olum. Aramızda məhəbbət və mehribanlıq olan baş konsul müqərrəbül-xaqqan Mirzə Hüseyin xana cəlal sahibi olan cənabınızdan məktub gələrsə, o mənə çatdırır.

20 şəvval 1274 (5.VI.1858-ci il) Tiflisdə şərafəli sərkar Qafqaz canisini xidmətində islam dilləri mütərcimi olan kapitan **Mirzə Fətəli Axundzadə** tərəfindən yazıldı.

MƏCDƏTLİ DUSTİ-MEHRİBAN ƏBDÜRRƏHMAN AĞA CƏNABLARI, İQBALINIZ DAIMİ OLSUN!

Allah şahiddir ki, sizin səadətmənd olmağınızın xəbəri həmişə məni ilaqeyrənnəhayə məsrur eləyibdir. Xüsusən bu ovqat Hacı molla Məhəmməd əfəndi sizin tərəqqiyatınızı təqrir edib, ziyadə xatirimin fərəhinə bais oldu. Lihaza bu fürsəti qənimət bilib həmvətənliyimizi yad və qədimi dostluğumuzu təcdidinə iqdam edirəm. Keçən sənənin cəmadiyəl-əvvəl ayında, yəni məsihiyyə tarixinin dekabr ayında sənə 1857-də sərkar şərafətmədar canisini-Qafqazın icazəti ilə onun vəziri cənab general Kruzenştern dövləti-behiyyəyi-Rusiyənin İstanbulda müqim olan vəziri-muxtarı cənab general Butenova mənim əlsineyi-islamiyyənin təhsili üçün təlif etdiyim əlifbanı tərsil edibdir ki, övliyayı-dövləti-Osmaniyyənin mülahizəsinə məruz etsin. Cün o vəqtən bu zamana qədər əlifbayı-məzkurun xüsusunda heç bir xəbər İstanbuldan mənə vüsul olmayıbdır, ona görə də nigarən qalmışam, bilmirəm ki, aya, mənim əlifbam övliyayı-dövləti-əliyyeyi-Osmaniyyənin mülahi-

zəsinə məruz olunubdur, ya yox? Lihaza, cənabi-məcdətməabinetinizdan kəmali-etimad ilə təvəqqə edirəm ki, mənim xatirimin şadlığı üçün bu məktubun vüslündə hümmət edib, hər növlə səlah görsəniz, təcəssüm və təhqiq edəsiniz ki, aya, mənim əlibam vizarəti-dövləti-behiyyəyi-Rusiyədən övliyayı-dövləti-əliyyənin mülahizəsinə məruz olunubdurmu və əgər məruz olunubsa, onun ərbabı-mərifət və məşvərətində mülahizə olunmasına ehtimam göstərəsiniz və bu xüsusda xəbəri-sərih və fərəhəngiz yazış yenə Hacı molla Məhəmməd əfəndinin vəsaiti ilə mənə yazasınız. Mən sizdən həmişə razı və xoşnud olmuşam, bu dəfə dəxi gərk həmvətənliyi və qədimi dostluğun mənzur edib məni özünüzdən xoşhal edəsiniz və sizin ittilanız üçün əlibə kitabçasının dibaçəsi və əşkali-hüruf və xətti-cədidiə yazılan bir qitə bu məktubun zimnində infaz olunur. Əgər padşahani-islam bu xətti-cədidiə intişarına ehtimam göstərsələr, hər ayın külli-fırqeyi-islam nikbəxt olacaqdır. Məlum ola ki, bu əlibanın kitabçasından bir cild dövləti-əliyyəyi-İrana və beş cild Firəngistanın mümtaz dövlətlərinə ki, onlar da mədrəseyi-əlsineyi-islamiyə məmurdur, irsal olunubdur. Baqi cavabınıza müntəzir qalıram.

*Yazıldı məhərrəm ülhəramın axırında,
Tiflisdə dostunuz kapitan Mirzə Fətəli
Axundzadə tərəfindən.*

*İSTANBULDA
Məcdətli və nəcdətli dusti-mükərrəm
Əbdürrəhman ağa cənablarına vasil ola.*

KAPİTAN MİRZƏ FƏTƏLİ AXUNDZADƏ TƏRƏFİNDƏN DARÜL-XİLAFƏYİ-TEHRAN ƏMİRLƏRİNDƏN BİRİNƏ YAZILMIŞ MƏKTUBUN SURƏTİ

Bu ilin rebüəssani ayında şərafətli sərkər Qafqaz canişininin icazəsi ilə dövləti-əliyyəyi-İranın Tiflisdəki baş konsulu müqərrəbül-xaqan Mirzə Hüseyn xan islam yazı qaydalarını dəyişdirmək barədə mənim yazmış olduğum bir kitabçanı İranın xarici işlər naziri cənablarına gən-dərmışdır ki, dövlət rəhbərləri və millət başçılarının nəzərinə çatdırınsın.

İndiyə qədər Xarici İşlər Nazirliyindən adı hörmətlə çəkilən baş konsula bu xüsusda heç bir cavab yetişməmişdir. Buna görə də mən

nigaran qalmışam. Odur ki, cəlal sahibi olan cənabınızdan sonsuz dərəcədə xahiş edirəm ki, mənim tərəfimdən vəkil olaraq işin nə yerdə olduğunu dövlət başçılarına izah edib, onları razı salasınız ki, həmin yeni əlifba məsələsini müzakirə üçün on-on iki nəfər mərifət və kamal sahibindən ibarət bir məsləhət şurası təyin etsinlər; bəlkə haman məsləhətçi heyətin qərarı ilə imtahan üçün bu əlifbadan min cild çap edib, yazılı surətdə göstərilmiş üsul və qayda üzrə uşaqları oxutmağa başlasınlar və bu məsələni qəzetlər vasitəsi ilə yazib hər yerə bildirsinlər.

Bundan sonra əger xalq canla-başla bu yeni yazı qaydasını qəbul etmək istərsə, o zaman onun bütünlükə tətbiqinə başlasınlar. Əger bu təklifi qəbul etməkdə dövlət başçıları ona görə ehtiyat edirlərsə ki, yeni əlifbanın bütün İran ərazisində tətbiq edilməsi nəticəsində köhnə kitab sahiblərinə bir və ya iki kürur zərər dəyə bilər və yəqin ki, bu adamlar şikayətçi ola bilərlər və haman işi asanlıqla qəbul etmək istəməzlər, o zaman belə bir qorxunu aradan qaldırmağın çarəsi yenə də yüksək İran dövlətinin öz əlindədir. Məsələn, bu xüsusda heç bir şübhə ola bilməz ki, yeni əlifba tətbiq olunduqdan sonra köhnə kitab sahibləri müəyyən dərəcədə zərərə düşəcəkdirler. Lakin məsələnin bu cəhəti də aydındır ki, yeni əlifba qəbul edildikdən sonra mətbəə sahibləri köhnə kitabları yeni əlifba ilə çap edib satmaqdan kürurlarla qazanc əldə edəcəkdirler. Çünkü onların çap etdiyi hər bir kitab mətbəədən çıxan kimi satılacaqdır. Belə olduğu halda xüsusi bir qərarda mətbəə sahiblərinin öhdəsinə belə bir vəzifə qoymaq olar ki, iyirmi il müddətində satış üçün çapxananadan nə qədər kitab buraxılarsa, haman yeni kitabların qiymətinin yarısı müqabilində köhnə kitab sahiblərindən eyni kitabın əski əlifba ilə olan nüsxələrini qəbul etsinlər və haman saat köhnə əlifbada olan kitablara elə bir əlamət vursunlar ki, bəzi çapxana sahiblərinin hiyləsi üzündən o kitablar yenidən başqa bir mətbəəyə təqdim olunaraq satıla bilməsin. Beləliklə, köhnə kitab sahiblərinin zərərinin yarısı ödənilmiş olar və bu kömək isə onlar üçün kifayətdir.

Məlumunuz olsun ki, bu yeni əlifbanın bir cildini Osmanlı dövlətinin başçılarına və beş cildini də Avropanın beş əsas dövlətinə göndərmişəm. İslam xalqları üçün çoxlu faydası olan yeni əlifbanın tətbiqi barədə öz fikrimi sübut üçün şəxsən Qafqaz vilayətlərində çalışmaqdadayam. Bu məktubumla bərabər, yeni əlifbanın müqəddiməsi, hərflerin şəkli və yeni əlifba ilə yazılmış bir qite də sizə göndərilir. Mənim istədiyim ümumun xeyridir. Yoxsa, Allaha şükürlər olsun ki, mənim yaşayış

vəsaitim və asayışım başqa yollarla da təməndir. Bu cür işlərdən qazanca ehtiyacım yoxdur. Arzum təkcə budur ki, müsəlman tayfaları da başqa xalqlar kimi ellikcə təhsil alıb savadlanmaq imkanına malik olub, məişət işlərindən xəbərdar olsunlar.

Allah eləməsin, əgər bu məqsədə çatmaq üçün gətirilən dəlillərdən heç birisi dövlət rəhbərləri və millət başçılarının təbiətinə təsir etməzsə, cəlal sahibi cənabınızdan xahişim budur ki, heç olmazsa, vəziyyəti yazüb mənə bildirəsiniz ki, nigarançılıqdan xilas olum.

Aramızda məhəbbət və mehribanlıq əlaqələri olan baş konsul müqərrəbül-xaqan Mirzə Hüseyin xana sizin cəlal sahibi olan cənabınızdan məktub gələrsə, o mənə çatdırır.

*Şəvvəl ayının 20-də 1274-cü il (5.VI-1858-ci il). Tiflisdə, şərafətli sərkər Qaf-qaz canişini hüzurunda islam dillərinin müttərcimi olan kapitan **Mirzə Fətəli Axundzadə** tərəfindən yazıldı.*

ŞÖHRƏT SAHİBİ OLAN ALİCƏNAB, SƏADƏTİNİZ ƏBƏDİ OLSUN!¹

Hərçənd ki, mən şöhrət sahibi olan cənabınızla görüşüb tanış olma-mışam, lakin cənabınızın vəsfini dönə-dönə uzaqdan eşitmışəm və şəx-sən sizin fəzilətinizlə tam mənada tanışam, cənabınızın əsərlərindən bəzilərini görmüşəm. Xüsusilə sizin gözəl xasiyyətli və xeyirxah bir insan olduğunuzu bir neçə il bundan əvvəl Qazanda cənabınızın tələbə-lərindən biri olan Mirzə Qafardan çox eşitmışəm. Bu son zamanlarda isə dövləti-əliyyeyi-İranın Tiflisdəki konsulu müqərrəbül-xaqan Mirzə Hüseyin xan, Peterburqdən qayıtdıqdan sonra cənabınızı daim təriflə-məkdədir. Bu söylənilən səbəblərə görə cənabınıza qayibanə olaraq böyük bir məhəbbət və səmimiyyət bəsləməkdəyəm. Pak Allahın özü elə bir təsadüf salsın ki, sizinlə görüşmək feyzi mənə də nəsib olsun.

Elə güman edirəm ki, şöhrət sahibi olan cənabınız da mənim adımı eşitmış olarsınız. Avropa yazıçılarının üslubu ilə müsəlman tayfalarının əxlaq və adətlərinə dair bir neçə pyes yazmışam. Rusiya xalqları və Avropa camaatından bəziləri məni bu əsərlər vasitəsilə tanıyırlar. Son zamanlarda islam əlibbasının ərəb, fars və türk dillərinin yazılışı və oxunmasındakı nöqsanlarını müşahidə edərək, haman dillərin öyrənil-məsini asanlaşdırmaq məqsədilə islam yazı qaydalarını dəyişdirməyi lazımlı bildim. Odur ki, bu barədə bir kitabça yazaraq Osmanlı və İran

dövlətləri başçılarının nəzər-diqqətinə təqdim etmişəm. Avropa dövlətlərindən hər birinə də haman kitabçadan birər nüsxə göndərilmişdir ki, onların elmi müəssisələrində bu yeni əlisba müzakirə olunsun, mərifət sahibləri bu xüsusda öz fikirlərini məsləhət üçün söyləsinlər.

Kitabçadan bir cildi də paytaxt olan Peterburqa göndərilmişdir. Peterburqda şöhrət sahibi olan cənabınızdan başqa, mənim ürəyimdəkilərdən lazıminca xəbərdar olan və bu dəyişdirmənin xeyirli nəticələrindən tamamilə başı çıxan başqa bir şəxs olmadığından, mənə belə yəqin olmuşdur ki, haman kitabçanı şöhrət sahibi olan cənabınızın mütaliəsinə verəcəklər. Buna görə də ümidi edirəm ki, cənabımız daim sizi şöhrətləndirən təbii insaf və fitri hüsn-i-əqidənizə əsasən bu məsələ haqqında ancaq həqiqəti söyləyəcəksiniz və habelə dövlət başçılarına verdiyiniz cavabınızın və həmin məsələ barəsindəki rəyinizin nədən ibarət olduğundan məni də xəbərdar edəcəksiniz.

Eyni zamanda fürsəti qənimət bılıb yeddi qitədən ibarət olan əsərlərimin bir nüsxəsini hədiyyə olaraq şöhrət sahibi olan cənabınıza göndərirəm. Bunlardan altısı pyes, biri isə hekayədir. Hekayəni bu son zamanlarda yazdığınıdan hələ heç yerdə çap olunmamışdır.

1858-ci ilin iyul ayında Tiflisdə şərafətli sərkər Qafqaz canişininin dəftərxanasında islam dilləri mütərcimi olan kapitan Mirzə Fətəli Axundzadə tərəfindən yazıldı.

**ZAQAFQAZİYA ÖLKƏSİ MÜLKİ İDARƏSİNİN
RƏİSİ VƏZİFƏSİNİ İCRA EDƏN HƏQİQİ MÜLKİ
MÜŞAVİR VƏ KAVALER HƏZRƏT-ƏŞRƏF
ALEKSEY FYODOROVİÇ KRUZENŞTERN
CƏNABLARINA**

*Kapitan Mirzə Fətəli Axundzadənin
yazılı məruzəsi*

3 iyul 1858-ci il, Tiflis

Mənim əldə etdiyim məlumatə görə, Sankt-Peterburqda, Berlində, Vyanada, Parisdə və Londonda Şərqi dilləri məktəbləri və bir çox şərqişünaslar vardır. Bu vəziyyət mənim Şərqi dilləri yazısını sadələşdirmək məqsədi ilə yenice tərtib etdiyim əlisba layihəsini paytaxtlarında bu kimi məktəblər olan hökumətlərin müzakirəsinə verməyə vadar edir. Ona görə də mən söylədiyim əlisbanın İran və Türkiyə dövlətlərinə göndərdiyim əsl nüsxəsindən beş surət çıxararaq, sizin zati-alilərinizə

təqdim edib, bu xüsusda knyaz Canişin həzrətlərinə məlumat verərək, həmin əlisbanı onun adından S.Peterburqa, habelə Prussiya-Avstriya, İngiltərə və Fransa hökumətlərinə göndərmək üçün onun həşəmətli həzrətlərindən razılıq istəməyinizi acizanə xahiş edirəm. Eyni zamanda, məni belə bir dəyişikliyə iqdam etməyə vadar edən səbəblər haqqında da bu hökumətlərə izahat verilməlidir. Bu səbəblər haqqında mən, artıq keçən ilin 23 sentyabrında zati-alilinizə təqdim etdiyim yazılı məruzəmdə ətraflı danışmışam.

Kapitan Mirzə Fətəli Axundzadə

HÖRMƏTLİ AĞAM MÜSYÖ TİMOFEYEV!

29.VIII-1858-ci il

Sizinlə şəxsi tanış olmaq şərəfinə nail olmasam da, mən qulluğu-muzun eyni olmasını nəzərə alaraq, sizə acizanə bir xahişlə müraciət etməyə özümə icazə verib, şübhə etmirəm ki, siz onu dostcasına qəbul edəcəksiniz.

Keçən dekabr ayında həzrət-əşrəf stats-sekretar Kruzenşttern, Qafqaz canişini knyaz Aleksandr İvanoviç Baryatinskinin icazəsi ilə mənim ərəb, türk və fars dillərinin yazısını sadələşdirmək üçün tərtib etdiyim əlisbanı Osmanlı dövlətinin dərbarındakı imperatorluq səlahiyyətli nəzirimiz, həqiqi gizli müşavir Butenova göndərdi ki, o alınəsəb cənab da həmin əlisbanı nəzərdən keçirmək üçün Türkiyə Divanına versin. İndiyə qədər bu işin vəziyyəti barədə heç bir məlumat almadığımı görə mər-həmətli cənabınızdan acizanə xahiş edirəm ki, mənim əlisbamin Türkiyə Divanına verilməsi və onun həmin ölkənin alımları tərəfindən nəzərdən keçirilməsi, sözün qisası, əlisbamin taleyinin nə yerdə olması barədə mənə yazüb bildirəsiniz.

Siz bu dostluğunuzla məni həmişəlik özünüzə hörmət etməyə borclu edəcəksiniz və sizin hörmətli adınız daim mənim təşəkkürlə dolu olan qəlbimdə yaşayacaqdır.

Sizə dərin ehtiramımı bildirmək əlaməti olaraq, öz komediyalırmadan bir nüsxəsini sizə göndərərək, xahiş edirəm ki, bu kiçik hədiyyəni məndən sizə səmimi və sadıq olan bir şəxsin hədiyyəsi təki qəbul edəsiniz.

Mənim çapa hazırlanan “Aldanmış kəvakib” sərlövhəli hekayəm və “Şərq mürafiə vəkilləri” pyesim də çapdan çıxdıqdan sonra dərhal xidmətinizə göndəriləcəkdir.

TƏBRİZDƏKİ RUS KONSULXANASININ MÜTƏRCİMİ MİRZƏ ƏLƏKBƏRƏ YAZILMIŞ MƏKTUBUN SURƏTİ

Mənim hörmətli ağam, səadətiniz daimi olsun!

Çoxdandır vəziyyətinizdən və əhvalınızdan xəbərim yoxdur. Amma xasiyyətinizin gözəlliyini bildiyimə görə, həmişə adınızı xeyirlə yad edirəm.

Son günlərdə kürəkənim Əsgərxan bəy Ordubadiyə bir kitabça gəndərmək istəyirdim. Hüseyin Sultanın oğlu olan bu şəxs sizə tanışdır. Özü Məqsudiyyə küçəsində yaşayır. Kitabça yolda itib-batmasın deyə, mən onu ora gələn şəxslərin vasitəsilə göndərmədim. Ona görə də sizin dostluğunuzu bel bağlayıb kitabçanı dövlət poçtu ilə cənabınızın adresinə göndərirəm və xahiş edirəm ki, kitabça çatan kimi nökərlərinizdən birinin vasitəsilə onu Əsgərxana göndərib yetişməsi haqqında qəbz ala-sınız. Ya da ki, Əsgərxan bəyi çağırıb kitabçanı özünə təslim edəsiniz.

Qəlbən sizə bəslədiyim ixləs və məhəbbətə əsasən hərdən bu cür başağrısı verməyi özüm üçün mümkün hesab edirəm. Başqa əlacım yoxdur. Bütün Təbrizdə sizdən başqa qızınıb etibar edəcəyim bir nəfər də adam tanımiram. Məni bağışlamağınızı xahiş edirəm.

*Tiflisdə, kapitan Mirzə Fətəli Axundzadə
tərəfindən yazıldı, 1858.*

DƏSTURÜL-ƏMƏL

Alicənab Hacı Molla Məhəmməd!

Vəqta ki, İstanbula varid olursunuz, təvəqqə edirəm ki, biduntəxir mənim məktubumu dostumuz Əbdürrəhman ağa Hacı Məhəmmədəmin mərhumun oğluna təslim edib, lisanən mükərrəmüləleyhdən rica eləyəsiniz ki, hər vəch ilə olur olsun mənim məsulumu məmul edə və məktubumun cavabını sizə verə ki, mənə yetirəsiniz. Xülasə, gərək cavabsız gelməyəsiniz. Sonra əlibayi-cədidin xüsusunda həmişə ərbabi-mərifət və kəmal ilə göftgu edəsiniz və üləma məclisinə tərəddüd edib, bu əlibanın mənfəəti babında onlar ilə danışasınız və basmaxana sahiblərinə deyəsiniz ki, onların hüsnü-övza və tərəqqiləri mövqufdur bu əlibanın intişarına. Ondan ötrü ki, hər kitab təzə xətti-cədid ilə

basmaxanadan çıxdıqda haman saat fıruşa yetişəcəkdir. İnşaallah-taala, padşahani-islam bu rəsmi-xətti-cədidi təsdiq və mücra edib, külli-firqeyi-islamı nikbəxt edəcəklər və əgər əlifbayı-cədidin surətini bir kimsənə xahiş eləsə, əlbəttə, yazıb verəsiniz.

Baqı, fəzailməab İbrahim əfəndiyə məndən salam yetirəsiniz.

*Yazıldı Tiflisdə, mahərrəmül-həramın
axırında, sənə 1275 [9 sentyabr 1858].
Kapitan Mirzə Fətəli tərəfindən.*

TƏLİMAT

Əzizim Əsgərxan bəy!

Yeni əlifba kitabçası əlinizə çatan kimi gecikmədən yeni yazı üslunu yazılmış təlim qaydalarına müvafiq olaraq öyrənib, xalqın bütün təbəqələrindən – istər varlı və əşraf, istərsə də yoxsul və sənətkarlar-dan şagirdlər tapıb, yeni əlifbanı onlara öyrədin və diqqət yetirin ki, kitabçanın üzünü köçürüb özlərində saxlasınlar. Əgər tələbələrdən və məktəb uşaqlarından şagirdlər tapa bilsəniz, çox yaxşı olar. Yeni əlifba kitabçasını kamal və mərifət sahiblərinin məclislərində oxumalı və yeni yazı üsulunun vacib bir iş olduğunu dəllərlə sübut etməlisiniz.

İşin gedisi barədə aybaay yeni əlifba ilə bir məktub yazıb kəlağayıçı Hacı Rəsula veriniz ki, gecikmədən öz məktubunun içinde Tiflisdə olan qardaşı tacir Ağa Həsənə göndərsin ki, o da mənə çatdırınsın. Hər bir məktubunda gərək şagirdlərin sayını, onların adını, ləqəbini və hər birinin çalışqanlıq və həvəs dərəcəsini göstərib, habelə xalqın bu yeni əlifbaya meyli olub-olmadığını da mənə bildirəsiniz. Əgər dinləyicilər əlifbaya dair mübahisə açsalar, gərək cavabını bildiyiniz kimi verəsiniz və mənə də yarasınız ki, filan məclisdə filankəs, filan bəhsə filan mətləb ətrafında irəli sürdü.

Siz gərək həmişə alımların məclisinə gedəsiniz. Siz xüsusilə əsrin müctəhidi cənab Hacı Mirzə Bağır ağanın hüzuruna gedinizi. Mənim ona kamil ixləsim vardır və həmişə onun fəzilətinə və gözəl əxlaqına pərəstişkaram. On il bundan əvvəl darü'l-xilafəyi Tehrana səfərim zamanı Təbrizdən keçərkən, onun mərhum atasının ziyarətinə gedib, əlini öpməyə nail olmuşdum. Siz onunla yeni əlifba haqqında söhbət edin və mülahizələrini mənə yazın!

Siz mətbəə sahibləri ilə yaxın əlaqə saxlayıb, onları başa salmalısınız ki, vəziyyətlərinin yaxşılaşması və işlərinin tərəqqisi bu yeni əlifbanın hətta tətbiq olunmasından asılıdır. İnşaallah-taala islam ölkələrinin padşahları onu təsdiq və həyata keçirmək yolu ilə bütün müsəlman xalqlarını xoşbəxt edəcəklər.

Sözün qisası, siz gərək bu yeni əlifbanı öyrədib yaymaq fikrində gecə-gündüz tam ciddiyət və həvəslə çalışasınız. Tacirlər arasında savadsızlar olarsa, əlbəttə, siz bu əlifbanı onlara öyrədin ki, bircə ay ərzində tam savadlı olub, öz işlərini həmin savadın köməyi ilə irəli aparsınlar.

Əgər İsfahan, Şiraz və Xorasan kimi şəhərlərin əhalisindən şagirdləriniz olarsa, əlbəttə, yeni əlifbanı onlara da öyrədin və kitabçıdan bir nüsxəsini də onlara verin ki, öz vilayətlərinə qayıtdıqdan sonra, onlar da yeni əlifbanı başqalarına öyrətsinlər.

*1275-ci il məhərrəmül-həramın sonunda
[9.IX-1858] Tiflisdə kapitan Mirzə Fətəli
Axundzadə tərəfindən yazıldı.*

MƏNİM ƏZİZ AĞAM MİRZƏ YƏQUB¹, SƏADƏTİNİZ DAIMİ OLSUN!

Darül-xilafeyi-Tehranda iki dəfə şəxsən şöhrət sahibi olan cənabınızla görüşüb², sizin sonsuz fəzilət və gözəl sifətlərinizdən xəbərdar olduğumdan həmişə sizi yad etməklə ağızımı şirin edirəm. Yəqinimdir ki, siz də gözəl xasiyyətinizə görə məni unutmamışsınız.

Dövləti-əliyyeyi-İranın Tiflisdəki baş konsulu müqərrəbül-xaqan Mirzə Hüseyn xan mənim islam dilləri yazısını asanlaşdırmaq haqqında yazmış olduğum yeni əlifba kitabçasını şərafətli sərkər canişinin icazəsi ilə keçən il İran Xarici İşlər naziri cənablarına göndərmişdir ki, dövləti-əliyyeyi-İranın başçılarının nəzərinə çatdırınsın. Amma o tarixdən indiyə qədər xarici işlər nazirindən bu xüsusda bir cavab gelməmişdir. Bundan əlavə, mən özüm də bu barədə bir məktub yazıb adı qeyd olunan hörmətli konsulun vasitəsilə müqərrəbül-xaqan Hüseyn xan Nizamüddövləyə göndərmişəm. Amma ondan da bir xəbər alınmamışdır.

Buna görə də şöhrət sahibi olan cənabınızdan xahiş edirəm ki, dostluq və məhəbbət naminə bir məktub vasitəsilə mənə bildirin görüm,

mənim əlifbam dövləti-əliyyeyi-İran başçılarının nəzərinə çatdırılıb, ya yox? Və əgər çatdırılıbsa, bu barədə onların rəyi və qərarı nə olmuşdur? Habelə müqərrəbül-xaqan Hüseyn xan Nizamüddövlə ilə görüşüb ondan soruşun ki, mənim məktubum ona çatmışdır, ya yox? Şərəf sahibi olan cənabınızın dostluq cavabının yolunu gözləyirəm.

1858-ci il avqustun sonlarında, Tiflisdə şərafətli sərkər canığının hüzurunda islam dilləri mütərcimi kapitan Mirzə Fətəli Axundzadə tərəfindən yazıldı.

AKADEMİK DORNA MƏKTUB

Cənab Boris Andreyeviç!

Müsəlman əlifbasının natamamlığı şərqsünasların çoxuna məlumdur; müsəlman yazısını öyrənmək, demək olar ki, Çin heroqlifi kimi, zehnə deyil, yaddaşa möhtacdır. Əvvəla, sözlərdə tamamlanmış səslərin əmələ gəlməsi üçün lazım olan hərfərin bir neçəsi əlifbada yoxdur. İlkinci, saitlərin böyük hissəsi onların yardımını ilə tələffüz olunmalı samitlərin yanında yazılmır, bunu oxucu özü nəzərə almalıdır. Bu da oxucu üçün o vaxt müyəssər olacaq ki, yazılmayan saitləri oxumağa qədər kamilləşə bilsin. Bununla da illər keçir, qiymətli vaxt boş yerə hədərə gedir. Üçüncüsü, hərfərin çoxunun yazılış şəkli eynidir və yalnız nöqtələrlə fərqlənirlər. Bu nöqtələr də çox vaxt katiblər tərəfindən yazılmır, onları ayırd etmək oxucunun öz öhdəsinə buraxılır.

Yazının belə vəziyyəti onunla nəticələnir ki, müsəlman əhalisi arasında on min nəfərdən bir nəfər savadlı ancaq tapılır. Bu, onların sadalanmaq istəmədiklərindən deyil, həmin işin çətin başa gəlməsindən irəli gəlir. Qadınlar isə büsbütün savadsız qalırlar. Avropalılara gəldikdə, izah etdiyimiz çətinliklər üzündən onlar müsəlman dillərinin yazısını öyrənməkdə asiyalılardan daha çox əziyyət çekirlər.

Sivilizasiyanın indiki sürətli nailiyyətləri dövründə yazının belə qeyri-təbiiliyi mədəni dünyadan Şərq ədəbiyyatına sarı gedən yolunu həmişəlik bağlaya bilməzdi, onun əlifbasında mütləq dəyişiklik əmələ gəlməli idi. Ancaq mən bu sadalanan çatışmazlıqlara hamidan qabaq diqqət yetirdim və müsəlman əlifbasını dəyişmək qərarına gəldim: bütün nöqtələri atdım, yazılmayan saitləri əlifbaya daxil etdim, onlar üçün münasib fiqurlar ixtira etdim, əlifbanı çatışmayan hərfərlə təkmilləş-

dirdim. Hər hərf üçün xüsusi, nöqtəsiz fiqur tapdım, bir sıra lazımı durğu işarələri, düzgün yazmaq qaydaları və ən asan əlifba tədrisi metodikası təsis etdim. Xaraktercə köhnədən fərqlənməyən bu əlifba ərəb, fars, tatar (Azərbaycan – H.M.) dillərinin öyrənilməsi məqsədinə tam xidmət edə bilər. Həmin layihənin kitabını mən baxılmaq üçün artıq İran və türk saraylarına göndərmişəm. İndi isə bu layihəni sizin maarifpərvər diqqətinizə çatdırıram.

Əgər mənim fikirlərim sizin təsdiqinizə layiq görülsə, xahiş edirəm onları müzakirə üçün elm sahəsində hər cür xeyirxah niyyətləri maarif-pərvərcəsinə himayə edən imperator Elmlər Akademiyasına təqdim edəsiniz. Ümidvaram ki, ictimai fayda üçün Akademiya bu məsələyə diqqət yetirəcək və layihə barədə öz rəyini və qərarını bildirməklə məni şərəfləndirəcəkdir.

Mənə elə gəlir ki, bəşəriyyət üçün faydalı olan bu iş müsəlman xurafatı mülahizələri ilə rədd edilməyəcəkdir. Ona görə ki, hicrətdən 300 il sonra müqəddəs kitabların yazıldığı kufi adlanan islam əlifba-sının dəyişilməsinə yol verilmişdir.

Dərin hörmət və hüdudsuz sədaqətlə,

Kapitan Mirzə Fətəli Axundzadə. Qaf-qaz Canişini nəzdində Şərq dilləri dəftərxanasının mütərcimi. Tiflis şəhəri

12 mart 1859-cu il

MİRZƏ HÜSEYN XANA

MƏNİM HÖRMƏTLİ AĞAM, İQBALINIZ DAİMİ OLSUN!

Məhəbbət yolu ilə məni yada salib göndərdiyiniz məktub gəlib çatdı. Könlümün güzgüsünə sizdən sarı qonmuş inciklik tozu silindi. İndi giley-güzarlıq məqamında deməliyəm ki, siz mənim haqqımda çox cəfa rəva gördünüz. Mən sizə sədaqət və məhəbbət göstərdim. Onun əvəzində cövrü cəfa layiq deyildi. Özünüz insafla deyin, Tiflisdə sakın olduğunuz müddətdə məndən sizin istəyinizin xilafına olan bir hərəkət baş verdimi? Amma siz cənabın mənimlə rəftarından mənim şikayət etməyə haqqım var. Məndən aldığınız o əlifba kitabçalarını nə elədiniz? Mənə verdiyiniz o bollu vədlər necə oldu? İndi yazırsınız ki, İstanbula gəlim. Nə ümidi, hansı inamla?

Hər halda möhtərəm Mirzə Əbdürəhim xana gahdan yazıb göndər-
diyiniz məktubun qırığında yazıb bildirin görək gələn ilin payızında sizə
məlum olan mətləblərə görə iki-üç ay müddətinə İstanbulla gəlməyim
məsləhətdir, ya yox?

Şövkətli cənabınız dostların könlü istədiyi kimi, öz arzunuza çatdırınız.
Bəs mən öz arzuma çatmayımmı? Cənabınız bilirsınız ki, öz əməllərim
və işlərim sarıdan xalqın yanında mənim heç bir təqsirim yoxdur. Belə
olduqda, nə üçün gərək öz diləyimə çatmaqdan məhrum olum? Bəlkə
belə buyurasınız ki, mənim diləyim olası işlərdən deyil. Lakin siz bunu
Tiflisdə demirdiniz, bəlkə mənim qeybətimdə deyəsiniz?

Mən İstanbulla gəlməli olsam, indi çap olunmaqdə olan yeddi təm-
sildən ibarət bütün əsərlərimi gətirəcəyəm.

Rusiya səfirliyində mənim Henrexsin adlı bir dostum var, son vaxt-
larda Konstantinopol səfirliyinin ikinci tərcüməni rütbəsinə teyin olun-
muşdur. Ona bir məktub göndərirəm, onun çatdırılması haqqında hörmətli
cənabınızın buyruğunu təvəqqə edirəm. Bu şərtlə ki, Henrexsinə
buyurasınız ki, cavabını da sizin Mirzə Əbdürəhim xana göndərəcə-
yiniz zərfə qoysun və o mənə çatdırınsın. Ona görə ki, bundan əvvəl mən
Henrexsinə bir məktub göndərmişəm, ancaq cavabını almamışam. Bu
cəhətdən məndə bir şübhə yaranıbdır ki, ola bilsin Henrexsin cavab göndərib,
lakin bizə məlum olan şəxs onu mənə çatdırmayıbdır.

Mirzə Fətəli Axundzadə
10 noyabr 1859, Tiflis

AKADEMİK DORNA CAVAB

Həzrət-əşrəf! Zati-alinizin göndərdiyi məktubdan aldığım gözəl
təəssüratı ifadə etmək üçün söz tapa bilmirəm. Mən bu məktubda yeni
əlifbama dair birinci dəfə olaraq, təsəlliverici sözləri oxudum. Açıq
deməliyəm ki, mən öz layihəmin faydalı və əsaslı olmasına o qədər
möhkəm əmin idim ki, onun tezliklə və hər yerdə tətbiq ediləcəyinə
zərrə qədər şübhə etmirdim. Belə bir əhvali-ruhiyyə ilə mən özümü
elə bir şəxslə müqayisə edirdim ki, o, özünün bütün zəifliyi ilə qarşı-
sında duran ən böyük çətinlikləri aradan qaldıra bilər. Lakin sizin mək-
tubunuzu oxuduqdan sonra, sizə bəslədiyim tam etimada baxmayaraq,
öz fikrimi dəyişdim. Məndəki coşqunluq və sonsuz enerji, əql-səlim və
sakitliklə əvəz edildi. Mən öz layihəmi bəşəriyyət üçün faydalı olan

bir zəhmətin nəticəsi kimi müdafiə etmək haqqında düşünərək, aşağıdakı qərara gəldim.

Mənim layihəm hazırda islam Şərqinin ruhuna uyğun olaraq, rəhbər kimi qəbul edilə bilməz. Çünkü o qəbul edildikdə hazırda Asiya və Avropana mövcud olan əlifba ilə çap edilmiş və həmin əlifbada olan bütün kitabları ləğv etmək lazımlı gələrdi. Ona görə də olmazmı ki, həmin bu əlifbanı hazırda mövcud olan köhnə əlifba ilə bir sırada tətbiq edərək, cüzi zəhmətlə öyrənmək fikri qəbul edilsin. Necə ki, rus mülki əlifbası kilsə əlifbası ilə birlikdə bir-birinə mane olmadan eyni xalq tərəfindən yazılır və oxunur. Belə bir ehtimalın mümkün olacağını düşünərkən mən müsəlmanların onsuz da şikəstə, reyhani və sairə kimi, həm də oxumağı bacaran adamların əksəriyyətinə tanış olmayan xətlərə malik olduğunu nəzərdə tuturdum. Lakin burada bir fərq var ki, adlarını çəkdiyim xətlər, mənim əlifbam tətbiq edildiyi təqdirdə, hazırlı yazıldan fərqləndiyi qədər fərqli deyildirlər. Ancaq mənim əlifbamın çox mühüm üstünlüyü vardır. Onun vasitəsilə bütün tarixi və coğrafi əsərlərdə bol olan xüsusi adları doğru və düzgün oxumaq və yazmaq mümkün olacaqdır.

Əgər yuxarıda izah etdiyim ehtimal həyata keçirilərsə, mənim layihəmin müvəffəqiyyəti zamandan və habelə onu qəbul edən xalqın hər cür yeniliyə olan meylindən asılı olacaqdır. O zaman ümidi etmək olar ki, mənim əlifbam elə bir xalqın vasitəsilə Şərq ədəbiyyatında fəxri yer tutacaq və o əlifbada yeni-yeni əsərlər meydana çıxməqla yanaşı, köhnə əlifba ilə olan bir çox köhnə kitablar da həmin əlifbaya köçürülcəkdir. Əlbəttə, belə olduqda mənim məqsədim yerinə çatacaq və o xoşbəxt günlərə qədər yaşamasam da, əvvəlcədən bu xüsusda asudə ola bilərəm. Bu ümidi də mən öz işlərimi bitirdikdən sonra gələn payızda Konstantinopola getmək və öz əlifbamın layihəsini şəxsən Türkiyə hökumətinə təqdim etmək qərarına gəlmişəm. Buna görə də mən cənabınıza müraciətlə acizənə xahiş edirəm ki, o vaxta qədər sizin mənə olan mərhəmətinizin davam etdirilməsinin əlaməti olaraq, həmin bu layihəni imperatorluq Elmlər Akademiyasının müzakirəsinə verərək, eyni zamanda qeyd edəsiniz ki, bu layihədə ilk əvvəl qapıldığım ruh yüksəkliyinin təsiri altında yazılmış müqəddimə, yuxarıda göstərilən mötədil ruhda yazılmış müqəddimə ilə əvəz ediləcəkdir. Əgər akademiya xeyirxahlıq üzündən mənim layihəmi qəbul edərsə, mən özümü tamamilə xoşbəxt hesab edərək, bütün ömrüm boyu faydalı olması inkaredilməz bu əsərin yayılması uğrunda yorulmadan çalışaram.

Məktubumun sonunda, komediyalardan ibarət olan kitabımın bir nüsxəsini sizə təqdim edib, onu qərəzsiz sədaqətimin və sizə dərin hörmətimin təzahürü kimi qəbul etməyinizi xahiş edirəm.

Həzrət-əşrəfinizin sədaqətli xidmətçisi,

Mirzə Fətəli Axundzadə
28 mart 1860-ci il, Tiflis.

QAFQAZ CANİŞİNİ BAŞ İDARƏSİ RƏİSİ A.F.KRUZENŞTERNƏ

*Baş idarənin yazılı mütərcimi kapitan
Mirzə Fətəli Axundzadənin məlumat
vərəqəsi*

Fevral 1861-ci il

1834-cü ildə mən ruhani rütbəni buraxıb doğma yurdum Nuxadan Tiflis gəlmış və mərhum general baron Rozenin Baş idarə dəftərxana-sında Şərq dillərinin yazılı mütərcimi vəzifəsinə təyin olunmuşam. O vaxtdan etibarən mən pulsuz olaraq Departament dəftərxanasının da fars dilində yazılı mütərcimlik vəzifəsini yerinə yetirmişəm.

Elə hallar olmuşdur ki, hökumətin İran və Türkiyə sarayları ilə münasibətlərdə mən Diplomatik dəftərxana işləri üzrə faydalı xidmətlər etmişəm: xüsusilə onlardan ən əhəmiyyətli 1842-ci ildə o zaman birinci dərəcəli kapitan olan qraf Putyatin ilə Astrabad körfəzinə, Türk-mənistan sahilərinə, Mazandarana və Gilana ezamiyyətə getməyimdir ki, həmin ezamiyyət müvəffəqiyyətlə başa çatanda qraf Putyatin mənim təmənnasız davranışından və onunla təxminən yarımvəhi tayflar arasındaki faydalı vəsitəciliyimdən son dərəcə razı qaldı. Bundan əvvəl də 1839-cu ildə mən baş qərargahın zabiti kapitan Dançenko ilə Quri qəzası ilə Cürüksu malikanesi arasındaki sərhəd nişanlarını təyin etmək üçün getmişəm. Bu ezamiyyətin heç bir müsbət nəticəsi olmasa da, biz altı ay ərzində bu iş üzrə çox zəhmət çəkdik və bədbəxt Dançenko yay fəslində Quri iqliminin zərərlə təsiri nəticəsində öldü və mən də səhhətim pozulmuş halda Tiflisə qayıtdım.

Mənim Diplomatik dəftərxana üzrə işimin müqabilində mərhum general Neydqart həmin dəftərxana hesabına mənə ildə 240 gümüş manat maaş təyin eləmişdi. 1848-ci ildə mən fars dili mütərcimi sıfətilə general Şellinq ilə Tehrana ezam edildim. Bunlardan başqa Diplomatik

dəftərxana xətti ilə ezamiyyətdə olmamışam, lakin o idarənin İran sarayı ilə çox mühüm yazılmalarını tərcümə etməkdə xeyirli xidmətim olubdur. 1851-ci ildə mərhum knyaz Voronsov Diplomatik dəftərxana hesabına mənim maaşımı 400 manata qədər yüksəltdi ki, bu məbləği mən keçən ilin dekabr ayınınadək almışam. Bu vaxtdan etibarən Diplomatik dəftərxananın müdürü Tenqeborski maaşımı kəsib, açıqcasına mənə söylədi ki, Diplomatik dəftərxananın başqa yerlərdən asılı olmayan fars müterciminə ehtiyacı var, mən isə Baş idarənin dəftərxanasında xidmətdə olduğum üçün eyni zamanda onun idarə etdiyi dəftərxananın mütercimi ola bilmərəm. İran konsulu ilə yazışmaların farsca tərcüməsi vəzifəmi o, şabs-kapitan Yüzbaşova, İran sarayı ilə olan ən mühüm yazılmaların tərcüməsini isə knyaz Canişinin moiyyətində xidmət edən qrafın mülki müşavirinə tapşırır.

Mənim vəziyyətim olduqça çətinləşibdir: mən təminatımın təxminən üçdə birindən məhrum olmuşam. Halbuki, ədalət naminə, Diplomatik dəftərxanada uzunmüddətli xidmətimi nəzərə alaraq gərək məni incitməyəyidilər, mən bu sahədə gələcəkdə də onlara xeyir verə bilərdim. Amma nə edəsən? İndi öz vəziyyətimi zati-alinin xeyirxah nəzərinə çatdırmağa cəsarət edib bildirirəm ki, Tiflisin bu bahalığında mənim boyundan 16 başdan ibarət bir ailənin yükü vardır. Xəzinədən verilən maaşdan başqa mənim heç bir gəlir mənbeyim yoxdur. Hərçənd mənim bir evim var, lakin o da şəhərin əlverişli olmayan hissəsində yerləşdiyi üçün gəliri güc-bəla iləancaq onun təmir xərcini, bir də tikinti komissiyasından aldığım borcun illik qismini ödəməyə çatır. Halbuki bütün Zaqqafqaziya müsəlmanları arasında yaxşı keyfiyyətlərlə tanınmış onların hörmətini qazandığım üçün mən, ölkənin adəti üzrə, onların möhtərəm adamlarını Tiflisə gələrkən duz-çörəyə qonaq etməkdən boyun qaçıra bilmərəm.

Bunun üçün də siz zati-alinin himayəsinə bel bağlayıb mənim ağır vəziyyətimi əlahəzərət canişin cənablarına çatdırmağı acızanə xahiş edirəm ki, o mərhəmətli cənab Baş idarə nəzdində qulluq edən yeganə müsəlmani öz lütfkar nəzerindən məhrum etməsin...

Mənim yaşamaq üçün heç bir vəsaitim yoxdur. Belə bir mərhəmətə layiq olduqda təkcə Baş idarənin deyil, Baş qərargahın və başqa yerlərin mənə bütün tapşırıqlarını sürətlə yerinə yetirməyimlə özümə haqq qazandırıa bilərəm; ona görə yox ki, tərcüməçiyəm, ona görə ki, yazılı tərcümə sahəsində məndən yaxşısı yoxdur.

Kapitan Mirzə Fətəli Axundzadə

[QEYD]

1861-ci ilin sentyabr ayında Müsyö Berje vasitəsilə Tiflisdən Tehrana “Təmsilat”ımdan dörd nüsxəsini adları aşağıda qeyd olunan şəxslərə, yəni maarif naziri şahzadə Əliqulu Mirzəyə, əyalət nayibi şahzadə Fərhad Mirzəyə, ədliyyə naziri Abbasquluxan Cavanşirə və Müşirüd-dövlə Mirzə Cəfər xana göndərib, “Təmsilat”ın hər bir nüsxəsinin titul vərəqində bu sözləri yazdım. Yazdığım bunlardır:

Zahiri baməzə və xoşagələn, batini isə başdan-başa moizə və nəsi-hətdən ibarət olan bu cür qəribə əsərlər müsəlman xalqları arasında məlum deyildi. Mən bu işin banisi oldum. Bu əsərlərdə mənim müsəlman camaatı arasında mövcud olan bəzi xoşagəlməz adətlərə və ənənə-lərə qarşı istehza yolu ilə etirazımı görənlər, bu etirazı mənim təəssüb-süzlüyümə və xalqıma qarşı məhəbbətimin olmamasına yozmasınlar gərək! Çünkü bu etirazlardan məqsədim iibrət dərsi verməkdir ki, baş-qaları bu kimi pis adətlərdən çəkinsinlər. Necə ki, açıq fikirli həkim şeyx Sədi rəhmətullah da öz “Gülüstan”ında Loğmanın dili ilə bu mətləbə işarə etmişdir: “Loğmandan soruştular ki, ədəbi kimdən öyrəndin? Dedi: – Ədəbsizlərdən, yəni onların əməllərində hər şeydən ki, xoşum gəlmədi, ondan uzaqlaşdım”.

Mirzə Fətəli Axundzadə

HƏZRƏT-SƏDARƏTPƏNAHİN YÜKSƏK NƏSƏBLİ HÜZURUNA

ALLAH ONUN CƏLALINI DAİMİ ETSİN!

Zati-ali imperatorzadə Qafqaz canisini xidmətində islam dilləri mütərcimi mayor Mirzə Fətəli Axundzadədən

ACİZANƏ ƏRİZƏDİR

Mən əvvəllər Qafqazın müsəlman mədrəsələrində oxumaqla məşğul olub, türk, fars və ərəb dillərini mümkün qədər öyrəndim və ondan sonra öz vətənim Şəki şəhərindən Tiflisə gəlib, burada rus dilini öyrəndim və böyük Rusiya dövlətinin xidmətinə daxil olub, Qafqaz sərdarlarının hüzurunda müsəlman dilləri mütərcimi vəzifəsinə təyin edildim.

Xidmət zamanında belə mütaliə və tədqiqatdan uzaqlaşmadığımı görə köhnə islam əlifbasının çatışmaz cəhətlərini dərk edib, bu əlifbanı təzələməyə iqdam etdim və bu barədə xüsusi bir kitab yazdım. Bundan əlavə, müsəlman camaatinin eksəriyyətinə məlum olmayan teatr tamaşaları fənnində altı pyes yazıb, bu sənətin şərtləri və qaydaları barədə gələcək təqlidçilər üçün yol göstərdim və habelə avropalıların üslubunda yazdığını bir hekayəni də “Təmsilat”a əlavə etdim.

Hazırda imperatornəsəb, nəslü yüksək şahzadə Qafqaz canişini həzrətlərindən iki aylıq icazə alıb yaşadığım Tiflis şəhərindən darül-xilafeyi İstanbula gəlmışəm. Yeni əlifba kitabını bir cilddə, qeyd etdiyim sənət üzrə “Təmsilat”ı və hekayəmi də digər bir cilddə Həzrət-sədarətpənahınızın qədəmlərinə nisar edib, xahiş edirəm ki, böyük mərhəmət üzündən tapşırasınız ki, onları Darülelmin məşvərət məclisində müzakirə etsinlər və əgər yeni əlifbanın faydası barədə kitabın müqəddiməsində yazmış olduğum dəlillərim və habelə “Təmsilat”ın faydası haqqında onların müqəddiməsində gətirdiyim sübutlar, eləcə də onların özü və hekayə Darülelmin məşvərət sahiblərinin nəzərincə ağlabatan görünərsə və mənim zəhmətim bəyənilərsə, bu xüsusda mənim əlimə bir kağız əta etsinlər ki, öz yaşadığım yerə qayıdım və o kağızın sayəsində öz həmməzhəblərim qarşısında fəxr edib, yeni əlifbanı Qafqazın müsəlman əhalisi arasında tətbiq etmək üçün böyük Rusiya dövlətinin köməyini almağa haqq qazanıım və bütün əhl-əyalımla bərabər, həmişə islamın pənahı olan padşahın şövkətinin artması üçün Həzrət-sədarətpənahın səadətinin bərqərar olması üçün duagu olum.

Bununla bərabər, sizə bunu da ərz etməyi özümə borc bilirəm ki, mənim “Təmsilat”ımın rus dilində tərcüməsi Rusiyada və Avropa ölkələrində nəşr olunmuş və onların tərifinə dair bir neçə məqalə çap olunaraq, Tiflisə gəlib çatmışdır. Onlardan biri Peterburqda, digəri Prusiyada çap olunmuşdur. Həmən iki mədhnaməni də cildlədib özümlə buraya gətirmişəm. Əgər Darülelmin məşvərət sahibləri istəsələr, nəzərdən keçirə bilərlər. İslam yazısının meydana gelməsi barədə yazdığını bir tədqiqatı da yeni əlifbanın müqəddiməsinin məzmunu ilə əlaqədar olduğuna görə, həmin ərizəmlə sizə təqdim edirəm.

Sizə ixlasi olan ərizəçi: mayor

Mirzə Fətəli Axundzadə

Məhərrəm ayı, 1280-ci il [VI-1863]
darül-xilafeyi-İstanbul

QAFQAZ CANİŞİNLİYİ BAŞ İDARƏSİNİN MÜTƏRCİMİ MAYOR MİRZƏ FƏTƏLİ AXUNDZADƏNİN YAZILI MƏRUZƏSİ

23 aprel 1863-cü il, Tiflis

KRUZENŞTERNƏ

Zati-alilərinizə məlum olmamış deyildir ki, Şərq dillərinin inkişafı sahəsində mənim yorulmadan göstərdiyim fəaliyyət, iki çox mühüm xidmetimlə möhkəmləndirilmişdir. Bunlardan biri ondan ibarətdir ki, mən öz ədəbi əsərlərimlə indiyə qədər bizim ədəbiyyatımıza məlum olmayan dramnəvislik məktəbinin başında durmuşam. İkincisi isə ondan ibarətdir ki, Şərq dillərini öyrənmək işinin lap başlanğıcında bütün çətinliklərin səbəblərini tamamilə aradan qaldırmaq məqsədilə yeni əlifba yaradıb, sait hərfləri ona daxil etməklə nöqtələri də ləğv etmişəm.

Mən öz əlifbamin layihəsini Peterburqda akademik Dorn və Parisdə Sarkin de-Tass kimi məşhur şərqşünasların mütaliəsinə təqdim etdim. Onların hər ikisi mənim əsərimi bütünlükə təqdir edib, eyni halda mənə yazmış olduqları cavab məktublarında qeyd etdilər ki, mənim əlifbamin müsəlmanlar tərəfindən əsas qəbul edilməsi böyük çətinliklərlə əlaqədardır. Mən isə öz tərəfimdən onların mülahizələri ilə razılaşmaya bilməzdəm. Ona görə də köhnə əlifbanın bütünlükə yenisi ilə əvəz edilməsinin mümkün olacağı fikrindən əl çəkmək qərarına gəldim. Lakin belə bir güzəştə getməyi qət etdiyim halda, mən bu əqidəmdə sabit qaldım ki, köhnə əlifba ilə yanaşı, yeni əlifbanın öyrənilməsinə yol verilməsi son dərəcə faydalı bir iş olardı. Heç olmazsa, bu ona görə lazımdır ki, xarici dillərdən Şərq dillərinə tərcümə edilən kitablar həmin yeni əlifba ilə çap olunar. Burada məhz o cəhət nəzərə alınır ki, Şərq dillərində müvafiq qarşılıqları olmayan əcnəbi adları bizim köhnə əlifbanın hərfləri ilə lazımi surətdə dəqiq və düzgün vermək mümkün deyildir. Lakin burada daha mühüm bir məqsəd də vardır.

Ev mühitində üzərinə çox mürəkkəb vəzifələr düşən qadın cinsinin ayrıca olaraq öz ana dilində savad öyrənməyə vaxtı və imkanı olmadı-ğından, tamamilə savadsız qalır. Yeni əlifba isə onların işini xeyli asanlaşdırır və qadınlara belə bir imkan verir ki, çoxlu vaxt sərf etmədən, asan və tez bir zamanda savad öyrənib, bununla da məhdud və nisbi

olsa da, maariflənmənin cəhalət üzərindəki üstünlük hüququndan bəhrələnmiş olarlar.

Bütün yuxarıda göstərilənləri nəzərə alaraq, mən belə bir qərara gəlirəm ki, Konstantinopola səfər edib, öz dram əsərlərimi və yeni ərifə layihəmi Konstantinopol Elmlər Akademiyasının müzakirəsinə verim.

Buna görə də həzrət-əşrəfinizin himayəciliyinə müraciət edib, acizanə xahiş edirəm ki, valahəzrət imperatorzadə böyük knyaz Qafqaz canişininin qarşısında vasitəcilik edəsiniz ki, oraya getmək üçün mənə, aldığım maaşın saxlanması şətilə iki aylıq məzuniyyət verilsin. Mən Tiflisdə olmadığım müddətde vəzifəmin ifası kollegiya katibi qardaşım, Mirzə Mustafa Axundovun¹ öhdəsinə qoyulsun.

Bu xahişimə başqa bir xahiş də əlavə etməyə cəsarət edirəm. Həzrət-əşrəfiniz mənim üçün böyük knyazdan Konstantinopoldakı bizim Rusiyanın səlahiyyətli nazirinin üstünə bir tövsiyənamə almaq barədə təşəbbüsünüüzü müzayiqə etməyin. Mənim səfərimin bütün müvəffəqiyyəti valahəzrət canişinin mənə bu yüksək mərhəmətindən o qədər asılı ola bilər ki, hətta türklər mənim ərifbama rəğbət göstərməsələr belə, bu mərhəmət mənim üçün çox qiymətli olaraq qalar. Çünkü onlar, heç olmazsa, görərlər ki, böyük Rusiya dövlətinin xidmətində olan müsəlmanlar içərisində elə məlumatlı adamlar vardır ki, mükafatlara layiq görünlüb və Zaqafqaziyanın ali mənsəb sahiblərinin hörmətindən faydalınlırlar. Mən isə Tiflisə türklərin həyat tərzi və onların əxlaq və adətləri haqqında bollu yeni məlumat ehtiyatı ilə qayıdacağam.

Akademik Dornun məktubunu bu ərizəmə əlavə etməyi özümə şərəf bilirom.

Bu xahişimin qəbul ediləcəyinə tamamilə əmin olduğuma görə, qeyd edilən səfər üçün mənə xarici pasport verilməsi haqqında lütfən sərəncamınızı xahiş etməyi də özümə şərəf bilirom. Mən bu səfərimi qəsdən ona görə yay fəslinə salmışam ki, bu dövrə valahəzrət canişin yaylaqda olur və beləliklə də, mənim şifahi tərcümə işlərimə lüzum qalmır.

Zati-alilərinizə məlumdur ki, mərhum Tengeborskının mənə qarşı olan bədxahlıq münasibəti nəticəsində əvvəllər aldığım maaşın üçdə bir hissəsindən məhrum olduqdan sonra maddi cəhətdən bir qədər çətinlik qarşısında qalmışam. Ona görə də sizə zəhmət verməyə cəsarət edib, xahiş edirəm ki, böyük knyaz imperator canişinindən mənə yol xərci olaraq, müəyyən bir məbləğ yardım edilməsi barədə vəsiyəti olasınız.

BAŞ İDARƏNİN MÜTƏRCİMİ MAYOR MİRZƏ FƏTƏLİ AXUNDZADƏNİN YAZILI MƏRUZƏSİ

1863-cü il

[A.F.]KRUZENŞTERNƏ

İki ay müddətinə Konstantinopola getmək üçün valahəzrət imperator canışının dən icazə alaraq, özümə xarici pasport çıxarmışam və həmin may ayının sonlarında yola düşmək fikrindəyəm. Bununla əlaqədar olaraq, zati-alilərinizə müraciətlə, acızanə xahiş edirəm ki, mənə himayənizi başa çatdıraraq, valahəzrət imperator canışının dən Konstantinopol-dakı Rusiya səlahiyyətli nazirinin ünvanına mənim barəmdə bir tövsiyə məktubu almaq üçün vasitəçi olasınız. Çünkü mən tatar dilində yazdığını və alman jurnalı, fransız qəzeti və habelə bizim məşhur təqnidçimiz mərhum O.İ.Senkovskinin tərəfindən böyük tərifə layiq görülən altı pyesimi və bir hekayəmi Türkiyə Elmlər Akademiyasına təqdim üçün səlahiyyətli nazirimin müsaidətinə müraciət etməli olacağam.

Zati-alilərinizə məlum olmaya bilməz ki, mərhum Tengeborskinin mənə qarşı bədxahlılığı nəticəsində, əvvəllər aldığım maaşın təxminən üçdə bir hissəsindən məhrum olduğum zamandan bəri, maddi vəziyyətim müəyyən dərəcədə ağırlaşmışdır. Ona görə də cənabınızı zəhmətə salmağa cəsarət edərək, eyni zamanda acızanə xahiş edirəm ki, bu səfər zamanı yol xərci üçün mənə bir qədər pul yardımı vermək barədə valahəzrət imperator canışının sərəncam verməsi haqqında da vəsatət edəsiniz.

XÜSUSİ QEYDLƏR

“Təmsilat” və “Yeni əlifba” kitabçasını bağışladığım adamların siyahısı. Bu barədə ərizə verməyimin şərhi də burada qeyd edilmişdir.

1863-cü il 8 iyul tarixində Batum qəsəbəsində Lazistan sancağının qaimməqəmə Osman Şövqi Əfəndiyə “Təmsilat”dan bir cild və “Yeni əlifba”dan da bir nüsxə hədiyyə verdim.

Hicri 1280-ci il [1863], məhərrəm ayının 28-də çərşənbə günü, polkovnik Boquslavski vəziri-muxtar Mirzə Hüseyin xanın evinə gəlib¹ məni qayığa apardı. Əvvəlcə xarici işlər naziri Ali paşanın evinə getdik.

Bizə çox hörmət etdi. Bir cild “Təmsilat” və “Yeni əlifba”nın nümunəsini və Mirzə Məhəmmədin xətti ilə yazılmış bir qitəni də vəzirə verdim. Trabzon valisi Məhəmməd Əmin paşanın məktubunu² da yetirdim. Əvvəldən axıra qədər oxudu. Sonra mənə suallar verməyə başladı. Səfərimin məqsədini söylədim. Əlifbanı da göstərdim. Çox xoşuna gəldi. Və təbəssümələ buyurdu: “Gözəl şeydir. İstanbulda on il bundan əvvəl bəziləri bu məsələni başa düşüb, bir məclis də təşkil etmişdilər. Lakin sonra iş yarımcıq qaldı”.

Sonra qalxıb Sədr-əzəmin hüzuruna getdik. Fuad paşa bizi öz xüsusi otağına dəvət etdi. Trabzon valisinin məktubunu ona verdim. Sonra isə qəsidəmi təqdim etdim. Hamısını oxudu və dedi: “Şerin əsası yalan üzərində qoyulubdur; çünkü onun ən çox yalan olanı ən yaxşısı hesab olunur³. Yazdırın bu keyfiyyətlər məndə yoxdur”. Mən ərz elədim ki: “Sədr-əzəmin yaxşı sıfətləri mən yazdığımdan qat-qat artıqdır, ancaq mənim dilim bütün bu keyfiyyətləri sayıb-söyləməkdən aciz qalmışdır”.

O güldü. Sonra əlifbanı göstərdim və onun lüzumu barədə bəzi dəlillər götirdim. Buyurdu ki: “Maarifi-ümmüyyə məclisinə veririk. Orada müzakirə edərlər. Yaxşı şeydir. Həqiqətən faydası tamamilə göz önündədir”.

Sonra polkovnik Boquslavskiyə buyurdu ki, “Maarifi-ümmüyyə rəisi Ədhəm paşanı tanıyırsınız mı?” Boquslavski dedi: “Tanişlığım yoxdur”. Sədr-əzəm dedi: “Axundzadəni onun yanına aparmaq lazımdır”. Boquslavski dedi: “Apararam, əvvəlcə özümü tanış edərəm, sonra isə Axundzadəni”.

Bu zaman qəhvə götirdilər və çubuq verdilər. Təsadüfən ticarət nəziri, yəni ticarət vəziri Səfvət paşa məclisə təşrif götirdi. Ayağa qalxıb ona hörmət etdi. Sədr-əzəm məni onunla tanış etdi və dedi ki: “Yeni əlifba ixtira etmişdir”. Səfvət paşa əlifbanı görmək istədi. Qitəni hüzuruna aparıb göstərdim. Bəyəndi və təsdiq etdi.

Bundan sonra sədr-əzəm gülümsəyərək buyurdu ki: “Şahin bəyi çağırın!” Şahin bəy gəldi. O, xoş görkəmli bir cavandır, sədr-əzəmin adyutantıdır. Sədr-əzəm ona dedi: “Axundzadə də sizin həmyerlinizdir, onu tanıyırsanmı?”. Şahin bəy dedi: “Xeyr, tanımırıam”.

Sədr-əzəm mənə üz tutub dedi: “Bu, şirvanlıdır”. Mən dərhal dedim: “Ömər bəy Şahpələngin bacısı oğlundur?”. Dedi: “Bəli”. Mən təəcübümüzdən sinədən bir ah çəkdir. Sədr-əzəm çox güldü. Bu zaman Boquslavski artıq ayağa qalxmışdı. Biz baş əyib çıxdıq və mənzilə getdik.

Məşvərətxanada müzakirə üçün “Təmsilat”dan dörd cild sədr-əzəm təqdim etdim. Əlifba kitabçasını da, Mirzə Əbutalibin xətti ilə yazılmış üç qitə ilə birlikdə ona tapşırdım. “Təmsilat”dan bir cild, əlifba əlamətlərini və Mirzə Məhəmmədin xətti ilə yazılmış bir qitəni də onun özünə verdim.

“Təmsilat”dan vermişəm:

Ömər bəyin bacısı oğlu Şahin bəyə iki cild türkcə (azərbaycanca), iki cild isə rusca verdim ki, onlardan birər cild Ömər bəyə göndərsin. Dövləti-əliyyeyi-İranın səfiri Mirzə Hüseyn xana və cənab Ruhül-qüds Mirzə Melkum xana, hər birinə bir nüsxə verdim. Yüksek Osmanlı dövlətində xarici dövlətlərlə aparılan yazışmaların başçısı Münif əfəndi cənablarına bir nüsxə, Xarici İslər Nazirliyinin baş mütərcimi Arif cənablarına bir nüsxə təqdim etdim. “Təmsilat”dan bir nüsxə əlifbanın hərfləri ilə bərabər, sabiq sədr-əzəm Yusif paşa cənablarına təqdim etdim.

Ədliyyə rəisinə bir nüsxə “Təmsilat” və əlifba hərflərini, Trabzon valisi Məhəmməd Əmin paşanın yazmış olduğu kağızla bərabər verdim. Maarifi-ümumiyyə naziri Ədhəm paşaya Tiflisdəki Osmanlı konsulu Pərtöv əfəndinin məktubunu çatdırıb, bir nüsxə “Təmsilat” və əlifbanın hərflərini bağışladım.

Ticarət naziri Səfvət paşa cənablarına bir nüsxə “Təmsilat” və “Yeni əlifba” hərflərini verdim.

“Təmsilat”dan bir nüsxə fərraşbaşı Hacı Əzim bəyə və bir nüsxə də polkovnik Boquslavskiyə verdim ki, Şərq dillərində kitabxanası olan bir nəfər almana çatdırınsın.

1863-cü ilin 10 iyul çərşənbə günü sədr-əzəmin fərmayışı ilə məni Məcmueyi-fünun məclisində toplanan mərifət sahiblərindən bir neçə nəfərin hüzuruna çağırıldılar. İstanbulda Xarici İslər Nazirliyinin baş mütərcimi Münif əfəndi bu məclisin sədri idi. Münif əfəndidən başqa orada: birinci, Sədulla əfəndi adlı 20 yaşlı güzel bir cavan var idi ki, o, sabiq Ərzurum valisi Əsəd paşanın oğlundur. İkinci, Qədri bəy, üçüncü, ermənilərdən Avanes bəy, dördüncü, rumlularından, yeni yunanlılardan Aleksandr bəy, beşinci, adını bilmədiyim bir nəfər fransız da hazır idilər.

Hamı müsəlman dillərini və fransızcanı bilirdi. Mən yeni əlifbanın düzgün iş və lüzumlu tədbir olması barədə istənilən dəlilləri söylədim. Hamı mənim sözlərimi bir səslə təsdiq edib dedilər ki: “Biz də bir neçə il bundan əvvəl islam əlifbasının yarıtmazlığını başa düşüb, onun hərf-

lərini Avropa əhalisinin işlətdiyi əlifba üslubu əsasında dəyişdirib, bitiş-meyən hərflərdən ibarət bir əlifba düzəld dik. Lakin onu yüksək olan dövlətimizə təqdim etməyə cəsarət etmədik”.

Mən dedim: “Bitişməz hərflər köhnə islam əlifbasından tamamilə fərqlənir. Şübhəsiz ki, xalq kütlələri bitişməz hərflərin tətbiqindən qor-xuya düşər və Qurani-şərifi bitişməz hərflərlə yazmaq olmaz. Bundan başqa kəlmələr həddindən artıq uzun yer tutar və onlar sağdan-sola yazılıqdə çox yavaş yazıla bilərlər. Lakin mənim yeni əlifbamda hər cür dəyişiklik əski hərflər əsasında qurulmuşdur və köhnə hərflərdən tamamilə fərqlənən bir şəkil belə buraya daxil edilməmişdir. Onun yazılış üsulu da köhnə əlifbanın yazılış üsuluna tamamilə uyğundur. Buna görə də xalqı qorxuya salmaz”.

Hami mənim sözümü qəbul etdi. Bu danışıqdan sonra məclisdeki-lərdən biri olan rumlu Aleksandr bəy dedi: “Türk və fars dillərinin doğrudan da eraba (saitlərə) ehtiyacı vardır. Lakin özünəməxsus sərf və nəhvə, vəznlərə malik olan ərəb dilində saitlərin yazılışına heç bir ehti-yac yoxdur”.

Bu etirazın müqabilində mən ərəbcə bir sətir hərəkəsiz yazı yazıb, ona verdim və dedim: “Siz ərəbcə bilirsiniz və buradakı kəlmələrin sərf və nəhvi də sizə məlumdur. Ərəb dilində hərəkəsiz yazdığını bu bir sətri oxuyun!..” O, oxumağa başladı. Lakin bir kəlməsini düzgün oxuya bilmədi. Bu zaman mən dedim: “Sənin sözünün əsassızlığının sübutu budur ki, sərf və nəhv və habelə vəznləri bilmək bu bir sətri oxumaq işində sənə kömək etmədi”.

Cavab verdi: “Mənim sözümün doğru olmadığı bununla sübut edilə bilməz. Oxuya bilməməyim ancaq onu göstərir ki, mən ərəb dilinin sərf və nəhvini və vəznlərini yaxşı bilmirəm”. Mənim ovqatım təlx oldu. Lakin özümü nalayıq hərəkətdən saxladım və bu Aleksandr bəyin ca-hiliyinə və nadanlığına heyrət edərək, susmağı məsləhət bildim.

Məclisin müzakirəsi başa çatdı. Məclis üzvleri qərara aldılar ki, bu, əlifbanın ümumi faydası tamamilə göz önündədir, söz verdilər ki, biz anlayıb-bildiklərimiz haqqında bir bəyanat yazıb, sədr-əzəmə təqdim edəcəyik.

Mən dedim: “Yeni əlifba haqqında sizdə yaxşı fikirmi, yoxsa pis fikirmi əmələ gəldi?”.

Dedilər: “Xeyr, necə yəni pis fikir? Pis fikir ola bilməz. Əksinə, biz yaxşı fikrə gəldik”.

Dedim: “Ümid edirəm ki, onun ərəb dili üçün də vacib olduğunu qeyd edəcəksiniz”.

Mənim bu fikrimə kifayətləndirici cavab vermədilər. Məclisin sədri Münif əfəndi dedi: “Möhlət verin, siz gedəndən sonra öz aramızda da bu məsələni götür-qoy edək!”.

Qədri bəy dedi: “Yaxşı olmazmı ki, bir daha iclas edək?”. Mən bir söz demədim və ikinci iclasın çağırılmasına meyl göstərmədim.

Məclisde əyləşən cənablar mənim haqqımda lazımlı olan hörmət və ehtiramı yerinə yetirdilər. Hətta, mənə bir cild kitab da bağışladılar. Ancaq bilmirəm nədir. Mənzilə qayıtdıqdan sonra fikrim özümdə deyildi. Ona görə də kitabı oxumağa meyl göstərmədim. Onu düşünür-düm ki, nadan Aleksandr bəyin mənasız etirazını hansı dəllillərlə puça çıxara bilərəm. Bu zaman hatifi-qeybi qəlbimə bir dəlil ilham etdi. Həmən saat qaralamasını yazıb, katibimə verdim ki, üzünü köçürsün. Sonra onu zərfin içində qoyub bağladım və hamin günün səhəri, dünənki məclisin sədri Münif əfəndiyə göndərdim. Cavabı mənə çatdıqdan sonra sakit oldum. Çünkü hərifə necə ki, lazımlı idi qələbə çıalmışdım.

* * *

1863-cü il avqust ayının 4-də İstanbulda Münif əfəndinin tapşırığı ile sədr-əzəm Fuad paşanın yanına getdim. Sədr-əzəm hələ hərəmxana-dan çıxmamışdı. Kəhya bəyin otağında oturdum. Lakin Kəhya bəydən o qədər də səmimiyyət görmədim. Bunun səbəbi də zənnimcə “Kuryer de Oryan” qəzetiinin yazdıqları idi⁴. Bir saatdan sonra Şahin bəy gəlib mənə dedi: “Sədr-əzəm eşik otaqdadır, onun yanına get!”.

Qalxb getdim. Sədr-əzəm məni görün kimi ayağa qalxdı və özü oturduğu yerdən yuxarıda mənə yer göstərdi. Əyləşdim. Lazımlı rəsmi təvazökarlığı yerinə yetirdi. Lakin sədr-əzəmin hərəkətlərində də onun birinci görüş günündə mənə göstərdiyi səmimiyyəti duymadım. Görünür ki, bunun da səbəbi yenə “Kuryer de Oryan”ın yazdıqları idi. Sədr-əzəm əvvəlcə əhval soruşdu. Təşəkkür və dua etdim. Bir qədər dən sonra dedi: “Sizin əlifbaya Məcmueyi-ülüm iclasında baxmışlar. Çox bəyənib tərif etmişlər. İnsallah, dövlət tərəfindən də təqdir olunaraq, yəni qədri bilinər. Çox faydalı bir əsər və yadigarıdır”. Mən ərz etdim ki: “Pak Allah həzrətləri həzrətinizin ömrünü və dövlətini artıq eləsin ki, cənabınızın sədrlik dövründən islam xalqları üçün belə bir faydalı yadigar qalacaqdır. Hal-hazırda islam xalqlarının tərəqqisi üçün

əlifbadan əhəmiyyətli və lazımlı bir şey yoxdur. Köhnə əlifba elmləri öyrənmək qapısını bütün xalqın üzünə bağlamışdır. Yalnız əyanlar və sərvət sahibləri savad əldə etməyə qadirdir ki, o da çox çətinliklə müyəssər olur”.

Sədr-əzəm dedi: “Doğrudur!”

Lakin onun danişığında və simasında birinci görüş gündündə olan səmimiyyət görünmürdü. Sonra mən dedim: “Sərkər Qrandukdan iki aylıq icazə almışam, vaxtim bitmişdir, xahiş edirəm ki, əlifba haqqında söylədiyiniz bu məsələlər barədə, lütfən, tapşırıq verəsiniz ki, mənə bir yazılı sənəd versinlər ki, vətənə qayıtdıqdan sonra mənim fəxr etməyimə bais olsun”.

O dedi:

“Çox yaxşı, bir neçə gündən sonra belə bir məktub yazılar və dövlət tərəfindən də sizə bir şey, bir nişanə yetişər”.

Mən təşəkkür və dua edib dedim: “Əgər sədr-əzəm əfəndiniz məsləhət bilərsə, əlifbadan daha bir nüsxə hüzurunuza təqdim edim ki, məktubunuzla bərabər Misir valisi İsmayıл paşa göndərəsiniz”.

Dedi: “Çox yaxşı olar”.

Dərhal əlifba haqqında kitabdan bir nüsxə və “Təmsilat”dan iki nüsxə verib ayağa qalxdım və baş əydim. Sədr-əzəm də ayağa qalxdı. Dua və təşəkkürler edib, mürəxxəs oldum.

Hələ onu qeyd etməmişəm ki, bu məclisdə də qəhvə və çubuq verdilər. Əlifba haqqında bunu da demişəm ki: “Yeni əlifbanın tətbiqi ilə sərf və nəhvi atmaq heç də lazım deyildir. Necə ki, firənglərin saitli əlifbası olmaqla bərabər, dillərində sərf və nəhv də vardır. Doğrudur, sərf və nəhv oxunuşda lazım olmur. Ancaq o, inşa üçün lazımlıdır. Belə ki, əgər bir nəfər yazsa *خرجت من المسجد وذهب إلى السوق* (Məsciddən çıxdım, bazara sarı getdim), əgər nəhvi bilməzsə, ya “xərəctə”, ya da “xərəcti” yazacaqdır.

Həmin gün İstanbula Münif əfəndinin yanına getdim və əhvalatı xəbər verdim. O dedi: “Çox yaxşı olmuşdur”. Bir-iki gündən sonra sədr-əzəmin möhrdarı Şövqi bəyi görüb, ondan cavab almaq lazımdır.

Səfər ayının on ikisində çərşənbə günü yenə də əlifba haqqında Məcmueyi-fünun məclisində çoxlu adamlar toplanıb iclas etmişlər. Məclis rəisi Münif əfəndi belə söylədi:

– Keyfiyyəti üç məsələyə bölüb müzakirə etdik. Birinci, bizim qədim əlifbanın qüsuru var, ya yox? Məclis üzvləri bir səslə dedilər ki,

qüsuru vardır. İkinci, bu qüsuru aradan qaldırmaq üçün Mirzə Fətəli Axundzadənin yazış düzəltdiyi yol lazım və yararlıdır, ya başqa bir yol aramaq lazım gəlir? Bəziləri dedilər: – Axundzadə yaxşı yol tapıbdır, onu qəbul edək. Bir parası da dedilər: – Xeyr, Axundzadənin yolundan yaxşı bir yol tapmaq olar. İki nəfər də dedi ki, qüsuru aradan qaldırmağı biz yalnız türk və fars dillərində cayız bilirik, çünki ərəb dilinin təkmilləşməyə ehtiyacı yoxdur. Ona görə ki, ərəb dilinin sərf, nəhv və vəznləri vardır, xəttinin təkmilləşməyə ehtiyacı yoxdur. Ərəb dilində vəznlərin köməyi ilə cümlələri düzgün oxumaq olar. Bu iki nəfərdən biri Rum tayfasından, yəni yunanlı Aleksandr əfəndi və o birisi alman idi. Bu vaxt məclisin üzvlərindən sağlam zehnə malik olan bir alim, təəssüf ki, adını bilmirəm, bu iki axmağın iddiası müqabilində heç bir rədd cavabı verməyib, yalnız söylədi ki, ehtimal ki, bu həzəratın sözləri doğru olsun. Biz onu bu saat görə bilərik. Otağın taxcasından məclisə bir ərəb kitabı gətirin, verek bu ağalar onun bir səhifəsini oxusunlar, əgər düzgün oxusalar, onda bilərik ki, haqq buyurublar. Məclisin bütün üzvləri güldülər və bildilər ki, o düşüncəli və təmiz niyyətli alim tərəfindən müddəini bu cür sakit etmək bütün dəllillərdən daha təsirlidir.

Üçüncüsü, əgər əlibanı təkmilləşdirməni, ya Axundzadənin təklifi etdiyi yolla və ya yenidən tapılacaq yolla, vacib hesab ediriksə, millət arasında onun icrası necə olmalıdır? Sabiq xətti birdəfəlik və ani surətdə tərk etmək olmaz. Yeni xətt tədricə millət arasında yayılmalıdır. Məsələn, dövlət tərəfindən hökm verilər ki, yeni xətti məktəblərdə öyrənsinlər, qəzetlərdə də çap olunar, dövlət ona kömək edər, dövlətin himayəsi altında bir nəfər və ya bir müəssisə yeni xətti yaymayı öhdəsinə götürər, çapxana açar, bir sıra münasib kitabları yeni xətlə çap edər. İstanbul qəzetlərindən birini də həmişə yeni xətlə nəşr edər. Necə il keçdikdən sonra xalq yeni xətlə tanış olduqda qədim xətt özünüə aradan gedər.

Münif əfəndi dedi ki, bu müzakirəni mən yazılı surətdə söyləyəcəyəm və üzünü yazış gələn çərşənbə günü məclisin üzvlərinə verəcəyəm ki, hər birisi öz rəyini yazış qol çəksin, sonra o müzakirənin keyfiyyətini cənab sədr-əzəmə təqdim edəcəyəm⁵.

[FİRDOVSİNİN MİRZƏ MUSTAFAYA MƏXSUS OLAN “ŞAHNAMƏ”nin BİRİNCİ VƏRƏQİNİN DALINDA MİRZƏ FƏTƏLİ İRAN KONSULU ƏLİ XANA YAZMIŞDIR]

Mənim əziz ağam, səadətiniz daimi olsun!
“Əgər pak Allahdan qorxmazsam, qarşımda Kavusla bir ovuc torpaq arasında fərq olmaz”.

Əgər mən Etizadüssəltənənin bizdən inciməsindən qorxmasaydım və ya bilsəydim ki, Etizadüssəltənə bu zarafatdan inciməz və ya yəqin etseydim ki, bu zarafat Etizadüssəltənədən gizli qala biləcəkdir, o zaman, bu misraları Məşədi Kazıma göndərərdim ki, Əliağa cənablarına çatdırırsın.

Hər halda misraları saxlayacağam, görün əlifbadan nə xəbər çıxa-
caqdır. Fərqi yoxdur, istər ümidi verici xəbər, istərsə də məyusedici xə-
bər olsun, hər halda mənim zənnimcə onları göndərmək mümkündür.
Həm də bu iş məzəsiz olmaz.

* * *

Dünən Rey paytaxtından araq düşküni miskin bir qoca geldi.
Nəcabətdə əllafın nəvəsi, axmaqlıqda Həbənnəqədən də artıq idi.
Dedi: – Dövlət tərəfindən Fransaya məmuram.
Yaradan Allaha and olsun ki, bu xəbər məni yandırdı.
Əliağa, həyəcanı dəf etmək üçün mənə bir içim su ver!
Bu axmaq qalxdı ki, ayuzlü gürcü qızını öpsün.
Dərhal arağın təsirindən onu qusmaq tutdu.
Taqəti goldikcə, ağızından.
O, xaçpərəst qızın üzünə.
Təsadüfən özü də yağlı bozbaş yemişdi.
Qız dərhal ayağa qalxıb dedi:
– Sənə yüz dəfə Allahın lənəti olsun!
Tiflisdən ayaqyalın getdi.
Müxtəsər, türkəcə desəm, çılpaq getdi.
Dedi: – Mən soyuqdan qorxmuram.
İndi mənə nə bürtuncək lazımdır, nə də kürk.
Ey Əliağa, nə qədər səvab olar ki, ona bir arxalıq göndərəsən.
Qafiyə qitliğidir, yoxsa mən ona daha layiqincə tərif yazardım...

Aligövhər cavanın tərifi əsasında, zövqümüzün uyğunluğu üzündən cənabınıza görüb-görüşmədən məhəbbət bəsləyib bu misraları da kön-lünüzü açmaq üçün sizə türkçə əsərlərimin bir cildi ilə bərabər gönü-rərək, əziz görüşümüzün arzusu ilə yaşayıram.

Sizə ixlası olan Mirzə Fətəli

NAİBÜL-VƏZARƏ MİRZƏ ƏBDÜLVAHAB XAN CƏNABLARINA MİRZƏ FƏTƏLİ TƏRƏFİNDƏN YAZILMIŞ MƏKTUBUN SURƏTİ

Şəniyüksək və əzəmətli ağam, səadətiniz daimi olsun!

Tiflisə qayıtdıqdan sonra cəlal sahibi olan cənabınızla görüşümüñ təfsilatını müqərrəbül-xaqqan Mirzə Yusif xan cənablarına nəql etdim və sizin çoxlu salamınızı ona yetirdim. Mənə göstərdiyiniz məhəbbət və mehribanlığın dərəcəsini ona söylədim. Sizin farsca və ərəbcə elmlərdə, şeir sənətində, tarix sahəsində dərin məlumat sahibi olduğunuzdan vəcdə gəlib valeh olduğumu, səhbətinizdəki şirinliyi, kəlamınızdakı fəsahəti, rəftarınızdakı səmimiliyi və sevimliliyi ona bəyan etdim. O mənim dediklərimi təsdiq etdikcə, mən daha artıq tərif edirdim. Hələ indi də sizinlə görüşümün xəyalı ilə gecələri gündüzə, gündüzleri gecəyə çatdırıram. Sizinlə bir yerdə olduğum saatları xatırladıqca mənəvi ləzzət alıram və yəqin ki, hələ bir müddət də bu ləzzətlə yaşayacağam.

Müqərrəbül-xaqqan Mirzə Yusif xana cəlal sahibi olan Cənabınızın “Kəmalüddövlə” kitabını görmək istədiyinizi söylədim. Soruşdu: “O haradan bilmışdır?” Dədim: “Mələksifət və mücəssəm ruh Hacı Şeyx Möhsüm xan xəbər vermişdir!”. Könül mülkümü məhəbbəti ilə fəth etdiyinə görə hərçənd ki, mən bu dünyada onun gözlərindən öpmək arzusundayam, lakin axırətdə ətəyindən tutub şikayət edəcəyəm ki, mənim barəmdə böyük böhtan söylemiş və mən yazığı bu əsərin müəllifi kimi qələmə vermişdir. Bir halda ki, əsərin müəllifləri olan Hindistan şahzadəsi İqbaldövlə Övrəng-Zib oğlu və İran şahzadəsi Şücaüddövlə Zillü-Sultan Əlişah oğlu, hər ikisi oturmuşlar Bağdadda və bir-birilə mehriban dost və həmməclisdirler.¹

Əgər onlar adlarını dəyişərək, biri adını Kəmalüddövlə, digəri isə Cəlalüddövlə qoymuşsa, burada mənim günahım nədir? Siz özünüz insafla deyin! Peşkəş sözünü şərh etməkdə və onun mənasını açıb söyle-məkdə Xarici İslər nazirinin təqsiri nə idi ki, nazirlər bu məsələdə onu

müqəssir hesab etdilər? Bir halda ki, mən indi bilirom ki, bu söz hansı açıqfikirli alimin xəyalatının nəticəsi imiş, vəzir isə bundan xəbərsiz idi. Bu kitab barədə mənim də təqsirim ondan ibarətdir ki, mən onu tənqid etmək üçün farscadan türkçeyə tərcümə etmişəm² və inşallah ona tənqid də yazacağam. Mənim türkcə tərcüməmdən isə, bilmirəm kim onu yenidən əslində olduğu fars dilinə tərcümə etmişdir. Hər halda, Mirzə Yusif xan o əsəri sizə göndərməyi əsirgəmir. Lakin bir neçə şərt düşünmüşdür ki, həmin şərtlərə riayət olunarsa, əsəri göndərəcəkdir. Onun bu xüsusdakı fikri isə düzgündür.

Bir də ki, mən öz böyük atam Lələbaşını³ özümdən incik salmışam. Özüm də günahımı etiraf edirəm. Özümü valideynini incitmiş övlad hesab edirəm. Nə edim ki, ox kamandan çıxmışdır. İndi isə, barişib üzr istəmək üçün fikir-xəyalımı bir vasitə axtarmaq yolunda işə salıram. Ancaq belə bir vasitə tapa bilmirəm və aciz qalmışam. Sizin incəliyi sezən fikriniz və həssas zehniniz bu xüsusda bir əlac taparsa, yaxşı olar.

Sonra, əgər mənim ixlasımı bildirən bu məktubuma cavab yazmaq meylində olsanız, “Kəmalüddövlə”ni oxuyub qurtarıncaya qədər təxirə salın. Çünkü mən güman edirəm ki, ondan sonra daha cavab yazmazsınız. Çünkü mən yaziq hazırda sizin məhəbbət kani olan könül bağçasında tutduğum bir guşəni həmin əsəri oxuduqdan sonra da saxlaya biləcəyimə xatircəm deyiləm.

1283-cü il məhərrəməl-həramın sonlarında [1866] Tiflisdə calal sahibi olan cənabiniza ixlas bəsləyən Mirzə Fətəli Axundzadə tərəfindən yazıldı.

ŞƏRTNAMƏ

Bu şərtnaməni yazımaqdan məqsəd odur ki, hicri 1283-cü ildə (1866-1867)¹ mayor Mirzə Fətəli Axundzadə “Kəmalüddövlə” adlı türk (Azərbaycan) dilində bir kitab yazmış, orada bəzi fars şeirləri və ərəbcə bir sıra ayələr, hədislər və misallar göttirmişdir. Həmin kitab müqərrəbül-xaqan, ikinci sərtib Mirzə Yusif xan və müəllifin öz köməyi ilə fars dilinə tərcümə olunmuşdur. Avropa xalqlarının mövcud qanunlarına görə, hər bir əsərin çap edilməsi hüququ müəllifin özünə məxsusdur. Lakin, burada, müəllif tam könülli olaraq, şüurlu surətdə özünün bu hüququnu bundan sonra əsərin üzünü köçürən ləqəbi ilə göstərilən müqərrəbül-xaqan Mirzə Yusif xana aşağıdakı şərtlərlə verir:

1. Əsərin üzünü köçürənin bu əsəri öz xərci ilə hər yerdə – İran xalqı və bütün Asiyanın farsca danışan əhalisi üçün fars dilində və Osmanlı xalqı üçün türk dilində çap etdirməyə ixtiyarı vardır.

2. Hər hansı bir dildə hər dəfə on min nüsxədən az olmayaraq, çap olunduqda kitabın 20-ci çapına qədər çap xərcləri və kitabsatanların əmək haqqı çıxıldığdan sonra ələ gəlməsi ehtimal olunan gəlirin yarısını, kitabin üzünü köçürən, müəllifə verməli və əgər müəllif ölürsə, onun varisine çatdırmalıdır. 20-ci çapdan, yeni həmin əsərdən 200 min nüsxə çap edildikdən sonra bu əsərin bütün dillərdə çap edilmək hüququ, şəriksiz olaraq, əsərin üzünü köçürənə və ya onun varisinə məxsusdur.

3. Bu əsərin çap olunacağı mətbəənin sahibi qüdrətli Fransa dövlətinin təbəəsi olmalı və onunla müəllif Mirzə Fətəli Axundzadə və əsərin üzünü köçürən müqərrəbü'l-xaqqan Mirzə Yusif xan arasında belə bir şərt qoyulmalıdır ki, əgər Osmanlı, Misir və ya İran ərazisində bir nəfər qəsbkarlıqla, göstərilən iki dildən birində bu əsəri çap etməyə iqdam edərsə, o zaman mətbəə sahibi öz dövlətinin konsulları vasitəsilə, mövcud qanunlara əsasən, qəsbkarı məhkəməyə cəlb edib, haqqında qanuni cəza hökmünü icra etdirsin.

4. Bu şərtnamənin surəti Paris məhkəmələrindən birinin imzası və möhürü ilə təsdiq olunub, müəllifə göndərilməlidir ki, onun əlində sənəd olsun. Bundan başqa, həmin şərtnaməyə əsasən, əsərin üzünü köçürən, bu əsər barədə başqa şəxslərlə bağlanmış olduğu hər bir şərtnaməni və ya başqa bir sənədi yenə də müəllifin və özünün adından şəriklə bağlamalı və onun surətini də imzalanmış və möhürlənmiş halda müəllifə göndərməlidir.

5. Qüdrətli Fransa dövlətinin təbəəsi olan mətbəə sahibi öz adını farsca, türkçə və fransızca çap olunan kitabların sonunda, ya əvvəlində çap edib, bildirməlidir ki, bu əsər ona Hindistandan göndərilmişdir və onu icazəsiz çap etdirmək ixtiyarı heç kəsə verilmir, əks təqdirdə, müqəssir məsuliyyətə cəlb olunacaqdır. Başqasının əsərini çap etdirməyin qadağan olması barədə xüsusü qanunun mövcud olmasından xəbərsiz olan müsəlmanları həmin əsəri icazəsiz çap etməkdən ancaq bu kimi elanlar vasitəsilə çəkindirmək olar.

6. Mətbəə sahibi olan həmən fransızın Osmanlı, Misir və İran ölkələrində xüsusi kitabsatanları olmalıdır ki, kitabı bildiyi vasitələrlə onlara göndərsin və onlar kitabın göndərilən nüsxələrini satdıqdan sonra öz əmək haqlarını çıxıb, pulun qalanını mətbəə sahibinə çatdırınsınlar ki, o da imzaladığı şərtnamə əsasında həmən məbləğin yarısını müəllifə və

əsərin üzünü köçürənə versin. Həm də kitabsatanların bu əsəri icazəsiz çap edənlər üzərində ciddi nəzarəti olmalıdır ki, icazəsiz nəşr məsələsi kəşf olunduqda dərhal mətbəə sahibinə xəbər versinlər.

7. Həmən fransız adam farsca çap olunan bu kitabları Əfqanistana, Hindistana, Bəlucistana, Xorasana və əhalisi farsca oxuyub başa düşən və Fransa dövlətinin əlaqəsi olan hər bir yerə göndərib satdırmalıdır. Bu cəhətdən təkcə Rusiya dövləti ərazisi müstəsna tutulur ki, buraya bu kitabdan əsla göndərilməməlidir.

8. Həmən fransızın özünün belə əmin adam olması barədə hər vasitə ilə olursa olsun əsərin üzünü köçürən zəmanət əldə etməli və həmən zəmanətnamənin imzalanıb, möhürlənmış surətini müəllifə verməlidir.

9. Həmin fransız kitabın başlanğıcında aydın bir surətdə yazmalıdır ki, həmin nüsxə kitabın neçənci çapına məxsusdur.

10. Əgər bir nəfər bu əsəri ərəbcəyə və ya Avropa dillərindən birinə tərcümə etmək istərsə, əsərin üzünü köçürənə ixtiyar verilir ki, bu işə məsləhət bildiyi qiymət və şərtlərlə icazə versin və bu yol ilə əldə etdiyi gəlirin yarısını onunla mütərcim arasında bağlanmış sənədin imzalanıb möhürlənmış surəti ilə bərabər müəllifə göndərsin.

11. Hər kitabın əvvəlində onun satış qiyməti sözlə yazılmalıdır.

12. Ciddi diqqət yetirmək lazımdır ki, kitablar gözəl və oxunan xətlə çap olunsun və onlarda səhvlərə, artıq-əskiyə yol verilməsin.

13. Kitabın nüsxələrindən heç birisində müəllifin və əsərin üzünü köçürənin adı çap edilməməlidir. Lakin əsərin üzünü köçürənin öz dostlarından birinə yazmış olduğu məktubdan iki, ya üç şərt atıldıqdan sonra hər bir nüsxənin sonuna əlavə olunmalıdır ki, əsərin yazılışının səbəbləri məlum olsun. Bu məktubda isə müəllifin adı əvəzinə Kəmalüddövlə və əsərin üzünü köçürənin adı yerinə həmin mətbəə sahibi fransızın adı yazılmalıdır və belə göstərilməlidir ki, guya bu məktubu həmin fransız adam dostlarından birinə yazmış və Kəmalüddövlənin məqsədini ifadə etmişdir.

14. Əsərin üzünü köçürən, bu əsərin çap edilməsi hüququnu nə qiymətə olursa olsun, başqa adama satmaq ixtiyarına malik deyildir.

15. Bu şərtnamə müəllifin və əsərin üzünü köçürənin tərəfindən imzalanıb möhürlənməli və iki nəfər etibarlı şəxsin şahidliyi ilə təsdiq edilib, onların arasında mübadilə olunmalıdır.

*İkinci sərtib Mirzə Yusif xan²
Mayor Mirzə Fətəli Axundzadə³
Titulyar müşavir Molla Hüseyn Qayibov*

ŞƏRTNAMƏ

Birinci. Mən, aşağıda bunu imza edən Mirzə Fətəli Axundzadə, Hindistan şahzadəsi monqol Kəmaluddövlənin məktubları adlı bir farsca kitabın sahibi, həmin kitabı həqiqi mülki müşavir şərqşünas Adolf Petroviç Berjenin köməyi ilə rus dilinə tərcümə etmişəm. Təsdiq edirəm ki, cənab Berjenin də ixtiyarı vardır ki, həmin kitabı onun ruscaya tərcüməsindən ya da fars mətnindən firəng, alman və ingilis dillərinə tərcümə etsin. Sonra o, bu dörd tərcümənin nəşrini münasib bildiyi qıymətlə hər hansı kitab satıcısının öhdəsinə buraxa bilər və bu dörd tərcümənin bütün nəşrlərinin satılmasından alacağı pullar ikimizin arasında tən yarı bölünməlidir, bir şərtlə ki, Berje kitab satıcısı ilə öz arasında olan müqaviləni mənə göstərsin. Tərcümələrin nəşri təkrar edilərsə, yenə hər nəşrdən alınan gəlir aramızda bərabər bölünməlidir.

Kitabın fars mətninin nəşrinə gəldikdə, bunun da ixtiyarını mən, və etdiyi yaxşılıq üçün səmimi minnətdarlıq əlaməti olaraq, cənab Berjeyə verirəm. Və əgər vəd etdiyi ixləs, onun bütün səyinə rəğmən, hər hansı bir səbəb üzündən imkan xaricində olarsa, yenə də məzkur kitabın fars mətninin nəşrindən alınan gəlir aramızda bərabər bölünməlidir.

Tərcümələr və əsas mətn çapdan çıxanda cənab Berje onların hər birindən mənə 10 nüsxə iltifat etməlidir. Mən ölürsəm, həmin şərtname-nin birinci bəndindəki mənə şamil ixtiyarat qanuni varisimə keçir.

İkinci. Mən, aşağıda imza edən həqiqi mülki müşavir Adolf Berje birinci bənddəki şərtlərlə tamamilə razıyam və buradakı bütün təkliflərin bütünlüyü və qeyd-şərtsiz həyata keçirilməsi üçün səy göstərməyi öhdəmə götürürəm.

Üçüncü. Bu şərtname bütün qanuni formaya riayət olunmaqla iki nüsxə yazılmışdır ki, bunlardan biri Axundzadədə, digəri isə Berjedə saxlanır.

BEREJENİN RƏYİ

Cənab polkovnik Mirzə Fətəli Axundzadəyə bəslədiyim ən səmimi dostluq hissələrinin ifadəsi və onun şərəfli əməyinə hörmət əlaməti olaraq, bu tərcümə işində və kitabını çap etdirməkdə ona imkanım daxilində hər cür kömək etməyə hazırlam, hazırlam bu işdən alınacaq gəlirin neinki payına düşəcək yarısından, hətta hər cür maddi mükafatdan da imtina edəm.

Avropalılar kimi, müsəlmanlar özləri də bu kitabı oxuyanda onlar üçün bu vaxta qədər qaranlıq qalmış islamiyyət haqqında aydın məlumat ala biləcəklər.

**QAFQAZ CANİŞİNLİYİ BAŞ İDARƏSİ
DEPARTAMENTİNİN TƏRCÜMƏCİSİ MAYOR
M.F.AXUNDZADƏNIN YAZILI MƏRUZƏSİ**

Sentyabr 1868-ci il

*Baş idarə departamentinin direktoru,
həqiqi dövlət müşaviri və kavaler Nikolay
İvanoviç Baranovski cənablarına*

Şərqi dillərini öyrənmək işinə mane olan islam əlifbasının çətinliyi bir neçə il bundan əvvəl məndə həmin islam əlifbasını dəyişdirmək, ona sait hərflər əlavə etmək və nöqtələri atmaq yolu ilə yeni bir əlifba layihəsi tərtib etmək həvəsini yaratdı. Mənim bu layihəm birinci dəfə onu təqdim etdiyim S.Peterburq şəhərindəki bizim məşhur akademik Dorn tərəfindən təqdir edildi. Sonra 1863-cü ilin 23 aprelində mən valahəzrət böyük knyaz Qafqaz canişinindən icazə alaraq, idarə rəisi Kruzenşternin Konstantinopoldakı səlahiyyətli nazir və imperator elçisinə valahəzrət canişinin əmrilə yazdığı tövsiyənamə ilə oraya yola düşdüm. Mən səfirimiz vasitəsilə Türkiyə sədr-əzəmi Fuad Paşa ilə görüşdüm və onun göstərişi ilə mənim layihəm Türkiyə Elmlər Akademiyasına müttaliə üçün təqdim edildi. Həmin müəssisə üç iclasında bu layihəyə ətraflı suretdə baxıldıqdan sonra, onu məqsədə uyğun və hər cəhətdən tərifəlayiq bir layihə hesab etdi. Sonra onu Osmanlı imperatorluğunda çıxan aylıq bir məcəllədə çap etdirildilər. Lakin həmin layihədə kitab çap etmək üçün əlverişli olmayan bəzi cəhətləri dəyişdirincəyə qədər onun həyata tətbiq edilməsi işi təxirə salındı. Sonra həmin akademianın təklifinə əsasən mən Türkiyə hökuməti tərəfindən Məcidiyə ordeni ilə və fərmanda mənim müsəlman xalqları ədəbiyyatının xeyrinə göstərdiyim xidmətin əhəmiyyətini qeyd etmək şərti ilə yerli fəxri ləqəblə təltif edildim.

Bundan sonra mən Tiflisə qayıtdım. O zamandan bəri bu məsələ hələ də toxunulmamış qalır. İranın Konstantinopoldakı səfarətxanasında müşavir vəzifəsində çalışan, mənim layihəmdən vəcdə gələn və müsəlman əlifbasını dəyişdirmək haqqındaki fikirlərimi təqdir edən erməni zadəganlarından olan tanışımı, məşhur şərqşünas və yazıçı Melkum xan öz zövqünə əsasən yeni bir layihə tərtib etmiş, kitab çap etmək işini asanlaşdırmaq üçün çətinlik törədən maneələri tamamilə aradan qaldırılmış və özünün ixtira etdiyi yeni əlifba ilə çap olunmuş bir kitabçanı son günlərdə tanış olmaq üçün mənə göndərmişdir.

Doğrudur, Melkum xanın yeni əlifbası kitab çap etmək işində əngel olan bütün maneələri doğrudan da aradan qaldırı; lakin bu əlifbanın oxunma işlərində başqa çatışmaz cəhətləri vardır. Çünkü bu layihədə nöqtələr ləğv edilmədiyi kimi, sait hərflər də əlifbanın tərkibinə salınmamışdır. Hələ mən bu əlifbanın hərflər sağıdan sola yazılan müsəlman yazısı üçün əlverişli olmadığı haqqında danışmırıam. Bunlarla əlaqədar olaraq, mən Melkum xanın layihəsinə tənqid yazaraq, eyni zamanda, özüm kitab çap etmək üçün əlverişli olmayan cəhətləri aradan qaldırməq şərtilə, yeni müsəlman əlifbasının daha bir layihəsini tərtib etdim. Həmin yeni əlifbanın layihəsini Melkum xanın layihəsinə yazdığını tənqid və mənim keçmiş əlifbam haqqında Türkiyə Elmlər Akademiyasının verdiyi rəyin surəti ilə birlikdə Tehrandakı Maarif Nazirliyi adlanan idarəyə təqdim etmək qərarına geldim. Mənim bu ədəbi əsərim əvvəllər də Türkiyə Elmlər Akademiyasına mənim idarə başçılarının icazəsi ilə təqdim olunduguna görə, hazırda cənabınıza müraciətlə, Qafqaz canişinliyinin baş idarəsi rəisi həzrətlərindən, bu sənədləri Tehrana göndərmək üçün burada olan İran baş konsulu sərtip Əli xana təqdim etməyim üçün icazə istəməyinizi acizanə surətdə xahiş edirəm.

MAARİF NAZİRİNƏ MƏKTUBUN SURƏTİ

Həzrət-əşrəf, nəvvab maarif naziri Etizadüssəltənəyə! Onun ali səadəti daimi olsun!

Dövləti-əliyyeyi-İranın Tiflisdəki baş konsulu Əli xan alicənab bir cavandır. Onun mənə çox məhəbbəti və hörməti vardır. Həmişə sizin gözəl sifətləriniz və yaxşı xasiyyətləriniz haqqında söhbət edir. Bu vasitə ilə də məni sizin həm fitri, həm də elmi fəzilətlərinizlə qiyabi surətdə tanış etmişdir. Ona görə də mən köhnə islam əlifbasını dəyişdirmək və yeni yazı qaydaları tətbiq etmək haqqında Maarif Nazirliyinə ərizə gəndərərkən, mənim ixlasımı bildirən bu məktubla həzrət-aliyə başağrısı verməyə cəsarət etdim.

Sizin əziz və yüksək nəzərinizə çatacaq mənim məruzəmin məzmunundan məqsədimin nədən ibarət olduğu və nə istədiyim sizə məlum olacaqdır. Tarixlərdə gördükünüz kimi, hələ indiyə qədər islam ölkələrinin heç birisində Maarif Nazirliyi olmamışdır. Allaha şükür olsun ki, şövkət sahibi olan bir padşahın dövründə İran məmləkətində Maarif Nazirliyi yaranmışdır.

Belə isə, əvvellər misli görünməmiş bu nazirlik elə bir işə iqdam etməlidir ki, gələcək nəsillər də onun misilsiz olduğunu təsdiq etsinlər. İstər nəcabətinizə görə öz tay-tuşlarınızdan yüksək duran və istərsə də qüdrət və bacarığınızı görə də tac sahibi olan padşahdan sonra ölkənin ikinci adamı olan həzrət-əşrəfiniz, bu nazirliyin başında durursunuz. Sizə bu qədər mərhəmət göstərən Allaha şükür edib, borcunuzu əda etməlisiniz.

Mənim fikrimcə, şükür iki cür ola bilər: birincisi, Allahın yolunda fəqirlərə yaxşılıq edib, ehsan vermək yolu ilə yaxşı əməllərə iqdam etmək; ikincisi isə, dünyani yaradan Allahın itaət və ibadətindən qəflət etməməkdir. Birinci növ şükryn, ikinci növ şükürdən üstünlüyü hər cə-hətdən təsdiq edilir. Ona görə ki, cəlal sahibi olan Allahın bəndələrin ona ibadət etməsinə ehtiyacı yoxdur. Bu növ şükür etməyi avam adamları aldadən üsuli və şeyxi məzhəblərin ruhanilərinin öhdəsinə qoyaq, həzrət-əşrəfinizin nazir olduğu dövrədə xalqın tərbiyəsi yolu ilə onun səadəti, vətənin abadlaşması və ölkənin vəziyyətinin yaxşılaşması uğrunda bir iş görülərsə, bu elə bir xeyir iş olar ki, həm Allahın xoş gələr, həm də insanları onu bəyənər.

Həzrət-əşrəfdən xahiş edirəm ki, hər kəsdən artıq məlumatınız olan tarix səhifələrinə xəyalən müraciət edərək, görünüz, hicrətdən bu günə qədər islam şahları vətənimiz olan İrana, müsəlman şəxslərinə xalqımıza hansı yaxşılığı və ehsanı etmişlər. Onların qəfləti və səhlənkarlığı üzündən vətənimiz, sizin sənabınıza məlum olduğu kimi, ən acınacaqlı bir vəziyyətə düşmüşdür. Xalqımızın vəziyyəti isə elədir ki, onu düşündükdə insan ağlamaq istəyir. Hər il xalqımızın imamların müsibətində tutduğu təziyə həqiqətdə, insanların öz bədbəxtliyinə ağlaması deməkdir. Ölkədə dövran sürən keçmiş padşahlar yeyib, içib, geyinib ölmüşlər. Lakin əllərindən bir iş gəlməmişdir. Yəni hökmranlıqdan ancaq öz şəxsi zövqlərini oxşamaq üçün istifadə etmişlər. Gələcəkdə iş başına gələn padşahlar bu cür sələfləri nə üçün təqlid etsinlər? Onlar ölkəni idarə etmək və xalqı sevməkdə nə üçün gərək Böyük Pyotr və Böyük Fridrix kimi olmasına ki, sağlıqlarında xalqın sevimliyi və öldükdən sonra adları tarixin bəzəyi olsun? Bir insan üçün az müddət davam edən həyatı boyunca bundan da yüksək mənəvi ləzzət ola bilərmi?

Mən xalqın elə bir üzvüyəm ki, fikrimi xalqa çatdırmaq üçün davat və qələmimdən başqa heç şəyə əlim çatmir və əlimdən gələn hər işi görmüşəm. Yəqin xalqımızın yüksək nəsəbli böyüklərindən olan cəna-

bınız, köhnə əlibanı dəyişmək haqqında mənim fikirlərimi diqqətlə oxuyacaqsınız və əlibanın dəyişilməsinin nəticələrini öz gözünüzə görəcəksiniz.

Mən əminəm ki, köhnə islam əlibasını yeni yazı ilə əvəz etmək haqqında mənim fikirlərimi həyata keçirmək yolundakı səyinizlə, mə-yusluq və naümidliyə hədəf olan kədərli könlümü sevindirib, minnətdarlığımı səbəb olacaqsınız. Həzrət-əşrəfdən xahiş edirəm ki, öz mübarək rəyinizi bu xüsusda yazaraq, Əli xanın vasitəsilə mənə çatdırısanız!

Sizə ixləsi olan Mirzə Fətəli Axundzadə
1868-ci il, sentyabr ayı, Tiflis şəhəri

XARİCİ İŞLƏR NAZIRLIYİNƏ YAZILMIŞ MƏKTUBUN SURƏTİ

Əlahəzrət şahənsahın, Allah onun səltənətini əbədi etsin, cəlal sahibi xarici işlər naziri həzrətlərinin xidmətinə

Sizin yüksək nəsəbli cənabınızın zatında olan və özünüzün kəsb etdiyiniz böyük fəzilətlər, xalqa və dövlətə olan məhəbbətiniz, günahlardan uzaq olub, müqəddəsliyiniz, hələ Mirzə Yusif xanın konsul olduğu zamanlarda həmişə bizim üns və müsahibə məclislərimizi zinətləndirmiş və mənə məlum olmuşdur. Hal-hazırda dövləti-əliyyeyi-İranın Tiflisdə baş konsulu olan Əli xan alınəsəb bir cavandır və mənə çox böyük mehribanlığı və məhəbbəti vardır. O, sizi, cəlal sahibi cənabınızın mənə məlum olan bütün fəzilətlərə malik olmaqla bərabər, elmin, məarifin hamisi və rəvacvericisi, qabiliyyət və fərasət sahibi olan gənclərin atası və təribyəcisi kimi tanıyor və həmişə pak təbiət və pak niyyət sahibi cənabınızı tərifləyir. Əlbəttə, bütün şə-məzhəblərə vacibdir ki, öz səadətləri xatirinə cənabınızın izzət və vəzarət məqamında səadətlə qalmağınızı beş vaxt namaz zamanı böyük xalıqın dərgahından xahiş etsinlər.

Əlbəttə, gərək nazir cənablarının əziz xatırınə məlum olsun ki, on il bundan qabaq mən islam xalqlarının köhnə əlibasını dəyişdirmək və bu əlibanın nöqsanları haqqında bir kitabça yazıb, əvvəlcə onu dövləti-əliyyeyi-İranın Tiflisdəki keçmiş konsulu Mirzə Hüseyn xanın vasitəsi ilə Tehrana, xarici işlər nazırınə göndərmişdim. Sonra isə o kitabçanın başqa bir nüsxəsini götürüb, İstanbula getmişdim və onu Osmanlı dövlətinin başçılarının nəzərinə çatdırmışdım.

Doğrudur, onlar köhnə əlifbanı dəyişdirmək haqqında mənim gətirdiyim bütün dəllilləri təsdiq etdilər. Lakin bəzi maneələri bəhanə tutaraq, əlifbanı dəyişdirməyi təxirə saldılar və o tarixdən bu günə qədər bu məsələ həll edilməmiş qalmışdır. İstanbulda görüşüb dost olduğum Melkum xan bu son zamanlarda həmən məsələni təzələmiş və özünün çap əlifbasından bir nüsxə mənə göndərmişdir.

Doğrudur, Melkum xanın tərtib etdiyi çap hərfləri gözəllik nöqtəyi-nəzərindən misilsiz idi. Ancaq, digər tərəfdən bir çox başqa qüsür və nöqsanları var idi ki, tekmilləşdirməyə möhtac idi. Bu keyfiyyəti nəzərə alaraq, mən Melkum xan əlifbasının həm yaxşılığı, həm də nöqsanları haqqında öz fikrimi yazaraq, başqa bir bəyanatla Əli xanın vasitəsilə əlahəzrət şahənşahın Xarici İşlər Nazırliyinə göndərdim ki, sizin tərəfinizdən mütləiq edildikdən sonra, Maarif Nazırliyinə təqdim edilsin.

Ümid edirəm ki, sizin yüksək nəsəbli cənabınızın iştirakı olmadan baş tuta bilməyən məsləhət məclisində, sizin əziz zatınıza xas olan sağlam fikir, millətxahlıq və dövlətpərəstliyin tələbinə görə, köhnə əlifbanı dəyişdirmək haqqında fikrinizi öz həmməzhəblərinizi və həmvətənlərinizi tərbiyə məqsədilə söyləyəcək və bizi himayə etməkdən səyinizi əsirgəməyəcəksiniz.

Sizə ixlası olan Mirzə Fətəli Axundzadə

Sentyabr ayı, 1868-ci il, Tiflis şəhəri

HACI ƏLİ XANA YAZILMIŞ MƏKTUBUN SURƏTİ

Yüksək nəsəbli Etimadüddövlə cənablarının xidmətinə, onun yüksək iqbalı daimi olsun!

Dövləti-əliyyeyi-İranın Tiflisdəki baş konsulu Əli xan aligövhər bir cavandır və mənə son dərəcədə məhəbbəti və mehribanlığı vardır. O, həmişə cəlal sahibi cənabınızın yüksək şənini, iş bilənliliyini, islam-pənah padşah həzrətləri hüzuruna, Allah onun səltənətini əbədi etsin, xüsusi yaxınlığını vəsf edir. Bu günlərdə mən köhnə islam yazısını dəyişdirmək barədə məruzəmi Maarif Nazırliyinə göndərərkən o mənə məsləhət bildi ki, ixlasımı bildirən bu kiçik məktubumla özümü cəlal sahibi cənabınıza tanıtdırıb, qarşıma qoyulan məsələ barədə cənabınızdan kömək və imdad təmənnasında olam.

Köhnə islam əlifbası haqqında ayrıca kitabçada və həmin məruzəmdə qələmə aldığım bəyanat və onu dəyişdirməyin faydalı iş olması barədə gətirdiyim dəlillər bütün sağlam düşüncəli adamları şəkk və şübhəsiz mənimlə həmrəy edəcəkdir.

Tamamilə yəqinimdir ki, bu məsələnin müzakirəsi və həlli üçün çağırılacaq müşavirə məclisi cəlal sahibi cənabınızın iştirakı olmadan qeyri-mümkündür. Ona görə də ümidiq qətidir ki, insanpərvərlik, xalq-sevərlik və dövlətxahlıq naminə köhnə islam yazısının dəyişdirilməsi və yeni qaydanın tətbiqi işində kömək və müsaidətinizi əsirgəməyəcəksiniz.

Sizə ixlası olan Mirzə Fətəli Axundzadə
1868-ci il, sentyabr ayı, Tiflis şəhəri

PAŞA XANA YAZILMIŞ MƏKTUBUN SURƏTİ

Ali nəsəbli Əminül-mülk cənablarının xidmətinə, onun yüksək iq-balı daimi olsun!

Dövləti-əliyyeyi-İranın Tiflis baş konsulu Əli xan aligövhər bir cavandır və mənə böyük məhəbbəti və mehribanlığı vardır. O, həmişə alinəsəbli cənabınızın yaxşı xasiyyətlərdən və gözəl hərəkətlərdən, islampənah, şövkətli padşahın, Allah onun səltənətini əbədi etsin, hüzurunda cənabınızın xüsusi məqam sahibi olmasından danışır.

İndi, mənim köhnə islam əlifbasını dəyişdirib yeni yazı qaydası tətbiq etmək haqqındaki yazılı məruzəm Maarif Nazirliyinə göndərildiyi bir zamanda, o [Əli xan] mənə təlqin etdi ki, ixlasımı bildirən bu kiçik məktubla həmin məsələ barədə cənabınızdan da kömək və imdad istəyim.

Yuxarıda qeyd edilən yazılı məruzədə şərh edilmiş dəlillərə görə köhnə islam əlifbasını dəyişdirmək və onda yeni qaydalar tətbiq etməyin vacibliyi sabit və aşkardır. Lakin bu məsələ, o qədər böyük bir məsələdir ki, onu həll etmək Əmr və Zeydin qüvvəsindən xaricdir. Bu məqsədə nail olmaq, yalnız islamın pənahı olan şövkət sahibi hökmdarın yüksək iradəsinə bağlıdır.

Burada mən o əlahəzrətin dərgahına yaxın olan alinəsəb cənabınızdan ixlas ilə xahiş edirəm ki, öz fitri nəcabətinizin təqazası ilə, mən

dərvişin xatırınə, qədəmlərinizə zəhmət verib, bu məsələni müzakirə və həll etmək üçün təşkil olunacaq müşavirə məclisində hazır olub, köhnə əlifbanı dəyişdirmək və onda yeni qayda tətbiq etmək barədə mənim bəyanatımı dinləyəsiniz və bu xüsusda alınəsəb cənabınızın fikri nə olarsa, istər maarif naziri ilə birlikdə, istərsə də başqa bir münasib mövqedə əlahəzrət şahənşahın, Allah onun dövlətini daimi etsin,ayağı-nın torpağına ərz edəsiniz.

Sizə ixlası olan Mirzə Fətəli Axundzadə
1868-ci ilin sentyabr ayı, Tiflis şəhəri

PAŞA XANA YAZILMIŞ İKİNCİ MƏKTUBUN SURƏTİ

Mənim əziz ağam, səadətiniz daimi olsun!

Alınəsəb cənabınızın hüsnə-niyyəti, insanpərvərliyi, xalqsevərliyi, dövlətxahlığı və vətənpərvərliyi mənə lazıminca məlum olmuşdur. Seçmə insanların ən yüksək keyfiyyətlərindən olan bu sıfətlər sizin istedadlı və qabiliyyətli zatınızda alimərtəbəli feyz və ehsan mənbəyi olan mehriban padşah həzrətlərinə yaxın olmağınızın bərəkəti sayəsində vücudə gəlmışdır. Necə ki, səmavi cisimlərdən hər birisi böyük nur mənbəyinə, yəni aləmi işıqlandıran günəşə nə qədər daha yaxındırsa, onun nuru da bir o qədər artıqdır.

Doğrudan da, hazırlı əsrərə bizim, Allah tərəfindən kömək alan bu padşahi, millətin tərbiyəsi və məmləkətin abadlaşdırılması işində günəşə oxşatmağa tam haqqımız vardır. Çünkü günəş ona əyal və övlad yerində olan aləmlərin tərbiyəcisiidir. Doğrudan da, İranın keçmiş şahlarından hansının zamanında ölkədə Maarif Nazirliyi yaranıb, darülfünun təsis olunmuşdu? Keçmiş padşahların hansının dövründə bizim atalarımız İran ölkəsində mətbəələr, telegraf və dəmiryolu görmüşdülər? Hansı padşahın zamanında İran dövlətinin yer üzünün sultanlarından hər birinin ölkəsində vəkilləri, vəzirləri və konsulları olub, onun təbəələrinin işlərinə və ehtiyaclarına indiki kimi əncam verirdilər? Nə zaman iranlıların uşaqları müxtəlif elm sahələrində təhsil almaq üçün Avropa ölkələrinə göndərilirdi? Keçmiş hökmdarlardan hansının zamanında ölkənin mərkəzində tam azad bir surətdə qəzetlər çap olunub, dünyanın hər

tərəfinə yayılırdı? Bütün bu işlər və əlamətlər onu sübut edir ki, xoş-təbiətli padşahın, Allah onun ömrünü uzun ələsin, səadətli dövründə İran ən yüksək tərəqqi dərəcəsinə çatacaqdır. Biz, iranlıların xaricdə yaşayan din qardaşları isə bu fərəhləndirici xəbərləri eşitməkdən vəcdə gəlib, bir-birimizi təbrik edərək, bu duanı tərənnüm edirik:

“İlahi, sən, bu fəqirləri dost tutan şahı –
Ki, xalqın asayışı onun sayəsindədir,
Uzun illər boyu xalqın başı üzərində var elə!
Qəlbini müvəffəqiyyət və biliklə ruhlandı!”

O, əlahəzrətin etimad edib, yaxın tutduğu sizlər, onun qulağı və gözü yerindəsiniz. Çalışmalısınız ki, qərəz əqli hər cür yaxşı əməlləri onun nəzərindən gizlədə bilməsin və hər cür pis əməli onun gözündə yaxşı göstərə bilməsin. Həqiqətdə, onun nurlu hüzurunun həmdəmi olan sizlərin vücudu, tac sahibindən sonra, bizim din qardaşlarımıızın səadət və tərəqqisinin mənbəyidir. Məhz bu mənada mən sizin alınəsəb cə-nabınızdan məhrəmanə və cəsarət üzündən xahiş edirəm ki, köhnə yazı üsulunun dəyişdirilməsi barədə müzakirə aparılacaq məclisdə, əgər bəzi qərəz sahibləri haqqā göz yumaraq, doğruluq və sədaqətin ziddinə rəy söylərlərsə, siz, mətləbi öz etiqadınıza müvafiq olaraq əlahəzrət şahənşahın ayağının torpağına ərz edəsiniz.

Sizə ixlası olan Mirzə Fətəli Axundzadə
1868-ci il, sentyabr ayı

DÖVLƏTİ-ƏLİYYEYİ-İRANIN BİRİNCİ ŞƏXSİ MÜSTÖVFİYUL-MƏMALİKƏ YAZILMIŞ MƏKTUBUN SURƏTİ

Dövləti-əliyyeyi-İranın birinci şəxsi cəlal sahibi Müstövfiyül-Məmalik cənablarının xidmətinə, onun yüksək iqbalı daimi olsun!

Dövləti-əliyyeyi-İranın Tiflis baş konsulu Əli xan alınəsəb bir cavanıdır və mənə böyük hörməti və məhribanlığı vardır. O, həmişə cəlal sahibi cənabınızın gözəl sıfətləri və yüksək əxlaqını tərif etməklə üns məclislərimizə zinət bəxş edir. O, məni cənabınızın fəzilət məqamı, yüksək

şəni, xalqsevərliyi və vətənpərvərliyi ilə tanış edib, mənə təlqin etdi ki, xeyirli nəticələri vəsfəgəlməz olan köhnə islam əlifbasını dəyişdirmək haqqında Maarif Nazirliyinə ayrıca ərizə göndərməklə bərabər, ixlasımı bildirən bir məktubla da özümü vəzarətpənah cənabınıza tanıtdırıım.

Cəlal sahibi olan cənabınızın hüzuruna ərz edirəm: Mən şıə məzhəb müsəlmanlardan biriyəm. Doğuluğum yer Azərbaycan olmuşdur. Bəzi hadisələrin baş verməsi nəticəsində əvvəlcə Meşgin və Qaradağ mahalına düşüb, sonra isə böyük Rusiya dövləti torpağına gəlib, Şəki şəhərində sakın oldum və anamın əmisi Axund Molla Ələsgərin yanında müsəlman dillərini öyrənməyə başladım. Bir müddətdən sonra isə rus dilini öyrənməyə meyl edib, onu da öyrəndim. Fars və ərəb dillərini yaxşı bildiyimdən, Qafqazdakı Rusiya sərdarlarının yanında mütərcimlik vəzifəsi ilə başım ucaldı. Hazırda Qafqaz canişini nəvvabi-əfxəm imperatorzadənin xidmətində Şərq dilləri mütərcimi vəzifəsində çalışmağla fəxr edirəm. Qulluqda olduğum müddətdə də fitri marağima görə təhsil və talimdən qəflət etməyerək, bəzi maraqlı əsərlər də yazmışam ki, onlardan ən məşhuru və ən faydalısı gözəl dram fənni, yəni teatr sahəsindədir ki, onun da məqsədi və nəticəsi insanların əxlaqını islah edib yaxşılaşdırmaqdır.

Bu cür əsərlər indiyə qədər müsəlmanlar arasında yaranmamışdı. Əsərlərimdən ən vaciblisi isə köhnə islam yazı qaydalarını dəyişməyə aid yazdığım kitabçıdır. Başqa xalqların yazılı ilə tanışlığı olanlar yaxşı bilirlər ki, bizim əlifbamız nə qədər nöqsanlıdır və elmlər sahəsində inkişafımıza nə dərəcədə maneə törətməkdədir. Bu məsələnin təfsilatı tam aydınlığı ilə əlifba haqqındaki kitabçada və habelə indicə Maarif Nazirliyinə göndərilən ayrıca məruzəmdə yazılmışdır.

Tamamilə yeqinimdir ki, bu məsələni müzakirə və həll etmək üçün müşavirə məclisi cəlal sahibi cənabınızın hüzurunda təşkil olunacaqdır. Bu münasibətlə ümidiq qətidir ki, cənabınız insanpərvərliyiniz, xalqsevərliyiniz və dövlətxahlığınızın tələbinə görə əlinizdən gələn hər şeyi bu işin icrasında edəcəksiniz.

Sizə ixlası olan Mirzə Fətəli Axundzadə
1868-ci il, sentyabr ayı

DÖVLƏTİ-ƏLİYYEYİ-İRANIN KONSULUNA YAZILMIŞ ƏRİZƏNİN SURƏTİ

**DÖVLƏTİ-ƏLİYYEYİ-İRANIN TİFLİS BAŞ KONSULU,
CƏLAL SAHİBİ İKİNCİ SƏRTİB ƏLİ XAN CƏNABLARINA
ONUN SƏADƏTİ DAIMİ OLSUN!**

Nəvvabi-müstətabi-alınəsəb, imperatorzadə Qafqaz canişinin xidmətində Şərqi dilləri mütərcimi olan mayor Mirzə Fətəli Axundzadə tərəfindən

ƏRİZƏ

İki həftə bundan əvvəl köhnə islam yazısını dəyişdirmək məsələsinə dair materiallar məcmuəsindən beş cildini öz ərizənlə bərabər Ümum idarənin departament direktoru cənab rüfətməab general Baranovskiyə təqdim edib, xahiş etmişdim ki, Qafqaz Ümum idarəsinin rəisi, yüksəkşənli cənab stats-sekretar baron Nikolaidən icazə istəsin ki, mən həmin cildləri darül-xilafeyi-Tehranda Maarif Nazirliyinə göndərmək üçün sizin yüksək məqamlı cənabınıza təqdim edim. İndi general Baranovski vasitəsilə mənim ərizəm barədə əzəmətli barondan aşağıdakı məzmunda cavab sadır olmuşdur:

“Mayor Axundova icazə verilir ki, köhnə islam xəttini dəyişdirmək haqqındaki material məcmuələrini lazım olan yerə göndərmək üçün İran dövlətinin baş konsuluna versin”.

İndi mən həmin kitabçaları yüksəkməqamlı cənabınıza təqdim edib, xahiş edirəm ki, vəd etdiyiniz kimi, lütfən tapşırısanız ki, əvvəlcə həmin material məcmuəsi cildlərini əlifba məsələsi barədə mənim tərəfimdən dövləti-əliyyeyi-İran əmirlərindən bəzilərinə yazılmış yeddi məktubla birlikdə adbaad konsulxana dəftərində qeydə alıb, sonra onları Tehrana göndərsinlər. Orada isə yüksək məqamlı cənabınızın vəkili dəftər üzündən onları Maarif Nazirliyinə və əmirlərə çatdırıb, həm nazirlikdən, həm də əmirlərdən möhürlənmiş vüsul qəbzi alıb Tiflisə göndərsin.

Material məcmuəsində aşağıdakı sənədlər vardır:

№1. Mirzə Fətəli Axundzadənin əlahəzrət şahənşah, Allah onun səltənətini əbədi etsin, Maarif Nazirliyinə məruzəsi.

№2. Mirzə Fətəli Axundzadənin islam əlifbası haqqında məruzəsi.

№3. Mirzə Fətəli Axundzadənin köhnə islam əlifbası haqqında Osmanlı Cəmiyyəti-elmüyyəsinin çap olunmuş qərarının surəti; bu məsələ ilə əlaqədar olaraq, müəllifə verilmiş əlahəzrət Osmanlı padşahı fərmanının surəti. İslam yazı üsulunun dəyişdirilməsinin şəriətə əsasən yol verilməsi bir iş olması barədə müəllif tərəfindən Osmanlı Cəmiyyəti-elmüyyəsinə təqdim olunmuş izahatın surəti. Bu sənəd orada alimlər tərəfindən müzakirə olunmuş və onlar izahatda göstərilən dəlillərə əsasən, köhnə islam yazı qaydalarının dəyişilməsini nurlu şəriətə müxalif bilməmişlər.

№4. Mirzə Fətəli Axundzadənin islam əlifbası barədə sabiq layihəsi.

№5. Melkum xanın islam əlifbası haqqında yeni layihəsi.

Məktublar bunlardır:

№6. Maarif naziri nəvvabi-müstətab Etizaddüs-səltənəyə.

№7. Yüksək məqam sahibi xarici işlər naziri cənablarına.

№8. Şəniyüksək birinci şəxs Müştövfiyül-məmalik cənablarına.

№9. Yüksəkməqamlı Əminül-mülk Paşa xan cənablarına.

№10. Yenə də ona.

№11. Yüksəkməqamlı Etimadüddövlə Hacı Əlixan cənablarına.

№12. Yenə də maarif naziri nəvvab Etimaddüssəltənəyə.

Adres: Darül-xilafeyi-Tehranda cəlal sahibi, böyük ağam, şəfqətli, əziz Nasirül-mülk Mahmudxan, Allah onun yüksək iqbalmı daimi etsin, mütaliə buyursunlar.

Mirzə Fətəli Axundzadə
1868-ci il, sentyabr ayı, Tiflis şəhəri

MİRZƏ HÜSEYN XANA YAZILMIŞ MƏKTUBUN SURƏTİ

Mənim əzəmətli ağam, səadətiniz daimi olsun!

Siz, nə vaxta qədər məndən incikli olacaqsınız? Sizə qarşı məndən nə günah baş vermişdir? Məgər mən o adam deyiləm ki, siz Tiflisdə qaldığınız günlərdə bircə gün sizi görməsəydim, qərarım gəlməzdi? Məgər mən o adam deyiləm ki, Tiflisdə həmişə sizin xeyrixahınız olub, bədxahlarınızın qarşısında sizin haqqınızdakı səmimiyyətimi hər cür vasitələrlə göstərirdim? Məndən sədaqətdən özgə nə görmüşsünüz?

Siz ki, əlifba üstündə məndən inciməmişsiniz. Siz ona görə pərt olmuşsunuz ki, mən türk dilində çap olunmuş “Təmsilat”ı nə üçün İstanbula gətirib, Osmanlı sədr-əzəmi Fuad paşa vasitəsilə Osmanlı Cəmiyyəti-elmiyyəsinə təqdim etmişəm. Məgər mən bu işin sizin nərizığınıza səbəb olacağını bilirdim? Mənim İstanbula gəlmək fikrim yox idi. Siz mənə məktub yazdınız, israr və təkidlə xahiş etdiniz ki, əlifbamı götürüb İstanbula gəlim və sizin evinizdə qonaq olum. Mən də sizin xahişinizə görə İstanbula səfər etdim, əlli gün mənzilinizdə sizin duz-çörəyinizi yedim. Məktubunuzu bu günə qədər saxlamışam və heç vaxt itirməyəcəyəm. Məktubunuzda məni mehriban qardaş adlandırırsınız. Lakin işdə, özünüz mənimlə Yusifin qardaşlarından da namehriban rəftar edirsiniz.

Siz nə üçün məktubunuzda yazmadınız ki: “Mirzə Fətəli, “Təmsilat”ını İstanbula gətirmə!” Mən müqəssir deyiləm ki, hələ İstanbula gəlməzdən əvvəl “Təmsilat”ımdan bir çox nüsxələri İrana göndərmişdim ki, həmməzəhbələrim gözəl dram sənətindən, yəni teatrдан xəbərdar olsunlar. Mən öz əqidəmə görə bu cür əsərləri yazmağımı xalqımı sevməyimin nişanəsi hesab edirəm; çünkü bütün Avropa xalqları adamların məişəti və rəftarı barədə bu kimi əsərlər yazmışlar və bu sənəti insanların əxlaqını yaxşılaşdırmaq işində bir vasitə hesab edirlər. Bu da məlumdur ki, hər bir xalqın içərisində firıldaqçılar, şərbazlar və axmaqlar vardır. Bu cür adamların həyatını və rəftarını dram sənətində məsxərə ilə ona görə verirlər ki, başqalarına iibrət olsun. Bu kimi yazıların dövlətə, səltənətə, siyasətə və bütün xalqa dəxli yoxdur. İstehzaya qoyulanlar xalqın ayrı-ayrı fərdləridir və bu, əlbəttə, ümumxalq üçün iibrət dərsi olur.

Nə isə, bu təmsillər sizin nəzərinizdə xalqı sevməyə yabançı gördü. Mən sizinlə münaqışə etmirəm. Ancaq bunu deyə bilərəm ki, mən bu “Təmsilat”ı siz Tiflisə gəlməzdən əvvəl yazmışdım. Tiflisdə onların hamısını özüm sizə oxudum. Sizdən isə ancaq tərif və aferinlər eşitdim. Qətiyyən demədiniz ki, onlar sizin xoşunuza gəlmir və mənə xəbər vermədiniz ki, onları İstanbula gətirməyim?!

Hər halda, indi yeddi ilə yaxındır ki, bizim aramızda soyuqluq davam edir. Məncə bu qədər bəsdir. İndi elə bir vaxt çatmışdır ki, gərək yenə də dostluq və məhəbbətə başlayıb keçmişləri unudasınız; mütləq mənə bir məktub yazıb, dövləti-əliyyeyi-İranın baş konsulu Əli xana göndərəsiniz ki, mənə çatdırırsın. Mən də sizin könlünüüzü şadlandırmaq üçün

yazdığını bəzi şeyləri hədiyyə olaraq sizə göndərərəm. Bəzilərini isə səfərdən qayıdarkən, əgər Tiflis yolu ilə gəlmış olsanız, özüm sizə oxuyaram. Hələlik Maarif Nazirliyinə göndərmiş olduğum bəzi yazılarımı oxuyun, qorxmayın, kəsalətinizə səbəb olmaz. Əksinə, şübhəsizdir ki, həzz alacaqsınız.

Əsil mətləb budur ki, bu gün əlifba məsələsi böyük bir məsələ olmuşdur. Bu barədə hər tərəfdən, hər guşədən məqalələr yazıb, qəzetlər vasitəsilə çap edirlər. Bu məsələnin təzələnməsi üzündən mənim qəlbimdəki sönmüş atəş də yenidən alovlanmışdır. Bu dəfə mən dövləti-əliyyeyi-İranı bu işə sövq etməyi layiq hesab edib, bu xüsusda yazdığını bir sıra əsərləri Maarif Nazirliyinə təqdim edərək istəyirəm ki, nə mənim ixtiram və nə də başqalarının ixtirası və dəxaləti qəbul olunsun. Bəlkə də nazirlik bu barədə elə bir qərar qəbul etsin ki, guya bu iş dövləti-əliyyeyi-İranın rəhbərlərinin səyi nəticəsində başa çatmışdır və bununla da həmin xeyirli iş o dövlətin adı ilə bağlanmış olsun. Vəssalam!

Sizə ixlası olan Mirzə Fətəli Axundzadə
1868-ci il, sentyabr ayı, Tiflis şəhəri

HƏSƏNƏLİ XANA¹ YAZILMIŞ MƏKTUBUN SURƏTİ

Mənim əziz ağam, yüksək iqbalınız daimi olsun!

Yəqin ki, əziz xatırınızdədir ki, ilk dəfə Avropadan İrana qayıdar-kən Tiflisdə görüşüb ayrıldığımız zaman iltifatınızın və şəfqətinizin çoxluğundan məni qucaqlayıb öpdünüz və buyurdunuz:

– Mirzə Fətəli, mən səni qəlbən sevirəm və xahiş edirəm ki, qələmindən nə çıxarsa, həmişə mənə göndərəsən ki, mən sənin əsərlərini və yazılarını tam sevinclə oxumaq arzusundayam.

Cəlal sahibi cənabınızın məhz bu fərmayışinə görə sizə xəbər verməyi özümə borc bilirəm ki, bu günlərdə mən öz kitablarımdan və yazılarımdan bəzilərini Maarif Nazirliyinə göndərmişəm və bunu da yəqin bilirəm ki, sizin nəvvab-müstətab Etizadüssəltənə ilə xüsusi dostluğunuz vardır. İltifat edib, onları oxuyun və sizə həqiqi ixlası olub, cənabınızın yaxşı tanışlarından biri kimi məni də layiq bildiyiniz şəkildə qiyabi olaraq tanış edin!

Məsələ köhnə islam əlifbasının dəyişdirilməsi barədədir. Əlifba məsəlesi bu gün böyük bir məsələ olmuşdur. Hər tərəfdən, hər guşədən o barədə məqalələr yazırlar və qəzətlər çap edirlər. Bu məsələnin təzələnməsi ilə əlaqədar olaraq, mənim də qəlbimdə sönmüş atəş yenidən alovlanmışdır. Qəlbimdə olanları qələmə alıb maarif nazirinə göndərmışəm. İstəyirəm ki, bu böyük iş dövləti-əliyyeyi-İranın başçılarının hümməti ilə başa çatdırılsın və bu xeyir işin şöhrəti bu dövlətin adı ilə bağlansın.

Mən işin başlanğıcında arzu edirəm ki, bu işin iftixarı bütünlüklə mənim olsun. İndi artıq başqaları da müdaxilə etmişlər. Elə isə qoy nə mənim olsun, nə də başqalarının.

Alınəsəb cənabınızdan xahiş edirəm ki, həmin yazıları oxuduqdan sonra, lütf edib, mənim adıma bir məktub yazaraq, dövləti-əliyyeyi-İranın Tiflis baş konsulu Əli xana göndərəsiniz ki, mənə çatdırınsın və bu xüsusdakı rəyinizi haman məktubda mənə bildirəsiniz.

Cox təssüf edirəm ki, siz ikinci dəfə Avropadan İrana qayıdarkən, kimsə Qocur yaylaşına teleqram vuraraq, Tiflisə varid olduğunuzu mənə bildirməmişdir ki, şəhərə gəlib sizi ziyarət edəydim.

Sizə ixləsi olan Mirzə Fətəli Axundzadə
1868-ci il, sentyabr ayı, Tiflis şəhəri

NASİRÜL-MÜLK MAHMUD XANA YAZILMIŞ MƏKTUBUN SURƏTİ

Ali səadətiniz həmişəlik olsun! Yüksək nəsəbli cənabınızın mənim haqqımdakı mehribanlıq və iltifatına şübhə etmirəm. Dəfələrlə dostlar dan və tanışlardan eşitmışəm ki, cənabınız məndən və mənim əsərlərimdən çox xoşlandığınızı və sevindiyinizi söyləmişsiniz. Buna görə də sizin iltifatınıza bel bağlayıb, ixləsimi bildirən bu məktubu yazmaqla, sizə başağrısı verirəm. Mən əlahəzrət şahənşahın Maarif Nazirliyinə köhnə islam əlifbasını dəyişdirmək məsələsinə dair bəzi kitabçalar və məktublar göndərmişəm. Sizdən xahiş edirəm ki, öz əziz vaxtınızdan bir qədərini onları oxumağa sərf edərək özünüzə xas olan iltifatla, layiq və lazımlı bildiyiniz bir şəkildə məni böyük şahzadə Etizadüssəltənəyə tanıtirasınız.

Bu əlifba məsəlesi çox böyük bir məsələ olmuşdur. Bu gün o xüsusda dünyanın hər tərəfindən və hər ölkədən kitabçalar və məktublar gəlir. Qəzətlər onları dərc edir. Cox ümidi edirəm ki, yüksək nəsəbli

cənabınız mənim xahişimi qəbul edərək, ixləsimi bildirən bu məktubun cavabını haman məsələyə dair öz rəyinizlə birlikdə dövləti-əliyyeyi-İranın Tiflis baş konsulu Əli xana göndərəsiniz ki, mənə çatdırınsın.

Səadətli qardaşınız Əmanulla xana mənim tərəfimdən çoxlu salam yetirmənizi xahiş edirəm.

Sizə ixləsi olan Mirzə Fətəli Axundzadə
Sentyabr ayı, 1868-ci il

MELKUM XANA YAZILMIŞ MƏKTUBUN SURƏTİ

Cənab Ruhül-qüds!

Sərhəng Şeyx Məhəmməd ağa sizin əlifbanızın surətini mənə çatdırırdı. Onu başdan-başa nəzərdən keçirdim. Çap işini asanlaşdırmaq yolunda, həqiqətən böyük bir xidmət göstərmişsiniz. Yəni indiyə qədər dörd şəkildə yazılın hərfləri bir şəklə salmışsınız. Şəkillər çox yaxşı və gözəldir. Hərflərin bir-birinə bitişmədən yazılmmasını da lazımlı bilmışsiniz. Lakin mən nöqtələrin saxlanılmasından, erabın (saitlərin) hamısının hərflərə daxil edilməməsindən, onların hamısı üçün ki, doqquz ədəddir, ayrıca şəkillərin yaradılmamasından və onların keçmiş çirkin şəkillərinin saxlanmasından yenə də narazı və şikayətçiyəm.

Siz nöqtələrin tədricən atılacağını və saitlərin samit hərflər sırasına daxil ediləcəyini düşünürsünüz. Lakin mən sizin əlifbanızı əvvəldən-axıra qədər oxudum. Nöqtələr olduğu kimi qalmışdır. İki-üç əyri və çirkin işaretdən başqa saitlər samitlərin sırasına daxil edilməmişdir. Bəs nöqtələr nə vaxt atılacaqdır? Saitlər nə zaman hərflərin sırasına daxil ediləcəkdir? Ehtimal olunur ki, sizin belə bir məqsədiniz var: bir müddət keçdikdən sonra şəkillərin dəyişməsi ilə nöqtələr öz-özünə atılacaq, saitlər isə hərflərin sırasına daxil olacaqdır. Məqsədiniz budursa, mən belə bir məqsədi münasib bilmirəm. Bu iş çox uzun sürəcəkdir. Əgər əlifbanı təmizləmək məqsədi qarşıya qoyulmuşsa, gərək bu saat və bir-dəfəlik tamamilə təmizlənib təzələnsin. Gördüyümüz yeni işi nə üçün nöqsanlı görməliyik ki, bir neçə vaxtdan sonra əlifbanı yenidən dəyişmək ehtiyacı qarşımıza çıxsın? Bundan əlavə, sizin bitişməyən hərfləriniz yazı işində böyük çətinliyə səbəb olur.

Hərflərin bitişməməsini, samit hərflərin sait hərflərlə bitişdirilməsini mən yalnız yazı işinin asan və sürətli olması xatırınə lazım bilirəm.

Çünkü biz yenə də sağdan-sola yazsaq, qələmin bir dəfə dövrə etməsi ilə kəlməni və ya kəlmənin yarısını yazıb bitirə bilməsək, bizim yazı işimiz yenə də yavaş gedəcəkdir. Əgər biz kəlmələrin tərkibi üçün yazıda biri digərinə bitişməyən hər bir hərfi sizin qaydanızla ayrı-ayrı yazsaq, qələm tez-tez kağızın üzərindən qaldırılar. Beləliklə də, bir səhifəni yazmaq bir saatdan artıq vaxt aparar.

Xülasə, sizin əlifbanız haqqında göstərdiyim bu iradları da yazaraq, onu başqa yazılarımla birlikdə dövləti-əliyyeyi-İranın Maarif Nazirliyinə göndərdim. Xahiş etdim ki, əlahəzrət şahənşahın fərmanı sadir olduqdan sonra, darül-xilafə (Tehran) fazillərinin müşavirəsində müzakirəyə qoyulsun.

Mən də sizin kimi, hərflərin indiyə qədər mövcud olan dörd şəklinin vahid bir şəklə salınmasını məsləhət görərək, köhnə əlifbamızı dəyişdirməyi xahiş etmişəm. Ancaq yazı işində sürət və asanlıq əldə etmək üçün bir cüzün bitişməsi, yəni hər bir samit hərfin sait hərflə birgə yazılıması, güman etmirəm, çətinliyə səbəb olsun.

Sonra, əgər istəsələr, yazı işində mənim yeni əlifbamı tətbiq etsinlər. Sizin yeni layihənizi isə bütün nöqtələri atmaq, doqquz sait hərfdən ibarət olan bütün saitləri onlara məxsus yeni şəkillər yaradıb, köhnə şəkillərini ləğv etdikdən sonra samit hərflər sırasına daxil etmək şərti ilə çap işində işlətsinlər. Əgər nə mənim layihəmi yazı işində, nə də sizin layihənizi çap işində tətbiq etməyi bəyənməsələr, o zaman təklif etdiyim bütün şərtlərə uyğun yeni bir yazı qaydası düşünsünlər və həyata keçirsinlər. Mən çox güman edirəm ki, onlar bizim acığımıza özləri yeni bir əlifba qaydası düşünüb, köhnə əlifbanı dəyişməyə iqdam edəcəklər. Belə olarsa, mənim və sizin məqsədiniz yerinə yetişəcəkdir. Əgər sizin əlifbanınızı çap işlərində tətbiq etsələr, zərər görməzlər, çünki çap işindən ötrü onlar bu gözəllikdə və bu zəriflikdə hərflər tapa bilməyəcəklər. Mən buna əminəm. İnsafla desək, sizin düzəltdiyiniz hərflərin şəkli gözəllikdə və zəriflikdə misilsizdir. Onları bir qədər tekmilləşdirdikdən sonra çap işində tətbiq etsələr, asanlıq və gözəlliyyət əla dərəcəyə çatar.

Cənab Ruhül-qüds!

Siz elə bir tədbir görün ki, yatmış osmanlıları da oyadasınız. Əgər onlar sizin əlifbanınızı bəyənsələr, bu, məqsədə çatmaq deməkdir.

Mehribanlıq və səmimiyyətlə dolu məktubunuz üçün sizə çox təşəkkürler edirəm.

Sizin salamınızı Şeyxüislama yetirdim. Möhtərəm Şeyxüislam da öz ixlas və məhəbbətini izhar edərək, sizə çoxlu salam göndərir.

Köhnə islam əlifbasının dəyişdirilməsinə dair məruzəni hazırladıqdan sonra və bu məruzəni dövləti-əliyyeyi-İranın Maarif Nazirliyinə göndərmək istərkən, əlifbamızın islahi haqqında Süavi əfəndi tərəfindən yazılmış məqalənin çap edildiyi qəzətin bir nömrəsini Paris şəhərindən mənə göndərdilər. Buna görə də mən Süavi əfəndinin irəli sürdüyü əqidəyə qarşı tənqid yazmağa başladım. Nəticədə məruzəni göndərməyi bir neçə gün təxirə salmağa məcbur oldum. Bu işi bitirdikdən sonra həmin tənqid də məruzəmlə birlikdə Tehrana göndərdim. İndi isə Süavi əfəndinin türk dilində olan qəzətini və onun fars dilində tərcüməsini, habelə müəllifin əqidəsinə qarşı yazdığım tənqidin surətini, Tehrana göndərdiyim kimi, sizə də göndərirəm ki, məslədən xəbərdar olasınız. Məsləhət görsəniz, bu tənqidimi olduğu kimi, münasib olmazsa, öz səliqənizə uyğun bəzi dəyişiklik və islahdan sonra İstanbul türkçəsinə tərcümə edib, nəşr etdirmək üçün Osmanlı Cəmiyyəti-Elmiyyəsinə təqdim edin!

Cənab Ruhül-qüds!

Sizin tərtib etdiyiniz çap hərflərinin şəklinin gözəlliyinə heç bir söz ola bilməz. Lakin bu, biri-digərindən fasileli və bitişməyən hərflər sağ-dan-sola yazmaq işində çox çətinlik törədəcəkdir. Bil-mirik, bəlkə də həmin hərflərlə avropalılar kimi soldan-sağá yazımayı təklif etmək fikrindəsiniz. Belə isə şübhəsiz ki, bütün çətinliklər aradan qaldırıla-caqdır. Lakin mən sizin indiki təklifinizi də rədd etmirəm. Əgər eksəriy-yət bunu qəbul edərsə, mən də onlardan biriyəm. Amma islam xalqları başçılarının əlifbada bu qədər ciddi islah və dəyişikliyin icrasına razı olacağını güman etmirəm.

Cənab Ruhül-qüds!

Mirzəağa xanın sizə dediyi kimi, sən cin balasısan, mən səndən qor-xuram və sirlərini mənə verməyin barəsində israr etmirəm. Biz də sizin nə barədə düşündüyüünü bilmirik. Buna görə də sizdən qorxuruq. Siz hər şeyi etməyə qadırsınız. Əgər doğrudan da yazımız soldan-sağá yazı-larsa, o zaman nöqtələr də öz-özüne atılacaq, saitler də hərflərin sırasına daxil olacaqdır. Bundan başqa, hər cür əlavə dəyişiklik istəsək də, mümkün və asan olacaqdır. Beləliklə, yazı işimiz tamamilə asanlaşacaqdır.

Adres: Yüksek məqamlı, fəzilət və kəmal sahibi, əzəmətli və hörmətli dostum Melkum xana, Allah onun ömrünü uzun eləsin, çatacaqdır İstanbul şəhərində.

Dostunuz Mirzə Fətəli Axundzadə

Cəmadiyəl-axır ayı, 1285-ci il.

[1868-ci il sentyabr ayı] Tiflis şəhəri

MİRZƏ YUSİF XANA GÖNDƏRİLMİŞ MƏKTUBUN SURƏTİ

Cəlal sahibi cənabınızdan Süavi əfəndinin qəzətini mənə göndər-
diyiniz üçün çox razıyam.

Süavi əfəndinin qəzəti mənim əlimə belə bir zamanda çatdı ki, mən
Ruhül-qüdsün əlifbasının yaxşı və çatışmaz cəhətlərinə dair öz fikrimi
yazaraq, həmin əlifbanı son zamanlarda islam əlifbasını dəyişdirmək
haqqında özümün düzəltdiyim başqa bir layihə ilə birlikdə Tehrana gön-
dərməyə hazırlaşdım.

Süavi əfəndinin qəzətini aldıqdan sonra öz fikirlərimi göndərmək
işini bir neçə gün təxirə salıb, Süavi əfəndinin əqidəsinə tənqid yaz-
mağa başladım. Həmin tənqid məqaləsini qəzətin əsl və farsca tərcü-
məsi ilə birlikdə, öz fikirlərimlə bərabər Tehrana Maarif Nazirliyinə
göndərdim. Daha sonra həmin tənqidin surətini Süavi əfəndinin məqa-
ləsinin surəti ilə birlikdə cənab Ruhül-qüdsə göndərdim. İndi isə Ruhül-
qüdsə göndərdiyim məktub və məqalələrin surətini cəlal sahibi cəna-
bınaza göndərirəm. Ancaq mən bu məqaləni çap etdirmək üçün deyil,
könlünüzün xoşluğu üçün sizə göndərirəm. Çünkü, məqaləni lazıim və
münasib bilsə, çap etdirməyi Melkum xandan xahiş etmişəm. Lakin
yazdığını tənqid məqalə məzəsiz olmadığına görə, sizə göndəri-
rəm ki, qulluq işlərinin çoxluğu nəticəsində yorulduqda oxuyasınız ki,
ürəyiniz açılsın.

Bundan sonra əlifbanı dəyişdirmək haqqında Tehrandan cavab al-
narsa və ya bu xüsusda əmr sadir olarsa, əhvalatın nə yerdə olduğunu
yazıb, cənabınıza bildirəcəyəm.

Adres: Parisdə əzəmət, kəramət və cəlal sahibi, dövləti-əliyyeyi-
İranın vəziri-muxtarı, cənab Mirzə Yusif xan həzrətləri, Allah iqbalını
daimi etsin, oxuyacaqlar.

Sizə ixLASI olan Mirzə Fətəli Axundzadə
1868-ci il, sentyabr ayı, Tiflis şəhəri

MİRZƏ YUSİF XANA GÖNDƏRİLMİŞ MƏKTUBUN SURƏTİ

Əzəmətli ağam, səadətiniz daimi olsun!

Cəlal sahibi cənabınızın şəxsən öz xətti ilə yazılmış məktub yetişdi. Düzünü istəsəniz, mən sizin fikrinizi başa düşmürəm. Səbəb də odur ki, siz gedəndən sonra mənim hafızəm çox kütləşmişdir.

Keçən məktubunuzda aşağıdakı ibarəni yazmışdır: “Mən əlifbanı dəyişdirməkdən daha əhəmiyyətli olan, xalqa və dövlətə daha artıq fayda verən böyük bir işlə məşğulam. Əgər mənim və mənimlə həmrəy olan iş yoldaşlarının səyinin səmərə verməsinə tale yardım edərsə, bizə və həmvətənlərimizə ən gözəl nemətlər nəsib olacaqdır. Bu məsələni sizə gizli yazıram. Sırrımı əmanət saxlayın, görək nəticəsi nə olacaqdır”.

Özünüz düşünün, belə bir ibarəni oxuyarkən mənim fikrimə nə gələ bilərdi?

Qoy özüm deyim. Həmin ibarəni oxuyarkən mənim xəyalıma elə gəldi ki, siz bütün biliklərin canı hesab etdiyiniz məlum əsəri¹ çap etdirməkələ məşğulsunuz. Sevincimin, vəcdimin çıxılığundan az qalmışdı durub oynayam. Düşübürdüm ki, bu işin nəticəsində nə böyük hadisələr baş verəcəkdir. Fransızlar demişkən, bu xəyalla nə kimi saraylar tikirdim. Mənim vəziyyətim ən gözəl yuxu görən adamların vəziyyətinə oxşayırdı. Bu yuxunu həmişə dövlət və səadətə yozurdum, hər an Hafizin bu qəzəlini dilimdə əzbər etmişdim:

Şirin yuxuda gördüm ki, əlimdə piyale vardır.

Elə güman etdim ki, işim səadətə doğru gedir.

Qırx il zəhmət və əziyyət çəkdik, axırdı isə

İşimiz ikiillik şərabla həll olundu.²

Yəni hicrətin birinci gündən bu vaxta qədər qəm-qüssə çəkdik, azadlıq həsrəti ilə ömrümüzü başa vurduq; axırdı səadətimiz münəşsi Yusifin əlində imiş ki, onun hümmət və qeyrəti sayəsində Yəqub kimi qüssədən kor olan gözlərimiz işiqlandı; onun sayəsində qaranlıq cəhalət quyusundan nicat tapdıq və öz arzumuza çatdıq...

Xülasə, bu kimi şirin xəyalların ləzzəti ilə sərxoş kimi idim. Siz məni bu gözəl sərxoşluqdan nə üçün ayırdınız? Nə üçün məni bu gözəl yuxudan oyatınız? Nə üçün mənim ümid dünyamı məyusluq dünyası ilə əvəz etdiniz? Nə üçün siz mənə bu sonuncu məktubunu yazdınız? Nə üçün mənə bildirdiniz ki, dünyada sizin üçün Hüseydən daha əziz

olan bir nüsxə çap etdirəcəksiniz ki, həm şıə, həm sünni, həm fransız, həm bütürəst, həm yəhudi onun məzmununa görə sizə sonsuz hörmət bəsləyəcəkdir?

Deməli, sizin uzun müddətdən bəri məşğul olduğunuz böyük iş bu imiş! Bəs məşğul olduğunuz o böyük iş necə oldu? Belə məlum olur ki, sizin çapa hazırladığınız əsər bütün biliklərin canı hesab etdiyiniz əsərin məzmununu alt-üst edib, siz dediyiniz böyük işi yerinə yetirmək niyətindən çəkindirmişdir!

Ehtimal olunur ki, böyük iş deyə adlandırdığınız, həmin əsər imiş. Mən isə hafizəmin kütlüyündən səhv edərək, onu bütün biliklərin canı düşümüşəm. Əgər məqsədiniz bu imiş, nə üçün yazmışsınız ki: “Bu məsələni sizə xəlvəti yazıram, sırrimi əmanət saxlayın!”. Bir əsər ki, bütün dirlərə qulluq edən adamların xoşuna gələcəkdir, onu gizli saxlamağın nə mənası vardır?

Xeyr, belə deyildir. Hafizəm nə qədər kütləssə də, yenə də təyin edə bilərəm ki, “böyük iş” dedikdə sizin məqsədiniz başqa idi. İndi isə mənə məlum olmayan bəzi səbəblərə görə o məqsəddən el çəkmışsınız. Belə bilişəm ki, siz mənim əsərim kimi və ya ona oxşar bir əsərin çapına iqdam edəcəksiniz, ya da ki, heç bir iş görməyəcəksiniz. Lakin özünüüz qəsdən belə göstərmək isteyirsiniz.

Əgər desəniz ki, “böyük iş” in bu əsərə dəxli yoxdur, yəni bu əsərin çapı hal-hazırda məşğul olduğunuz “böyük iş”dən əlavə bir işdir, bu söz də ağılmca doğru deyildir; çünkü ancaq bu əsər, sizin üçün dünyada Hüseyndən əziz ola bilər.

Belə isə, həmin əsərin çapı böyük iş sayılmalıdır. O zaman əvvəlki məktubunuzda “böyük iş” adlandırdığınız məsələnin əhəmiyyəti itir.

Nə isə, mən sizin məqsədinizi anlaya bilmirəm. Məktubun başlangıçında yazdığını kimi, tutaq ki, bu əsər başqa şeydir, sizin “böyük iş”iniz tamamilə başqa bir şeydir. Belə isə, bu əsəri çap etdirməyinizin mənə nə dəxli vardır? Nə zaman əsər çapdan çıxardı, mənə ondan bir nüsxə göndərərdiniz. Öz məqsədinizi qabaqcadan mənə yazmağınızın nə mənası var idi?

Xeyr, bunun özü də mənasız deyildir. Bunun mənasını mən anlayıram, ancaq sizə yazmiram...

Artıq mən elə bir qərara gəlmışəm ki, adı sizə məlum olan o gənci yavaş-yavaş sizin fəzilət, mərifət və nəcabət sahibi olmağınızla tanış edib, onu bu həqiqətə inandıram. O, sizi yaxşı tanımir və haqqınızda səhv edir. O sizi də ömrü boyu içərilərində tərbiyə aldığı adamlardan

biri hesab edir. Lakin mən əminəm ki, onu şəxsən sizə məktub yazmağa vadar edəcəyəm.

Gözümün işığı olan Hüseyen xanı öpürəm. Rəşid ona çoxlu salam yetirir.

Bu məktubu sizə Qocurdan yazıram. Şeyxüislamı və Molla Əlini hələ görməmişəm. Onlarla görüşdükdə salamınızı Şeyxüislama yetirib, Molla Əlidən də qəbalə məsələsini öyrənəcəyəm.

...Cənabınız bir neçə vaxt bundan qabaq mənə yazmışdır ki, guya məni Fransanın məşhur və adlı-sanlı yazıçıları nəzərində tanıtdırıb şöhrətləndirəcəksiniz. Mən elə güman edirdim ki, onlar sizin dediklərinizə əsasən, Parisdə çıxan qəzetlərdən birində mənim haqqımda məqalə yazacaqlar, siz isə o qəzetdən bir nömrə mənə göndərəcəksiniz ki, buradakı tanışlara və dostlara göstərim. Lakin bu vədinizdən heç bir nəticə çıxmadı.

Sizə ixlası olan Mirzə Fətəli tərəfin-dən yazıldı.

1868-ci il, 3 sentyabr, Qocur

QAFQAZ CANİŞİNLİYİ BAŞ İDARƏSİ DEPARTAMENTİ MÜDİRİ N.İ.BARANOVSKİYƏ

*Baş idarənin departamenti mütərcimi
podpolkovnik Mirzə Fətəli Axundzadənin
raportu*

Baş idarə rəisinin əmri və zati-alinizin sərəncamı ilə “Cəbə” adlanan türkçə kitabın tərcüməsinə başladım. Axalsix qəzası üzrə mərz-çəkmə komissiyasının bu ayın 1-də işə başladığını nəzərə alaraq, mən dövlət mülki idarəsinin təklifi ilə iyunun biri üçün Azqur məntəqəsinin cədvəlinin tərcüməsini hazırlamışam.

Zati-ali, xahiş edirəm əmr verəsiniz onu idarəyə göndərməklə bərabər xəber versinlər ki, işin həcmi iri olduğu və bu kitabın tam tərcüməsini birdəfəlik və tezliklə təqdim etmək mümkün olmadığı üçün, mən dəftərləri tərcümə etdikcə mərzçəkmə komissiyasına yola salmaq məqsədi ilə bilavasitə özüm idarəyə çatdıracağam.

*Podpolkovnik M.F.Axundzadə
24 may 1869*

[MİRZƏ YUSİF XANA]

ƏZƏMƏTLİ AĞAM, SƏADƏTİNİZ DAİMİ OLSUN!

Altı aya yaxındır ki, cənabınızdan məktub almamışam və sizə gəndərdiyim iki nüsxə məktubum da indiyə qədər cavabsız qalır. Halbuki, onlara cavab yazmali idiniz. Bilmirəm, mənə qarşı kəmiltifat olmuşsunuz, ya xeyr. Əgər kəmiltifat olmuşsunuzsa, səbəbini bildirin görüm, məndən nə günah baş vermişdir? Hər halda, əgər siz mənə qarşı min dəfə də kəmiltifat olsanız, mən sizə olan səmimiyyətimə və məhəbbətimə zərre qədər də olsun xələl yetirməyəcəyəm. Çünkü mən sizi nəcib xasiyyətli, idraklı, vəfali dost, məhəbbət və pərəstişə layiq bir insan kimi tanımışam.

Bilirəm ki, işiniz çoxdur. Lakin yenə də xahiş edirəm ki, mənim bu məktubuma qısaca da olsa, bir cavab yazasınız və eyni zamanda keçmişdə göndərdiyim iki məktubun sizə yetişməsi barədə də məlumat verəsiniz. O məktublardan birinin zərfi içərisində Süavi Əfəndinin əlif-baya dair əqidəsi barədə yazdığını tənqidi də sizə göndərmişdim.

Yazılışı təzə bir əhvalat yox idi. Ancaq bunu bildirirəm ki, 2-3 ay bundan əvvəl Tehrandan Tiflisə Əbdürəsul xan adlı bir kişi gəlmişdi. O vaxtlar da mən əlifba haqqında Tehrana bəzi yazılar göndərmişdim. Buna görə də onun gəldiyini eşidən kimi görüşünə getdim. İran konsulu Əli xanın evində mənzil etmişdi. Hər tərəfdən səhbət düşdü. Nəhayət, söz mənim əlifba haqqında Tehrana yazış göndərmiş olduğum məsələlərə gəlib çatdı. Həmin şəxs çox israrla məndən xahiş etdi ki, həmin yazıların surətini sabahısı gecə gətirib, onun üçün oxuyam. Mən onun xahişini qəbul etdim və sabahısı axşam yazıları gətirdim və ona oxumağa başladım. Lakin həmin şəxs, fövrən, qabağına bir şüşə araq qoyub, noğul-məzə də gətirtdirib, dalbadal araq içməklə məşğul oldu. Belə ki, bir-iki dəqiqə ərzində ağlı başından getdi. Mən qəlbən çox incidim, amma incikliyimi üzə vurmadım və o qədər dözdüm ki, konsulun nökerlərindən biri otağa daxil olub dedi ki: “Əbdürəsul xanı bir nəfər o biri otaqda çağırır”.

Əbdürəsul xan bu xəbəri eşidən kimi dərhal dik atılıb getdi. Mən bildim ki, onun üçün fahişə gətirmişlər. Halbuki, konsulxana ədalət məhkəməsidir və bir növ müqəddəs yer sayılır. Ona görə də belə bir yerə hər gedib-gələn üçün fahişə gətirmək mənim fikrimcə əcnəbi xalqlar gözündə çox çirkin əməllərdən sayılır.

Hər halda, mən yazıları oxumağı dayandırıb, əsəbi halda oturdum. Bir qədər sonra Əbdürrəsul xan pərişan və şəşqin halda qayıdır dedi: “Filankəs, yazılarını oxu, qurtar!”

Mən dedim: “Mən yazılarımıancaq elə bir adama oxuyaram ki, başında ağılı ola, qəlbində aramı. Sizin isə indi içdiyiniz arağın təsirindən nə başınızda ağıl var, nə də fahişənin gəlməsi münasibətilə qəlbinizdə aram”.

Konsul Əli xan dedi: “Filankəs, haqlısınız! Yazıları oxumaq başqa bir asudə vaxta qalsın. Əbdürrəsul xana icazə verin, aycamallı qızın yanına getsin!”

Mən dedim: “Buyursun!..”

Əbdürrəsul xan dərhal qalxıb, tərsə qızının yanına getdi. Bir neçə dəqiqədən sonra onların olduğu otaqdan qalmaqla səsi eşidildi. Məlum oldu ki, “şəni yüksək olan” xan, qızın üstünə qusmuş və onun paltarını bulamışdır. Qız şikayətə başlamış və min cür söyüş və nalayıq sözlərlə onun yanından qaçmışdır. Xanın isə nə özündən xəbəri var, nə də qızdan. Sərxiş və ağılı itmiş halda ölü kimi otağın fərşinə düşüb qalmışdı.

Elə ki mən bu əhvalatı gözümlə gördüm və evə qayıtdım; həmin gecə bu beytləri Əbdürrəsul xanın vəsfində yazdım.

* * *

Mənim əzəmətli ağam!

Siz bilirsiniz ki, mən şər-şür adam deyiləm. Lakin əgər bir nəfər hörmətimi saxlamayıb, özünü mənim qarşısında Əbdürrəsul xan kimi ədəbsiz göstərərsə, mən ona nifrət edərəm və haqqında pis danışmaq- dan özümü saxlaya bilmərəm.

Xələc alayının¹ komandiri sərhəng Mahmudağanın qardaşı, Kırman alayının komandiri sərhəng Əliağa da Tehranda bu adamı türkçə həcvə qoymuşdur. Ona görə də, bəzi misralarda Əliağaya xıtab olunur. Onun həcvindəki bəzi misraların məzmunu münasibətilə bu misralar göstərilən şərh ilə Təbrizdə və Tehranda əldən-ələ gəzəcəkdir.

Əzəmətli ağam!

Siz mənim polkovnik olmağım münasibətilə hələ mənə təbrik yazmamışsınız. Yazıq Süruş vəfat etmişdir. İndi onun haqqındakı tənqidə Tehrana göndərmək olar. Öz vəziyyətinizdən bir qədər yazın, görüm nə işlə məşğulsunuz. Eşitdiyimə görə, bu sətirləri yazarın əsərini çap edibsiniz. Çox yaxşı işdir və mədəniyyət sahəsində atılan ilk addımdır. Eləcə də məlum olur ki, “Napoleon qanunları”nı farscaya tərcümə edirsiniz.

Vallah, yaltaqlanmadan və riyasızlıqla deyirəm ki, sizin bu işlərinizə ürəkdən sevinir və hümmətinizə ixtiyarsız pərəstiş edirəm. Kaş mən də sizin yarınız qədər işgüzər olaydım. Nə fayda ki, başımda çoxlu coşqun fikirlər varsa da, onları yazmaq işində tənbələm və özüm də öz tənbəlliyyimdən şikayətçiyəm. Bəlkə də mənim tənbəlliyyimə səbəb öz xalqıma mənsub olanların məni təşviq etməməsidir. Altı aydan çoxdur ki, əlisba haqqında Tehrana elə bir müfəssəl və həkimanə izahat göndərmişəm ki, mənim fikrimcə əgər Afrika və Amerika vəhşilərinə yazsaydım, mütləq təsir edərdi. Lakin bunlar Tehrandakı dövlət başçılarının təbiətinə əsla təsir etmir, bu günə qədər onlar mənə cavab belə verməmişlər. Mən yaziq nə edim? Əlacım bircə ona qalmışdır ki, siz Tehrana gedəsiniz, ya maarif naziri, ya ticarət naziri, ya da tənzimat naziri olasınız ki, bəlkə mənim işlərim bunun sayəsində irəliləməyə başlasın.

Bu günlərdə babilərin toplaşması nəticəsində Tehranda başqa bir qovgā yaranmışdır. Görək, işin sonu nə ilə bitəcəkdir. Gözümüz nuru Hüseyn xanın vəziyyətindən yaxın görünüm nə işdədir və nə ilə məşğuldur?

Mənim Rəşidim beşinci sinfi bitirib, altıncı sinfə keçmişdir. Fransız dili üzrə bu il irəliləməsi aydın görünür.

Adres: Cəlal sahibi, əzəmətli ağam, dövləti-əliyyeyi-İranın Fransadakı səlahiyyətli səfiri Mirzə Yusif xan cənabları mütaliə buyursunlar. Darüssəltəneyi-Parisdə.

Sizə ixlası olan Mirzə Fətəli
1869-cu il, avqust ayı. Qocur yaylağı

ƏZİZ QARDAŞIM MÜNİF ƏFƏNDİ!

İstanbulda olduğum günlərdə sizin və əziz qardaşım Arif bəyin haqqında göstərdiyiniz məhəbbət və mehribanlıq heç bir vəchle yadımdan çıxmamışdır və elə bir gün olmur ki, sizin yaxşılığınızdan danışmayıam. Lakin təəssüf ki, sonralar məsafənin uzaqlığı məni sizin əziz vücudunuza görməkdən məhrum etmişdir.

Hazırda İstanbulda yaşayan əziz qardaşım Melkum xan, keçən il islam əlibasını dəyişdirmək üçün özünün düzəltmiş olduğu hərflərin şəkillərini çap etdirərək, aramızda olan möhkəm dostluğa əsasən rəyimi bilmək üçün mənə göndərmişdi. Odur ki, mən bu yeni şəkillərin üstün

cəhətini müşahidə edib, bəzi nöqsanlarını da görərək, bu iki cəhət haqqında ətraflı izahat yazüb həmin şəkillərlə birlikdə İran dövləti nazirlərinin müzakirəsi üçün göndərdim və xahiş etdim ki, bu məsələyə diqqət yetirib, bir tədbir görsünlər ki, köhnə əlibənə dəyişdirmək yolu ilə Şərqi dillərini öyrənmək işində müsəlman balaları çətinlik və məşəq-qətdən xilas olsunlar. İndi İran nazirləri mənim həmin izahatımın müqabilində bu cavabı yazımişlar ki, eyni ilə sizə yazıram:

“Ən əlverişli və ən layiqli iş bu olardı ki, Mirzə Fətəli Axundzadə, islam əlibənə dəyişdirmək barədə öz fikirlərini Osmanlı dövləti başçılarına ərz etmiş olsun. Çünkü bu fikrin müzakirəsi əvvəldən o dövlətdə aparılmışdır.

Biz İran millətinin əlibənmizi dəyişdirməyə əsla ehtiyacı yoxdur. Çünkü bizim üç cür xəttimiz vardır: nəstəliq, şikəstə və nəsx ki, gözəllik və yaraşıq cəhətdən bütün yer üzündə mövcud olan xətlərin hamisindən üstündür. Biz heç bir vəchlə bu xətlərimizi tərk etməyəcəyik, Mirzə Fətəli Axundzadə və ya Melkum xanın yeni xəttini tətbiq etmirik və etməyəcəyik də.

Belə olduqdan sonra mən Mirzə Fətəli Axundzadə lazımlı bilirəm ki, əlibənə dəyişdirmək barədə yazdığını həmin ətraflı izahatın surətini Osmanlı dövlət başçılarının xidmətinə ərz edim. Əlbəttə, o məqsədlə yox ki, onu icra etsinlər, bəlkə də göstəriş versinlər ki, bu yeni fikrimizi yenə də Osmanlı Cəmiyyəti-elmiyyəsi müzakirə edib, çap etdirsinlər ki, islam xalqlarının gələcək nəsilləri üçün bir sənəd olaraq qalsın və onlar bilsin ki, biz islam əlibənə dəyişdirməyin vacibli iş olduğunu anladığ, lakin müasirlərimiz buna razılıq vermədilər və günəşdən aydın olan bu məsələni lüzumunu, qəbul edilməz bir sıra dəlillərlə inkar etdilər və buna görə də min təəssüflə və həsrətlə bu dünyadan getdik. Bəlkə də gələcəkdə bizim mədəniyyət dairəsinə qədəm qoyacaq övladlarımız bu məqsədimizi arzudan əmələ çevirsinlər.

Əziz qardaşım olan siz Münif əfəndidən, dostluq və qardaşlıq namə, mənim ərizəmi, yuxarıda qeyd etdiyim izahatla bərabər, şərafətlə sərkər sədr-əzəmin xidmətinə yetirib, mənim fikirlərimin Osmanlı Cəmiyyəti-elmiyyəsində müzakirə və nəşr edilməsi üçün o cənabdan icazə almağınızı xahiş edirəm.

Bu məsələ haqqında şərafətlə sərkər sədr-əzəm tərəfindən veriləcək hər cür tapşırığı Tiflisdəki Osmanlı konsulu vasitəsilə mənə xəbər verməyinizi rica edirəm. Əgər bu məsələ Osmanlı Cəmiyyəti-elmiyyəsində

müzakirə və nəşr edilərsə, çapdan çıxdıqdan sonra ondan iki nüsxə mənə göndərin.

Eyni zamanda, nəzərinizə çatdırmağı lazımlı bilirəm ki, öz şəklimi və habelə üzərində Bəhrəmin yeddi qəsrinin təsviri çəkilmiş qızıl davatlı və minalanmış bir qələmdanı yadigar olaraq sizə təqdim edirəm. Bundan başqa, şəklimdən beş nüsxə də əlavə göndərirəm. Onlardan birini əziz qardaşım Arif bəyə verib, salamımı ona çatdırın! Birini isə mən orada olduğum zaman Osmanlı Cəmiyyəti-elmiyəsində iştirak edən gəncə təqdim edin! Mən onun adını unutmuşam. Xatirinizə salıram ki, onunla məni siz tanış etdiniz və dediniz ki, Ərzurum valisinin oğlundur. Şəkillərdən üçünü isə əlifba məsələsinin vacib məsələ olduğunu etiraf edən Osmanlı dövlətinin məsul işçilərinə verin!

Bunlardan başqa həmin məktubumla bərabər, sizə Süavi əfəndinin əqidəsinə qarşı yazdığını tənqidi məktubu da göndərirəm. Onu da Osmanlı Elmi cəmiyyətində çap etdirib, yaymağınızı xahiş edirəm ki, elm və savad sahibləri bilsinlər ki, köhnə əlifbanın islahı haqqında Süavi əfəndinin fikir və məsləhətləri ağılsız və mənasızdır!

Əziz qardaşım Münit Əfəndi!

Bir də öz xahişimi təkrar edirəm ki, köhnə əlifbanı dəyişdirmək haqqında və yeni əlifbanın tətbiqi işində səyinizi əsirgəməyəsiniz. Bu xüsusda hər gün danışmaq və çalışmaq sizə mümkündür. Yəqin ediniz ki, bundan sonra dünyada yüz il yaşasanız belə, bundan yaxşı bir iş görə bilməyəcəksiniz. Əgər avropalıları bu məsələ ilə tanış etmək məqsədilə İstanbulda çıxan fransızca qəzetlərdən birində əlifbanı dəyişdirmək haqqında məqalə yazılsarsa, çox yaxşı olar. Ola bilsin ki, avropalılar bu işdə bizə kömək etsinlər. Hər halda, belə bir işin yaxşı nəticəsi ola bilər.

İstanbuldan yola düşərkən, sizə dilcavabı şikayət etdiyim oradakı düşmənim cənabınız yaxşı tanıyırsınız. Mən bu məsələdə onun bədxahlığından, fitnə və fəsad törətməyəcəyindən yenə də xatircəm deyiləm.

Bir də cənabınız mənə söz vermişsiniz ki, türkçə çap edilmiş əsərlərimi osmanlı dilinə tərcümə etdirib, nəşr edəcəksiniz. Bu vədiniz hələ də nəticəsiz qalır. Son zamanlarda eşidirəm ki, İstanbulda teatr binası tikilir. Əgər belə olarsa, mənim əsərlərimin o teatrda tamaşaşa qoyulması münasib bir iş olar. Bu xüsusda da mənə yazıb bildirməyinizi xahiş edirəm.

Kolonel Mirzə Fətəli Axundzadə
Tiflis, 1870-ci il, yanvar ayı

QAFQAZ CANİŞİNLİYİ BAŞ İDARƏSİ DEPARTAMENTİNİN MÜTƏRCİMİ PODPOLKOVNIK MİRZƏ FƏTƏLİ AXUNDZADƏNİN YAZILI MƏRUZƏSİ

Qafqaz canışını Baş idarəsi departamentinin direktoru haqqı dövlət müşaviri kavaler Nikolay İvanoviç Baranovski həzrətlərinə

28 yanvar 1870-ci il, Tiflis şəhəri

Həzrət-əşrəfinizə məlum olduğu kimi keçən il yazda mən həm müsəlmanların özü üçün və həm də avropalılar üçün Şərq ədəbiyyatını öyrənmək işini asanlaşdırmaq məqsədi ilə islam əlifbasını dəyişdirmək haqqında tərtib etdiyim bir layihəni Tehranda Maarif Nazirliyinə göndərmək üçün burada olan İran baş konsulu sərtip Əli xana vermək haqqında Qafqaz canişinliyinin Baş idarəsi rəisi zati-alinidən icazə almışam. O zaman mən sizə bildirmişdim ki, həmin layihə 1863-cü ildə mənim tərəfimdən Konstantinopola aparılmış və oradakı Elmlər Akademiyasında müzakirə edilmişdir.

Hazırda mən İran Maarif Nazirliyindən məlumat almışam ki, bu nəzirlik müxtəlif səbəblərə görə mənim fikrimi həyata keçirməyi mümkün hesab etmir. Buna görə də yeni layihəmi yenə də Türkiyə Elmlər Akademiyasının müzakirəsinə göndərməyi təklif edir.

Mənim bu fikrim Konstantinopolda olan sağlam düşüncəli müsəlmanların şüurunda artıq özüne yer salmışdır və orada nəşr edilən jurnallar tez-tez öz səhifələrində islam əlifbasını dəyişdirməyin lazımı iş olması haqqında məqalələr dərc edib, müzakirə açır və bu fikrin tərəfdarlarıının sayı gündən-günə artmaqdadır.

Mən bu faydalı fikrin birinci təşəbbüsçüsü olduğuma görə, hazırda belə bir qərara gəlmişəm ki, əvvəlki layihəmə nisbətən əhəmiyyətli dərəcədə sadələşdirilmiş yeni layihəmi buradakı Türkiyə konsulunun vasitəsilə yenə də Konstantinopoldakı Elmlər Akademiyasının müzakirəsinə göndərim. Mən bu fikirdəyəm ki, bununla bərabər, Türkiyə sədr-əzəmindən bu layihəni həmin müəssisədə müzakirə etmək üçün göstəriş verməsini də xahiş edim. Mən bütün məktublarımı sədr-əzəmə və daha sonra Elmlər Akademiyasına vermək üçün həmin akademianın üzvü olan dostum Münif əfəndinin ünvanına göndərəcəyəm.

Buna görə də sizin zati-alinizə müraciət edərək, acızanə xahiş edirəm ki, Qafqaz canişinliyi Baş idarəsi rəisindən bu iş üçün mənə icazə alasınız və yainki, zati-aliləri rəisin keçmişdə verdiyi icazəyə əsasən, özünüz bu icazəni mənə verməklə, dünyanın bütün millətləri və xalqları üçün əlçatmaz sayılan Şərq ədəbiyyatındaki bu çoxəsrlı maneəni aradan qaldırmaqdan ötrü sonuncu təşəbbüs də olmağım üçün mənə imkan yaradasınız.

Podpolkovnik Mirzə Fətəli Axundzadə

DÖVLƏTİ-ƏLİYYEYİ-OSMANİNİN SƏDR-ƏZƏMİ ŞƏRAFƏTLİ SƏRKAR ALİ PAŞANIN XİDMƏTİNƏ

*Qafqaz canişini Qranduk Mixail həz-
rətlərinin xidmətində Şərq dillərinin
mütərcimi olan kolonel Mirzə Fətəli
Axundzadədən*

ƏRİZƏ

Hazırda İstanbulda olan əziz qardaşım Melkum xan keçən il islam əlifbasını dəyişdirməyə dair tərtib edib çap etdirdiyi hərflərin şəkil-lərini, aramızda olan dostluğa əsasən, rəyimi bilmək üçün mənə göndərmişdi. Mən isə Melkum xanın düzəltdiyi şəkillərin yaxşı cəhətlərini və onlardakı bəzi nöqsanları da görüb, hər iki cəhət barədə fikrimi müfəssəl bir məktubda yazıb, layihəni İran dövləti nazirlərinin müzakirəsinə göndərdim. Mən onlardan xahiş etmişdim ki, bu məsələnin əhəmiyyətini nəzərə alaraq, elə bir tədbir görsünlər ki, köhnə islam əlifbasını dəyişdirmək yolu ilə, Şərq dillərini öyrənmək işində müsəlman balaları çətinlik və əzabdan xilas olsunlar. İndi mənə məlum oldu ki, İran dövlətinin nazirləri mənim o müfəssəl məktubumun müqabilində bu cavabı vermişlər ki, eynilə buraya köçürürlər:

“Ən əlverişli və ən layiqli iş bu olardı ki, Mirzə Fətəli Axundzadə, islam əlifbasını dəyişdirmək barədə öz fikirlərini Osmanlı dövləti başçılarına ərz etmiş olsun. Çünkü bu fikrin müzakirəsi əvvəldən o dövlətdə aparılmışdır.

Biz İran milletinin əlibbamızı dəyişdirməyə əsla ehtiyacımız yoxdur. Çünkü bizim üç cür xəttimiz vardır: nəstəlik, şikəstə və nəsx ki, gözəllik və yaraşıq cəhətdən bütün yer üzündə olan xətlərin hamisindən üstündür. Biz, heç bir vəchlə bu xətlərimizi tərk etməyəcəyik. Mirzə Fətəli Axundzadə və ya Melkum xannın yeni xəttini tətbiq etmirik və etməyəcəyik də!”.

Belə olduqdan sonra mən Mirzə Fətəli, həmin o müfəssəl məktubun üzünü çıxararaq şərafətmədar və vəkalətpənah sərkarınızın xidmətinə göndərirəm. Əlibbanın dəyişdirilməsi haqqında vəkalətpənah, şərafətlə sərkarınızdan ancaq bunu xahiş edirəm ki, tapşırısınız: bu məsələni Osmanlı Cəmiyyəti-elmiyyəsində müzakirə edib, layihəni nəşr etdirsinlər, qoy əlibbanı dəyişdirmək işi bütün xalq arasında yayılsın ki, dövlət başçıları vaxtı münasib gördükdə, bütün dünya xalqlarının hazırda yiyələnmək istədiyi mədəniyyət şərtlərinin tələbi üzrə köhnə əlibbanı dəyişdirməyin vacib bir iş olduğunu başa düşsünlər.

Kolonel Mirzə Fətəli Axundzadə

1870-ci il, yanvar ayı, Tiflis şəhəri

RUHİ RƏVANIM, RUHÜL-QÜDS!

Sizin aprel ayının 25-də yazdığınız məktub göydən nazil olan bir fərman kimi mənə çatdı və qəlbimin sevinc və fərəhini artırdı. Səmimi dostumuz cənab Mirzə Yusif xan Tiflisə çatlığı birinci gecədə sizin “Mükalimə” kitabınızı mənə, Tiflisdəki İran konsulu Əli xana və Qafqaz Şeyxülislamına oxudu. Kitabçanın cildlənmədiyindən istifadə edərək, həmin gecə onu üç hissəyə bölüb, katiblərə verdik. İki günün ərzində onun üzünü köçürüdlər. Hazırda hər birimizin əlində kitabçanızdan birər nüsxə vardır.

Kitabçanın mənə nə qədər xoş gəldiyini və fikrimə nə qədər qüvvət verdiyini təsvir etmək üçün söz tapmiram. Bu ümidsizlik günlərimdə məni bu dərəcədə şad etdiyinə görə, Allah sizə böyük əcr versin! Mənim bütün düşmənlərimə və bədxahlarımı sübut etmişsiniz ki, islam əlibbasını dəyişdirmək haqqında mənim fikirlərim puç və mənasız deyildir.

Konsul Əli xan kitabçanı dönə-dönə oxuyaraq, sizi təqdir edir və afərinlər söyləyir. Kitabça gecə və gündüz Şeyxülislamın mizinin üstündədir. Hər bir şür və zövq sahibini gördükdə, Şeyxülislam özünə xas

olan fitri fəsahət və bəlağətlə kitabçanı oxuyur və məzmununu onlara izah edir. Onun vəcdinin sonu yoxdur. Bu məktubumda onun salamını sizə yetirməyi və onun sizin kimi qiymətli bir vücudə bəslədiyi məhəbbəti bildirməyimi məndən xahiş etmişdir. Xoş halımıza, nə qədər xoşbəxt adamsınız! Adınız hər yerdə dillər əzbəri olmuş, sizi görmək arzusunda olanların sayı minlərlədir. Dünyada həqiqi xoşbəxt adam varsa, o da sizsiniz. Xoşbəxt adam min lirə yiğib, öz bəxtinə güvənən mənim düşmənim deyildir. Onun nə övladı var, nə də xeyirxahları! Arvadı başqalarının qucağındadır, özü də paxıllıq və həsədin gücündən həmişə tir-tir əsir:

“Ey paxıl, ölü, bəlkə qurtarasan.

Çünki bu dərdin əzabından ancaq ölümlə qurtarmaq olar”¹.

Mənim nəzərimdə, bütün dünyanın ən bədbəxt adamı bu kişidir. Allah mənə o qədər ömür verəydi ki, despotun onun lirlərini necə əlindən aldığını və onu həsrət və peşmanlıqla düçər etdiyini görəydim.

Sizin kitabçanızı oxuduqdan sonra mənə elə gəlir ki, yazımızı soldan-sağşa yazmaq şərtilə, əlibamızı dəyişdirmək əzmindəsiniz. Mənə elə gəlir ki, məhz buna görə də kitabçanızda əlibbada olan üç eybi Şeyxə izah etməyi lazım görməmişsiniz. Əgər mənim zənnim düzdürsə, əgər sizin belə məqsəдинiz varsa, nə olur olsun çalışın və iradəli olun! Mən buna zidd deyiləm. Əziz qardaşım Münif əfəndiyə göndərdiyim kitabçanın məzmunundan aydın bir surətdə görcəksiniz ki, mən də yazının soldan-sağşa yazılımasının məsləhət olduğunu söyləmişəm.

Əgər yazımız soldan-sağşa yazılsarsa, sizin tərtib etdiyiniz fasıləli yazılın hərflərin heç bir eybi qalmayacaq, nöqtələr də atılacaq və bütün erab (saitlər) hərflərin sırasına daxil olacaq, beləliklə də, hərflər arasında bir sıra oxşarlıqlar asanlıqla aradan qaldırılacaqdır. Nəticədə, oxumağın, yazmağın və çap işlərinin asanlığından ibarət olan hər üç məqsədimiz əldə ediləcəkdir.

Lakin əlibamız dəyişilərkən yazımız əvvəlki kimi sağdan-sola yazılsarsa, o zaman, sizə göndərdiyim kitabçada qeyd etdiyim kimi, sizin tərtib etdiyiniz fasıləli yazılın hərflərin bəzi naqis cəhətləri yenə də qalacaqdır.

Sözün düzü, sizin kitabınızı oxuduqdan sonra mən köhnə üsula, yəni sağdan-sola yazmaq üsuluna tamamilə nifrət edirəm. Əgər siz yazınızı soldan-sağşa yazmaq təklifini irəli sürməyə cəsarət etməsəniz, bu işə mən özüm cəsarət edəcəyəm. Bu barədə öz fikrimi yenə də Osmanlı

Elmi cəmiyyətinə yazaraq, bu üsulen üstünlüğünü qeyd edəcəyəm. Nə olur olsun, nə istəyirlərsə desinlər, sonu budur ki, məni təkfir edəcəklər. Qoy etsinlər! Qorxum yoxdur! Əgər yazımız soldan-sağá yazılarşa, o zaman bizim əlibbamız bütün xalqların əlibbasından üstün olacaqdır. Çünkü xalqların hər hansı əlibbasını alsaq, az-çox naqis olduğunu görərik. Lakin bizim əlibbamızda heç bir nöqsan olmayıacaqdır. Çünkü biz onu düşünə-düşünə, anlaya-anlaya, bilə-bilə tərtib edirik.

Əziz qardaşım Münif əfəndidən hələ də cavab almamışam. Mənim məktubumun cavabını ondan istəyin!

Aləmin Allahı vəkalətpənah baş nazirə uzun ömür versin ki, bu ümidsizlik günlərində onun himayəsi və iltifatı mənim qəlbimə təsəlli verir. Dünyani yaradan Allaha min dəfə şükür olsun ki, hazırkı əsrədə bizim xalqın içərisindən də belə bir elmlı, bilikli, bacarıqlı, sağlam düşüncəli, qətiyyətli və iradəli vücud yüksək sədrlik məqamına çatmışdır. İksir kimi misli olmayan bu şəxsin varlığı ilə həmişə fəxr etməliyik.

Mənim şəklimi istəmişdiniz. İndilik mümkün olmadı. Çünkü mən həzirdə ailəmlə birlikdə Qocur yaylağında yaşayıram. Bütün şəkillərim Tiflis şəhərində ağızı qıflı sandıqda qalmışdır. Allah qoysa, avqust ayının sonunda şəhərə qayıdarkən göndərərəm.

Cənab Ruhül-qüds!

Əlibbanı dəyişdirmək haqqında “Konstantinopol” qəzetində fransızca məqalə dərc etdirmək mümkündürmü? Əgər mümkünəsə, siz allah, zəhmətinizi əsirgəməyib bir şey yazaraq, orada dərc etdirin və məqalənizdə mənim adımı, öz adınızı, bizim müttəfiqlərimiz və tərəfdarlarımızın adlarını, habelə vəkalətpənah sədr-əzəm cənablarının fikrimizi təsdiq və himayə etdiyini qeyd edin! Məsəlenin nə yerdə olduğunu, bu işdə müvəffəq olub-olmadığımızı açıqdan-açıga yazın! Məqale çap edildikdən sonra qəzətdən bir neçə nüsxəsini burada, Tiflisdə böyükərimə göstərmək üçün mənə göndərin. Çünkü bu işin irəli getməsi məqsədilə Osmanlı ölkəsinə yazılar göndərmək istərkən, qulluğumun tələbinə görə böyükərimdən icazə istərkən, onlar işin nə yerdə olduğunu və zəhmətlərimin nə nəticə verdiyini məndən soruşurlar. Belə olarkən, lazımlı gəlir ki, işin bir nəticə verəcəyini və zəhmətimin hədər getmə-yəcəyini onlara söyləyim. Bu cür hallarda sözümüz təsdiqi üçün, əlbəttə, əlimdə bir sənəd olmalıdır. Əgər istədiyim məqalə fransız dilində çap olunarsa, çox yaxşı olar. Ancaq bir xahişim var ki, bu məqalədə politika-molitika sözünü bir yana qoysınız!

Bir də yazmışsınız ki, mənim əsərlərimi, hətta “Kəmalüddövlə”ni çap etdirəcəksiniz. Bu barədə sizdən son dərəcədə məmnunam. Doğru-danmı “Kəmalüddövlə”ni də çap etdirəcəksiniz? Elə isə qoyun, onun mükəmməl nüsxəsini sizə göndərim ki, həmin mükəmməl nüsxənin əsa-sında çap etdirəsiniz. Sizdə olan nüsxə naqisdir. “Kəmalüddövlə”nin mükəmməl nüsxəsi mənim özümdədir. Əgər çap etdirmək lazımlı gə-lərsə, mütləq məndəki nüsxənin üzündən olmalıdır.

Lakin “Kəmalüddövlə”nin mükəmməl nüsxəsini nə vasitə ilə və hansı inanılmış adamlı sizə göndərə bilərəm? Xahiş edirəm ki, belə bir adamı özünüz mənə nişan verəsiniz. Ancaq “Kəmalüddövlə”ni çap edərkən, olmaya-olmaya mənim adımı qeyd edəsiniz!

Əgər Sürüş haqqında yazdığını tənqidin surəti yoxunuzdursa, yazın onun da surətini sizə göndərim.

Əziz qardaşım Münif əfəndidən cavab aldıqdan sonra, qeyd etdiyim qəzet çatdıqdan sonra, sizin xahişinizə əsasən, əlifba haqqında yenə bir şey düşünüb İstanbula yazacağam ki, cənab Münif əfəndinin vasitəsilə vəkalətpənah sədr-əzəm cənablarının nəzərinə çatdırılıb, Osmanlı Cə-miyyəti-elmüyyəsində çap edilsin. Əvvəllər Parisdə səlahiyyətli nazır olan sizin Həsənəli xan qəribə səfəh adammış! Tiflis konsulu Əli xanın adını Tehranda nazirliyə gedərkən əlifbanı dəyişdirmək haqqında mə-nim yazılarımı cavab verilməsini ondan xahiş etmişdir. Həsənəli xan isə açıqlanıb o adama demişdir ki: “A kişi, dəli olubsan nədir, əlifbanı dəyişdirmək nə deməkdir?! Sənin ağan Əli xanın başqa işi yoxdurmu ki, divanələrin sözünə qulaq asır və əlifbanı dəyişdirmək haqqında onların yazılarını alıb Tehrana göndərərək, hələ bir bunlara cavab da istəyir? Məgər o bilmir ki, dəlilərin cavabında ancaq susmaq lazımdır?!”

Cənab Ruhül-qüds!

İndi siz deyin görək, bizim hansımız dəliyik? Dəli Həsənəli xandır, ya mən? Doğrudur, bir cəhətdən mən də dəliyəm ki, Tehranın nazirli-yinə layihə göndərmmişəm...

Qəribə burasıdır ki, Xanıkov da əlifbanı dəyişdirməyin əleyhinədir. Təəssüf ki, mən onu indiyə qədər ağıllı adam hesab etmişəm. Lakin Kazım bəy əlifbanı dəyişdirmək fikrini təsdiq edir. Bu adəmi həqiqi alim, sağlam fikir sahibi və hörmətəlayiq bir insan hesab etmək lazımdır.

Qocur yaylağına yola düşərkən, görüşmək üçün Qafqaz Şeyxülis-lamının həzuruna getmişdim. Mənə buyurdu: “Ruhül-qüdsə yazarsan ki, doğrudur, mən də Şeyxülislamam, lakin Ruhül-qüdsün əqidələrini inkar

edən İstanbul Şeyxülislamı kimi deyiləm. Mən, bunu onun vəzirlə mübahisəsindən anlamışam. Mən isə Ruhül-qüdsün əqidələrini hər cəhət-dən, istisnasız təsdiq edib, onların doğruluğunu etiraf edirəm”.

Sizin sevindirici cavabınızı gözləyirəm.

Mənim arzu etdiyim və fransız dilində yazacağınız umid bağladı-ğım məqalədə köhnəpərəst və mühafizəkar adamların bizi qarşı müxa-lifətindən və onların gətirdikləri əsassız dəlillərdən də bəhs edin!

*Qocur yaylaşında, qardaşınız kolonel
Mirzə Fətəli Axundzadə tərəfindən
yazıldı.*

1870-ci il, iyun ayı

NƏVVABI-ƏŞRƏF, YÜKSƏK VƏ BÖYÜK ALİNƏSƏB ŞAHZADƏ CƏLALƏDDİN MİRZƏ HƏZRƏTLƏRİNƏ ƏRZ EDİRƏM

ALLAH ONUN ÖMRÜNÜ UZUN ETSİN!

Bu ilin səfərəl-müzəffər ayında könlüm zəmanənin mənimlə düz gəlmədiyindən pərişan idi və mən müasirim olan qüdrət sahibi həm-vətənlərimin, həmxalqlarımın və həmməzəhbərlərimin elm və sənaye sahəsində tərəqqi etmələri naminə irəli sürdüyüm bir sıra tədbirləri qəbul etməkdən boyun qaçırdıqlarına görə fikir və qəm dəryasına dalaraq oturmuş və öz xəyalimdə bu beytləri oxuyurdum:

Bu daimi olmayan dünyada mənim ömrüm
Həsrət və qüssə ilə başa çatdı.
Vətən sevgisi çoxluğunun üzündən,
Çox tədbirlərə əl atdım,
Ancaq səyim bir nəticə vermedi.
Bu əsrə bir könül sahibi görmədim.
Türklərin və İran torpağının böyükələri
Hamısı Çin xalqı kimi yatmışlar.
Cavanlığım getdi, qüvvəm puç oldu,
Zövqlü və ehtiraslı bir cavan görmədim.
Dəniz yolu ilə Ruma səfər etdim
Yeni əlifbəni o ölkədə –
Bütün dövlət başçılarına göstərdim.

Fikrim ciy deyildi, çox pişkin idi.
Birər-birər mənə “Yüz sağ ol!” dedilər.
Dünya gözümdə behiştə bağına döndü,
Mənə böyük cəlal düzəldilər,
Şaha layiq peşkəşlərlə əzizlədilər.
Dünya muradımcı idi, fələk mehribandı.
Mənimlə qələbə arasındaki fasılə bir addım idi.
Birdən bir sarı üzlü kişicik –
Mənim arzu piyaləmə zəhər damızdırı.
Onun vəzirlərin yanına yolu vardi,
Məni dinin və dövlətin düşməni kimi qələmə verdi,
O, türkləri dəhşətə saldı,
Dövlət şurası başçılarını (qorxutdu).
Çarəsiz Rum torpağından qayıtdım,
Orada qalmaq mənim üçün uğursuz idi.
Bu nəticəsiz gedib gəlmək haqqında –
Oradan Tehrana xəbər göndərdim.
Elmlər vəzirinin adına –
Ürəyəyatan bir məktub yazdım.
Yeni əlibanı ona nişan verdim,
Onun üçün behiştə yeni bir qapı açdım.
Təəssüf ki, bu vəzir mənə cavab vermədi,
Arzu etdiyim kimi əlimdən tutmadı.
Bəxtin qapısı üzümə açılmadığına görə,
Bu əlçatmaz arzudan əl çəkdir.
Bu işi, bu zəhmət və əziyyəti başa çatdırmağı
Gələcək nəslə tapşırdım.

Birdən aligövhər cavanlardan olan cənnətməkan Nizamüddövlənin oğlu Əli xanın nökəri onun tərəfindən mənə belə bir məktub gətirdi: “Dünya mədəniyyətindən xəbərdar olub, görkəmli alim sayılan həzrət-əşrəf, alinəsəb şahzadə Cəlaləddin Mirzə sizi xatırlayıb başınızı ucaltmış və hədiyyə olaraq sizə bir kitab göndərmişdir. Odur ki, həmin qiymətli kitabı görmək üçün gərək zəhmət çəkib mənim mənzilimə gələsiniz!”

Təəccüb edərək, öz-özümə dedim: – Əcəba, sübhan-allah! Bu nə xəbərdir? Məgər mənim xalqımın içərisində də elə bir adam tapıla bilərmə ki, dünya mədəniyyətindən xəbərdar olub, qeyrət və təəssübə malik olmuş olsun? Vətənpərvərlik və xalqsevərlik nəşəsini başa düşsün?

Belə isə mən nə üçün bu xalqdan naümidəm?

Bu sözləri dedikdən sonra vəcdə gəldim, pərişan könlüm sevincdən çıçəkləndi. Ayağa qalxdım və Əli xanın mənzilinə gedib, mübarək kitabınızı ziyarət etdim.

Həzrət-əşrəfinizin məktubunu oxuyub min dillə öz minnətdarlığımı bildirib çox təəssüf edirəm ki, indiyə qədər həzrət-əşrəfinizi görməmişəm. Lakin bir şeydə özümə təsəlli verirəm ki, sizin əziz adınızı dilimdə əzbər etmək və qiymətli hədiyyəniz olan bu mübarək kitabı hər dəqiqə gözümün qarşısında saxlamaqla sizi yad edəcəyəm.

Həzrət-əşrəfinizin xidmətinə ərz edirəm ki, kitab və məktubunuz ətəncaya qədər mən sizin fəzilət və kəmalınız, habelə vəziyyətiniz haqqında olan həqiqətlərdən o qədər də xəbərdar deyildim. Sizin haqqınızdə birinci dəfə mənə alicənab cavanlardan olan Əli xan o qədər yüksək məlumat vermişdir ki, gecə-gündüz sizi görmək həsrətindəyəm. Bilmirəm, sizin əziz vücudunuzu görməyə ömrüm vəfa edəcəkdirmi? Görəsən elə bir vasitə olacaqdırkı ki, sizin əziz vücudunuzu görmək şərəfi və sevinci mənə qismət olsun? Sizin göndərdiyiniz əziz kitabın mənə xoş gəlməsi haqqındaancaq öz tərif və təqdirimi söyləyə bilərəm.

Bu kitab xüsusilə ona görə təqdirə və tərifəlayiqdir ki, həzrət-əşrəfiniz [bu əsəri yazarkən] ərəb sözlərini bütünlükə fars dilindən atmışsınız. Kaş, başqları da sizin kimi edəydilər və dünyanın ən şirin dillərindən olan dilimizi ərəb dilinin istilasından azad edəydilər.

Həzrət-əşrəfiniz fars dilini ərəb dilinin istilasından azad edirsınız. Mən də xalqlarımızı ərəb əlifbasının əsəratindən azad etməyə çalışıram. Kaş üçüncü bir adam da tapılaydı ki, xalqları ərəblərin getirdiyi bir çox pis adətlərdən azad etməyə çalışayıdı. Bu ərəblər bizim minillik tarixi olan yüksək şöhrətə malik ədalətli dövlətimizi zavalə uğratdılar; yer üzünün cənnəti sayılan vətənimizi xarabazara döndərdilər, bizi bu cür zəlil, başısağlı edib, kölə və miskin vəziyyətə saldılar. Kaş, elə bir şəxs olaydı ki, bizi bu vəziyyətdən azad edəydi. Lakin bu şəxs mənim təbibətimə zidd olan peygəmbərlik, imamlıq yolu ilə deyil, filosofluq, alimlik yolu ilə meydana çıxayıdı.

İndi ki, qeyrətin çoxluğundan həzrət-əşrəfiniz belə bir çətin işə, yəni əsər yazmaq işinə əl atmışınız, mən arzu edirəm ki, əgər mümkün etsəniz, bizim babaların yadigarı olan Yəzd atəşpərəstlərinin yazılarından və tarixi kitablarından bəzi tarixi xəbərləri və rəvayətləri əldə edərək, onları da beşinci kitab adı ilə əsərinizə daxil edəydiniz.

Ərəblərin istilası nəticəsində bu yazıqların başına nə müsibətlər gəldiyini biz hələ müfəssəl şəkildə bilmirik. Bu tayfanın qədim vəziyyəti, onların padşahlarının hakimiyyət üsulu və qanunları haqqında bizim bildiklərimiz ancaq icmaldan ibarətdir. Atəşpərəstlərin öz kitablarından alınan tarixi xəbərlər oxucular üçün həm yeni, həm də maraqlı ola bilər.

Yəzd mahalında yaşayan atəşpərəstlərin öz dillərində və öz əlif-baları ilə kitablarının olub-olmadığını bilmirəm. Eşitdiyimə görə atəş-pərəstlərdən bir qədəri Hindistanda yaşayır. Onların kəcəratı dilində kitabları vardır. Yəzd mahalında yaşayan atəşpərəstlərin də kəcəratı dilində kitablara və kəcəratı əlifbasına malik olmaları ehtimal olunur. Bu məsələni yazdığımı görə məni bağışlayın! Çünkü siz məktubunuzda mənə xəyalıma nə gələrsə, yazmağımı buyurmuşduñuz. Ona görə də bu məsələni yazdım, başqa bir şey fikrimə gəlmədi.

Bir də mənim bəzi əsərlərim var ki, doğrudan da həzrət-əşrəfinizin mütaliəsinə layiq görülə bilər. Lakin təəssüf ki, bəzi səbəblərə görə onların çoxu hələ çap edilməmişdir. Onlardan biri mənim türkcə “Təmsilat”ımdır. Bu əsərləri yazmaqdan məqsədim, öz xalqımı Avropada məmul olan dram və teatr sənəti ilə tanış etmək idi ki, bəlkə mənim başqa həmvətənlərim də son dərəcə faydalı olan bu gözəl sənətin şərtləri və tələbatı ilə tanış olub, bu cür əsərlər yazmağa başlasınlar.

Bu məqsədlə də öz komediyalırmadan bir nüsxəsini həzrət-əşrəfinizə göndərirəm. Mümkündür ki, burada olan bəzi əsərləri Avropa teatrlarında olduğu kimi, xüsusi geyimlərlə bəzəndirilmiş personajların vasitəsi ilə hərdənbir dostların yığıncağında tamaşaşa qoydurub, həzz alasınız. Bundan başqa, oxunması maraqlı olan Süruş haqqında yazdığım tənqidin da surətini sizə göndərirəm.

Bir də əger həzrət-əşrəfiniz sizə ixLASI olan mənimlə iltifat üzündən məktublaşmayı davam etdirərək, öz fikir və planlarınız haqqında hərdənbir mənə yazsanız, özümü xoşbəxt adamlardan biri hesab edərəm. Mən də öz növbəmdə, sizin hər bir məktubunuza dərhal cavab yazıb, həzrət-əşrəfinizin qiyabi mərhəmeti ilə kədərli könlümə təsəlli verəcəyəm.

*Sizə ixLASI olan Mirzə Fətəli Axundzadə
tərəfindən yazıldı.*

15 iyun 1870-ci il, Tiflis şəhəri

TEHRANA, FƏTƏLİ ŞAH QACARIN OĞLU ŞAHZADƏ CƏLALƏDDİN MİRZƏ HƏZRƏTLƏRİNƏ

1870-ci İL SENTYABR AYININ SONLARINDA
YAZILMIŞ İKİNCİ MƏKTUBUN SURƏTİ

Həzrət-əşrəf, yüksək və böyük, alınəsəb şahzadə Cəlaləddin Mirzənin hüzuruna ərz edirəm.

Həzrət-əşrəfinizin əziz məktubu iyul ayında yetişərək, sonsuz minnətdarlığımı səbəb oldu. Təəssüf edirəm ki, mən məktublarımı sizin kimi, ərəb sözlərinin qarışıığı olmadan xalis fars dilində yaza bilmirəm. Çünkü uşaqlıqdan fars dilini belə öyrənmişəm. İndi isə bu adəti tərk etmək mənim üçün çox çətindir. Məndə günah yoxdur. Ərəblərin evi yixilsin! Bu barədə məni bağışlamalısınız.

Sizin məktubunuzu əvvəldən axıra qədər dönə-dönə oxudum. Əhvalinizdən tamamilə xəbərdar oldum. Sizin hümmətinizə, zövqünüzə və incə nüktələri anlamaya qabiliyyətinizə və hər işdən agah olmağınızı afərinlər söylədim. Zərdüştilərin əhvalatını, əlbəttə, necə ki, məsləhət görürsünüz, eləcə də yazacağınızı ümidi edirəm¹.

Bundan başqa, əgər mənim yazılarımda bəzi fransız kəlmələrinin iması əslində olduğu kimi yazılırsa, bunun səbəbi odur ki, bir tərəfdən, mən özüm fransız dilini bilmirəm, digər tərəfdən isə bir çox qüsurları olan bizim əlifbamız xarici dillərdən alınan kəlmələri düzgün ifadə edə bilmir. Ümid edirəm ki, bu məsələdə də məni bağışlayacaqsınız. Lakin mən rus dilini yaxşı bilirəm. Hazırkı əsrədə rus dili həm inşa cəhətdən, həm də başqa cəhətlərdən gündən-günə tərəqqi edir və incə mətləblərin ifadəsi üçün doğrudan da misilsiz bir dildir.

İndi isə mətləb üstünə gələk. Köhnə islam əlifbasını dəyişdirməyin din, dövlət, ölkə və xalq üçün nə qədər faydalı bir iş olduğunu dair bu məktubda müfəssəl dəlillər gətirməklə başınızı ağırtımaq istəmərim. Hələ inişil bu məsələyə dair yazüb tərtib etdiyim bir neçə layihə və kitabçanı Tiflisdəki İran konsulxanası vasitəsilə Tehrana, Maarif Nazirliyinə göndəmişəm. Bu günə qədər mənə cavab verməmişlər. Bilmirəm, bu sənədlər Maarif Nazirliyinə çatmış və məni cavabsız qoymuşlar, ya onlara çatmamışdır. Xahiş edirəm ki, cənabınız lütf edib, guya mənim tərəfimdən deyil, başqa bir vasitə ilə xəbər tutmuş adam kimi bu məsələni öyrənəsiniz ki, kitabça çatmışsa, cavabının verilməsinə nə kimi bir hadisə və ya nə kimi fikir səbəb olmuşdur?!

Yazmışsınız ki, “ərəblərin əlindən qəlbim qana dönmüşdür”. Düzdür, mən də sizin sözünüzə şərikəm. Bəs nə üçün bu fikrinizi ərəbləri üluhiyyət məqamının şəriki hesab edən kirmənlə Hacı Kərim xan Qacara demirsiniz?

Bağışlayın, bunu yazmaqdə səhv edirəm. Çünkü siz buyurmuşsunuz ki, dodağınızı tərpətməyə belə ixtiyarınız yoxdur. Belə isə, sizin qəlbinizə təsəlli vermək üçün bir nəfər adamı sizə nişan verirəm ki, hərdənbir onunla səhbət etməklə dərd-qəminizi dağıdasınız. Son zamanlarda İranın Parisdə olan səlahiyyətli naziri Mirzə Yusif xan Tehrana çağırılmışdır. Hazırda oradadır. Mənim nəzərimdə, bu şəxs dünyanın bütün möbidləri, ağıllıları və filosof təbiətli adamları içərisində əvəzsiz bir insandır. Mənim etiqadımca, indiki dövrədə İran şahının belə bir fərasətli, düşüncəli, inamlı və dövlətsevən qulluqçusunu yoxdur. Cənabınız həmin Mirzə Yusif xanla tanış olub, onun İran dövlətinin mənafeyi və islam xalqlarının tərəqqisinə aid yazmış olduğu kitabçalarını oxuyun! Siz “Vəzir və rəfiq”² kitabçasını da onda görə bilərsiniz. Bu kitabçanın nüsxəsi məndə yoxdur. Əgər onunla xüsusi dostluq yaratmış olsanız, “Hidayətlə səhbət”³ və ehtimal edilə bilən bəzi başqa şeyləri də onun yanında tapa bilərsiniz.

Ruhül-qüds həzrətləri Mirzə Yequb xanın oğlu Mirzə Melkum xanıdır ki, onun əsərlərini oxuyarkən mənə üz verən sonsuz sevinc, vəcd təsirinin nəticəsində bu ləqəbi ona mən vermişəm. “Vəzir və rəfiq” kitabçası onun əsəridir. Ruhül-qüds bu son günlərdə islam əlifbasının dəyişdirilməsinə dair bir kitabça yazmışdır ki, onun həqiqəti söyləyən məzmununu oxumaqdan insan mənəvi ləzzət alır. Arzu edirəm ki, sahzadə həzrətləri Ruhül-qüdsün bu kitabçasını oxuyub, bu xüsusda öz fikrini və təəssüratını mənə yazsınlar. Bu kitabçadan Mirzə Yusif xanda vardır.

Dövləti xidmət işlərində Mirzə Yusif xanın vəziyyəti bir qədər pərişan idi. Bu cəhətdən çox nigaranam. Əgər onun işləri yaxşı nəticə ilə başa çatmışsa, ümid edirəm ki, onun müjdəsini yazıb, məni təşvişdən qurtarmaqla, həmişə özünüzə minnətdar edəcəksiniz. Vəd etdiyiniz das-tanın gəlib çatacağının intizarındayam.

Hazırda Tiflis şəhərində şiddətli vəba xəstəliyi vardır. Mən də bu güne qədər tək-tənha Qocur yaylaşında qalmışam və xəstələnməyin qorxusundan şəhərə qayıda bilmirəm. Yaylaqda isə soyuq bizi sinsidib və qəlbimizi pərişan edib. Məktubu uzatmaq istəyirdim. Lakin yeni və maraqlı bir mətləb xatirimə gəlmədi.

*Sizə ixlası olan kolonel Mirzə Fəzli
Axundzadə tərəfindən yazıldı.*

1870-ci il, sentyabrın sonlarında, Qocur yaylaşında

RUHİ-RƏVANIM RUHÜL-QÜDS!

Bu ilin 25 aprelində yazdığınız məktubun cavabını həmin ilin iyun ayında, keçmişdə Münif əfəndiyə məktub göndərdiyim Stepan əfəndinin vasitəsilə göndərmişdim. Bilmirəm, o məktub sizə yetişmişdir, ya yox? Əgər yetişmişsə, onun cavabını göndərməyinizi gözləyirəm. Əgər məktub çatmamışsa, Stepan əfəndidən onu tələb edin! Hər halda, mən sizin cavabınızı gözləyirəm. Məni nigarançılıqdan qurtarın!

Bir də mən bir məsələ haqqında son dərəcə təşvişə düşmüşəm ki, qəlbən sevdiyim və sonsuz inandığım Münif əfəndi nə üçün gərək mənim yazılarımı cavab göndərməsin. Hətta, mən bu xüsusda ona teleqram göndərib cavabının pulunu da Tiflisdə verdim və təcili cavab verməsini xahiş etdim. Lakin yenə də cavab almadım.

Bu məsələ məni çox təşvişə və heyrətə salmışdır ki, cənab Münif əfəndinin mənə qarşı belə etinasızlığının səbəbi nədir? Münif əfəndinin bu cür münasibətinin səbəbini mənə tezliklə xəbər verib, nigarançılıqdan qurtarmağı acızanə surətdə sizdən xahiş edirəm.

Əlifba haqqında mən öz kömək və xidmətimi sizdən əsirgəməyəcəyəm. Bu xüsusda fikrimə gələn hər bir şeyi, o ölkənin qanacaqlı adamları və bu məsələnin tərəfdarları nəzərndə aydınlaşdıracağam.

Özünüz bilirsiniz ki, mənim əlifba haqqındaki fikrimin müvəffəqiyyətlə başa çatmasından qeyri heç bir arzum yoxdur. Lakin dostlar məktublarımı cavab göndərmək də qəlbim sixılır. Axı, mən dostlarımın xeyrini istəyirəm. Əgər mən xeyrxah adam deyiləmsə, nə üçün sizin tərəqqiniz, elmləri öyrənməyiniz, mədəniyyətə yiyələnməyiniz üçün on ildən artıqdır ki, hey bağırıram: qardaşlarım, əlifbanızı dəyişdirin!

Belə olduqda mənim məktublarımı cavabsız qoymaq rəvadırmı? İyun ayında əlifba məsələsinə dair cənabınıza bir məktub yazmışdım. Həmin məktubda sizdən kiçik bir şeyi, yəni əlifbanı dəyişdirməyin lazımlı və düzgün bir iş olmasına dair fransız dilində bir məqalə yazıb, "Konsstantinopol" qəzetində çap etdirməyi xahiş etmişdim. Bu günə qədər o məktubumun sizə çatmasına dair məlumat almamışam. İyun ayında yazdığım məktub çox vacibli idi. Onun çatmasına dair xəbər almadığımı görə çox nigaranam. Bəlkə o məktub itmişdir?

Əgər doğrudan da məktub sizə çatmamışsa, yazüb bildiriniz ki, surətini çıxartdırıb sizə göndərim.

Xülasə, cənab Ruhül-qüds! Sizi and verirəm qəlbimdə sizə bəslədim məhəbbətə, Münif əfəndinin mənim məktublarımı cavab yazma-

masının səbəbləri və iyun ayında göndərdiyim məktubun sizə çatıb-çatmaması haqqında xəbər verməklə, məni tezliklə nigarançılıqdan xilas edin!

Mən bu xüsusda çox nigaranaq.

İyun ayında yazdığını məktubda şəklimi göndərcəyimi sizə vəd etmişdim. Odur ki, həmin zərfin içərisində göndərirəm.

*Qardaşınız kolonel Mirzə Fətəli Axundzadə
tərəfindən yazıldı.*

1870-ci il, 25 oktyabr, Tiflis şəhəri

**MİRZƏ FƏTƏLİ AXUNDZADƏNİN 1870-ci İLDƏ
FƏTƏLİ ŞAH QACARIN OĞLU ŞAHZADƏ CƏLALƏDDİN
MİRZƏYƏ GÖNDƏRDİYİ AZƏRBAYCANCA “TƏMSİLAT”ın
BİR SƏHİFƏSİNDE YAZMIŞ OLDUĞU MƏTLƏBİN SURƏTİ**

Bu cür əsərlərin əsas məqsədi əxlaqi yaxşılaşdırmaqdır. Avropanın mütefəkkirləri və filosofları anlamışlar ki, insanların təbiətindən və tinhətindən eybləri və pis əməlləri ancaq məsxərə və istehza vasitəsilə rəf etmək olar. Buna görə də, onların istilahinca dram fənni adlanan bu cür əsərlər yazmağa başladılar və bundan sonra teatr adı ilə möclislər və cəmiyyətlər təsis etdilər ki, eyib və pis əməl sahiblərinin surətini xalqın qarşısında göstərib, yaramaz adamların çirkin işlərini mücəssəm etsinlər ki, camaat onlardan ibret alıb, pis və çirkin əməllərdən uzaqlaşsin.

Əgər əslində fars olub, türkçəni lazımlıca bilən Tehran ziyanlılarından biri bu “Təmsilat”ı kitabda göstərilən şərtlər və qaydalar üzrə, bir şey əskiltmədən, sözçülüyü və qafiyəpərdəzliyə yol vermədən, farsların yazı qaydalarına deyil, danışq qaydalarına əsasən, sadə bir şivə ilə türk dilindən fars dilinə tərcümə və çap edib yayarsa, həm xalqa böyük xidmət etmiş olar, həm də özü bu kitabı satmaq yolu ilə çoxlu qazanc əldə edə bilər.

[MİRZƏ MELKUM XANA]

Cənab Ruhül-qüds!

“Kəmalüddövlə”nin mükəmməl nüsxəsini sizə göndərmək istəyirəm. Lakin onu sizin özünüzün məsləhət gördüyüünüz şəxsən başqa, sizə gətirmək üçün heç kəsə tapşırı bilmərəm. Bir də sizin ikinci məktubunuzdan mən və Şeyxüislam sizin İstanbulda hazırkı vəziyyətinizi başa düşdük ki, nədənsə, qəlbiniz bir qədər kədərlənmişdir. Əlbəttə, bu ürək sıxıntısının başqa bir səbəbi yoxdur. Səbəb ancəq odur ki, sizin müasirləriniz fikrinizi və sözlərinizi başa düşmürələr və lazımlı olan hüməmət və qeyrətə malik deyildirlər.

Mən özüm də on ildən artıqdır ki, belə bir ürək sıxıntısına mübtəlayam. Yadınızdadırı, mən İstanbula gəldikdə sizdən başqa bir nəfər də olsun məni tanıdım ki, kiməm, nə üçün gəlmisəm və nə deyirəm? Hətta bəzi yerlərdə, xüsusilə İran səfarətxanasında mənim fikrimə güldülər də. Nəhayət, İran səfiri məni töhmətləndirdi də!

İstanbuldan mən kədər və təəssüflə qayıtdım. Bununla belə, yenə də öz fikrimdən əl çəkə bilmədim. Mən və siz belə bir təbiətdə yaranmışaq. Biz gərək ömrümüzün sonuna qədər bu yolla gedək. Mənə və sizə, təbiətimizin xüsusiyətinə görə başqa bir yolla getmək üçün imkan yoxdur. Kaş, anadan doğulmayaydıq! Doğulsaq da, kaş başqları kimi olaydıq ki, yeməkdən, içməkdən, geyinməkdən ləzzət alıb, nəticəsiz öz aqıbəti olmayan arzu və məqsədlər ardınca gedəyidik! Vallah, müasirlərimin vecsiz olması nəticəsində yaşayış mənə haram olmuşdur. Zəhərdən acı bir həyat keçirirəm. Mənim üçün sizin kitabçılarınızdan daha yaxşı və daha yüksək və həvəsləndirici bir şey ola bilməz.

Əlifba məsələsi, xahiş etdiyim kimi, “Konstantinopol” qəzetində çap edildikdən sonra sizə bəzi başqa şeylər də yazacağam ki, yeri gəldikcə, zikr edəsiniz.

Xülasə, hər cür müvəffəqiyyətsizliyə dözmək və qatlaşmaq lazımdır. Səbr etmək lazım gəlir ki, əcəl gəlib çatsın, bu dünyani tərk edən və bədbəxt xalqımızın tamamilə ölüb ortadan getməsini heç olmazsa, öz gözümüzzlə görməyək!

Mənim bu məktubumun hansı vasitə ilə sizə yetişdiyini İran səfarətxanasına bildirməyin! Mən doğrusu, səfirdən çox şübhələnirəm.

Ola bilsin ki, səfarətxanadan Stepan əfəndini hədələyib tapşırımlar ki,
mənim məktublarımı sizə çatdırmasın.

Hər halda siz mənim keçmiş məktublarımı axtarın! Çünkü ikinci
məktubumda şəklimi də sizə göndərmişdim.

*Qardaşınız kolonel Mirzə Fətəli Axundzadə
tarəfindən yazıldı.*

1870-ci il dekabrın 27-də. Tiflis şəhəri

**ƏZƏMƏTLİ AĞAM, BÖYÜK ƏMİRLƏR NƏTİCƏSİ,
XAQANA YAXIN OLAN MÖTƏMƏNÜSSULTAN,
YÜKSƏK MƏNSƏBLİ, CƏLAL SAHİBİ, HÖRMƏTLİ
XARİCİ İŞLƏR NAZİRİNİN BİRİNCİ MÜAVİNİ
MUSTAFA XAN, ALLAH ONUN İQBALINI
DAİMİ ETSİN, MÜLAHİZƏ BUYURACAQLAR**

Əzəmetli ağam Mirzə Mustafa xan, Allah cəlalınızı artıq eləsin!

Son dərəcədə təəssüf edirəm ki, məsaflənin uzaqlığı və bizi bir-birimizlə görüşdürü biləcək vasitələrin və təsadüflərin olması məni sizin əziz vücudunuzu görməkdən məhrum etmişdir. Lakin cənabınız, fitri nəcabətinizin tələbi ilə və təbii hüsn-əxlaqınızla məni görmədən və tanımadan, uzaqdən-azağa yad edib mənim tərəfdarım, fikirlərimin müdafiəçisi olmuşsunuz. Bu nəcib münasibətinizin müqabilində sizə təşəkkür edirəm; həm də təkcə təşəkkürlə kifayətlənməyib, sizin əziz adınızı yeni əlifbanın həyata keçirilməsi uğrunda mübarizə aparanlar, və mənə kömək edənlərin adlarının sırasında qeyd edərək müasirlərimizin tanımı, oğullarınız və nəvələrinizin gələcək əsrlərdə xeyirlə yad etməsi üçün öz sağlığında nəşr etdirəcəyəm. Çünkü sizin kimi adamların köhnə islam əlifbasını dəyişdirmək uğrunda sərf etdiyi zəhmətlər bizim olmuş millətimizin yenidən dirilməsinə səbəb olduğu üçün, sizə təşəkkür edib və sizi tərifləmək üçün vacib bir iş sayılacaqdır.

Cənabınızın bu məsələ barəsindəki səyləriniz haqqında alınəsəb və gözəl xasiyyətdə olan cavanlardan Əli xan bu günlərdə mənə müfəssəl məlumat vermişdir. Bu tarixdən etibarən mən sizin səylərinizin istənilən nəticələri verməsi ümidi ilə min cür sevinc və ruh yüksəkliyi ilə yaşayacağam. Sizdən xahiş edirəm ki, Darül-xilafədə (Tehranda) sizin mənzilinizdə təşkil ediləcək paytaxt ziyanlarının məclisində də müşavi-

rəyə başlamazdan əvvəl islam əlibasını dəyişdirməyin lüzumu haqqında Mirzə Melkum xanın yazmış olduğu kitabçanı oxuyasınız. Bu kitabça hazırda müqərrəbül-xaqqan Mirzə Yusif xanda vardır. Bundan sonra məclis üzvlərinin məsləhət görəcəyi hər bir qərarı həyata keçirərsiniz.

Əzəmətli ağam Əli xandan çox-çox raziyam ki, məni cənabınızla tanış etdi. O məni İranın sizin kimi bir çox nəcib və böyük adamları ilə tanış etmişdir. Təəssüf edirəm ki, Tiflis belə bir cavanın misilsiz vücu-dundan məhrum oldu. Onun buradan getməsi hamiya çox böyük təsir etmişdir. O, konsul vəzifəsində çalışdığı halda, böyük Rusiya dövlətinin hakim dairələrində özünü ləyaqət və əzəmət cəhətdən bütün nazirlərdən və səfirlərdən daha yüksək tanıtdırmışdır. O, Rusiyada yaxşı bir ad qoyub getdi və həqiqi aristokratlığın mənasını bu vilayətin böyüklərinə layi-qince anlatdı.

Doğrudur, bu işin onun öz kisəsinə böyük zərəri var idi. Lakin Allah kərimdir. O, dirhəm və dinar təmənnasında olmayıb, öz dövlətinin adını və şöhrətini yüksəltməyi sevirdi. Kaş, dövləti-əliyyeyi-İranın bütün xarici ölkələrdə xasiyyətinin yaxşılığı, hümmətinin yüksəkliyi, dünyanın işlərində geniş xəbərdarlığı, iş bacaranlığı və sağlam fikir sahibi olması ilə Əli xana oxşayan bir çox məmurları olaydı...

Allah sizi hifz etsin və sizə kömək olsun!

*Kolonel Mirzə Fətəli Axundzadə
tərəfindən yazıldı.*

Hicri 1287-ci il, şəvvəl ayında
[yanvar, 1871-ci il]

ƏZƏMƏTLİ AĞAM ƏLİ XAN!

ALLAH CƏLALINIZI DAIMİ ETSİN!

Ramazan ayının 16-da yazdığınız məktub nə şirin məktub idi. Onu oxumaqdan aldığım ləzzət hələ də damağımıdadır. Pak allah həzrətləri sizi dünyada kama çatdırınsın ki, bu məyusluq günlərimdə mənə ümid müjdəsi verdiniz.

Əlibə məsələsini, əlbəttə, səkarın buyurduğu kimi, sona çatdıracaqsınız və məni sonsuz sevincə və minnətdarlıq nail edəcəksiniz. Bunu-nla da siz, xalqımız üçün dünyada xeyir bir işin binasını qoyacaqsınız.

Cənabınıza məlum edirəm ki, Ruhül-qüdsün kitabçasını oxuduqdan sonra, mən sözlərin tərkibində biri digərindən ayrı və fasiləli hərflərin bitişən hərflərdən çox üstün olduğunu yəqin edərək, təsdiqləyirəm ki, əlibbamız xaçpərəstlərin əlibası kimi soldan-sağə yazılıb və oxunmalıdır. Buna görə də mən sizə məsləhət görüürəm ki, əgər bu xüsusda müşəvirə çağırısanız, orada iştirak edənlərə təklif edəsiniz ki, yazmaq, oxumaq və habelə kitab çap etmək işlərini asanlaşdırmaq xatirinə Melkum xan tərəfindən bir az əvvəl tərtib edilmiş və nümunələri mənim tərəfimdən Maarif Nazirliyinə göndərilmiş soldan-sağə yazılın fasıləli və bitişmə-yən hərfləri qəbul etsinlər. Əgər müşavirənin iştirakçıları Melkum xanın ixtira etdiyi hərfləri qəbul edərlərsə, Tehranda qəbul edilən əlibanın yazılışı ilə İstanbulda qəbul ediləcək islam əlibası arasında bir uyğunluq əmələ gələcək və beləliklə də islam yazısı hər iki ölkədə bir qayda ilə yazılıcaqdır. Siz bu məsələni elmlı adamların məclisində şəxsən özünüz izah edin, sonra isə işin nəticəsini və əlibbanın islahi, ya dəyişdirilməsi qaydalarını onların öz ixtiyarına və məsləhətinə veriniz!

Mənim məqsədim köhne islam əlibasının dəyişdirilməsi və ya islahıdır. Qoy, fəzilət sahibi olan adamlar bu işi öz səliqələrinə uyğun, necə ki, bilirlər, o cür də həyata keçirsinlər.

Əzəmətli ağam! Vaveyla, vamusibətə! Deyirlər ki, bu günlərdə Müşirüddövlə cənabları padşahla bərabər paytaxta gəlib. Bilmirəm, canıma bəla kəsilmiş bu adamın əlindən haraya qaçım və kimin qoltuğuna siğınım?! Əgər o, Tehrana gələrsə, əlibanı dəyişdirmək məsələsini necə həyata keçirmək olar? Xülasə, bu işin də çərəsini yenə də cənabınız tapmalısınız. Əgər o, Tehrana gələrsə, mənim haqqımda yenə də böhtanlar və iftiralar uyduracaqdır.

Onun sayəsində onillik zəhmətim hədərə getdi,
Fəryadım yerdən göyə yüksəldi.
Pak Allah mənim dadıma çatsın,
Qiyamətin günü mənim qisasımı ondan alsın.¹

Zərfin içində Mirzə Mustafa xana da bir məktub yazıram və ona çatdırmağınızı xahiş edirəm. Məktubun məzmunundan xəbərdar olmağınız üçün onun surətini də sizə göndərirəm.

Bundan başqa, alinəsəb, yüksək məqamlı şahzadə Cəlaləddin Mirzə həzrətlərinə təşəkkürümü və minnətdarlığımı bildirirəm ki, mənim komediyalarımın tərcümə edilməsi barədə göstəriş vermişlər. Habelə

bu zəhməti öhdəsinə götürdüyü üçün Mirzə Cəfərdən çox razıyam. Onun tərcümələrini islah etmək zəhmətini qəbul etmiş İmamqulu xana da öz razılığımı bildirirəm. Bu məsələdə qızığın hümmət və qeyrət göstərən cənabınıza da son dərəcə minnətdaram. İnşallah tərcümələr çapdan çıxdıqdan sonra ya siz özünüz, ya da müqərrəbül-xaqan Mirzə Yusif xanın vasitəsilə ondan hədiyyə olaraq 3-4 nüsxə mənə göndərərsiniz.

Sizin Tiflisdə olmamağınız hamiya, xüsusilə mənə çox ağır təsir edir. Sizin qədrinizi ayrıldıqdan sonra bildim. Sizin Tiflisdə qaldığınız üç il ərzində keçən günlər, mənim ömrümün hesabında Qədr gecəsinin ilin başqa gecələrinə görə qiymətli və əziz olduğu qədər qiymətli və əzizdir.

İndi isə, mənim munisim Şeyxülislam cənablarıdır ki, sizə dostluq salamı göndərir.

Hər gün gözüm sizin vəzifəyə təyin olunmağınızın müjdəsini getirən qasidin yolunu gözləyir.

Rəşid paşa sizə salam ərz edib əlinizi öpür. Mənim arvadım və böyük qızım sizin möhtərəm arvadınızı çoxlu salam yetirir. Nisə xanım sizin qızlarınıza dostluq salamı göndərir və onları bir an da olsun unuda bilmir. Gözümün işıqları olan Hüseyn paşanı və Nəssullah xanı əvəzimdən öpün! Xudavəndi-aləm onları səadətə və uzun ömrə nail etsin!

Fransızların vəziyyətdən çox da naümid olmayın. Bu günlərdə onların işi yaxşılığa doğru gedir. İnşallah bu yaxınlarda onların nicat tapmasının müjdəsini eşidəcəksiniz.

Əzəmətli ağam! Qəribə bir hadisə üz vermişdir ki, mənim ürəyimi çox sixır. Müqərrəbül-xaqan Mirzə Yusif xanın Mirzə Əsədulla xana yazmış olduğu məktubdan görünür ki, mənim iki-üç gecə sizin mənzilinizdə gördüyüüm və Misirdə vəzifəyə təyin olunmuş Mirzə Sadiq Kaşı Təbrizdən keçərkən, kim isə ona haqqında yazılmış bir həcvli nişan verib demişdir ki, bu həcvli guya mən, Mirzə Fətəli yazmışam.

Yəqin, sizin əziz xatırınızdır ki, Qocurda Hacı Mirzə Əbülfəz bu adam haqqında bəzi-bəzi sözlər danışırı. Hətta deyirdi ki: “Şamilin Quranını oğurlamışdır”. Mən isə etiraz edirdim və razı olmurdu ki, o Hacı bu yazıçı adam haqqında o cür sözlər danışın. Neçə ola bilər ki, mən qərəzsiz halda şərbaz adam olum? Mənə yaraşan işmidir ki, günahsız adamlar haqqında, xüsusilə belə bir fağır və peyğəmbər övladı olan adam haqqında həcvnamə yazım? Siz Tiflisdə olduğunuz müddətdə mən elə bir şey yazmamışam ki, sizə oxumamış və ya göstərməmiş olam. Mən bu yazıçı insan haqqında nə zaman həcvnamə yazmışam?!

Siz özünüz şahidsiniz ki, mən həmişə sizin yanınızda onun bəd-bəxtliyinə ürəkdən acıyb heyfsilənirdim. Xahiş edirəm ki, öz şahidliyiniz vasitəsilə məni üstümə atılan bu böhtandan xilas etməyə çalışasınız. Cənab Mirzə Yusif xanı və başqalarını da inandırın ki, həcvnamədən mənim heç bir xəbərim yoxdur. Allaha pənah! Nə çirkin bir böhtandır ki, mənim üstümə atmışlar!

Sizə səadət və cansağlığı arzu edirəm.

*Sizin səmimi dostunuz Mirzə Fətəli
Axundzadə tərəfindən yazıldı.
1287-ci il, hicri, şəvvəl ayında [I-1871]*

[MİRZƏ MELKUM XANA]

Ruhi-rəvanım, Ruhül-qüds!

Nəhayət, mənə məlum oldu ki, məktublarımı sizə çatmağa qoymular. Bunun səbəbi nədir? Bu bədbəxt adamın kim olduğunu bilmirəm, siz özünüz orada arayıb axtarın. Bu qədər deməliyəm ki, mən vəziyyəti olduğu kimi və müfəssəl surətdə sizə yazıram.

1287-ci il ramazan ayının 25-də Ağa Mirzə Həsənlə görüşdükdən sonra yazdığınız məktub yetişdi. Məlumunuz olsun ki, Mirzə Yusif xan Tiflisdən keçib getdikdən sonra aprel ayının 25-də yazmış olduğunuz məktubunu alıb, cavabını iyun ayında Tiflisdəki Osmanlı konsulu-nun müavini Zəri əfəndinin vasitəsilə Stepan əfəndiyə göndərdim. Mən vaxtilə mehriban qardaşım Münif əfəndinin məktubunu da həmin şəxs vasitəsilə göndərməmişdim. Lakin o, məktubu sizə çatdırılmamışdır. İndi iyun ayında yazdığım həmin məktubun surətini sizə göndərirəm. Bir məktub da 1870-ci il oktyabrın 25-də həmin Zəri əfəndinin vasitəsilə sizin öz adınıza göndərmişəm. Bu məktub da sizə çatmamışdır. Halbuki mən hər iki məktubu “istraxovi”, yəni poçt idarəsinin məsuliyyəti altında göndərmişdim. Mən oktyabr ayında göndərdiyim məktubun da surətini hazırlıda sizə göndərirəm. Əgər mənim məktublarım sizə çatarsa, onların məzmununa əməl ediniz! Əgər bu məktublar onların adresinə göndərdiyim şəxsin vasitəsilə sizə çatmış olarsa, cavablarını da həmin şəxsə verin ki, zərfin içərisində qardaşına göndərsin ki, o da mənə çatdırınsın.

Mənim birinci xahişim ondan ibarətdir ki, əlifba məsələsini iyul ayında yazdığım məktubda göstərdiyim kimi, fransız dilində yazıb “Kons-tantinopol” qəzetində çap etdirəsiniz.

Sizin üçüncü məktubunuz mənə yetişməmişdir. Onun da surətini çıxarıb göndəriniz. Eyni zamanda, mənim məktublarımın, şəkillərimin və Rusiya poctu ilə göndərdiyim qələmdən və davatımın mehriban qardaşım Münif əfəndi cənablarına çatıb-çatmadığını mənə yazıb bildirin! Mən Rusiya poctunda bu cür nizam-intizamsızlığın baş verdiyinə təəcüb edirəm. Mehriban qardaşım Münif əfəndidən cavab gözləyirəm və mənim göndərdiyim şəkilləri adlarını yazdığını adamlara çatdırıb-çatdırmadığını bilmək istəyirəm.

Ruhi-rəvanım, Ruhül-qüds! Bir də siz həm aprel tarixli, həm də ramazan tarixli məktublarınızda məndən əlifbanı dəyişdirmək haqqında fikrimi yenidən yazaraq, dəlillərlə bərabər, vəkalətpənah sədr-əzəm cənablarına bir ərizə ilə göndərməyimi xahiş etmişsiniz. Bu xüssusda mən size yazmalıyam ki, birinci dəfə vəkalətpənah sədr-əzəm cənablarına ərizə yazmaq istərkən, mən öz qulluq vəzifəmin tələbinə görə böyüklərimdən, yəni qüdrətli Rusiya dövlətinin başçılarından icazə istəmişdim. Bundan sonra da hər dəfə bu xüssusda böyüklərimdən izacə istəməyə məcburam. Buna görə də mən vəkalətpənah sədr-əzəm cənablarına bundan sonra xüsusi ərizə göndərə bilməyəcəyəm. Ona görə də əlifba haqqında fikrimə gələn məsələləri sizə yazacağam. Siz isə mənim yazdıqlarımı vəkalətpənah sədr-əzəmin hüzurunda oxuyub onun cavabını mənə yazın! Hələlik, xahiş edirəm ki, mənim hər iki məktubumun surətini və indi göndərdiyim şeyləri onun hüzuruna aparıb oxuyasınız.

İslam əlifbasının dəyişdirilməsinin lüzumuna dair bütün səbəblər və dəlillər sizin kitabınızda yazılıb və bu məsələ bitmiş hesab olunur. Mənim əqidəmcə, bundan sonra bu xüssusda hər cür dəlil axtarmaq artıqdır. Siz birtəhər edinizi ki, vəkalətpənah sədr-əzəm cənabları sizin bu kitabçanızı əvvəldən axıra qədər ya dinləsin, ya da özü oxusun.

Bir də dostların köməyi ilə əlifba haqqında Tehranda çox böyük bir həngamə qaldırmışam. Əgər hazırda şahın rikabında Bağdaddan Tehrana gəlməkdə olan Müşirüddevlə cənabları bu işə xələl yetirməsə və bütün tədbirlərimizi zay etməsə, [işlər yaxşıdır]. Hazırda sizi xəbərdar etmək üçün əlifba məsələsinə dair mənimlə bəzi şəxslər arasında gedən yazışmanın surətini həmin məktubla sizə göndərirəm. Birinci olaraq, müqərrəbül-xaqqan Mirzə Yusif xana yazdığını məktubu göndərirəm.

MİRZƏ YƏQUB XAN OĞLU MİRZƏ MELKUM XANA 1871-ci İLİN 8 MARTINDA YAZILMIŞ MƏKTUBUN SURƏTİ

Ruhi-rəvanım, Ruhül-qüds!

Bilmirəm, nə edim ki, məktublarım sizə çatsın? Ağa Mirzə Həsənin dediyinə görə, mənə göndərdiyiniz məktub çatdıqdan sonra, əvvəllər sizə göndərdiyim və sizə çatmayan bütün məktubların surətini çıxararaq, həmin il yanvar ayının 1-də möhkəm bir zərfin içərisində Rusiya buxar gəmi-lərinin siğorta cəmiyyətinin Tiflisdeki kantoruna təqdim etdim ki, sizə çatdırmaq üçün həmin cəmiyyətin İstanbuldakı kantoruna göndərsinlər.

Bu günə qədər sizdən o məktubun cavabını da almamışam. Görünür, bu məktub da sizin əlinizə çatmamışdır. Ona görə də xahiş edirəm ki, bu məktub çatan kimi, həmin cəmiyyətin İstanbuldakı kantorunun rəisi Eduard Rudolfoviç Eleştigerin yanına gedib onunla görüşərək, zərfi ondan istəyəsiniz. Əgər itməmiş olsa, cavabını tezliklə mənə göndərəsiniz! Mən özüm də bu il mart ayının 8-də bu xüsusda baron Eleştigerə məktub yazmışam. Əgər bu məktub itmiş olsa, mənə bildirin ki, məktubların surətini təzədən çıxararaq, sizə göndərim. Bu məktubu çox uzatmırıam. Çünkü bütün məsələlər o zərfin içərisində təfsilati ilə yazılmışdır. Zərf əlinizə çatarsa, əlifba haqqında bütün məsələlərlə tanış olacaqsınız. Həmin zərf haqqında yanvarın 15-də Məkkə ziyarətinə gedən Şeyx Məhəmməd Tehraninin vasitəsilə sizə fransız dilində yazış bildirmişdim. Bilmirəm, sizə çatmışdır, ya yox? Hətta mən o adamdan qəbz almışam və möhkəm söz vermişdir ki, məktubumu mütləq sizə çatdıracaqdır.

Mənim fikrimcə, məktublarımın sizə çatmamasının səbəbi rus poçtu deyil, İran səfiri Müşirüddövlənin fitnə-fəsadıdır. Allaha çox şükür ki, hazırda İstanbul onun murdar və xəbis vücudunun çirkabından təmizlənmişdir. Bəşəriyyətin düşməni, despotun rəzil nökəri, mədəniyyət yolunun əngəli, öz şəxsi və nəfsi mənafeyinin qulu, elmsiz, savadsız, fəzilətsiz bir adam kimi, haqlı olmadan yüksək mövqə və cah-calal təmənnəsində olan bu adam, məhz öz yalançılığı, məkri, hiyləsi, rəza-ləti, güclü və şücaətli adamlar müqabilində tülkülüyü, zəiflər müqabılində isə canavar kimi yırtıcılığı ilə özünü islam xalqlarının xeyirxahlarından sayır. O, məni iranlıların və osmanlıların bədxahı adlandırır. Ay baba, mənim iranlı və osmanlı ilə nə işim vardır?! Mən dərvishməslək və bəşəriyyəti sevən bir insanam. hər kəs insanları sevib, mədəniyyətin tərəqqisinə kömək edərsə, mən onun dostu və tərəfdarıyam. Mən

bəşəriyyətin düşməni olan və mədəniyyətin inkişafında əngel törədənlərdən kəndərə və uzaqdayam.

Hər halda, elə bir tədbir görün ki, bundan sonra mənim bütün məktublarım gecikmədən sizin əlinizə çatsın! Belə olarsa, mümkündür ki, əlibanı dəyişdirmək məqsədi bizim birgə səyimiz və ittifaqımız nəticəsində baş tutar və zəhmətlərimiz hədərə getməz. Vəssalam!

Tiflisdə sizə ixlası olan Mirzə Fətəli Axundzadə tərəfindən yazıldı.

Mart, 1871

Münif əfəndinin məktublarını çatdırıran Stepan əfəndi vasitəsilə keçən il sizə bir məktub göndəmişəm, onu tələb edin! Başqa bir məktub da öz əksimlə birlikdə Tiflisdəki Zəri əfəndi vasitəsilə sizin öz adınıza göndəmişəm. Onu da axtarıb tapın!

Əxlaqını vəsf etdiyimiz adam bu gün Tehranda ədliyyə naziri olmuşdur. Özü də despotun yaxın adamlarındandır. Despotun təbiətinin tez-tez dəyişməsi və onun vəziyyəti keçmiş nazirlərin sərgüzəştindən sizə məlumdu. Belə olduğuna görə bu adamın bədbəxtliyini və ölümünü çox yaxın zamanlarda, sanki öz gözümlə müşahidə edirəm.

Mən və sən əlibanı dəyişdirmek fikrini irəli sürməklə öz borcumuzu bəşəriyyət qarşısında və mədəniyyətin inkişafı uğrunda yerinə yetirmişik. Bizim adımız həmişə tarixdə qalacaq və övladlarımız tərəfindən hörmət və iftixarla qeyd ediləcəkdir. Biz istəyirik ki, qüdrət və sərvət sahibi olan müasirlərimiz bu fikri həyata tətbiq etmək yolu ilə gələcək nəsillər yanında iftixar əldə etsinlər. Əgər onlar istər İranda, istərsə də Osmanlıda başqa işləri və başqa fikirləri əlibanı dəyişdirmek fikrindən vacib və üstün hesab edib, bu fikri həyata tətbiq işində iradəsizlik və qeyrətsizlik göstərsələr, özlərini gələcək nəsillər yanında xar edib, bu məsələnin həyata tətbiqinin iftixarmı onlara tərk edəcəklər. Çünkü bizim övladlarımız, şübhəsizdir ki, bu fikrin icrasını ölkədə hər cür başqa tədbirlərin və qayda-qanunların icrasından üstün tutacaq və bu fikrin vacibliyini və əhəmiyyətini başa düşməyən müasirlərimizin ağıl və zəkasının azlığına təəssüf edəcəklər.

Deyirlər ki, Mirzə Nəbi xanın oğlu Tehranda qanunlar yazmağa başlamışdır. Bilmirəm, dəlidir nədir! Bir halda ki, xalq tamamilə və başdan-başa nəyinki elmsiz və biliksizdir, hətta savadsızdır, bu qanunları kim oxuyacaqdır? Bir ölkədə qanunların və tənzimatın tətbiqi üçün bir neçə nəfərin savadlı olması kifayətdirmi? Tutaq ki, İranda təxmi-

nən 14 milyon əhali yaşayır. Bu 14 milyon içərisində savadlıların sayı yarım milyona da çatmir. Əgər yüz min məktəb və mədrəsə yaratsalar da, köhnə əlifbanın sayəsində yenə də savadlıların sayı yarım milyona çatmayacaqdır. Bizim zəmanəmizdə, hətta ordunun əsgərləri belə alman ordusunun əsgərləri kimi savadlı olmalıdır. Halbuki İranın hətta hakimləri, elbəyiləri, kəndxudaları və dövlət xidmətçilərinin əksəriyyəti nəinki elmdən və biliqdən, hətta adı savaddan belə məhrumdurular. Korlar üçün qanunların yazılıb-yazılmamasının nə fərqi vardır? Bu barədə Osmanlı dövlətinin vəziyyəti İrandan da qat-qat pisdir. Bu dövlətin rəiyyətləri olan səhranişin ərəblərin, türklərin və kürdlərin hamısı savadsızdır. Şəhərlərdə savadlılara təsadüf edilirsə də, bunların böyük əksəriyyəti çox yarımaz savada malikdirlər. Əgər bu ölkədə olan bütün savadlıları savadsız kütlələrin miqdarı ilə müqayisə etsək, savadlılar savadsızlar yanında qara atın alnındakı ağ qaşqa kimi görünər. Osmanlı dövlətində yaşayan tayfaların bu cür savadsızlığının birinci səbəbi yazı üsulunun çətinliyi və əlifbanın qüsurlarıdır. Digər tərəfdən isə bu çətinliklə bərabər, onlar özlərinin türk dilində savadlı olmaları üçün mütləq üç dili bilməlidirlər. Əlbəttə, əgər əlifba asanlaşarsa, üç dili öyrənmək o qədər də çətin deyildir. Əsas çətinlik əlifbanın qüsurları üzündəndir.

1871-ci İL MAYIN 20-də ŞAHZADƏ CƏLALƏDDİN MİRZƏYƏ YAZILMIŞ MƏKTUBUN SURƏTİ

Nəvvab-əşrəf-əmcəd, alinəsəb şahzadə Cəlaləddin Mirzənin, Allah onun ömrünü uzun eləsin, hüzuruna ərz edirəm.

Əvvəla, pak Allaha çox şükür olsun ki, gözlərinizin ağrısı keçmişdir və bu da sizə ixləsi olan mənim sonsuz sevincimə səbəb olmuşdur. Xudavəndi-aləm bundan sonra siz valahəzrətə dərd verməsin ki, siz xəmirəsi pak olan bir vücud və nadir görünən insansınız. Zəmanə sizin kimi yüksək hümmətli bir alimi və hamiya xoş gələn qeyrət sahibini bu dünyada, xüsusilə səltənət ailəsində uzun illər ərzində vücuda gətirə bilmez.

İkinci, “Nameyi-xosrovan” əsərinin ikinci cildini mənim başımı ucałtmaq üçün göndərmışdiniz, aldım və həddindən artıq məmənun oldum. Məktubun axırında adını yazacağım şəniyuksek dostlardan birisi ilə zərdüştilərin əhvalatını oxuyub ləzzət apardıq. Xüsusilə mənim xoşuma gələn Tahirin zərdüştilərlə rəftarı hekayəsidir ki, bu hekayə məni vəsfə-gəlməz dərəcədə sevindirdi. Onu olduğu kimi, əsərlərimdən birində

münasib gördüğüm yerə əlavə etdim. Çünkü çox qəribə hekayədir. Mən islam tarixlərinin heç birində onu görməmişdim.

Biz bu günə qədər elə bilirdik ki, ərəblərancaq Misir kitabxanalarını yandırmaqla qədim elm və mədəniyyəti puça çıxarmışlar. İndi məlum oldu ki, bu zalımlar parsların da kitablarını və yazılarını yandırmışlar. Bu qövm bizim vətənimizin başına elə müsibətlər gətirmişlər və onun xarabalığına səbəb olmuşlar ki, onları xatırladıqda hər bir ağıllı insanı ağlamaq tutur.

Nə isə, olanlar olub keçibdir. Bundan sonra bu qövmün dini və əməl-lərinin nəticəsi olan müsibətlərin gələcəkdə rədd edilməsinə çalışmaq və həmvətənlərimizi gələcək bəlalardan qorumaq lazımdır.

Göndərdiyiniz ikinci cildi cildçiye verdim. İndi şahzadənin əsərlərindən iki cildi məndə vardır. Başqa cildlərin yolunu gözləyirəm ki, iltifat edib göndərəcəksiniz. Oğlum Rəşid fars dilini bu iki cilddən və Firdovsinin “Şahnamə”sindən öyrənir.

Çingiz xandan tutmuş Səfəvilərə qədər padşahların şəklini axtarıram. Əger tapsam, göndərməyi əsirgəməyəcəyəm. Amma çətin ki, tapılsın. Eyni zamanda mənim əqidəmə görə bu padşahların ləyaqəti yoxdur, onların şəkli sizin əsərinizdə çap edilsin.

Şahzadə! İkinci cild mənə çatan gün, eyni zamanda, ayrıca bir zərfdə Dərviş-fani ləqəbli Manukci Sahib Kəyaninin səyahətnaməsi də məktubuz mənə çatdı. Belə güman edirəm ki, bu kitabçanı da həzrət-əşrəf mənə göndərmişdir. Hər halda çox-çox şad oldum, şəniyüsək olan dos-tumla onu əvvəldən axıra qədər oxuduq, yazılıq zərdüştilərin əhvalatından xəbərdar olduq. Manukci Sahibin Şeyx Mürtəzaya verdiyi sualları təhlil edərək, Şeyxin cavablarını da görüb, təəssüf etdik. İndi həzrət-əşrəf şahzadədən xahiş edirəm ki, Manukci Sahibi hüzuruna çağırıb, mənim tərəfimdən ona salam yetirsin və mənim dilimdən aşağıdakı mətləbi ona söyləsin:

Ey Manukci Sahib!

Şeyx Mürtəza və onun kimiləri sizin və həmdinlərinizin qeydinə qala bilməzlər. Allah onlara elə bir fərasət verməmişdir ki, sizin kim olduğunu, İranın necə idi, necədir və necə olacağını anlaya bilsinlər, sizin zillətinizin, İranın viranlığının və iranlıların bədbəxtliyinin səbəbini başa düşsünlər...

Allah 1280 ildən sonra haliniza rəhm edib iltifat göstərmiş, Fətəli şah Qacarın oğlu Cəlaləddin və Övrəng-Zibi-Bərlasın oğlu Kəmalüddövləyə ilham vermişdir ki, bütün hicri tarix boyunca qaranlıq pərdə dalında giz-

lənən həqiqət sırlarını kəşf edib meydana qoysunlar, öz əsərləri vasitəsilə öz həmvətənlərini sizin vəziyyətiniz və İranın əhvalı ilə tanış etsinlər, onları qəflət yuxusundan oyadaraq, cəhalət zülmətindən mərifət işıqlığına çıxarsınlar.

Ey Manukci Sahib! Cəlaləddinin əsər yazmaq yolu açıqdır və xalq arasında bu əsəri yaymaq üçün hazırda heç bir maneə yoxdur. Lakin Kəmalüddövlənin əsərinin yolu hələ bağlıdır. Çünkü Kəmalüddövlənin özü də gizlənir və guşənişindir. Bu əsəri çap etdirmək üçün onun özünün imkanı yoxdur. Lakin onun dostları və həmfikirləri çox-çoxdur. Dünyanın hər tərəfində onun dostları əsərlərinin nüsxələrini almışlar. Çox çəkməz ki, dostları onun əsərini bir yerdə çap etdirib bütün dünyaya yayarlar.

Ey Manukci Sahib! Öz həmməzhəblərinizə müjdə və gözaydınlığı verib açıq deyin ki, Kəmalüddövlənin əsərləri çap edildikdən sonra onların üzünə səadət və xoşbəxtlik nəsimi əsəcəkdir və hər yerdə olurlarsa olsunlar, əziz və hörmətli sayılacaqlar. Bu gün onlardan cizyə alan və onları öz nazirlərinə “tyul” (peşkəş) olaraq bağışlayan islam şahları onları öz övladları kimi əzizləyəcəklər. Nəinki onlardan cizyə almayıacaq və onları qul kimi bağışlamayacaqlar, bəlkə də, onların hər birinin hər yerdə xoş güzəran və yaxşı vəziyyətdə yaşaması üçün lazımı şərait yaradacaqlar. Çünkü onlar bizim babalarımızın yadigarıdırular və əgər onların nəslili bütün yer üzündə yayılmazsa, ey Manukci Sahib, zülm və istibdadından kitabçada dad çəkdiyin islam tayfasından olan qudlurlar və lotular aradan getməyəcəklər.

Ey Manukci Sahib! Kəmalüddövlənin sənin həmməzhəblərinə atadan, qardaşdan mehriban olmasına inan! Onun əsəri çap edildikdən sonra bütün İran əhli təəssüf edəcək ki, nə üçün bu günə qədər sizi tanımaçılar və bütün hicri tarixi boyu ərebləri, yəni özlərinin canının, malının düşmənlərini, onların vətənini xaraba qoyan, onları zəlil və bədbəxt edən bir tayfanı müdafiə etmişlər. Cəhalət üzündən sizə öz qardaşlarına, həmdil və həmvətənlərinə, pak və mələktəbiətli babalarının yadigarlarına zülm və cəfani rəva görmüşlər.

Ey Manukci Sahib!

1280 il dözmüşsünüz, bir neçə il də dözün ki, mənim bu söylədik-lərimin nəticəsini görəsiniz. İndiyə qədər sizin haqqınızda olan bütün haqsızlıqlar cəhalət üzündən və həqiqət sırlarını bilməməzlik üzündən əmələ gəlmişdir.

Bu cəhalətin üzündən pərdəni götürmək və həqiqət sırlarını açıb meydana qoymağın lüzumu, hicrətdən bu günə qədər heç kəsin ağlına

gəlməmişdir. Nəhayət, bağışlayan Allah bu işdə Cəlaləddini və Kəmalüddövləni müvəffəq etmişdir.

Ey Manukci Sahib!

“Peymani-fərhəng”in, məhbadilərin qanunlarının, Zərdüst dininin, atəşpərəstlərin qanunlarının və kəyanılər dövlətinin ehyası İranda bundan sonra ağlaşığan iş deyildir. Çünkü dövlətlərin və dinlərin özünə-məxsus ömrü vardır. İnsanların ömrü müəyyən vaxt başa çatlığı kimi, din və dövlət cəhətdən siz də ömrünüzü başa çatdırmışsınız. Dünyanın vəziyyətindən və xalqların mədəniyyətindən yaxşı xəbərdar olduğunuzu görə, siz bu xüsusda təmənnalarınızdan el çəkmelisiniz. Hələlik, İranda islam dini yaşayıb bərqərar olacaqdır. Çünkü islam dininin ömrü hələ başa çatmamışdır. Lakin bu din əvvəlki vəziyyətdə və əvvəlki qaydada yaşamayacaqdır. Siz isə, İranda olan müsəlmanların yanında hər kəsdən artıq hörmətli və əziz olacaqsınız. Elə olacaq ki, mühacirətdə olan sizlər öz ata-baba vətənlərinizə, cənnətmisal İrana qayıdacaqsınız.

Həzrət-əşrəf şahzadədən yenə xahiş edirəm ki, bu sözlərimi oxudqudan sonra Manukci Sahibin fikrini öyrənib yazuşınlar.

Yuxarıda qeyd etdiyim şəniyüksek dostum Qafqazın Şeyxüislamı Axund Molla Əhməd Hüseynzadədir. O, hümmətli və qeyrətli həzrət-əşrəfinizin biliyindən vəcdə gəlir. Hər yerdə sizə dua edib tərifləyir. Müxtəlif elmlər və fənlər sahəsində: astronomiya, coğrafiya, hesab, riyaziyyat, heyət, tarix, hikmət və xüsusilə fiqh elmi sahəsində bütün Qafqaz ölkəsində Şeyxüislamın tayı-bərabəri yoxdur. Bununla belə, o, filosof təbiətli və liberal məsləkli bir adamdır. Onun fəziletləri haqqında əzəmətli ağamız Mirzə Yusif xandan soruşa bilərsiniz. Hər gecə Şeyxüislam cənabları ilə bir yerdə əyləşərək səhbət edirik. Həzrət-əşrəf şahzadənin, Mirzə Yusifin və cənab Ruhül-qüdsün adları həmişə bizim məclisimizə zinət verir. Şeyxüislam həzrət-əşrəfinizə qaibənə məhəbbət bəsləyir və sizə salam yetirir. O, sizə məktub göndərərdi, lakin öz vəzifəsinə görə müqəyyəddir.

*Həzrət-əşrəfinizə ixlosi olan
Mirzə Fətəli Axundzadə*

20 may 1871-ci il, Tiflis şəhəri
Cəlaləddin Mirzəyə məktubun ünvani:
Nəvvabı-əşrəf-əmcəd, vala alinəsəb
şahzadə Cəlaləddin Mirza cənnətmə-
kan Fətəli şah Qacarın oğluna, Allah
onun səadətini daimi etsin!

AYRICA VƏRƏQƏNİN SURƏTİ

Şahzadə! Avropa camaatinin istilahında həqiqi padşah adı o şəxsə layiq görülür ki, qanuna tabe olub, vətənin abadlığı, əmin-amanlığı və xalqın tərbiyə və tərəqqisinin fikri ilə yaşasın.

Ərəblərin qələbəsi, farslar dövlətinin zəvalı “Peymani-fərhəng” və məhbədilər qanunlarının ləğvindən sonra İran məmləkətində həqiqi səltənət olmamışdır. Bütün hicri tarixi boyu bu ölkənin hökmardarları hamiliqla despot və hərami başçıların tayı olmuşlar. Buna görə də mən yazıram ki, həmin padşahların ləyaqəti yoxdur ki, şəkilləri sizin əsərinizdə çap olunsun.

AYRICA MƏKTUBUN SURƏTİ

Şahzadə!

Səmim-qəlbdən sizə təşəkkür edirəm ki, mənim məktubumu zərdüştilər dastanının müqəddiməsində çap etdiribsiniz. Orada yazılmış beylər müfəssəl bir mənzumədəndir ki, bütünlükə göndərməyin yeri deyildi. Bu qədər də kafidir. “Sarışifət kişiçiyin” kim olduğu şahzadə həzrətlərinizə məlum oldu, ya xeyr?

Allaha and olsun, hər zaman ki, həmvətənlərimiz və həmməzəhəblərimizin vəziyyətini və onların cəhalətdə qalmasını xatırlayıram, təəssüf atşinin tüstüsü qəlbimdən beynimə vurur. Bu vəziyyətin və cəhalətin səbəbi elmsizlik və savadsızlıqdır. Elmsizlik və savadsızlıq isə islam əlifbasının çətinliyinin nəticəsidir ki, bunun da əlacı ən asan bir çare – yəni islam əlifbasını dəyişdirməkdir.

Bu çarəni Osmanlı dövlətinin başçılarına nişan verdim, anlamadılar... Nə başlarında zəka, nə də ürəklərində atış vardır.

Sonra onu İran dövlət başçılarına təqdim etdim.

İranlılara zəkasız, atəssiz demək olmaz. Ancaq onlar da ləclik, bəd-gümanlıq, inad, xudpəsəndlik, təkəbbür üzündən başqalarının ağıllı və haqq sözünü bilə-bilə dinləmək istəmirler və ağıllı məsləhətlərə əməl etmirlər. İranlıların təbiətində belə bir xüsusiyyət də vardır ki, öz bildiklərinə arxalanıb, başqasından heç cür məsləhət qəbul etmirlər. Buna görə də bu günə qədər mədəni xalqlardan geridə qalmışlar.

Ay baba, insan gərək əvvəlcə təqlidçi, iqtibasçı ola vəancaq elmləri və fənləri mükəmməl öyrəndikdən sonra başqalarına müctəhid və rəhbər olmaq fikrinə düşə! Avropa xalqları elmləri və fənləri biri-digərindən iqtibas edə-edə təkamülün bu dərəcəsinə çatmışdır.

Xülasə, bir ildən artıqdır ki, Tehranın Maarif Nazirliyinə islam əlifbasını dəyişdirmek barədə sənədlər göndərmişəm. Bu günə qədər nazir hələ mənə cavab verməmişdir. Bilmirəm, sizin bu maarif naziriniz nə işlə məşğuldur. Əgər nazirlilik xalqın tərbiyəsi üçün təsis olunmuşsa, bəs nə üçün xalqı tərbiyə etmək fikrində deyildir? Bəs nə üçün görmür ki, 14 milyonluq İran əhalisi içərisində savadlıların sayı yarım milyondan artıq deyildir və bu yarım milyonun da əksəriyyətinin savadı çox qüsurlu və naqisdir. Nə üçün bilmir ki, savadsız adam heyvanatdan bir o qədər də fərqlənməz? Savadsızlar içərisindən mütəfəkkirlər, alimlər və filosoflar çıxmaz. Halbuki xalq ancaq bu kimi vücuḍaların tədbirləri ilə gündən-günə inkişaf edə bilər. Nə üçün anlamır ki, savadsızlar müxtəlif sənaye və texnikanı yarada bilməz və bunlarsız vətən, ölkə abad olub, nizama düşə bilməz, sərvət və qüdrət sahibləri meydana gəlməz? Hər halda, həzrət-əşrəf şahzadə həzrətlərinizdən xahiş edirəm ki, əgər xəstəliyiniz keçmişsə, cənab Ruhül-qüdsün islam əlifbasını dəyişdirmək haqqındaki kitabçasını əzəmətli ağam Mirzə Yusif xandan istəyib alın və bir nəfərə buyurun ki, onu sizin mübarək hüzurunuzda oxusun ki, məzmununu dinləyib biləsiniz ki, islam əlifbasını dəyişdirmək lüzumu nə qədər böyükdür.

Zalim əcəl də çatmir ki, فزت برب الكعبة (Kəbənin Allahına and olsun ki, xilas oldum) deyim. Necə ki, Əli ibn-Əbutalib eləyhissəlam Müaviyənin əlindən təngə gəldiyi üçün İbn-Mülçəmin zərbətini yedikdə demişdi: əcəl çatsayıdı, ölüb, hümmetsiz və mürüvvətsiz müasirlərimin mənimlə müxalifətinin nəticəsi olan qəm və qüssədən xilas olardım. Xüsusilə ki, başqa müsibətlər də həyatımı həlahil zəhərindən acı etmişdir. İki yaşında kiçik bir qızımvardı ki, məhəbbətinə sonsuz dərəcədə könül bağlamışdım. Təsadüfən bu günlərdə öldü. İndi onun fəraigində ağlayıram, yanıram.

**1871-ci İL MAYIN 20-də İRAN DÖVLƏTİNİN
İSTANBULDAKİ SƏLAHİYYƏTLİ SƏFİRİ
HƏSƏNƏLİ XANIN VASİTƏSİLƏ CƏNAB
RUHÜL-QÜDSƏ GÖNDƏRDİYİM MƏKTUBDA
BU MƏSƏLƏLƏR YAZILMIŞDIR**

Birincisi, əzəmətli ağa Həsənəli xanın da əlifbanı dəyişdirmək məsələsinə zidd olması haqqında mənə Tehrandan yazmışdlarsa da, lakin onunla görüşdükdən sonra məlum oldu ki, bu xəbərin qətiyyən əslə yoxdur və bütünlükə iftiradır.

İkincisi, cənab Ruhül-qüds! Vəzir və Şeyxin əlifbanı dəyişdirmək haqqındakı sual-cavabını oxuduqdan sonra mən yeni əlifbanın xaçpərəstlərin əlifbaşı kimi soldan-sağá yazılmاسının lazıim və vacib olduğu qərarına gəlmişəm və özümün bu xüsusdakı dəlillərimi yazaraq, keçən məktublarımnda sizə göndəmişəm.

Üçüncüsü, məlumunuz olsun ki, Tehrana göndərdiyim məktublarda mən aşağıdakı sözləri də yazmışam: “Dəmir yolu vacibdir; amma əlifbanı dəyişdirmək ondan çox vacibdir. Telegraf vacibdir, amma əlifbanı dəyişdirmək ondan çox vacibdir. Dövlət qanunlarını tətbiq etmək vacibdir, amma əlifbanı dəyişdirmək ondan daha çox vacibdir”.

Bu sözlərdən aydın olur ki, mən dövlət qanunlarının tətbiq olunmasına heç də müxalif deyiləm. Ancaq əlifbanı dəyişdirməyi ondan daha vacib hesab edirəm. Ona görə ki, xalqı tərbiyə etmədən, qanunların heç bir faydası ola bilməz.

Bu gün Mirzə Nəbi xanın oğlu Tehranda əlifbanı dəyişməyin lüzmuna məhəl qoymadan, qanunların tətbiqinə başlamışdır. Mən sizi xəbərdar etmək istəyirəm ki, bu iş baş tutmayacaqdır.

Dördüncüsü, sizdən xahiş edirəm ki, ürəkdən sevdiyim əziz qardaşım cənab Münif əfəndinin mənim məktublarımı nəyə görə cavab verməməsinin səbəbini mənə bildirəsiniz.

Beşinci, Qafqazın Şeyxüislam cənabları sizə çoxlu salam yetirir və xahiş edir ki, onun İstanbul Şeyxüislamı kimi tərəqqinin düşməni olduğunu zənn etməyəsiniz.

1871-ci İL İYUNUN 2-də MELKUM XANA YAZILMIŞ MƏKTUBUN SURƏTİ

Cənab Ruhül-qüds!

Sizə bildirirəm ki, qüdrətli Rusiya dövlətinin başçıları Dağıstanı ələ keçirib Şamili tutduqdan sonra, yəni iki-üç il bundan qabaq bir neçə nəfər yüksək fəziletlə alimlərin səyi ilə avar, çeçen və çerkəz dilləri üçün latin əlifbasına oxşayan və soldan-sağá yazılın xüsusi bir əlifba tərtib etmişlər. İndi iki-üç ildir ki, dövlətin xərci ilə Dağıstanın dağ kəndlərinin hər birisində məktəblər və mədrəsələr açılmış və bu yeni əlifbanı rus əlifbası ilə bərabər, müsəlman balalarına öyrədirlər. Bu gün bütün dağıstanlı uşaqlar artıq savadlanmışlar. Bu yeni əlifba ilə onlar avar, çeçen və çerkəz dilində bir-birinə məktublar yazıb-oxuyur və anlayırlar. Onlar bəzi islam kitablarını da bu əlifbaya köçürürlər. Hətta Dağıstan uşaqları Quranı və Azərbaycan dilindəki yazıları da, bəzən yeni əlifba ilə yazıb oxuyurlar. Halbuki, bundan əvvəl Dağıstan camaati içərisində bir neçə nəfər molla və əfəndidən başqa yazıb-oxumağı bacaranlar yox idi. Çox keçməz ki, əvvəller savadsız sayılan bütün Dağıstan camaati və dağlarda yaşayan əhali ellikcə savadlı və bilik sahibi olar. Lakin iki milyondan artıq olan Qafqaz müsəlmanları köhnə islam əlifbasının yaramazlığı nəticəsində hələ də kor və savadsız qalmışlar və islam dövlətlərinin başçıları ona nicat vermək qərarına gəlməzsə, bundan sonra da əsrlər boyu belə qalacaqlar.

Cənab Ruhül-qüds! Bu məsələni sədr-əzəm cənablarının qulluğuna ərz etməyi və bu xüsusda İstanbul nazirlərini başa salmağı Sizdən xahiş edirəm.

1871-ci İL İYUNUN 2-də YAZILMIŞ AYRICA VƏRƏQƏNİN SURƏTİ

Ruhi-rəvanım, Ruhül-qüds!

Xahiş edirəm ki, bu məktub yetişdikdən sonra vəkalətpənah sədr-əzəmin, Allah onun cəlalını daimi eləsin, hüzuruna gedib, mənim dilimdən bu məsələni o cənaba ərz edəsiniz.

1280-ci il hicridə, mən islam əlifbasını dəyişdirmək məqsədilə Darülsəadət İstanbula varid oldum. Əvvəlcə vəkalətpənah sədr-əzəmin, sonra isə mərhum Fuad paşanın hüzurlarına şərəfyab olub xahiş etdim ki,

mənim yeni əlibbamı İstanbul alimlərinin yığıncağında müzakirəyə qoysunlar.

O zaman bu iki böyük şəxsiyyətin fərmayışinə görə, mənim əlibbamı Osmanlı Elmi Cəmiyyətinin bir neçə yığıncağında müzakirə və təsdiq edib, əlibbanın dəyişdirilməsini vacib məsələlərdən sayaraq, onun dəyişdirilməsində müqəddəs şəriətə müxalif olan bir şey tapmadılar. Nəhayət, dedilər ki, bitişən hərflər çap işində ən böyük çətinliyə səbəb olub və çap işini də oxumaq işi kimi asanlaşdırmaq üçün bitişən hərflər bitişməz hərflərlə əvəz edilməlidir.

Elmi Cəmiyyət həmin qərarını xüsusü kitabça şəklində çap etdirib, Osmanlı ölkəsinin hər yerində yaydı. Bununla da, Osmanlı dövlətinin bütün bilik və fəzilət sahiblərinə, nazirlərinə və vəkillərinə Elmi Cəmiyyətin müzakirəsinin nəticələrindən aydın və aşkar oldu ki, köhnə islam əlibbasını dəyişdirmək müqəddəs şəriətə zidd olan bir iş deyil və onu dəyişdirmək də lazımdır. Ancaq bu şərt ilə ki, bitişən hərflər bitişməz hərflərlə əvəz edilmiş olsun.

Məhz buna görə də Cəmiyyəti-elmiyyənin məsləhəti əsasında, mənim qardaşım Mirzə Melkum xan böyük zəhmət sərf edərək, çoxlu xərc çəkdikdən sonra, köhnə əlibbanın bitişən hərflərini bitişməz hərf-lərlə əvəz etmişdir. Mən də onun işini təsdiqləyib, bitişməz hərflərin üstünlüyünü ətraflı bir surətdə yazüb vəkalətpənah cənablarına izah etmişəm. Biz bu işi məhz Osmanlı Cəmiyyəti-elmiyyəsinin məsləhəti ilə etmişik. Bəs indi İstanbul nazirləri nə dəlil ilə və hansı sənədə əsasən deyirlər ki, islam əlibbasını dəyişdirmək müqəddəs şəriətə zidd olan bir işdir və xətt guya islam dininin bir căzidür?! Və nəyə əsasən deyirlər ki, bitişməz hərflər pisdir və avropalıların hərflərinə oxşayır?

Əgər qədim yazını dəyişdirmək müqəddəs şəriətin əleyhinə idisə, onda Cəmiyyəti-elmiyyə öz kitabıcasında haman tarixdə nə üçün aydın-casına yazdı ki, qədim yazını dəyişdirmək əslən və qətiyyən müqəddəs şəriətə zidd deyildir. Əgər bitişməz hərflər avropalıların hərflərinə oxşadığına görə şəriətin əleyhinədirəsə, onda Cəmiyyəti-elmiyyə o tarixdə nə üçün bitişməz hərfləri tam aydın bir şəkildə üstün hesab edib, onu caiz bildi?

Biz əlibbamı dəyişdirmək məsələsində öz tərəfimizdən heç bir iş görməmişik, yalnız Cəmiyyəti-elmiyyə nəyə icazə veribsə, onu etmişik. Belə olduqda vəkalətpənah cənabınızdan xahiş edirəm ki, bizlə İstanbul nazirləri arasında münsif olasınız və buyurasınız ki, bu iş yenidən Osmanlı alimlərinin nəzərinə çatdırılsın. Bu şərtlə ki, o alimlərin hamısı

Avropa dillərindən birini bilən adamlardan olsunlar. Bundan sonra o alımlerdən ibarət olan iclasın hökmü nə olarsa, icra edilsin və Mirzə Melkum xana icazə verilsin ki, öz basmaxanasını bu yeni xətlə işə salsın, həm də köhnə əlifba ləğv edilməsin və öz əvvəlki vəziyyətində qalsın. Yeni xətt məşhurlaşın, asanlığı və mənfiətini millət dərk etdikdən sonra köhnə xətt öz-özünə, heç kəs tələb etmədən tərk olunacaqdır.

Aydındır ki, qədim islam xətti elmin və xalqın tərəqqisinə maneədir. Əgər bu xətt dəyişilməsə, islam milləti dünyanın sonuna qədər cəhalət zülmətində qalacaqdır. İstanbul nazirləri şəri məsələlərə bələd deyildirlər. Qədim xətti dəyişdirmək şəriətə əsla zidd deyildir. Abbası xəlifələri kufi xətti nəsx xətti ilə əvəz etdilər və alımlər də buna icazə verdilər. Yazını soldan-sağá yazmaq da şəriətə zidd deyildir. Ona görə ki, biz hal-hazırda həndəsi rəqəmləri, yəni sayları avropalılar kimi soldan-sağá yazılıq və müqəddəs şəriət buna əsla mane olmur.

Elm sahəsində xalqın tərəqqisine xidmət edən bitişməz hərflərin sağdan sola yazılışı əlverişli olmazsa, xaçpərəstlərdə olduğu kimi soldan-sağá yazmağa da icazə vermək olar, necə ki, həndəsi rəqəmləri yazılıq. Xalqların tarixində əlifbaları dəyişdirmək nadir baş verən həllardan deyil. Bu iş heç bir zaman dövlətin zavalına səbəb ola bilməz. Rusların köhnə əlifbasının xalqın tərəqqisinə mane olduğunu gördükdə, Pyotr onu latin əlifbası ilə əvəz etdi və dövləti nəinki zavala uğramadı, hətta avam camaatın, keşşələrin və ruhanilərin bu barədə müxalifətə qalxışmasına baxmayaraq, Rusiya dövləti gündən-günə tərəqqi etdi.

Cənab Ruhül-qüds! Vəkalətpənah sədr-əzəm cənablarının verdiyi cavabı mənə yazmağınızı xahiş edirəm.

Qardaşımız Mirzə Fətəli

1871-ci İL İYUNUN 2-də YAZILMIŞ AYRICA VƏRƏQƏNİN SURƏTİ

Ruhi-rəvanım, Ruhül-qüds!

Mən o həriflərdən deyiləm ki, düşmən qarşısında diz çöküb onların əmrinə tabe olam. Nə qədər ki, sağam, İstanbul nazirləri ilə qələmimlə vuruşacağam. Mən və mənim yavərim olan siz öldükdən sonra bizim müasirlərimizin nə dərəcədə şüursuz olduğunu görən gələcək nəsil, minlərcə dəfə halımıza heyif silənəcək, bizim fikirlərimizi həyata keçirəcək və qəbrimizin üzərində heykəllər qoyacaqlar.

Bir zaman Qəznə şəhərinin camaati Sultan Əlaəddin Hüseyin Cahan-suzi-Quri qarşısında müxalifət bayraqı qaldırmışdılar. Sultan bu beyti yazıp onlara göndərmişdi.

“Əgər mən Qəznəni gözündən dağıtmasam, Həsən oğlu
Hüseynin oğlu Hüseyen deyiləm”.

Bu islam dini əlifbanın həyata keçirilməsi yolunda sədd olduğu üçün:

“Əgər mən bu dini kökündən möhv etməsəm Həsən oğlu
Tağının oğlu Əli deyiləm”.

“Kəmalüddövlə məktubları”nın bir çox nüsxələri dünyanın hər tərəfində mənim dostlarımın və həmfikirlərimin əlində mövcuddur. O qədər çəkməz ki, dostlarım bu kitabı bir yerdə çap etdirib, Asiya və Afrikanın hər tərəfində yayarlar. O zaman görək, İstanbul nazirləri öz dinlərini necə saxlayacaqlar! O vaxt onların dini əldən gedəcək, məcburən bizim əlifbanı qəbul etməyə razı olacaqlar və xalqların səadət və xoşbəxtlik günləri başlanacaqdır. O zaman onlar, hazırda bizi rəva gördükлəri rəftarlarından peşman olaraq bizdən üzr istəyəcəklər. Çünkü onların mənasız əqidələrinin əsasının sarsılması özlərinin cəhalət qaranlığından xilas olmasına və yüksək dərəcələrə tərəqqi etmələrinə bais olacaqdır.

Cənab Ruhül-qüds! Özümün və Qafqaz Şeyxüislamı cənablarının dilindən sizə yazıram ki, İstanbul nazirlərinin hərəketindən pərişan və bədbin olmayı! Öz işinizdə mərd-mərdanə olun! Nazirlərin müxalifəti mənasız və yersizdir. Onlarla çox mülayimliklə mübahisəyə girişin və münasib gördüğünüz mövqedə onların hər birisinə əlifbanın dəyişdirilməsinin lüzumu haqqında yazdığını “Vəzir və Şeyxin sual-cavabı” kitabçanızı da oxuyun və elə ediniz ki, vəkalətpənah sədr-əzəm cənabları da bu kitabçanı ya oxusun və ya dinləsin ki, bəlkə onun qəlbində sönmüş hümmət atəsi sizin qələminizin təsiri ilə alovlansın.

Əgər siz bu kitabçanı yazmasaydınız, mən qüssədən ölürdim. Çünkü o zaman heç kəs mənim fikrimin haqq olduğunu başa düşməzdı. Ancaq indi təsəlli tapmışam. Kitabçadan 3-4 nüsxə Tiflisdə varımızdır. Bir neçə nüsxə də Tehrana göndərmişik. Əlimə keçən hər bir şəxsin bu kitabçanı oxumadan yaxasından əl çəkmirəm. Hətta Həsənəli xan Tiflisə çatan gecə yorğun olmasına baxmayaraq, məcbur etdim ki, kitabçanı oxuyum, qulaq assın. Cənab Şeyxüislam da bu kitabçanı ağıl və dərrakə sahibi olan adamlara oxumaqda böyük hümmət sərf edir. Amma nə etməliyik ki, ağıl və dərrakə sahiblərinin sayı çox azdır.

Cənab Ruhül-qüds!

Nə qədər ki, mən sağlam, əlifba fikrindən və onu həyata keçirmək arzusundan ayrıla bilməyəcəyəm. Siz bu yolda çox zəhmət çəkib, böyük pullar xərclədiyiniz kimi, mən də on ildən artıqdır ki, bu yolda ağır zəhmətlərə və böyük xərclərə qatlaşmışam. İşin başlanğıcında, sevin-diyyimdən hər bir tələbəyə bir əşrəfi, dəftərimdə qeyd etdiyimə görə, ənam adı ilə cəmi həstəd əşrəfi bağışlamışam ki, yeni əlifbanı öyrən-sinlər. Bir bu qədər pul da xoşxət mirzələrə vermişəm ki, yeni əlifbanın bir çox surətlərini çıxarsınlar. İstanbula gedib-gəlmək üçün beş yüz manat xərcim çıxmışdır. Hətta bu gün belə, bu məsələ ilə əlaqədar olan yazırlara, poçt və katiblərə əlmuzduna gedən xərclərdən bir gün də olsun, asudə və rahat deyiləm. Bundan sonra da bu yolda nə qədər zəhmət və məxaric lazımlı gələrsə, səmim-qəlbən qəbul edəcəyəm ki, öz həmvətənlərimi qaranlıqdan işıqlığa çıxarım və bunun mənəvi ləzzətini dadım.

Mənim həmvətənlərim xeyri şərdən ayırməq qabiliyyətinə malik deyildirlərsə də, tərəqqi və yüksək ad nəşəsindən məhrumdur larsa da, sizdən çox-çox xahiş edirəm ki, Həsənəli xan vasitəsilə yazdığını kimi, islam əlifbasını dəyişdirmək haqqında fransız dilində bir məqalə yazıb, "Konstantinopol" qəzetində və ya başqa bir qəzetdə çap etdirəsiniz. Siz o məqalədə mənim adımı və bu məsələdən ötrü İstanbula gəlməyimi və öz adınızı, habelə, bütün müttəfiqlərimizin və tərəfdarlarımınızın adını, bu məsələdə bizim fikrimizi təsdiq edən və yardım göstərən vəkalət-pənah sədr-əzəm cənablarının adını açıq və aydın yazmalısınız. Məsələnin hazırda nə vəziyyətdə olduğunu qeyd edin! Məqalə çapdan çıxandan sonra həmin qəzetdən bir neçə nüsxəsini mənə göndərin. Burada rus dilinə tərcümə edib, "Kafkaz" qəzetində və Peterburq qəzetlərində çap etdirəcəyəm. Lakin bu məsələdə politika-molitiqa sözünü kənara qoymalısınız. Ancaq fransızca ünsürlərin əlifbanı dəyişdirmək işinə əngəl törətdiklərini və bunun üçün getirdikləri dəlilləri də qeyd etməlisiniz.

Bundan sonra məktublarınızı bilavasitə mənim adıma yazaraq, poçta veriniz ki, itməsin! Əgər istəyirsinzsə, məktubları "straxovi", yəni fransızca "asure" (sifarişi) göndəriniz. Mən də öz məktublarımı sizin adınıza "asure" göndərəcəyəm.

Bir də, cənab Ruhül-qüds! Açıq və aydın yazaraq mənə bildirin görüm, tam səmimiyyətim olan əziz qardaşım Münif əfəndi nəyə görə və nədən qorxaraq mənə cavab yazmır? Görək, vəkalətpənah sədr-əzəm cənabları mənim ərizəm haqqında nə sərəncam vermiş və nə buyurmuşdur. Münif əfəndi mənim şəkillərimi kimlərə vermişdir?

Bir də bu məsələni öz tərəfinizdən mənə yazın görüm, əlibanı dəyişdirmək məsələsi əlahəzrət Sultanın qulağına çatmışdır, ya yox? Habelə yenə də əlibanı dəyişdirmək məsələsi Misir xədivi İsmayııl paşanın qulağına çatdırılmış, ya yox?

İstanbul nazirləri əlibanın haqq iş olduğunu inkar etdiklərinə görə, bu barədə İsmayııl paşa da yazmaq istəyirəm. Hər halda, bütün bunlar sizin məsləhətinizdən asılıdır. Bunların özü də bir şeydir. Əger İsmayııl paşa təklifimizi qəbul etsə də, mən İstanbul nazirlərinin yaxasından, onları təslim olmağa vadar edib, öz muradıma çatmayınca, əl çəkmə-yəcəyəm.

Cənab Şeyxüllislam İstanbul nazirlərindən çox-çox narazıdır. Bu gündən etibarən o, sünnilərin öz kitablarında köhnə islam əlibbasını dəyişmələrinin şəriətə müxalif olmadığına dair bir fitva axtarmağa başlamışdır. Bu dəlil hazır olan kimi sizə göndərəcəyəm.

Qardaşınız Mirzə Fətəli Axundzadə

1871-ci İL İYUNUN 8-də MİRZƏ YUSİF XANA YAZILMIŞ MƏKTUBUN SURƏTİ

Əzəmətli ağam, Allah səadətinizi daimi etsin!
Bu günlərdə cənab Ruhül-qüdsdən kədərləndirici bir məktub aldım. Ruhül-qüds yazır ki, islam yazılışı və köhnə əlibbasını dəyişdirib, yeni əlibba qəbul etməyə dair təşkil edilmiş sonuncu iclasda İstanbul nazirləriayağa qalxaraq bir ağızdan bağırmışlar ki: – “Evvay, Melkum bizim dilimizi məhv etmək, bizim dinimizi korlamaq, bizim dövlətimizi yıxməq istəyir. O, bizə elə bir əlibfa göstərir ki, fransız əlibbasına oxşayır. O bilirmi ki, bizim əlibbamız dinimizin bir căzüdüdür? Biz dinimizi əldən vermək istəmirik! Vaveyla, vamusibəta! Bu nə təklifdir ki, bizə edir?.. Vəssalam”.

Əzəmətli ağam!

Ruhül-qüds yazır ki, bir neçə illik zəhmətim və çoxlu xərcim tama-mılə hədərə getdi. Yeni əlibbanı, o qədər mükəmməl və nöqsansız düzəltmişdim ki, görsəyдинiz mütləq yüz min dəfə afərin söylərdiniz. Hətta xüsusi mətbəə alətləri və ləvazimatını da hazırlamışdım. Mən bu axmaqlara heç də təklif etmirdim ki, köhnə əlibbadan tamamilə əl çəkin və mənim əlibbamı qəbul edin. Mən onlardan təkcə bunu xahiş edir-

dim ki, hazırda ermənilər, yunanlar, fransızlar Osmanlı türkçəsində on-larca qəzet hazırlayıb, öz əlifbaları ilə çap etdikləri kimi, mən də özümün ixtira etdiyim yeni əlifba ilə Osmanlı dilində bir qəzet çap edib yaymaq icazəsinə malik olum.

Xülasə, nazir həzrətləri mənimlə belə rəftar etdilər və əlifbanı də-yışmək məsələsində məni tamamilə naümid etdilər. Xudavəndi-aləm bizimlə onların arasında həkəm olsun!

Biz bu axmaqların tərəqqi və səadətini isteyirik. Onlar isə bizim kafir olmayıza hökm verir və bizə lənət yağıdırırlar. Amma bir vaxt gələcək ki, qəbrimizin üzərinə ziyarətə gələcəklər.

Əzəmətli ağam!

Sizdən xahiş edirəm ki, əgər münasib bilsəniz, bu mətləbi maarif naziri Etizadüssəltənə cənablarına söyləyin, ləzzət aparsın və bilsin ki, milləti korluqda, cəhalətdə, vəhşilikdə saxlamaq işində o, tək deyildir. Özlərini dünyanın ağıllıları və filosofları adlandıran İstanbul nazirləri də bu işdə və əqidədə onunla şərkdirler.

Əzəmətli ağam!

İstanbul nazirlərinin bu cür rəftarı məni təzədən zəhmətə saldı. Qələm əlimdən düşmür. İstanbula göndərmək üçün elə şeylər yazıram ki, sərt qayaya toxunsa, əzib-tökər. Əlifba fikrindən ayrılmak mənim üçün təsəvvürə gələn şey deyildir və nə qədər ki sağam, İstanbul nazirlərinə qarşı qələmlə vuruşacağam.

Görüsünüzmü, sünnilərin dini əlifbanın həyata keçirilməsi yolunda maneə törədir?! Elə isə bundan sonra heç kəs deməsin ki, din elm və mədəniyyətə maneə törətmir! Lakin bununla belə mən siz əmin edirəm ki, əlifba məssəlesi nəhayət baş tutacaqdır. Əgər bu gün olmasa, sabah, sabah olmasa da, birisi gün baş tutacaqdır!

Böyük Pyotr gördü ki, rusların qədim əlifbasi xalqın tərəqqisinə və elmlərin yayılmasına mane olur, onu ləğv edərək, latin hərfəri əsasında yeni bir əlifba icad etdi. Amma avam camaat, keşişlər və ölkənin əyanı ona qarşı müxalifətə qalxdılar və dedilər: “Dinimiz əldən gedəcək, dövlətimiz zavalə uğrayacaqdır”. Lakin Böyük Pyotr axmaqların sözünə heç də etina etməyib, öz işi üzərində yenilməz iradə ilə mərd-mərdanə dayandı. Nəticədə nəinki din xalqın əlindən getmədi və dövlət zavalə uğramadı; əksinə, ölkə həmin yeni əlifbanın sayəsində gündən-günə tərəqqiyə üz qoydu.

Mirzə Fətəli Axundzadə

1871-ci İL İYUNUN 8-də MİRZƏ YUSİF XANA YAZILMIŞ AYRICA MƏKTUBUN SURƏTİ

Əzəmətli ağam, Allah sizin ömrünüüzü uzun eləsin! Dövləti-əliyeyi-İranın İstanbuldakı səlahiyyətli naziri Həsənəli xan Gərrusi Tiflis yolu ilə qulluq yerinə gedirdi. Tiflisə çatdığı gecə görüşüne getdim. Mehribanlıq edib əhval soruşduqdan sonra hər tərəfdən səhbət açıldı və rəvayətlər söylənildi. O cümlədən, adını çəkdiyim əzəmətli şəxs buyurdu ki: “Məmunun xilafəti zamanı, hələ onun paytaxtı Xorasanda olduğu dövrə, Əmir Əli adlı bir şəxs Həmədan mahalında hakim mənsəbi ilə başıuca olmuşdu. Həmin Əmir Əli Həsənəli xanın böyük babasıdır. Əmir Əli isə ərəb əmirlərindən Səsəə ibn-Qəqa adlı bir sərdarın oğlu imiş. Təsadüfən, Məmunun dəvəti ilə həzrət imam Rıza əleyhissəlam ki, böyük cəlal və dəbdəbə ilə Mədinədən Xorasana gedirmiş, Əmir Əlinin hakim olduğu yerdən güzəri düşmüş və onun evində qonaq olmuşdur. Əmir Əli əsrin imamının onun evində mənzil etməsi nəticəsində nail olduğu böyük səadətin qarşısında öz minnətdarlığını bildirmək üçün iki oğlundan birini imamın ayağı altında qurban kəsmək istəmişdir. İmam isə bunu qəbul etməmiş, Əmir Əliyə xeyir-dua edib, onun ocağına bərəkət və səadət göndərməyi izzət sahibi olan Allahdan istəmişdir.

Əzəmətli ağam!

Bu hekayədən məlum oldu ki, Həsənəli xan öz nəsəbini ərəblərə yapışdırır. O özünü Səsəə ibn-Qəqanın nəslindən əmələ gelən bir ərəb sayır. Təəssüf ki, biz indiyə qədər onu kurd oğlu kurd bilmışik. İndi aydın oldu ki, məlum nüsxə¹ nə üçün onun xoşuna gəlməmişdir və nə səbəbə onu Parisdə qoyub gəlmüşdür? Bilmirəm, sizin, yəni Ədliyyə Nazirliyinin gördüyü tədbirlər onun xoşuna gəlir, ya yox?!

Əlbəttə, bu mətləbi sizə yazmağımdan başqa bir nəticə çıxarmayı! Çünkü bizim, yəni mənimlə Həsənəli xanın arasında tam bir yaxınlıq vardır.

Əzəmətli ağam!

Sizin məktubunuz və azadə şahzadə Cəlaləddin Mirzənin tarix kitabı yetişdi. Sizin məktubunuz çox müxtəsər idi. Bilirəm ki, sizin özünüüzün işiniz çoxdur. Məgər sizin idarənizdə başı ayıq olan mirzələr yoxdur? Varsa, onlara tapşırın ki, sizin öz vəziyyətinizdən və Tehranda baş verən hadisələrdən ətraflı surətdə bir məktub yazıb bizim üçün gəndərsinlər. Mən və cənab Şeyxüislam həmişə sizin vəziyyətinizdən xəber tutmaq və sizin iqdam etdiyiniz işlərin irəli getməsinin arzusundayıq.

Mehriban qardaşım Mirzə Cəfərə² salam göndərirəm. Xüsusi bir mətləb olmadığına görə bu dəfə ona ayrıca məktub yazmadım. Mən özü-mün onunla bir növ elli, yəni ünkütlü³ olduğumu bildikdə, həddindən artıq xoşhal oldum. Çünkü hər ikimiz Dərvüt çayının⁴ suyundan içmişik. Ədliyyə Nazirliyi haqqında Tiflisdə bir sıra xoşagelməyən xəbərlər yayılır. Bu xüsusda doğru xəbəri özünüz yazın ki, vəziyyət bizə mə-lum olsun!

Cənab Şeyxülislam sizə çoxlu salam göndərib, əhvalınızı soruşur.

Sizə ixlası olan Mirzə Fətəli

1871-ci İL İYUNUN 8-də MİRZƏ YUSİF XANA YAZILMIŞ BAŞQA BİR MƏKTUBUN SURƏTİ

Əzəmətli ağam!

O biri məktubda Ünküt kəlməsini yazarkən, başqa bir mətləb ya-dıma düşdü.

Ünküt elində yaşadığımız zamanlar, biz hər il yayda Əlipəncəsi adlanan yaylağa gederdik. Əmim Axund Molla Ələsgərin arvadının Şah-sevən tayfasında qohumları var idi. Onların yaylağı Savalan dağının ətəyində idi. Bir il qohumlarımızı görməyə getmək istədik. Köç-külfətli Əlipəncəsi yaylağında düşərək, Meşkin yolu ilə Savalan dağının ətək-lərinə doğru yollandıq. Yolda müxtəlif isti sular gördük ki, vəsfə gəlməz. O cümlədən bir hovuz var idi ki, onu “Qotur suyu” adlandırdılar. Oradan çıxan su təxminən bir dəyirmanı işlədə bilərdi.

Siz bu gün İranda çox nadir görülmüş işlərə əl qatdığınızda görə, nə olardı ki, dövləti-əliyyeyi-İrana bir layihə təqdim edəydiniz ki, 2-3 nefər avropalı həkimi Savalan dağı ətəyində olan bu isti su mənbələrini yoxlamağa və onların əhəmiyyətini təyin etməyə göndərəydi, sonra isə o, isti və küükürdlü suların yanında binalar tikiləydi və xəstələr müalicə olunayıdı!

Xəstələrin oraya getməsi üçün yollar təmir olunarsa, demək olar ki, hər il bu isti sulardan ağlagelməyən miqdarda mədaxil əldə edilə bilər. Hətta avropalı səyyahlar və xəstələr də müalicə və tamaşa üçün Savalana gələrlər. Az bir zamanda o isti suların sayəsində o tərəflər vəsfəgəlməz dərəcədə abadlaşar və gözəlləşər. Ehtimal etmək olar ki, xüsusi bir şirkət tapılıb, bu suları icarəyə götürər.

Eyyay, mənim əzəmətli ağam!
Bu yerdə yenə də Ruhül-qüdsün bir sözü yadına düşdü:
“Məclisin sədri: – Xarici dövlətlər istəyirlər ki, İran torpaqlarına
təcavüz əlini uzatsınlar, nə etmək lazımdır?

Məclisin üzvləri: – Azərbaycan yollarını qayırmamaq lazımdır!”

Qorxuram ki, mənim məsləhətimi eşidən məclis üzvləri də desin-
lər ki: “Necə ola bilər ki, biz Savalan yollarını düzəldib, düşmənlərimiz
üçün öz əlimizlə yol açaq? Bu nə xəyaldır?”.

Vallah-billah, tallah, siz nəzərdə tutduğunuz xarici dövlətlərin min
səbəbə görə hələlik İran torpağında tamahı yoxdur. Əgər tamahı olsa,
ister siz yol düzəldəsiniz, istərsə də düzəltməyəsiniz, bu torpaqları tuta-
caqlar. Nə üçün boş təsəvvürlərlə öz isti sularınızı və mədənlərinizi
bəhrəsiz qoyaraq işə salmırınız?

Mirzə Fətəli

1871-ci il İYUNUN 8-də MELKUM XANA YAZILMIŞ MƏKTUBUN SURƏTİ

Ruhi rəvanım, Ruhül-qüds!

İyun ayının 2-də göndərdiyim məktubda yazmışdım ki, qüdrətli
Rusiya dövlətinin başçıları avar və çəchen dilləri üçün əlifba düzəltmişlər
və Dağıstan vilayətinin hər tərəfində dövlət xərci ilə məktəblər və
mədrəsələr açıb, dağlı müsəlman balalarına onların öz ana dillərini
oxutdururlar. Dağıstan əhlinin uşaqları yaxın gələcəkdə elm və savad
sahibi olacaqlar. Qafqazın geniş ərazisində yaşayan bizlər isə, ərəb-
lərin yaramaz əlifbası sayəsində dünyanın sonuna qədər kor kimi cəha-
lətdə qalacağıq.

İndi həmin çəchen əlifbasından bir nüsxə Tiflisdən tapıb sizə göndərirəm. Eyni zamanda Dağıstana yazmışam ki, avar əlifbasından da
bir nüsxə göndərsinlər. Alan kimi onu da sizə göndərəcəyəm.

İndi sizdən xahiş edirəm, vəkaletpənah sədr-əzəm cənablarına
deyəsiniz ki, Dağıstan camaati və çəchenlər 1280 ildir ki, islam dinini
qəbul etmişlər və ərəb əlifbasının yaritmazlığı nəticəsində bu günə qədər
savadsız, mədəniyyətsiz qalmışlar. Büyük Rusiya dövləti isə yalnız bir
neçə gündür ki, bu torpaqları ələ keçirmiş və əsla gecikmədən, fürsəti
fövtə vermədən Dağıstanda yaşayan tayfaların təlim və tərbiyəsinə baş-
lamışdır. Dövlətlərin öz təbəələri qarşısında borcu da bundan ibarətdir.

Yəni onlar gərək öz təbəələrinin hər bir fərdinin tərbiyəsilə məşğul olsunlar və onları qaranlıqdan işığa çıxartsınlar.

Bunun müqabilində siz necə razı ola bilərsiniz ki, 300 milyonluq islam xalqları bizim köhnə əlibbamızın yaramazlığı nəticəsində əbədi olaraq kor olub cəhalətdə qalsınlar? 1280 ildir ki, cəhalətdə qalmışiq, kifayətdir! İndi ki dərdimizin əlacını tapmışıq, nə üçün gələcəkdə də elm və mərifət qapılarını üzümüze bağlamaq istəyirsiniz? Nə üçün köhnə islam yazı qaydalarını və əlibbasını dəyişdirməyə mane olursunuz?

Böyük Rusiya dövlətinin hümməti və səyi sayəsində, 50 ildən sonra Dağıstanın bütün əhalisi savad və bilik sahibi olacaqdır. Onların yeniyetmə gəncləri ərəbcə olan dini, fiqh və tarix kitablarının əksəriyyətini həmin bu yeni əlibsbaya keçirəcəklər. Öz dinlərini əvvəlkindən daha yaxşı mühafizə edəcəklər. Fiqh məsələlərini keçmişdəkindən daha yaxşı biləcəklər.

Biz yazılıqlar isə, əlibbamız dəyişməzsə, yenə də əski cəhalətdə qalmağa məhkumuq. Bəzi hekayələr ərəbcədən çəçen dilinə tərcümə edilib, həmin əlibfa ilə yazılmışdır. Ərəbcə kitabların əksəriyyətini də sözsüz-şübhəsiz bir az sonra çəçenlər həmin yeni əlibbada yazıb-oxuyacaq və bu iş onların dininə zərrə qədər də xələl yetirməyəcəkdir.

Cənab Ruhül-qüds! Xahiş edirəm bu məsələni də İstanbulun qanmaz nazirlərinə başa salın və onlara belə bir sual verin:

Sual – Nazir həzrətləri! Xalis müsəlman, şafei-məzhəb və qiblə əhli olan çəçen tayfası bu gün öz dilində yazıları köhnə xətt və hərfərlə deyil, avropalıların yazısına oxşayan, həm də soldan-sağ'a yazılan, bax, sizə göstərdiyim bu əlibfa ilə yazır, oxuyur və elmləri öyrənir. Ey nazirlər! Deyin görək, sizin fikrinizcə bu çəçen tayfası kafirdirmi, ya yox? Onlar islam dinindən çıxıb, mürtəd, kafir və məlun olmuşlar, ya yox?

Əgər desələr ki, bəli, kafərdirlər və lənətə layiqdirlər, onda bu sözleri onlara oxuyun:

“La ilahə illəllah və Mühəmmədən Rəsulüllah – deyib, üzü qibləyə namaz qılanın peyğəmbər əleyhissəlamin dediyinə əsasən, təkfir edilməsinə icazə verilmir”.

Peyğəmbər əleyhissəlamin sözləridir ki: “Qiblə əhlindən bir fərdin belə haqqında lənət oxumaq, yəni onu təkfir etmək olmaz”.

Əgər desələr ki, xeyr, kafər və məlun deyildirlər, onda onlardan soruş ki, elə isə, ey nazirlər, siz hansı dəlilə və hansı əsasa görə yازımızda bitişməz hərflərin işlədilməsini fransız yazısına oxşatmayı və

köhnə islam yazısını və ərəb hərflərini ləğv etməyi küfr əlaməti hesab edirsiniz? Siz hansı sənəd əsasında ərəb əlifbasını dinin bir hissəsi sa-yrısınız? Halbuki, bizim tətbiq etmək istədiyimiz yeni hərflərin hamısı, cüzi bir dəyişiklik ilə şəkilcə həmin sabiq hərflərimizin özlərindən ibarətdir. Məsələn: ҹ hərfi, yeni əlifbada yenə də ҹ hərfi olaraq qalır. ҹ hərfi sabiq ҹ hərfi, ҹ hərfi də yenə ҹ hərfimizdir ki, onların görünüşündə cüzi dəyişiklik olmuşdur.

Bütün əlifbamızda olan hərflərin hamısı da bunlar kimi. Əcnəbi xalqların hərflərindən heç bir hərf və heç bir əlamət alınmamışdır. Heç bir vəchlə demək olmaz ki, bu yeni hərflər avropalıların hərfləridir. Əgər bir nəfər bizə qarşı belə bir töhmət vurarsa, açıq-aydın iftira və böhtana əl atmış olar.

Ruhül-qüds! Xahiş edirəm ki, bu mübahisənin nəticəsini yazıb, mənə bildirəsiniz. Əgər nazir həzrətləri zorakılığa və hədə-qorxuya əl atarlarsa, o, tamamilə başqa işdir.

Hər halda siz əlifba məsələsinə dair fransız dilində bir məqalə yazıb çap etdirin və qəzətdən bir neçə nüsxəsini mənə göndərin!

Mən də, cənab Şeyxüllislam da xahiş edirik ki, mükəmməl tərtib etdiyiniz yeni samit və sait hərflərinizin şəkillərini çap nüsxəsi olarsa, çap olunmuş halda olmazsa, qələmlə yazılmış halda çox zəhmətə səbəb olan təfsilat ilə deyil, bir-iki səhifədə yazıb bizə göndərəsiniz ki, nəzərdən keçirək.

Mənim bütün məktublarımı əvvəldən axıra qədər xüsusi bir dəftərə köçürüb saxlayın ki, biz ölükdən sonra gələcək nəsillər üçün tarixi və əntiqə sənədlər olacaqdır.

Qardaşınız Mirzə Fətəli

FƏTƏLİ ŞAH QACARIN OĞLU ŞAHZADƏ CƏLALƏDDİN MİRZƏYƏ GÖNDƏRİLMİŞ MƏKTUBUN SURƏTİ

Həzrət-əşrəf, alinəsəb, azadə şahzadə Cəlaləddin Mirzə, Allah onun ömrünü uzun eləsin, hüzuruna ərz edirəm.

Mübarək məktubunuz yetişdi. Son dərəcədə sevinc və başıucalığıma səbəb oldu. Şahzadə naxoşluqdan sağaldığı üçün hədsiz dərəcədə şad oldum. Xəbər vermişsiniz ki, Allahın evini ziyarət etmək qərarına gəl-

mişsiniz. Xahiş edirəm ki, həm gedəndə, həm də gələndə Tiflis yolu ilə keçib, bəndənizin evində mənzil edəsiniz ki, qonaqpərvərlik vəzifəmizi yerinə yetirək və bir neçə gün burada qalmağınız fürsətindən istifadə edərək, həzrət-əşrəfinizin mübarək görüşü və söhbətindən şad və xoşhal olaq.

Şahzadənin dövlətindən, yaraşıqlı və səliqəli çoxlu otaqlarım vardır ki, həzrət-əşrəfinizin mənzil etməsinə layiq ola bilər. Kərim Allah bir parça çörək əta etmişdir ki, sizin kimi əziz və şəniyüksək qonaqların qarşısında xəcalət çəkib başaşağı olmayaq. Xahiş edirəm ki, yola düşəcəyiniz vaxtı əvvəlcədən yazüb mənə bildirəsiniz.

Həzrət-əşrəfinizin məktubunu “Nameyi-xosrovan”ın iki cildi ilə birlikdə Şeyxüllislam cənablarına çatdırıldım. Mən hazırda yaylaqdayam. Şeyxüllislam şəhərdə qalxmışdır. Görüşümüzdən sonra cavabımı həzrət-əşrəfə yazaram.

Əlifba hələlik çap olunmamışdır. Bir çox məsələlər və maneələr meydana çıxmışdır. Əhvalatın nə yerdə olduğunu əzəmətli ağam Mirzə Yusif xan cənablarına yazmışam. O, əlbəttə, həzrət-əşrəfə nəql edəcəkdir.

Yazlıq Ruhül-qüds mənə yanıqlı bir məktub yazmışdır. Müasirlərinin tərsliyindən, yolagəlməzliyindən dad çəkib, fəryad edir. Görək, işin sonu nə olacaqdır. “Sarışifət kişiçik” həmin adamdır ki, tapmışsınız.

“Nameyi-xosroval”ın ikinci cildin aldiqdan sonra, bir gün İranın dövlət xadimlərindən biri Tiflis yolu ilə hara isə gedirdi. Əvvəldən tanış olduğumuza görə görüşünə getdim və söhbətarası həmin mənzuməni oxudum. Elə ki:

“Birdən sarışifət bir kişiçik mənim murad piyaləmə zəhər qatdı...” beytinə çatdım, müsahibim “Sarışifət kişiçiyin” kim olduğu barədə mənim izahatıma macal vermədən dedi:

“Birdən sarıyük kişiçik o olar ki, indi İrana yollanmışdır. O natəmiz oğlunun şərindən Allah öz bəndələrini saxlasın!”.

Mən onun ağıl və fərasətinə əhsən dedim.

*Tiflis yaxınlığında Qocur yaylağında
həzrət-əşrəf ixlasi olan Mirzə Fətəli
Axundzadə tərəfindən yazıldı.*

29 iyul 1871-ci il

Əziz dostum Manukci Sahibin məktubunu açıq qoyuram ki, cənabınız da oxuyasınız.

**ZƏRDÜŞTİLƏRİN TEHRANDA YAŞAYAN
RƏHBƏRİ ƏZİZ DOSTUM MANUKCİ SAHİBƏ
YAZILMIŞ 29 İYUL 1871-ci İL TARİXLİ
MƏKTUBUN SURƏTİ**

Mənim əziz və mehriban dostum Manukci Sahib! Allah ömrünüüzü artırırsın!

Sizin könülaçan məktubunuz çatdı, hədsiz sevinc və şadlığıma səbəb oldu. Hər şeydən əvvəl, həzrət-əşrəf şahzadəyi-azadə Cəlaləddin Mirzədən son dərəcədə razi və məmənunam ki, məni sizinlə tanış etmişdir. Bundan başqa, sizinlə dost olmaqdan ona görə fəvqəladə şadam ki, siz bizim babalarımızın yadigarısınız. Əsrlərdən bəri dir ki, vətənimizin düşmənləri vasitəsilə biz sizdən o dərəcədə uzaqlaşmışıq ki, indi siz bizi başqa bir xalq və başqa bir məzhəbdə olan adamlar hesab edirsiniz. Mən bu ziddiyyətin aradan qalxmasını arzu edirəm.

Qoy bütün iranlılar bir həqiqəti başa düşərək desinlər ki, biz parsların övladıdıq, İran bizim vətənimizdir. Hümmət sahibi olmaq, ülviyət axtarmaq, qeyrət və namus sahibi olmaq bizdən öz həmnəsillərimiz, həmdillərimiz və həmvətənlərimizin təəssübünü çəkməyi tələb edir. Biz yadların, yokkəsənlərin, qaniçənlerin təəssübünü çəkməməliyik! Biz əcnəbilərin cəhənnəmə oxşar torpağının deyil, behiştə bərabər olan vətənimizin şərəfini ehya etməliyik. Babalarımız ədalət sahibi və mələktəbiətli adamlar olmuşlar. Onların övladı olan bizlər də bu gözəl sıfətlərdə onların ardınca getməliyik. Zalımların, əhrimənlərin göstərdiyi yolla getməməliyik.

Mən özüm zahirən türk olsam da, əslim parslar nəslindəndir. Ulu babam Hacı Əhməd Rəştdən gəlib, Azərbaycanda vətən tapmışdır. Atam Mirzə Məhəmməd Təqi və mən özüm Azərbaycanda doğulub böyümüşük. Lakin mən sizin bir əqidənizlə razılışa bilmirəm. Siz belə bir əqidədəsiniz ki, şərarət və pis əməl sahibləri heç bir zaman ağıllı və xeyir iş gorən adamlar ola bilməzlər; Əhriməndən mələk çıxmaz. Sizə xatırlatmalıyam ki, bu şərarət və pis əməl sahibləri min iki yüz neçə il bundan qabaq ağıllı və xeyirxah adamlar idilər ki, sonradan şərir və bədəməl adamlar olmuşlar. Yəni onlar mələk idilər. Əhrimən olmuşlar. Madam ki, mələk Əhrimən ola bilər, Əhrimən də mələk ola bilər. Biz hər şeyin səbəbini nəzərdə tutmalıyıq. Nə səbəbə görə, mələk Əhrimən olmuşdur? Əgər bu səbəb aradan qaldırılsara, Əhrimən təzədən dönüb mələk olacaqdır!

Kəmalüddövlənin öz əsərini yazmaqdə əsas məqsədi həmin bu səbəbi aradan qaldırmaqdır. Siz deyirsiniz: Ərdəşiri-Babəkan və fərhəng

sahibi Keyxosrov lazımdır ki, Əhrimən mələk olsun. Mən isə deyirəm ki, xeyr, məlum səbəbi aradan qaldırmaq lazımdır ki, Ərdəşiri-Babəkan, fərhəng sahibi Keyxosrov meydana gəlsin və Əhriməni mələkə döndərsinlər.

Nə qədər ki, o səbəb yerindədir, dünya durduqca nə Ərdəşir, nə fərhəng sahibi Keyxosrov meydana gələ biləcəkdir. Bu cür şahların, habelə Firidunun və Ənuşirəvanın meydana gəlməsi “Peymani-fərhəng” in sayəsində idi. İran torpağı öz xasiyyətini dəyişdirməmişdir. İran əvvəldə olduğu kimi, yenə də behişt kimi bir ölkədir. Lakin bizə məlum olan səbəb onun əhalisinin təbietini xarab etmiş, xarab edir və nə qədər ki, o, aradan qaldırılmamış, yenə də xarab edəcəkdir.

Birinci dəfə siz “Səyahətnamə” kitabınızı göndərərkən, mən sizdən məktub almamışdım. İndi məlum olur ki, məktub yazmışsınız, lakin kitabçanı göndərdiyiniz vaxt yaddan çıxb Tehranda qalmışdır. İndi isə surətinə oxuyub çox-çox şad oldum. Sizin mənə olan məhəbbət və məhribanlığınızdən çox razıyam.

Sizdən bir xahişim var: yazış mənə bildirin görüm, “Kəmalüddövlə məktubları” ni harada, hansı şəhərdə çap etdirmək mümkündür? Bom-beydə və ya İranın özündə bu işi görmək mümkün müdür? Hər halda, əgər belə bir iş mümkün olarsa, o zaman xahiş edirəm ki, naqis olan başqa nüsxələri deyil, mənim özümdə olan mükəmməl nüsxəni çap etdirməyə çalışasınız. Mən “Kəmalüddövlə məktubları” nin mükəmməl nüsxəsini size göndərmek istəyirəm. Amma elə bir etibarlı adam tapa bilmirəm.

Yazırsınız ki, bəzi səbəblərə görə, Kəmalüddövlə adını İqbalüddövlə¹ yazmışsınız. Mən etiraz etmirəm. Lakin bu qədər demək istəyirəm ki, adı dəyişdirməkdən sizin məqsədiniz nədir? Hər halda, kitabda olan məsələlər, sözlər, üslub heç bir vəchlə dəyişdirilməlidir.

Sizin mənə məktub göndərmək yolunuz həmin vasitədir ki, şahzadə² öz məktublarını göndərir. Siz də məktublarınızı həmin vasitə ilə göndəriniz! Mən isə məktublarımı həzrət-əşrəf şahzadə vasitəsilə göndərəcəyəm ki, şəxsən öz əlinizə çatsın.

Zərdüstilərin vəziyyəti haqqında ətraflı yazmağınızı vəd etmişdiniz. Bu vədinizi yerinə yetirəcəyinizə əminəm. “Əncümən-araye-huşəng” kitabını da göndəriniz.

Mən hazırda yaylaqdayam. Cənab Şeyxüllislam şəhərdə qalmışdır. Onunla görüşəndə salamınızı yetirib, cavabını sizə yazacağam.

*Tiflis yaxınlığında, Qocur yaylağında,
dostunuz Mirzə Fəzəli Axundzadə
tərəfindən yazıldı.*

29 iyul 1871-ci il

1871-ci İLİN SENTYABR AYINDA HƏZRƏT-ƏŞRƏF ŞAHZADƏ CƏLAŁƏDDİN MİRZƏYƏ YAZILMIŞ MƏKTUBUN SURƏTİ

Həzrət-əşrəf və əmcəd-vala, alinəsəb şahzadə Cəlaləddin Mirzənin, Allah onun ömrünü uzun eləsin, hüzuruna ərz edirəm:

Birinci, 29 iyul tarixində keçən mübarək məktubunuzun cavabını əziz dostum Manukci Sahibin məktubunun cavabı ilə birlikdə sizə gəndərmİŞƏM. Məktubların gec çatmasının səbəbini bilmirəm.

İkinci, əziz vücundlardan olan Mirzə Tağı Təbibin vasitəsilə mənim başımı yüksəltmək üçün göndərdiyiniz məktubu oxuyaraq, nəvvabi-müstətabın səlamətliliyi və göz ağrısının keçməsi münasibətlə qat-qat sevincim artdı. Mirzə Tağının söylədiyinə görə, sizə Məkkəyə getmək icazəsi verilmişdir. Bu xəbəri eşidərkən sizi görmək arzularımın atəşi qəlbimdə alovlandı.

Hazırda sizə ətraflı məktub yazmaq üçün bir dəqiqlik də vaxtim və macalımlı yoxdur. Qismət olarsa, bir az sonra ölkənin vəziyyəti və öz fikirlərimizin və işlərimizin gedisi haqqında, habelə Ruhül-qüdsün nə vəziyyətdə olması və İstanbulda onun əlifbasına qarşı çıxanların necə böyük həngamə törətməsinə dair müfəssəl məktub yazıb göndərəcəyəm.

Bu kiçik məktubumda ancaq şahzadə həzrətlərinə Mirzə Tağının mənə nişan verdiyi üçün öz təşəkkürümü və minnətdarlığını bildirmək istəyirəm. Mən onu öz fikrimə və təbiətimə çox uyğun bir adam kimi tanıdım. Özümə həmfikir hesab edib, düşündüklərimi ona söylədim və son dərəcə şadəm ki, nəhayət, bu xaraba qalmış şəhərdə elə bir adama rast gəldim ki, bir neçə saatlıq da olsun, onunla sərbəst söhbət edə bildim. Mirzə Tağı hüzurunuza gələrkən təfsilati sizə söyləyəcəkdir. Onun vasitəsilə və onun xətti ilə yazılmış bəzi əlavələri xidmətinizə göndərirəm və xahiş edirəm ki, onları qoymuş isərələrə əsasən, məlum nüsxənin lazımı yerlərinə əlavə edəsiniz ki, sizdəki nüsxə təkmil-ləşmiş olsun. Bu əlavələr olmadan, sizdəki nüsxə naqis hesab olunur.

Əziz dostum Manukci Sahibə mənim salamımı yetirmeyinizi xahiş edirəm. Ona deyiniz ki, yenə də öz “Səyahətnamə”sini mənə göndərmişdir. O bu kitabı keçmişdə də mənə göndərmişdi. İndi xahiş edirəm ki, “Əncümən araye-huşəng” kitabını mərhum atamız lələbaşı Rzaqulu xan Hidayətin yazdığı qədim fars lüğəti ilə bərabər, mənə göndərsin. Bu kitabları göndərməyi o, özü mənə vəd etmişdir. Bundan başqa ona

deyiniz ki, Mirzə Tağının gətirdiyi əlavələri o da öz əlində olan nüsxəyə əlavə etsin! Eyni zamanda, bu əsəri çap etdirmək haqqında öz fikrini və mənim keçən məktubumun cavabını tezliklə yazsın! Əgər məktubum ona çatmamışdırsa, mənə bildirsin ki, surətilə yazım göndərim. Hər halda cavab gözləyirəm. Manukci Sahib bu dəfə də öz “Səyahətnamə”sini məktubsuz göndəmişdir.

MİRZƏ MELKUM XANA

Ruhi-rəvanım, Ruhül-qüds!

Avropa təqvimini ilə sentyabrın 16-da göndərdiyiniz məktub yetişdi. Yeni yazı üsulu ilə yazılmış vərəqə çəçen əlifbaşı idi. Həmin əlifbanı xüsusi məktubla Rusiya səfarətxanasının dəftərxanası vasitəsilə sizə göndərmişdim. Bundan başqa, poçt vasitəsilə sizə başqa bir məktub da göndərmişəm. Səfarətxananın dəftərxanasından və poçtdan hər iki məktubu almışsınız, ya yox? Bu xüsusda mənə bir qədər aydın və aşkar yazınız!

Poçt vasitəsilə göndərdiyim zərf sizin Avropa təqvimini ilə mayın 28-də yazdığınıza məktubun cavabıdır. Yazırınız ki, son günlərdə nazirlər heyəti sizi tamamilə məyus etmişdir və guya bir ağızdan bağırılmışlar ki: “Evvay, Melkum bizim dilimizi zay etmək, dinimizi korlamaq, dövlətimizi məhv etmək istəyir və ilaxır”. Mənim bu məktuba göndərdiyim cavabı poçtdan almışsınız, ya yox?

İndi mətləb üstünə gələk. Yazırınız ki, Ali paşa ölmüşdür və yeni sədr-əzəm isə bizim fikirlərimizdən çox uzaqdır və bizim məqsədlərimizi dərk edə bilən az adam vardır. Habelə İstanbulun mötəbər nazirlərindən ikisi bizim böyük düşmənlərimiz olublar, çığır-bağır salıblar ki, köhnə islam əlifbasını dəyişdirmək islam dövlətinin məhvinə səbəb olacaqdır.

Cənab Ruhül-qüds!

Görürəm ki, böyük bir həngamə qopmuşdur. Vəziyyət o qədər gərindir ki, sizin iradənizdə belə sarsıntı müşahidə olunur, əlifba məsələsinin irəli getməsi işində də ümidsizlik hissinə qapılmışsınız. Belə olarsa, mübarizə və müxalifətlə işi irəliyə apara bilməyəcəyik. Gərək düşmənlərimizlə sülh və barışlı yol ilə rəftar edək! Onların təbiətinə başqa vasitələrlə təsir göstərək! Buna görə də, mən həmin iki nəfər böyük düşmənimizə öz tərəfimdən bir məktub yazıram və o məktubu sizə

göndərirəm. Əgər məsləhət bilsəniz, məktubu onlara verin və bağış-ladığı təsir haqqında məni xəbərdar edin!

Cənab Ruhül-qüds!

Cənab Münif Əfəndi İstanbulda məni Osmanlı Cəmiyyəti-elmiyyə-sinə dəvət etdiyi gün həmin məclis əhlinin bəzilərinin yanında mənə belə bir sual verdi:

– Mirzə Fətəli, siz öz yeni yazı üsulunuzda nöqtələri tamamilə atmışsınız və bütün hərkələri hərflər sırasına daxil etmişsiniz. Lakin sözlərin tərkibində hərflərin bitişikliyini əvvəlki qaydada saxlamışınız. Əlifbanı dəyişdirməkdən məqsəd oxuyub-yazmağı asanlaşdırmaqdırısa, nə üçün bu işdə ayrılan, bitişməyən hərflərin mürəkkəb və bitişən hərf-lərdən üstün olduğunu nəzərdə tutmamışınız?

Mən ona bu cavabı verdim:

– Ayrı-ayrı və fasıləli olan hərflər hər cəhətdən mürəkkəb və bitişik yazılan hərflərdən üstündür. Bu məsələ mənim üçün gizli deyildi. Lakin mən qorxdum ki, əgər yeni əlifbada fasıləli və bitişməz yazılan hərfləri qəbul etsək, yeni qayda ilə köhnə qayda arasında əsaslı fərq əmələ gələcəkdir ki, bu da xalqın qorxuya düşməsinə səbəb ola bilər.

Cənab Ruhül-qüds!

Yadına gəlir ki, bir zaman İstanbulda da sizin bu xüsusda verdiyiniz suala eyni cavabı vermişdim. Hətta bir dəfə kiçik bir kağızın üzərində karandaşla yazış sizə bildirmişdim ki, yeni əlifba layihəsində mən köhnə islam hərflərinin şəklinə zidd olan yeni bir təklif irəli sürməmişəm və bunun səbəbini də bir neçə kəlmə ilə sizə sübut etdim. Bunun səbəbi ancaq müsəlmanların qorxub-hürkməsindən çəkinməyim idi. İndi isə mənim güman və şübhə etməkdə haqlı olmağım aşkarı çıxır.

Cənab Ruhül-qüds!

Yazırsınız ki, buradakı qəzetlər bizim məsələmiz ətrafında fransız dilində müfəssəl şərhər yazımlılar və şiddətli mübahisələr ortaya çıxmışdır. Bu şərhərin çap edildiyi bütün qəzet nömrələrini mənə göndər-məyinizi xahiş edirəm.

Mənim sizdən etdiyim xahiş ancaq bundan ibarət idi. Mənim və ya sizin adınızın onlarda çəkilib-çəkilməməsi vacib deyildir. Madam ki, mətləb vardır, mütləq göndərin!

Eyni zamanda, mərhum sədr-əzəmin xüsusi katib tərəfindən onun ünvanına yazılıb çap edilən yeni əlifba haqqındaki fransız dilində olan məqaləni də mənə göndərin.

Ey Ruhül-qüds, Allah rızasına, məni Bombeydə hakim olan o ingilisin bütün yazılarının və habelə əlifbaya dair yazan o italyalı filosofun məqalələrinin ləzzətindən məhrum etməyin! Onların hamısını mənə göndərin! Xüsusilə onun sizin adınıza yazıb hədiyyə etdiyi kitabçasını göndərin! Oğlum Rəşid fransız dilini bilir, onların hamısını oxuyacaq və məzmununu mənə söyləyəcəkdir.

Cənab Ruhul-qüds!

Tehranın arif adamları içərisində “Kəmalüddövlə” təsəvvürə gəlməz bir həyəcan yaratmışdır. Tehran ariflərinin hamısı onun surətini köçürmüsələr. Təəssüf edirəm ki, siz “Kəmalüddövlə”nin mükəmməl nüsxəsi ilə tanış deyilsiniz və inanılmış bir adam tapa bilmirəm ki, onu sizə göndərim. Cənab Həsənəli xana məndən çoxlu salam söyleyin və deyin ki: “Birdən sarıtkılı bir kişicik ki, indi İранa tərəf yola düşübür, Allah öz bəndələrini bu haramzadanın şərindən saxlaşın”, indi İranın səphəsləri-əzəmi olubdur. Həsənəli xanın gözü aydın! Bu günlərdə Həmzə Mirzə elçi sıfətilə Tiflisə gəlmişdi. Həmin “kişicik” onun ürəyinə də dağ qoymuşdur. İmperaturi-əzəm əlahəzrətlərinin verdiyi bar məclisində mən Həmzə Mirzənin mütərcimi idim; onun bəyanatını və məktubunu çox təntənəli bir surətdə rus dilinə tərcümə etdim. İmperaturi-əzəmin bir məclisində Osmanlı elçisinin mütərcimi də mən idim. Osmanlı elçisi çox xoşagələn, işbilən, savadlı, nəcib xasiyyətli və təbiətcə səxavətli bir şəxs idi. Lakin köhnəpərəst və mühafizəkar adamlardan idi. Mən yeni əlifbanın haqq bir iş olduğunu ona isbat edə bilmədim. O, əlifbanın dəyişdirilməsinin lüzumunu şiddətlə inkar etdi.

Sizin yeni dostunuz bizim böyük ağalardandır. İstanbulda olduğum zaman onu görmək arzusunda idim və bu arzu ilə də İstanbuldan qayıtdım. Ona çatdırmaq üçün yerlimiz tacir ağa Ələkbərə bir məktub verdim. Bilmirəm, göndəmişdir, ya yox? Hər halda, indi hər gecə Şeyxüislamlı onun zikri-xeyrimi edirik, onu görmək həsrəti ilə dünyadan gedəcəyik. Bari, bizim görüşümüz nə dərəcədə arzu etdiyimizi ali cənablarına söyleyin!

Cənab Şeyxüislam sizi görmək arzusundadır. Yəqin ki, dostumuz Münid əfəndi düşmənlərdən qorxur və mənə məktub yaza bilmir. Heç olmazsa, mənim salamımı ona yetiriniz.

Cənab Ruhül-qüds! Bizim qarşımızda iki yoldan biri durur: ya gərək ümidiyimizi kəsərək yeni əlifbanın tətbiqi fikrindən birdəfəlik əl çəkək, ya da başqa tədbirlər vasitəsilə fikrimizi həyata keçirməyə və qarşımıza çıxan maneələri qaldırmağa birlikdə hümmət və qeyrət sərf edək.

Yeni əlifba fikrindən daşınmaq mənim qüvvəmdən xaricdir. Mən bu fikrə elə bağlanmışam ki, ondan əl çəkmək mənim üçün çox çətindir. Mən sizin də bu barədə iradəsizlik göstərməməyinizi arzu edirəm. Hər halda, əlacsızlıqdan mən bu tədbirə əl atıram. Mən qarşıda duran və maneələrlə dolu olan bir qalaya başqa yolla hücum edirəm. Görüm, bu qalani almaq və ona yiylənmək mənə müyəssər olacaqdır, ya yox? Əgər bu tədbirim də baş tutmazsa və bu hücumum da rədd edilərsə, yenə də başqa tədbirlərə əl atacağam.

Məgər siz bilmirsiniz ki, insanın kəlləsində olan bir ovuc beyin nə qədər müxtəlif və mürəkkəb fikirlərin xəzinəsidir?!

İnsanın fikir və xəyalının vüsəti qarşısında yeni yollar tapmaq heç də çətin deyildir. Çox mümkündür ki, bu tədbirlərimizin heç birinin təsiri olmasın. Lakin yeni fikir tapmaq yenə də çətin deyildir. Heç olmazsa, ömrümüzün sonuna qədər bir işlə, bir arzu ilə yaşayaraq ondan ləzzət aparacağıq. Nə eybi vardır? Sonu bu olacaqdır ki, camaat deyəcəkdir ki, bu Mirzə Fətəli və Melkum əcəb səfəh adamlardır, istəyirlər ki, bu ölmüş milləti yenidən diriltsinlər!..

Düşmənlərimizə yazdığını məktub sizin nəzərinizdə mənasız və cəfəng görünərsə, onu heç kəsə verməyin, mənə xatırladın ki, başqa cür məktub yazım! Hər halda, mən hər cəhətdən sizin fikirlərinizi, işaretlərinizi və tapşırıqlarınızı yerinə yetirməyə hazırlam. Cənab Ruhül-qüds! Düşmənlərimizin ünvanına yazdığını məktub xoşunuza gəlsə və məsləhət bilsəniz, yazın, onu Tehrana göndərdim ki, bir şey artırıb-əskiltmədən, orada qəzetdə dərc etsinlər. Çünkü Mirzə Nəbi xanın oğlu da Tehranda demişdir ki: “İslam əlifbasını dəyişdirmək İranda qacarlar sülaləsi dövlətinin zəvalına səbəb olacaqdır”. Bu gün özlərini İranda dövlət başçılarından hesab edən avara lotular da onun sözünə qulaq asaraq, əlifba xüsusunda ağızlarına su almışlar. Bu xəbəri eşitdikdən sonra ürəyim yandı, bir mənzumə yazdım ki, birinci beyti belədir:

“Mənim ömrüm bu fani zəmanədə kədər və qüssə ilə başa çatdı”.

*Qardaşınız kolonel Mirzə Fətəli Axundzadə
tərəfindən yazıldı.*

14 oktyabr 1871-ci il, Tiflis

AYRICA VƏRƏQƏ

Cənab Ruhül-qüds!

Olmaya-olmaya belə zənn edəsiniz ki, mən doğrudan da bu fikr-dəyəm ki, xalq üsyən edəcək və qovğa düzəldəcəkdir. Kül belə millətin başına! Bu əsrədə millətdə o hal qalmamışdır ki, əlibanın dəyişdirilməsi üstündə müharibəyə qalxışın. Bu xüsusda mənim əqidəm, eynilə odur ki, siz bu barədə Şeyxin cavabında demişsiniz:

Şeyx – Necə yəni! Siz belə bir dairəni necə ləğv edə bilərsiniz; məgər bu zarafatdır! Millət bizim dərimizi soyar.

Vəzir – Millətin şüuru barədə qəribə əqidəniz vardır. İndiyə qədər necə... ilaxır...

Düşmənlərimiz ya anlamırlar, ya da ki, anlayırlar, amma sizin bə-rənizdə tərslik və paxıllıq edirlər. Mən onlara nə yazmışamsa, əlacsızlıq və həyəcan üzündən yazmışam. Əgər düşmənlərə yazdığını kağızı verməli olsanız, kağızın başında onların adını layiqli ləqəblərlə yazıb, zərfin möhrünü yapışdırıb veriniz!

Mirzə Fətəli

OSMANLI NAZİRLƏRİNDƏN İKİ NƏFƏRİNƏ YAZILMIŞ MƏKTUBUN SURƏTİ

*1871-ci il 14 oktyabr tarixində
Mirzə Fətəli tərəfindən*

Böyük ağalarım! Allah ömrünüzü uzun eləsin!

Mən siz cənablarla görüşüb tanış olmaq şərəfinə nail olmamışam. Lakin dostlarım İstanbuldan xəbər verirlər ki, islam əlibası məsələ-sində sizin əqidəniz bambaşqadır. Sizin nəzərinizdə elə görünür ki, köhnə islam əlibasını dəyişdirmək, yəni köhnə islam xəttini dəyişdirmək is-lam dövlətinin zəvalına səbəb olacaqdır. Buna görə də mən sizə həmin məktubu yazmağa cəsarət edirəm.

Mən ümumiyyətlə sizin fikrinizin haqlı olduğuna şərikəm və qabaq-cadan sizə deyirom ki, əlibanın və köhnə islam xəttinin dəyişdirildiyi təqdirdə nə kimi bir həngamə qopacaqdır. Müsəlman tayfalarının əksə-riyyəti savadsız və dünyanın vəziyyətindən və xalqlarının tarixindən xəbərsizdirlər. Hətta, bizim ruhani alımlarımızın belə, dünya mədəniy-

yətindən xəbərləri yoxdur. Belə bir vəziyyətdə əgər biz əlifbanı və köhnə islam xəttini dəyişdirməyə iqdam etsək və avropalıların xəttinə oxşar bir əlifba qəbul etsək, əvvəlcə ruhanilər və onların ardınca bütün xalq baş qaldırıb fəryad qoparacaqlar ki: “İslam dövlətinin başçıları bizim xəttimizi dəyişirlər, dinimizə rəxnə salırlar, islamiyyəti aradan qaldırlar, bizi avropalıların rüsum və adətlərinə tabe edirlər”.

Bu cür qısqır-bağırin nəticəsi də bu olacaqdır ki, müdafiə olunan məmləkətlərin¹ hər yerində, hər guşəsində, xüsusişə Ərəbistanda, Yəməndə, Misirdə, Məğrib-Zəmində, Afrika və Asiyanın başqa yerlərində qovğalar və üsyənlər baş verəcək, həngamələr qopacaq, fitnələr başlayacaq və qanlar tökülcəkdir ki, qələmlə vəsfini etmək çətindir. Bu hadisələr baş verdikdə, nəinki şahlıq və dövlət təhlükə qarşısında qalacaq, bəlkə də ehtimal ki, islam xalqları arasında qan tökmək işi hətta yüz il bundan sonra belə dayandırıla bilməyəcəkdir.

Köhnə islam xətti dəyişdirildiyi təqdirdə belə bir vəziyyətin yaranacağıni mən Mirzə Fətəli Axundzadə tam yeqinliyi ilə qabaqcadan müşahidə edirəm. Əgər Melkum xan və köhnə xəttin dəyişdirilməsinə tərəfdar olan başqaları bu əqidəni inkar edərlərsə, onlara deyə bilərsiniz ki, İbn-Muqlə islam xəlifələrinə yaxın olduğu halda, nazir rütbəsinə malik olduğu halda, kufi xəttini nəsx xətti ilə əvəz etmək qərarına gəldiyi zaman, avam camaatın və ümumi qarmaqarışılığın qorxusundan bu işə birdən-birə cəsarət edə bilmirdi. Buna görə də müdafiə olunan bütün islam məmləkətlərində belə bir şayiə yayıb elan etdi ki, guya Əli ibn-Əbutalib, Allah ondan razi olsun, onun yuxusuna gəlmış və kufi xətti nəsx ilə əvəz etməyə onu məmur etmişdir.

Xalq onun yuxusuna inandı. Çünkü İbn-Muqlə dindar, Quranın üzünü köçürən bir adam idi, ruhanilərin və avam camaatın etimad və etibarını qazanmışdı. Bu yuxu, cürbəcür və müxtəlif bələlər qarşısında İbn-Muqlə üçün bir qalxan olub, onu müdafiə etdi. Xalq onu böyük imamın məmuru zənn etdi və görəcəyi iş razılıq verib susdular. Bu yuxunun sayəsində idi ki, İbn-Muqlənin hərəkəti üsyən və qovğaya səbəb olmadı.

İbn-Muqlənin yuxu görməsi və kufi xətti dəyişdirməsi əhvalatı, mən yazdığını həmin şəkildə “Süleymaniyyə” kitabında şərh edilmişdir. Ola bilsin ki, bu mətləb başqa kitablarda da fəzilət sahiblərinin nəzərinə çatmışdır.

Mən Mirzə Fətəli Axundzadə və habelə Melkum xan və köhnə islam xəttini dəyişdirmək tərəfdarı olan başqaları, aydınlaşdır ki, günahkar

adamlardanıq. Biz zahidlik və müqəddəslik iddiasında ola bilmərik. Avam camaat və ruhanilər bizə inanmaz. İbn-Muqlənin gördüyü yuxunu biz görə bilmərik, görsək də, heç kəs bizə inanmaz. Bununla belə, biz istəyirik ki, köhnə islam xəttini avropalıların işlətdiyi xətt ilə əvəz edək. Elə isə, ehtimal olunan şübhəsiz bəlalardan özümüzü qorumaq, üsyanları və qovğaları aradan qaldırmaq üçün hansı sıpər və nə kimi vasitələrimiz vardır? Heç nə!

Bununla da, mən Mirzə Fətəli Axundzadənin, Melkum xanın və başqalarının arzu etdiyimiz tərzdə köhnə islam xəttini dəyişdirmək qeyri-mümkin işlərdən hesab olunur və belə bir işə əl qaldırdıqda böyük hadisələrin baş verəcəyi aydındır.

Ona görə də mən sizin dövlət dostu olmağınızı, dindarlığınıza, vətən-pərvərliyinize, uzaqgörənliyinize aferinlər göndərib, təqdirlər yazıram.

Lakin, ey mənim böyük ağalarım! Digər tərəfdən də, siz islam xalqlarının başçılarından olduğunuzə görə vacib hesab edirəm ki, müsəlmanların vəziyyətini və əhvalını yaxşılaşdırmaq barədə fikirləşəsiniz və xatırlayışınız ki, bütün hicri tarix boyunca, islam xalqını mədəni xalqlardan geri salan səbəblər nədir və hansı tədbirlər vasitəsilə bu xalqı tərəqqilərə çatdırmaq olar ki, nəticədə fitnələr baş vermiş olmasın?

Tərəqqi yolunun əsas maneələrindən biri, islam əlifbasının çətinliyidir. On min nəfər müsəlman içərisindən bir nəfər savadlı tapmaq olmur. Qadınların hamısı savadsızdır. Bizim savadlı sayılanlarımızın da çoxunun savadı naqis və yox dərəcəsindədir.

Belə olduqda, rəvadırmı ki, dövlət vəkilləri və başçıları islam xalqının bu vəziyyətinə yanmasınlar? Onun xoşbəxtliyi və tərəqqisi üçün səy və qeyrət göstərməsinlər? Bu dünya fanidir! Dünyada yaşamağın yeganə ləzzəti yaxşı ad qazanmaqdır ki, o da xeyir əməllərin sayesində əldə edilə bilər. Əger xudavənd-aləm bizdən soruşsa ki, sizə dünyada yetmiş-həşdat il tam qüdrəti ölüm verdim, bu müddətdə bəndələrimə nə kimi xeyir işlər gördünüz? O zaman nə cavab verəcəyik?

Gəlin əl-ələ verək, Allah bəndələri barədə, islam xalqının xoşbəxtliyi barədə düşünək! Deməyin ki, Mirzə Fətəli, sənə nə var?! Melkum xan, sənə nə var?!

İnsanlar təbiətinə görə heç bir şeyi başqasına vermək istəmirler. Onlar təkcə bir şeyi, öz biliklərini başqalarına verməyə hərisdirlər. Bilik elə bir şeydir ki, başqalarına bağışlanılmazsa, onun sahibi dərdə düşər, ömrü qüssə və kədər içində keçər.

Mən və Melkum xan islam xalqının naxoş olduğunu görürük, onun dərdinin əlacını da bilirik və bizdə olan bəşər təbiətinin tələbatı üzündən bu əlacı xalqdan gizli saxlaya bilmirik. Əger gizlətsək, özümüz də naxoş olacağıq.

İslam xalqının tərəqqisini təmin edib, eyni zamanda fitnə və fəsada səbəb ola bilməyən yeganə tədbir, mənim fikrimcə, bundan ibarətdir ki, islam əlifbası məsələsi ilə məşğul olmaq üçün İstanbulda xüsusi bir məclis təsis olunsun. O məclis belə bir qərar çıxarsın ki, köhnə islam xətti Qurani-şərif, fiqh kitabları və bütün dini kitablar üçün əsla dəyişilmir və ruhani alimlərimiz həmişə dini elmləri bu əlifba ilə öyrənməli, oxumalı və öyrətməlidirlər. Lakin dini işlərə əsla dəxli olmayan dün-yəvi elmlər və müxtəlif sənətlərə aid olan kitablar üçün xüsusi məclis yeni bir əlifba tətbiq etməlidir ki, peşəkarların, qoşun əhlinin və başqa dövlət məmurlarının uşaqları dövləti məktəblərdə elmləri və bilikləri həmin əlifba ilə öyrənsinlər.

Xüsusi məclis bütün xalqı başa salmaq üçün daima qəzetlərdə açıq-aydın yazış elan etməlidir ki, köhnə islam əlifbası öz yerində qalır. Bunu da yazmalıdır ki, köhnə əlifba dəyişdirilərsə, fitnə və fəsad baş verə bilər. Dövləti-əliyyə və din alimləri onun dəyişdirilməsinə heç bir vəchlə razı olmayıacaqlar. Ancaq köhnə əlifbanın çətinliyi üzündən onu öyrənməyə qüdrəti, vaxtı və imkanı olmayan yoxsullar, peşəkarlar, qoşun əhli və başqa dövlət qulluqçuları üçün dövləti-əliyyə xüsusi məclisin məsləhəti ilə yeni və ayrıca bir əlifbanın tətbiqinə icazə vermişdir ki, həmin təbəqələrdən olan adamlar bu yeni əlifbanın köməyi ilə az bir zaman ərzində savadlanmağa qadir olub, sonra hər birisi öz məişət işlərilə məşğul ola bilənlər. Bu yeni və ayrıca xətti isə, islam xətti adlandırmayacağı! Bu yeni xətt, rəssamlıq və sairə kimi, sənətin bir növüdür. Necə ki, Əbdürəhman ibn-Xəldun da öz tarixinin birinci cildində xətti sənət növlərindən hesab edib yazmışdır: “Yazı və xəttin insanların yaratdığı sənət növlərindən olması haqqında fəsil, o da hərflərin quruluşu və şəkillərindən ibarətdir, ilaxır”. Sonra isə deyir: “Xətti bilmək kəmalşərti deyil. Çünkü xətt mədəniyyət və məişət sənətləri növündəndir. Onun naqışlıyi dini nöqsan sayılmaz, ancaq məişət vasitələrinin nöqsanı sayılır”.

Bu yol ilə də yeni və ayrıca xəttə icazə verilməsi ilə ümumi xalq öz dini barədə qorxuya və təşvişə düşməyəcəkdir. Belə bir tədbir sayəsində dövlət və səltənət üçün əsla heç bir təhlükə ehtimal olunmayacaqdır.

Mən Mirzə Fətəli Axundzadənin və Melkum xanın yeni xəttin ixtira və tətbiqinə müdaxilə etməsinə əsla ehtiyac yoxdur. Qoy, xüsusi məclis

özü yeni əlifbanın yeganə ixtiraçısı və tətbiqedicisi olsun! Ancaq bu şərtlə ki, yeni yazıda əbəda nöqtə olmasın, hərflər nöqtələrin köməyi olmadan bir-birindən seçilsinlər, hərəkələr və saitlər tamamilə və hamılıqla hərflərin sırasına daxil edilsinlər; hərflər isə sözlərin tərkibində bitişməz və ayrı-ayrı yazılışınlar. Bu üsul qəribə bir iş və ya təkcə avro-palılara xas olan üsul deyildir. Ayrı-ayrı yazılıb bitişməyen hərflər, kufi xətti meydana gəlməzdən əvvəl ərəblərdə, Hımyər tayfasında da mövcud olub işlənilirdi. Necə ki, Əbdürəhman ibn-Xəldun öz tarixinin birinci cildində, yuxarıda qeyd edilən bəhsdə yazır: "Hımyər tayfasında bir xətt var idi ki, "məsnəd" adlanırdı, hərfləri isə bitişməzdii".

Yeni xətti islam xətti adlandırmayaçaq. Ona görə ki, islam xətti ancaq dini elmlər üçün saxlanılan xətdir. Yeni xətt isə ayrıca bir sənət növüdür ki, xalqın məişəti üçün onu öyrənməyi lazım bilmışik. Odur ki, həmin sənətin öyrənilməsi işini asanlaşdırmaq məqsədilə həmin xətti əgər soldan-sağşa yazsaq, heç kəs bizi danlayıb məzəmmət etməz.

Yeni xətt üçün hərflərin şəkillərini ixtira və tətbiq məsələsində qoy xüsusi məclis yer üzü xalqlarının bütün əlifbalarını göz qarşısına qoysun və onlardan hər hansının şəkli xoşuna gələrsə, onu seçsin! Əlbəttə, gözəllikdə, zəriflikdə misilsiz olub. Həm də öz köhnə hərflərimiz əsasında düzəldiklərinə görə üstünlüyü malik olan Melkum xanın ixtira etdiyi hərflərin şəkilləri də xüsusi məclisin nəzərindən qaçmamalıdır.

Nəhayət, sizin kimi böyük ağaların ömrünün uzun olmasını arzu edərək, həm əlifba məsələsində, həm də yazüb təklif etdiyim tədbir barədə şəfqətli cavabınızı arzu edirəm.

*O böyük ağalara ixlası olan kolonel
Mirzə Fətəli Axundzadə*

MİRZƏ YUSİF XAN MÜSTƏŞARÜDDÖVLƏYƏ

Əzəmətli ağam, səadətiniz daimi olsun!

Əziz məktubunuz məhərrəm ayının 2-də yetişdi. Poçtun gecikdiyinin səbəbini bilmirəm. Hər halda, sədr-əzəmlik təsis olunduqdan sonra sizdən başqa tehranlı dostlarımın hamısı məni birdəfəlik unutmuşlar. Mənim aligövhər şahzadəm məni daha yadına salmir və üç məktubuma cavab göndərməmişdir. Mirzə Məhəmməd Cəfər Qərəcədağı artıq komediyanın tərcüməsi barədə susmuşdur. Əli xan məni elə unutmuşdur ki, guya heç tanımirmiş. Tiflisə gələn və mənimlə məktublaşmaq

vədini verən kaşanlı Mirzə Tağı Təbib bir guşəyə elə sığınmış ki, varlığından heç bir əsər görünmür. Hətta bizim dünyagörmüş qoca dostumuz zərdüştinəsəb Manukci Sahib də vəd etdiyi “Əncümənaraye-huşəng” kitabını göndərməyi bir yana qalsın, özünü elə kənara çəkmişdir ki, sanki nəfəs çəkməyə cürəti yoxdur. O da mənim üç məktubuma cavab yazmamışdır.

Nə isə, əvvəllər vəziyyət başqa cür idi, indi isə başqa cür olmuşdur. Vəziyyət elə qalmadı, belə də qalmayacaq! Bütün dostların susmasını üzürlü hesab edirəm. Sizin işarənizi anlamaq üçün fikirləşmək lazıim deyildir. Son dəfə Tiflisə gəldikdə sizə verdiyim şeirləri yeqin ki, oxumuşunuz:

“Haramzadəyə bel bağlamayın! Zəncini yumaqla ağartmaq olmaز”.

Təbiətlərində yaltaqlıq və alçaqlığın təsiri olan adamlar belə, mənim nəzərimdə yüksək təbiətli və qeyrətli adamlardır. Lakin bizim hərifin təbiətinə yaltaqlıq və alçaqlıq da təsir etmir. Hər kəsdən ki, qorxur, çəkinir, özünü ona xeyirxah göstərir. Alçaq təbiətli, yaramaz, rəzil və qorxaqların xasiyyəti belədir.

Siz nə iş üçün Bakıya gəlmişsiniz? Buradan haraya gedəcəksiniz? Bəs sizin Ədliyyə Nazirliyiniz və Tiflisdə mənimlə Şeyxüislama göstərdiyiniz avropasayağı qanun məcəllənizin aqibəti nə oldu? Ədliyyə naziri vəzifəsini Zəhirüddövləyə vermişlər. Tiflisdə mən Zəhirüddövlədən soruşturdu ki, savadınız varmı? Cavabında dedi ki: “Xeyr, savadım yoxdur”. Bəs savadsız adam necə nazir olacaqdır? Bəs sizin həmin nazirlilik haqqında Tehran qəzetinin bir neçə nömrəsində dərc etdirib oxuculara sabun köpüyünə oxşayan fikirləriniz haqqında elan etdiyiniz o taraqqa-turuqlu islahat haraya getdi?! Sizin həyata keçirmək istədiyiniz qanunlar bugünkü İranda ona oxşayır ki, bir arabaya bir at, bir ulaq, bir camış və bir öküzdən ibarət müxtəlif yerılı dörd heyvan qoşasan. At surətli gedəndir, ulağın yerişi ortadır, camış ağır gedəndir, öküz isə özünü tərsliyə qoyub, başqalarının da yeriməsinə mane olandır. Belə bir vəziyyətdə, əlbəttə, araba əsla irəli getməyəcəkdir. At öz yoldaşlarına deyəcəkdir ki: “Gəlin qeyrət edin, arabanı çəkək!” Ulaq istər-istəməz buna razı olaraq, alababat hərəkət edəcəkdir. Camış atın sözünü ikrahla dinləyəcək və ağır-ağır hərəkət edəcək, öküz isə nə atın sözünü dinləyəcək, nə də yerindən hərəkət edəcəkdir.

Təfəkkür sahibi olan siz, arabanın irəli getməsini istəyirsiniz. İran-dakı liberallar sizin xəyalınızın tərəfdarı olmaqla, mən dediyim at kimi-dirlər. İranın yerdə qalan camaati isə ulaq, camış və öküz təbiətindədir-lər ki, istər-istəməz sizin fikirlərinizə ya şərik olur və ya onu rədd edirlər. Bütün İran camaati at təbiətində olmalı, onların hamısı liberal olmalıdır. O zaman sizin arabanız yola düşə bilər.

Bunlar hamısı sizin üçün bir təcrübədir. Siz bilməlisiniz ki, nə qə-dər ki, "Kəmalüddövlə" çap edilməmiş və bütün əhalinin fikrində kök salmamışdır, nə qədər ki, biri digərindən ayrı yazılan bitişməz hərflərə malik olan əlifba bitişik yazılan hərflərə malik əlifbanın yerini tutmamışdır, nə qədər ki, kəndli, şəherli və bütün əhali savadlanmamışdır və elm sahibi olmamışdır, sizin zəhmətləriniz hamısı heç - puça çıxacaqdır.

Avropadan götürdiyiniz və bütün ayələri və hədisləri öz fikirlərinizin sübutu üçün dəlil hesab etdiyiniz kitab avropalıların fikrinin məhsulu idi. Siz elə bilişiniz ki, onu əxz etməklə, məqsədə çatmaq olar. Lakin siz bilmirsiniz ki, mənəvi və fikri tərəqqi ölkədəki zahiri və əməli tərəq-qidən əvvəl baş tutmayıbdır. İnsan təcrübə sahibi və ağıllıların düzəldtiyi planların sirlərini dərinlən öyrənmədikcə, başqalarının təcrübəsini ol-duğu kimi mənimseməkdən heç bir nəticə əldə edə bilməz.

Siz görəcəksiniz, bizim hərif axırdar haraya çatacaqdır.

Əgər Ruhül-qüds də gəlib öz əlifbasını həyata tətbiq etməzsə, onun bütün səyləri və zəhmətləri nəticəsiz qalacaqdır. Məgər bütün camaat ayələri və hədisləri anlayırlar? Ayələr və hədislər bu işə çarə edə bilərmi? İran camaati avropalıların fikirlərini qavramaq istedadına malik olmalıdır.

Avropalıların təcrübələri və hünərlərini mənimseməkdən əvvəl onların xəyalı iranlıların şüurunda özünə yer tapmalıdır.

Deyəcəksiniz ki, Mirzə Fətəli, sənin də fikirlərin həyata keçiriləsi deyildir!

Bəli, hələlik, bu da doğrudur. Lakin mənim fikirlərim heç olmazsa haqdır. Bir zaman gələcəkdir ki, bizim arzularımız mənim xəyalımla həqiqətə çevriləcəkdir.

Sizin bir daha Tiflisə yolunuz düşəcəkdir, ya yox? Mən və Şeyxül-islam sizi görmək həsrətindəyik. Ruhül-qüdsün məktubunu sizə elə bir vasitə ilə göndərdim ki, şübhəsiz, çatacaqdır.

Bilmirəm mənə nə kitab göndəmişsiniz. Mən sizdən heç bir kitab almamışam. Əlbəttə, nə vaxt və kimin vasitəsilə göndərdiyinizi yazın!

Şeyxüllislam sizə çoxlu salam göndərir. Əgər zəhmət olmazsa, özünüzün vəziyyətinizdən, əhvalatınızdan və İranın yeniliklərindən ətraflı bir məktub yazıb göndərin! Əmin olun ki, onun məzmununu məndən və Şeyxüllislamdan başqa heç kim bilməyəcəkdir. Biz sizin əhvalatınızı bilməyin təşnəsiyik.

“Tehran” qəzetindən çox şikayetli və rəncidəyəm. Mazəndəran səfəri təəssüratının və Dovşantəpə ov səfərinin əhvalatının nömrədən-nömrəyə keçməsi az qalmışdır ki, bizi Tiflisdən qaçaq salsın. Oğlum Rəşid sizin əlinizi öpür. Gimnaziyani bitirmiş, hazırda evdə ərəb və fars dillərini öyrənməklə məşğuldur, fransız müəllimi də vardır. İndi fransız dilini çox yaxşı bilir. Qabiliyyətli cavandır. İstedad və əxlaqından qəlbən çox razıyam. Xudavəndi-aləm gözümün işığı Hüseyni və onu öz himayəsində saxlasın ki, bizdən sonra onlar bizim yadigarlarımızdır.

1872-ci il martın 3-də Tiflisdə, sizə ix-lası olan **Mirzə Fətəli** tərəfindən yazıldı.

MİRZƏ YUSİF XANA

İKİNCİ MƏKTUB

Əzəmətli ağam Mirzə Yusif xan! Səadətiniz daimi olsun! Yazarıınız ki, cəlal sahibi sədr-əzəm cənabları öz vəzifəsində İranda o işləri görəcəkdir ki, Böyük Pyotr Rusiyada görmüşdür. Ümid var ki, bizim həmvətənlərimiz təbiyəsizlik bələsindən xilas olsunlar. Elə isə, mən Mirzə Fətəlinin sizin cəlal sahibi, yüksək və əziz cənabınıza təbrik yazmağımın yeri vardır.

Lakin hər iddia üçün dəlil göstərmək lazımlı gəlir. Böyük Pyotr öz xalqını təbiyəsizlik və savadsızlığın bələsindən xilas etmək üçün rusların köhnə əlifbasını ləğv edib, yeni bir əlifba tətbiq etmişdir. Sizin sədr-əzəm cənabları isə köhnə əlifbani saxlayır. Bəs hansı vasitə ilə o, bizim xalqımızı təbiyəsizlik və savadsızlığın bələsindən xilas edəcəkdir.

Yeni əlifbanın tətbiqindən və maarifin genişləndirilməsindən əvvəl İran ölkəsində görülə biləcək hər cür mülki tədbir nəticəsiz və bəhrəsiz qalacaqdır. Belə bir vəziyyətdə İranda görülən hər bir tədbir qumsal səhrada tikilən bir evə oxşayır ki, külək qalxdıqda bu binanı alt-üst edərək, yerlə yexsan edəcəkdir.

Bu o deməkdir ki, maarifin yayılmasından əvvəl görülən hər cür tədbirlər alt-üst olacaqdır. İran xalqı bu gün sizin sədr-əzəm cənablarının fikrinə şərik deyildir və onun fikrində tutduğu məqsədləri dərk etmək qabiliyyətindən məhrumdur. Hər şeydən əvvəl, belə bir vasitə tapmaq lazımdır ki, xalq onun fikrinə şərik olaraq, onun gördüyü tədbirləri müdafiə etməyə hazır olsun! Bu vasitə isə köhnə islam əlifbasını dəyişdirmək, yeni əlifbanı tətbiq etmək yolu ilə maarifi yaymaqdan ibarətdir. Əger belə olarsa, nəinki mən Mirzə Fətəli onu təbrük edərəm, hətta bütün dünya onun məddahı olar və gələcək nəsillər dünya durduqca ona təşəkkür edərlər və tarixin səhifələri onun tərifi və vəsfİ ilə dolar.

Lakin sizin sədr-əzəm cənabları mənən qarşı kəmiltifat olması üzündən, bu cür ümumi bir mənfəətə ona görə göz yumub ki, köhnə əlifbanı dəyişdirmək fikri mənim tərəfimdən ortalığa atılmışdır. O, elə güman edir ki, bunsuz onun gördüyü cürbəcür və müxtəlif başqa tədbirlər dövəlet və millətə bir səmərə verəcək və bəhrə göstərəcəkdir. Lakin o, bilməlidir ki, yeni əlifba tətbiq edilməzsə, maarif yayılmazsa, onun gördüyü bütün tədbirlər uzaqdan su kimi görünən səraba oxşayar. Mətləb daha aydın olsun deyə, sizin üçün bir müqəddimə fikirləşib yazıram. Bu da ona görədir ki, qəm-qüssənin çoxluğundan ölüm arzulayıramsa da, mənən qismət olmur. Odur ki, bir neçə saatlıq qəm və qüssəni unutmaq xatirinə özümə bir məşğələ axtarıram. Çünkü məhərrəm ayının 17-də Xanbaba xanın arvadı olan qızım Seyrəbəyim sizə məlum olan xəstəlik nəticəsində ölmüşdür. Ondan iki uşaqları qalmışdır ki, biri 4 yaşında qızdır, ikincisi 3 yaşında oğlan. Daha nə vəziyyətdə olduğumu soruşmayın!

MÜQƏDDİMƏ

İran viran olmuşdur.

S u a 1 – Nəyə görə?

C a v a b – Ona görə ki, camaati yoxsul və fəqirdir?

S u a 1 – Nə üçün İran camaati yoxsul və fəqirdir?

C a v a b – Ona görə ki, əkinçilik, ticarət, maldarlıq, fəhləlik və bu kimi peşələrin qayda-qanunlarından xəbərsizdirler.

S u a 1 – İran əhalisinin əkinçilik, ticarət, maldarlıq və kəsbkarlıqdan xəbərsiz olmasının səbəbi nədir?

C a v a b – Ona görə ki, məişət və güzəran haqqında İran xalqının əlində kitab yoxdur.

S u a 1 – Məişət və güzərana dair İran xalqının əlində kitabların olmamasının səbəbi nədir?

C a v a b – Ona görə ki, İranda heç kəs bu cür kitabları yazmaq və ya tərcümə etmək istəmir.

S u a 1 – Nəyə görə heç kəs bu kimi kitabları yazmaq və tərcümə etmək istəmir?

C a v a b – Ona görə ki, İranda heç kəs bu cür kitabları sevmir və onların müəllifi və ya mütərcimlərinin zəhmətini qiymətləndirmir.

S u a 1 – Nə üçün heç kəs onları almır?

Cavab – Ona görə ki, kitabları oxuya bilmir.

S u a 1 – Nə üçün onları heç kəs oxuya bilmir?

C a v a b – Ona görə ki, mində bir nəfər müstəsna olmaq şərtilə, bütün İran camaati savadsızdır.

S u a 1 – Nəyə görə İran camaati savadsızdır?

C a v a b – Ona görə ki, savadlanmaq çox çətin bir işdir.

S u a 1 – Savadlanmanın çətinliyinin səbəbi nədir?

C a v a b – Ona görə ki, savadsızlığın ləğvinin vasitəsi olan ərifba çox çətdir.

S u a 1 – Savadsızlığı ləğvin vasitəsi olan ərifbanın çətinliyinin səbəbi nədir?

C a v a b – Ona görə ki, bu ərifbanın samit hərfləri sözlerin tərkibində biri digərinə bitişir və biri-birindən nöqtələrlə seçilir; digər tərəfdən isə sait hərflər sözlerin tərkibində yazılmır, ancaq ifadə olunur.

S u a 1 – Bəs İranı abadlaşdırmaq üçün nə etmək lazımdır?

C a v a b – Bunun üçün İran camaati behişt misli olan yer üzündə cəlal sahibi olan Allahın onlar üçün yaratdığı bütün nemətlərdən faydalı, sərvət və dövlət sahibi olmalıdırlar.

S u a 1 – Təbiətin və Allahın bəxş etdiyi nemətlərdən İran xalqının faydallanması üçün nə etmək lazımdır?

C a v a b – Onun üçün İran camaati istər şəhərli, istər kəndlili, istər elat olsun, istisnasız, qadınlı-kışılı, Prussiya ölkəsinin əhalisi kimi, başdan-başa savadlı olmalı, təbiətin sırlarını öyrənməli və Allahın nemətlərdən istifadə etmək üçün elmin gücü və qüdrətinə arxalanmalıdır.

S u a 1 – Bütün İran camaatinin, qadınlı-kışılı, savadlanması üçün nə etmək lazımdır?

C a v a b – Köhnə ərifbanı dəyişdirmək və yeni ərifbanı tətbiq etmək lazımdır ki, savadlanmaq hər kəsə mümkün olsun. Prussiya dövlətinin

etdiyi kimi, camaati məcbur etmək lazıim gəlir ki, hər yerdə məktəblər açınlar və bütün uşaqlar 9 yaşından 15 yaşına qədər oxuyub-yazmağı öyrənməkdən başqa, heç bir işlə məşğul olmasınlar.

S u a 1 – Yeni əlifbanı nə cür yaratmaq lazımdır?

C a v a b – Samit hərflərin hamısı bitişməz olmalıdır; sait hərflər, yəni erab hamısı samit hərflərin sırasına daxil edilməli, hərflərdə olan bütün nöqtələr atılmalı və Avropa xalqlarının əlifbası kimi yazmaq və oxumaq soldan-sağ'a tətbiq edilməlidir.

S u a 1 – Bəlkə bu iş, yəni belə bir əlifbanın yaradılması şəriətə zərər yetirdi?

C a v a b – Birincisi, belə bir iş heç bir vəchlə şəriətə zidd deyildir. İkincisi, tutaq ki, bu iş şəriətə müxalifdir, lakin xalqın xeyrinə olduğu üçün bu işdə bir hiyeliyi-şəri düşünüb tətbiq etmək lazımdır. Məlumdur ki, müqəddəs şəriət sələmi də haram etmişdir. Lakin din alimləri görmüşlər ki, heç kəs şəxsi xeyri olmadan, yəni sələmsiz, Allah xatirinə, heç kəsə borc vermir və hər kəs ki, başqasından Allah xatirinə borc istəyir, cavabında deyirlər ki: “Sadığın yanına get!”. Beləliklə də dünyənin işi pozulur. Buna görə də labüd və çarəsiz qalaraq, bir hiyeliyi-şəri düşünmüşlər ki, pul sahibi öz pulunu borc verərkən qazanc və mənəfətətdən məhrum olmasın. Məsələn, bir şəxs başqa bir şəxsə bir il müd-dətinə min tümən borc verir. Ondan sonra bir dənə almanı və ya başqa bir qiymətsiz şeyi əlində tutaraq, şəriət hakiminin məsləhəti ilə borclu olan adama müraciət edərək deyir: “Bu almanı pulunu bir il sonra almaq şərtidə sənə 200 tümənə satıram. Sən bilə-bilə və anlaya-anlaya bunu məndən almaq istəyirsənmi ki, vədə başında 200 tüməni mənə verəsən?” Borc alan şəxs də bunu qəbul edir, şəriət hakimi isə onların arasında əmələ gələn saziş haqqında siğə oxuyur. Bundan sonra isə borc alan şəxs, borc verən şəxsə 1200 tümənin sənədini təqdim edir.

Belə bir hiyeliyi-şəri Allah öz Quranında buyurmuşdurmu?

Şəriəti tətbiq edən şəxs onu öz hədislərində xəbər vermişdirmi? Əlbəttə, xeyr! Elə isə məlum olur ki, lazıim gələrsə, müxtəlif hiyeliyi-şəri vasitəsilə şəriətin bəzi hökmələrindən kənara çıxməq mümkündür.

Əgər dövlət xadimləri əsrin padşahına havadar çıxməq məqsədilə bir etiraz edərək desələr ki: “Maarifin yayılması mütləqiyət hökumətinin mötədil hökumətlə əvəz edilməsinə səbəb olar”, onlara bu cavabı vermək olar ki: “Maarif yayılmazsa, müstəqil şahların sülaləsi tamamilə məhv olmaq təhlükəsi qarşısında qalacaqdır. Yəni savadsız bir ölkədə

bir müstəqil padşahın yerinə başqa sülalədən olan müstəqil padşahın meydana çıxması daha artıq mümkün və ehtimala yaxındır. Bütün dünya tarixi bu xüsusda sübutlarla doludur. Belə isə elm və maarifin yayılmasına mane olan dövlət adamları özləri istəmədən və bilmədən onların güzəranını təmin edən hazırkı əsrin müstəqil padşahının devrilməsi üçün şərait yaradırlar. Lakin əgər elm və maarif yayılarsa, hazırkı şahların müstəbib səltənəti mötədil səltənətlə əvəz edilərsə də, əsrin padşahlığının sülaləsinin zavala uğraması təsəvvürə belə gəlməz.

S u a 1 – Belə isə, Mirzə Fətəli, sənin induksiyana və deduksiyanı görə biz yeni əlibanın tətbiqi nəticəsində tələf olan köhnə kitablarımızın yüz kürur tümənə yaxın qiyamətindən əl çəkib, zərərə düşməliyikmi?

Cavab – Əli xan, sən istəyirsin mi ki, yüz kürur tümən xatirinə biz və bizim gələcək nəsillər bu gündən qiyamətə qədər min kürur il müdətində əbədi bədbəxtlik və cəhalət içində qalaq?

Bir də belə deyirlər ki, sədr-əzəm cənabları əlahəzrət padşahı Avropa səfərinə aparır. Bu xüsusda da bir neçə kəlmə yazmaq istəyirəm.

Şah əlahəzrətləri Peterburqu, Berlini, Venanı, Parisi, Londonu və İstanbulu görüb başa düşəcəklər ki, dünya başqa dünyadır, vəziyyət isə başqa cürədir. Ona görə də şübhəsiz, hər bir məsələdə avropalıların təcrübəsini tətbiq etməyi xahiş edəcəkdir. Avropalıların təcrübəsi isə cürbəcür və müxtəlif elmlərin və sənətlərin yayılmasının nəticəsidir.

S u a 1 – Avropalıların təcrübəsi hansı adamların, hansı elm sahiblərinin, hansı sənətkarların və hansı sərvət sahiblərinin köməyi ilə tətbiq olunacaqdır? Məgər İstanbul sultani və Misir xədivi avropalıların üslubundan xəbərsizdirler? Məgər onu öyrənmək istəmirler? Bu müddət ərzində onlar nə etmişlər? Hey çalışıb-çapalayırlar, hey yaxalarını yırtırlar, lakin ortaçıda heç bir nəticə yoxdur. Bu gün onların məmələkətində müşahidə olunan az-çox mədəniyyət əsəri yenə də islam şahlarının xidmətində olan avropalıların köməyi ilə yaranmışdır. Osmanlı xalqının özünə gəlincə, iraq olsun, bütün islam xalqları kimi, o da hər cür elm, maarif və tərbiyədən məhrumdur.

S u a 1 – Bəlkə islam xalqlarının fitri qabiliyyəti yoxdur?

C a v a b – Xeyr! İslam xalqları fitri qabiliyyət nöqtəyi-nəzərindən bütün Avropa xalqlarından üstün olmasalar da, əskik deyildirlər. Onların mədəniyyət aləmində geridə qalmasının səbəbi ancaq elmləri və sənətləri öyrənmək vasitəsinin yoxluğuudur. Məsələn, islam əlibası ilə yələrin və ölkələrin adını düzgün yazmaq və oxumaq mümkün deyildirsə,

coğrafiya elmini nə cür öyrənmək olar? “Cami-Cəm” kitabını oxuyub filan yerin adını düzgün söyləyə bilən bir adam harada tapa bilərsiniz? Biz tibb, fizika, riyaziyyat, məişət elmi və başqa bu kimi elmləri və sənətləri necə öyrənə bilərik? Bir halda ki, belə elmlər əvvəllərdə bizim aramızda məmul olmamışdır, bizim əlifba ilə avropalıların işlətdikləri yeni istilahları oxumaq çətindir. Bizim işlətdiyimiz üç dildən birində olan kitablarda bu elmi istilahlar yoxdur, biz isə bu kitabları Avropa dillərin-dən ərəb, fars və ya türk dilinə tərcümə edərkən, bu istilahları olduğu kimi saxlamağa məcburuq. Belə olduqda, bizim əlibbamızla bu istilahları necə düzgün yazıb oxuya bilərik? Nəhayət, biz öz dilimizdə bu məsə-lələrə dair necə əsərlər yaza bilərik? Bütün bizim gəncliyimiz ancaq savad öyrənməyə sərf olunur. Bir halda ki, biz ərəb dilini iyirmi ildə və fars dilini on ildə mükəmməl öyrənə bilmirik, ərəb dilini öyrənmək işində tələbələrimiz nə qədər əziyyət çəkirlər və cavanlıq illərini təhsil işində sonsuz zəhmətlərə qatlaşaraq keçirirlər, təhsildən qayıtdıqdan sonra isə qocalıb ruhdan düşür və heç bir şey bilmədən, ömürləri hədərə gedir. Bir halda ki, onların öyrəndikləri elmin ancaq dini əməllərə və məsələlərə az-çox dəxli vardır, bizim dünya işlərində zərrə qədər mən-fəti yoxdur. Onların biliyi isə təkcə axırət işləri üçün yarayır. Lakin bütün bu sözlərdən sonra insafı itirməmək lazımdır. Şah əlahəzrətlərinin Avropaya getməsi yaxşı bir fikirdir. Əgər o, öz vəliəhdini də apararsa, daha yaxşı iş görmüş olar.

Avropa səfəri sizin sədr-əzəm cənablarının çox gözəl təşəbbüsüdür:

“Şərabın bütün eyiblərini dedin, hünərini də de!”

Sizin sədr-əzəm cənablarından qəlbən nə qədər uzaq olduğumu bilirsiniz. Lakin şəxsiqərzlik üzündən haqqı inkar etmək kişilikdən deyildir.

Həqiqətdə, biliyi, tədbiri, fikirlərinin sağlamlığı, zehninin itiliyi, görüşlərinin incəliyi, uzaqgörənliliyi, xalqsevərliyi, dövlətə pərəstişi, iş-güzarlığı və çalışqanlığı ilə bərabər, dünya və zəmanənin vəziyyətinə dair geniş məlumatı nöqteyi-nəzərindən İran ölkəsində hicrətdən indiyə qədər sizin sədr-əzəm kimi bir nazir hələ iş başına gəlməmişdir. Onun paxıllığını çəkənlər heç birisi, insafla desək, onun tayı və bərabəri ola bilməzlər. Onun gördüyü tədbirlərin hamısının faydasız olduğunu söyləmək olmaz. Onun aclara ianə toplayan cəmiyyəti yaratmaq, rüşvətxor-

luğunu aradan qaldırmaq və başqa bu kimi işlərinin və fikirlərinin faydasını necə inkar etmək olar? Bizim sözümüz orasındadır ki, onun çəkdiyi bütün bu zəhmətlərin nəticəsi müvəqqətidir və özündən sonra unudulub gedəcəkdir. Lakin əgər o, bütün bu tədbirlərlə yanaşı, maarifin yayılmasına da çalışaraq elm və tərbiyə işlərini asanlaşdırarsa, öz ardınca gedən bir çox liberal adamlar hazırlayacaqdır ki, onlar onun İran torpağında saldığı toxumları göyərdəcək və onun fikirlərini əbədiləşdirəcəklər. Bu o deməkdir ki, onun gördüyü işlər mədəniyyətin başlanğıcıdır. Onların davamı və sona çatdırılması üçün liberallar yetişdirmək lazımlı gəlir ki, böyük işlərin əsasını qoyanlar kimi, onun da adı dünya yaşadıqca yaşasın.

*Sizə ixłası olan Mirzə Fətəli 1288-ci il
hicri, 1872-ci il miladi*

MİRZƏ MELKUM XANA

Ruhi-rəvanım Ruhül-qüds – Melkum xan!

Mirzə Nəbi xanın oğlu sədarət məqamına çatdıqdan sonra bütün tehranlı dostlar məni unutmuşlar və mənim məktublarımı əsla cavab vermirlər. Mənimlə dostluq və tanışlıq əlaqəsini kəsmişlər.

Oktyabr ayında yazdım məktuba sizdən hələ cavab almamışsam da, lakin onun məzmununa müvafiq olaraq Hacı Şeyx Möhsüm xanın qardaşı Məhəmmədağa, Şarl Missmerin mərhum Ali paşa yazuş olduğu fransızca məktubu sizin tərəfinizdən mənə vermişdir. Əlifba məsələsinə dair fransız dilində qəzetlərdə yazılmış müfəssəl yazıları, habelə Bombey sakini ingilisin və italyalı filosofun yazılarını təcili göndəriniz!

Həqiqətdə sizin təfəkkürünüzün məhsulu olan Şarl Missmerin məktubu mənə yetişərkən, həmin gün oğlum Rəşidə tapşırdım ki, onu rus dilinə tərcümə etsin. Rusca tərcüməsi çox gözəl və düzgün çıxdı. Cənubi rus dilində mətləbin əslini ifadə etmək üçün kəlmələrin tapılmasında çətinlik üz vermedi. Sonra rusca mətnin üzərində özüm məktubun farsca tərcüməsinə başladım. Lakin fars dilində tərcüməsi mənim istədiyim kimi olmadı, cənubi bir çox kəlmələrin qarşılığını tapa bilmədim. Buna baxmayaraq, cənab Şeyxüislam məktubun məzmununa valeh oldu və həmin saat üzünü köçürtdü. Əgər Tiflisə güzarınız düşsə, özünüz bu tərcüməni təshih edib, sonra Tehrana getməlisiniz.

Deyirlər ki, sizi Tehrana çağrımlılar. Bilmirəm, gedəcəksiniz, ya yox? Əgər öz əlifbanızı həyata keçirmək umidiniz varsa, gediniz! Yoxsa, nə vardır? Məgər siz ləqəb və mənsəb almağa və ya təşəxxüs satmağa gedirsiniz? Eh, bir qara pula dəyməz!

Oxuyub-yazmaq vasitəsini dəyişməzdən əvvəl qanun və nəzmüni-zam qoymaq üçün gedirsiniz? Halbuki, Şarl Missmer deyir ki, əlifbanı islah edib dəyişməzdən əvvəl qayda-qanun və nəzmü-nizam qoymaq haqqında edilən hər cür təşəbbüs yersizdir. Şarl Missmerin kəlamı belə deyir:

“İslam xalqlarının səy və təlaşının səmərəsizliyi yalnız onlarda mə-nəvi və fikri tərəqqinin zahiri və əməli tərəqqiyə müqəddəm olmama-sından irəli gəlmışdır. Yəni avropalıların *theorie* adlandırdıqları nəzəri inkişaf, əməli, yəni *practique* tərəqqiyə üstün tutulmamışdır”. Lakin bunun əksinə olaraq, Mirzə Nəbi xanın savadsız oğlu bu gün Tehranda bir sıra tədbirlər görür. Nəticəsini görəcəyik! Vallah, mənim nəzərimdə o, ləyaqət nöqtəyi-nəzərindən “Rəfiq və Vəzir” kitabçasında təsvir edilən vəzirdən heç də üstün deyildir! Təsadüfən sədr-əzəm və-zifəsinə çatmışdır. Fərq ancaq orasındadır ki, o, bəzi şeyləri tutuquşu kimi sizdən və başqalarından öyrənmişdir. Lakin özü despotun nökəri və xudpəsənd bir adamıdır.

Tehrana getmək haqqında özünüz öz məsləhətinizi daha yaxşı bilirsiniz. Mən bu işə müdaxilə etmirəm. Bəlkə, mən getməyinizi istəyi-rəm ki, mənə də yaxın olasınız. Hər halda, əgər getməli olsanız, bəzi mülahizələrə görə ehtiyatən Osmanlı dövlətinin təbəəliyini hələlik saxlayın! Görək, vəziyyət necə olur. Çünkü mən hələ indidən anlaya bilmirəm ki, Mirzə Nəbi xanın oğlu səni nə üçün Tehrana çağrıır. Onun məqsədi dostluq və xeyirxahlıqdır, ya xeyr? O, səni İранa bir iş görmək və xeyir vermək üçün mü çığırır, yainki sənin kimi hünər və qələm, dil və istedad sahibinin xarici ölkədə olmasına istəməyib, səni oradan uzaqlaşdırmaq, qələmini qırmaq və dilini bağlamaq istəyir...

Şarl Missmerin rus dilinə tərcümə edilmiş məktubu, sizə məlum olan bəzi sözləri atılmaq şərtilə, bu yaxılarda “Kavkaz” qəzetində çap edi-ləcəkdir. Bu tərcüməni bəzi sözləri çıxməq şərtilə, rus alımlarindən bir neçəsinə göstərmİŞəM. Çox bəyənmişlər. Əgər göndərilməsini xahiş etdiyim fransızca yazılıardan bəziləri xoşuma gələrsə, dərhal rus dilinə tərcümə edib çap etdirəcəyəm.

Mən artıq osmanlılardan umidimi kəsmişəm və onları hətta məzəm-mət belə etmirəm. Mətləbi çox yaxşı anlayıb bildilər ki, yeni əlifba

tətbiq edilib elm və mədəniyyət yayıldıqdan sonra onların despot hökuməti və dirləri əldən gedəcəkdir. Məgər siz bu həqiqəti inkar edirsiniz? Məlumdur ki, elm və mədəniyyət geniş yayıldıqdan sonra despotizm, fanatizm və supermatsion (ölülərin ruhuna pərəstiş) artıq yaşaya bilməz.

Bizim bütün səylərimizin faydası ancaq xalqa aiddir. Biz istəyirik ki, Osmanlı xalqı bizim səyimizlə xoşbəxt və səadətli bir xalq olsun. Lakin bizim bu arzumuz Osmanlı nazirlərinin şəxsi zərərinədir. Biz ümumun mənfəətini istəyirik, onlar isə şəxsi mənfəətlərini güdürlər.

Doğrudur, bizim fikrimiz həyata keçirilərsə, vəziyyət daha yaxşı olacaqdır, despot hakimiyyəti əvəzinə mötədil və azadlıq hakimiyyəti qurulacaqdır, hünərsizlərin bazarı kasad olacaqdır, hər kəs öz bacarığı və biliyinə görə vəzifə sahibi olacaqdır. Lakin hazırda Osmanlı dövlətinin başçıları olan elmsiz və hünərsiz adamlar buna müxalifdirlər. Onların səfəhliyi o dərəcəyə çatmışdır ki, bu incə sirri başa düşməyib, hazırkı hakimiyyətin zavalını və dinin aradan getməsini əlifbanın dəyişilməsi nəticəsində əmələ gələ biləcək xalq üsyənlərində görə bilirlər. Halbuki əlifbanın dəyişilməsi ilə əlaqədar olaraq, heç bir üsyənin baş verəcəyi təsəvvürə belə gəlmir.

Şarl Missmerin məktubunun fars dilində tərcüməsini çap etdirib və Qafqazın müsəlmanlar yaşayan bütün vilayətlərində yayıb, bütün sadıqlı müsəlmanlardan bu məktub barədə cavab almaq istəyirəm. Görək nə yazacaqlar. Nə edim, rahat otura bilmirəm!?

Siz də “Kəmalüddövlə”ni çap etmək haqqında bir tədbir görün!

Əgər sizin hörmətli atanız İstanbuldadırsa, məndən ona dostluq salamı yetirin! O, gənclikdə məni görmüşdür və Hafizin divanının bir nüsxəsini mənə bağışlamışdır. Bilmirəm o, bunu umutmuşdur, ya yox? Lakin onun bağışladığı kitab indiyə qədər əlimdədir, hər zaman oxuduqda onu xatırlayıram.

Sizin adınıza Mirzə Yusif xandan bir məktub gəlmışdı, həmin zərfin içində onu sizə göndərirəm.

*Qardaşınız Mirzə Fətəli Axundzadə
tərəfindən yazıldı.*

8 mart 1872-ci il

1872-ci İL MART AYININ 29-da RUHÜL-QÜDSƏ YAZILMIŞ BAŞQA BİR MƏKTUBUN SURƏTİ

Ruhi-rəvanım, Ruhül-qüds!

Bu nə xətdir ki, mülahizə üçün mənə göndərmişsiniz? Məqsədinizi anlamırıam və bilmirəm qərəziniz nədir? Bu, həmin xətt, həmin şəkil-lədir ki, bizim varımızdır. Yəni özümüzün dörd cür hürufat şəklindən biridir ki, zəhləm onların üzündən gedir! Barı, kağız da yazmamışınız ki, bu müqəddimənin dalınca nə fikirdə olduğunuzu aydın bilək. Hər halda, mən öz fikrimi sizə deyirəm, qulaq asın!

Cənab Ruhül-qüds!

İstanbulda bir dostum var ki, onu canımdan əziz tuturam, adı Melkum xandır. Həmin Melkum xan bir neçə müddət bundan qabaq, Hacı Şeyx Möhsün xanın qardaşı Məhəmmədağanın vasitəsilə Şarl Missmer adlı bir nəfər fransız aliminin bütün yer üzü xalqlarının əlifbaları barədə fikir və tədqiqatının nəticəsi olan bir şəhri mənə göndərmişdir. Həmin alim xətləri üç qismə bölmüşdür: heroqlif, sillabi və alfabeti. Heroqlif çinlilərin yazısıdır. Silla bi bizim xəqtimizdir ki, sağdan-sola yazılır. Alfabeti avropa-palıların xəttidir ki, soldan-sağşa yazılır. Həmin fransız alimi bu üç növ əlifba haqqında danışarkən, çox düzgün və qəti dəllillərlə alfabeti əlifbanın heroqlif və sillabi əlifbalardan üstünlüyünü sübut edir. Afərin belə alimə!

Hazırda mən bu alimin sözünü hər cəhətdən təsdiq edirəm və onun fikrini hər cəhətdən üstün tuturam. Soldan-sağşa yazılıb-oxunan sözlərin tərkibində bütün sait hərfləri samitlər sırasına daxil olan və bütün nöqtələri atılmış olan alfabeti əlifbadan başqa, heç bir xəttin hərflərini qəbul etmirəm və heç vaxt da qəbul etməyəcəyəm. Əgər islam xalqları alfabeti xətti Şarl Missmerin söylədiyi tərzdə və keçmişdə Melkum xanın tərtib edib, mənim mülahizəmə göndərdiyi şəkillər əsasında qəbul edərlərsə, məqsəd əldə edilə bilər. Əgər belə olmazsa, qoy, qiyamətin gününə qədər özlərinin köhnə sillabi əlifbası ilə birlikdə sərf cəhalət girdabında qalsınlar. Vəssalam, nəğmə tamam!

Cənab Ruhül-qüds! Olmaya, siz Melkum xanı tanımirsiniz və Şarl Missmer əhvalatını bilmirsiniz? Yoxsa siz alfabeti yazınızı görməmişsiniz? Elə isə, xahiş edirəm Şarl Missmerin şərhini oxuyasınız!

Cənab Ruhül-qüds!

Zarafatı bir yana qoyaq! Nə üçün əvvəlki əqidənizdən əl çəkirsiniz? Nə üçün millətimizin müxalifətindən qorxursunuz və çalışırsınız ki, min cür fənn və hiylə ilə müasirlərimizin təbiətinə nüfuz edəsiniz? Bəlkə də,

bu fənn və hiylədən məqsədiniz soldan-sağá yazılıb-oxunan və keçmişdə hərfərinin çox gözəl və səliqəli şəkillərini düzəldib, nəzərdən keçirmək üçün mənə göndərdiyiniz alfabeti əlifbanı müxtəlif tədbirlər vasitəsilə yavaş-yavaş millətin boynuna bağlamaqdır? Əgər belədirse, mən sizin məqsədinizə qol çekirəm. Əgər elə bir fikriniz var ki, axmaqların və korların xatırınə, anlamazlara yaltaqlanmaq üçün yenə də sillabi xətti saxlayasınız, işin əvvəlində bəzi yersiz vahimələr üzündən mənim etdiyim kimi, bir sıra islahatla sillabi xətti mühafizə edəsiniz, o zaman mən sizin fikrinizə şərikdir! İxtiyar sahibiniz, nə istəyirsiniz edin! Yaxşı ki, mənim ilk təşəbbüsüm nəticəsiz qaldı. İndi çox şadam ki, o xətti qəbul etmədilər. Mən də Şarl Missmerin şərhinin farsca tərcüməsimi nəşr etdirəcək və onun fikrini müdafiəyə çalışacağam.

Yəqinimdir ki, müasirlərimiz bununla razılaşmasalar da, şübhəsiz ki, xələflərimiz bu fikri təsdiq edəcək və məndən sonra onu sözdən əmələ keçirəcəkdirler. Vəssalam.

Cənab Ruhül-qüds!

Deyirlər ki, siz İrana dəvət ediblər. Deyirlər ki, siz yaxın günlərdə Tiflis yolu ilə keçib İrana gedəcəksiniz. Əgər Tiflisdə başqa mənzildə düşməyi nəzərdə tutmamışsınızsa və əger buradan keçib gedərkən mənim evimdə mənzil etsəniz, son dərəcə sevincimə səbəb olarsınız. Sizin kimi əziz və qiymətli bir qonağa hər cür hörmət və qonaqpərvərlik qaydalarını yerinə yetirmək mənim tərəfimdən layiqincə icra olunacaqdır.

1872-ci il, mart ayının 29-da Tiflisdə, qardaşınız kolonel Mirzə Fətəli Axundzadə tərəfindən yazıldı.

İRANIN SABİQ KONSULU ƏLİ XANA TİFLİSDƏN TEHRANA YOLA DÜŞDÜYÜ ZAMAN YAZILMIŞ MƏKTUBUN SURƏTİ

Mənim əzəmətli ağam, səadətiniz daimi olsun!

Dünən Rəsul mənə yazmışdır ki, təzə konsul gəlmış və cənabınız yola düşmək fikrindəsiniz. Vəba naxoşluğunun qorxusundan şəhərə gəlməyə və cənabınızla görüşməyə cəsarət etmirəm. Buna görə də həmin məktubumla bu xüsusda sizdən üzr istəməyimi özümə vacib bir iş hesab edirəm. Üç ya dörd ildir ki, sizinlə bir yerde olub, söhbətlərinizdən ləzzət aparırdım, duz-çörəyinizi yeyərək, əvvəllərdə heç kəsdən görmədiyim hörməti sizdən gördüm. Doğrudur, mən sizdən qabaq sizin vəzifənizdə

çalışan şəxslər haqqında da dostluq qaydalarına riayət edib, bir dəqiqli də olsun köməyimi onlardan əsirgəməzdim.

Mən sizin böyük qonaqlıqlarınızda və bayramlarınızda həmişə iştirak edirdim. Halbuki sizdən qabaqkı konsulların bəziləri ilə çox yaxın dost olmağıma baxmayaraq, onlar belə bir mehribanlığı həmişə məndən əsir-gəyirdilər. Bu qədər cavanmərdlik, paktiyətlilik, xoşsifətlilik və dostluq müqabilində qəlbən sizə təşəkkür edib, sizinlə ayrıram. Nə qədər ki sağam, sizin adınızı həmişə yaxşılıqla yad edəcəyəm. Mənə halal edin! Sağ və səlamət gedin və məqsədinizə çatın! Allah sizi ömür və səadət-dən sarı muradınıza çatdırın!

Sonsuz dərəcədə üzr istəyirəm ki, mənim təbiətimdən irəli gələn bəzi səbəblər görə məlumunuz olan əsəri sizə göstərib, özümü sizə tanıtdırıa bilmədim. Ancaq xahiş edirəm ki, fikrinizə başqa şey gəlməsin! Mən sizdən deyil, başqalarından qorxurdum. Sağlıq olsa, əger siz London şəhərinə və xarici ölkələrdən bir başqasına qulluğa təyin edilsəniz, şübhəsiz ki, o əsərin üzünü köçürüdüüb, rus poçtu vasitəsilə mütləq xid-mətinizə göndərəcəyəm.

Əlifba haqqında Tehrandan cavab gəlməməsinə dair cənabınıza baş-ağrısı vermək istəmirəm. Çünkü mən bu arzdan tamamilə əl çəkmışəm. Lakin Mirzə Melkum xanın əlifbanı dəyişdirmək haqqında yazdığı ki-tabçanı Tehranda maarif nazırınə, xarici işlər nazırınə və başqa dövlət başçılarına oxumağınızı xahiş edirəm.

Osmalı dövlətinin sədr-əzəminin bu xüsusda yazdığı cavabı Melkum xanın mənim adıma yazdığı məktubdan şəxsən oxuyub xəbərdar olarsınız. Bu cavabı da İranın dövlət başçılarına söyləyin ki, onlar bu məsələ haq-qında səhv etdiklərini anlasınlar. Sizin tanıdığınız mənim düşmənimə gəlincə, bilirsiniz ki, o, şəxsiqərəzlik və fitri xəbisliyi üzündən haqsız olaraq məni din və dövlətin düşməni adlandırır. Mən din və dövlətin düşməni deyiləm. Mən xalqı sevən, canımı bu yolda qurban verməyə hazır olan bir insanam.

Bəlkə də mənim bu əndazədə vətənpərvərliyimdən dinə qarşı düş-məncilik mənası çıxarmaq olar. Lakin bu məna mənim düşmənlərimin düşündüyü qədər dərin deyildir. Siz bilirsiniz ki, mən müsəlmançılıqda nə qədər möhkəm və inamliyam. Mən heç bir dini dünyada islam dinin-dən üstün bilmirəm.

“Kaf-ha-ya-əyn-sad” surəsini Hacı Əbülfəzlin hüzurunda sizin üçün mən şərh etdim. Siz ki, məni yaxşı dirlədiniz. Mən öz uşaqlarımı və xələflərimi də bu əqidədə tərbiyə edirəm. Onlar da mənim əqidəmdə

olacaqdırlar. Məqsədim islam dinini rədd etmək deyildir. Belə bir bədəməldən Allaha pənah aparıram.

Mənim məqsədim islam xalqlarını sarsıdan cəhaləti aradan qaldırmaq, elmləri, sənətləri inkişaf etdirmək, xalqlarımızın azadlığı, rifahı və sərvətinin artması üçün, vətənin abadlaşdırılması üçün və islamiyyətdən əvvəl babalarımızın malik olduğu şən və şöhrətin bərpa edilməsi üçün ədalətə rəvac verməkdir.

Bu yolda atacağımız birinci addım köhnə islam əlifbasını dəyişdirməkdir. Təəssüf ki, Mirzə Melkum xanın yazdığını və sizin özünüzün oxuduğunuz kimi müasirlərim mənim sözərimi anlaya bilmirlər.

Öz xəttimlə yazmış olduğum bu məktubumu cırıb tələf etməyin! Sandıqçanızda saxlayın, mən öldükdən sonra məktub sizin əlinizdə əntiqə bir yadigar olacaqdır. Ömründən bir şey qalmamışdır. Müasirlərimin qanacaqsızlığından təngə gəlmisəm və taqətdən düşmüşəm.

Allah sizi hifz etsin!

Rəştdə Mirzə Əbdülvahab xan cənablarına məndən çoxlu salam yetirin! Onunla görüşməkdən aldiğım zövq və ləzzəti hələ də unutmayışam və heç bir zaman unutmayaçağam.

*Sizin həqiqi dostunuz və sizə ixlası
olan kolonel Mirzə Fəzəli Axundzadə
tərəfindən yazıldı.*

1872-ci il, 22 sentyabr.
Qocur yaylağında

KEÇMİŞDƏ RƏŞT ŞƏHƏRİNDƏ BÖYÜK FRANSA DÖVLƏTİNİN BAŞ KONSULU OLUB, FARS DİLİNİ YAXŞI BİLƏN MÜSYÖ NİKOLAIYƏ YAZILMIŞ MƏKTUBUN SURƏTİ

1872-ci il dekabrın 6-da Tiflisdən

Əziz ağam, səadətin daimi olsun!

Sizin kəmalinizin vəsfini çox adamdan eşitmişəm. Xüsusilə bu yaxın zamanda başqa yazılarimdə Ruhül-qüds adlandırdığım cənab Nazimülmülk Mirzə Melkum xan sizin fəzilətlərinizi mənə sayaraq, necə ki, lazımdır, sizi mənə tanıtdırı. Buna görədir ki, qiyabi olaraq sizinlə tanışlıq və dostluq etmək isteyirəm. İranın hazırlı vəziyyəti və islam dininin təsiri barədə hikmət və filosofluq üsulunda yazmış olduğum “Kəmalüddövlə” əsərimi də sizə göndərməyi arzu edirəm. İsteyirəm ki, onu Fransada çap etdirmək və bütün Avropa dillərinə tərcümə etdirməyin

hüquqlarını tamamilə sizə verib, kitabı yaymaq və satmaq yolu ilə əldə ediləcək qazancı da bütünlükələ sizə həvalə edim.

Mən özüm bu əsəri əhalisi müsəlman olan Şərqi ölkələrinin heç bir yerində çap etdirmək işində azad deyiləm. Avropada çap etdirmək üçün isə lazımi imkan və vəsaitim yoxdur. Sizə bildirirəm ki, bu əsər Avropa müəlliflərinin əsərləri üslubunda yazılmışdır, onu ancaq Avropada çap etdirmək mümkünündür. Şərqiın islam ölkələrində bu əsəri yaymayı isə ancaq Avropa alımları və mütəfəkkirlərinin əli ilə icra etmək olar. Mən kitabın həm orijinalda, həm də tərcümədə satılmasından əldə ediləcək qazancı tamamilə və həm də könüllülük və razılıq hissi ilə sizə bağışlayıram. Əgər siz özünüz o qazancdan bir hissəsinə mənə verməyi lazımlı bilsəniz, əlbəttə, o, sizin şəxsi nəcabətinizə bağlıdır. Mən o hissənin miqdarını sizin öz insafınıza qoyuram. Bu barədə bir söz demirəm və sizinlə heç bir şərt bağlamırıram.

Mənim əsas məqsədim bu əsəri həm farsca, həm fransızca, həm də başqa Avropa dillərində çap etdirməkdən ibarətdir. Mən özüm rus dilindən başqa Avropa dillərindən heç birisini bilmirəm. Mənim yeganə arzum budur ki, həmin əsər Avropa dillərinə tərcümə edilsin, tərcümələr də heç bir dəyişikliyə və təhrifə yol verilmədən əslində yazılılığı üslubda çap edilsin.

Əgər mənim təklifim sizin ürəyinizcə olarsa, tezliklə mənə cavab yazın və bildirin ki, əsəri nə vasitə ilə və kim ilə sizə göndərə bilərəm. İcazo verin, əsəri əvvəlcə sizə göndərim, oxuyun, əgər onu bəyənsəniz, mənim təkliflərimi yerinə yetirməyə başlayarsınız. Əks təqdirdə, mənim sizə heç bir təklifim yoxdur.

Əsərin orijinalında mənim adım çəkilməməlidir. Çünkü mən hələ məqsədimi başa düşməyen öz həmdinlərimin mənə qarşı ədavətindən xatır-cəm deyiləm. Lakin tərcümələrdə adımı açıq-aydın yaza bilərsiniz. Əgər əsəri size göndərməli olsam, onunla birlikdə tərcüməyi-halımı da göndərə bilərəm. Bu tərcüməyi-haldan bilərsiniz ki, mən istər dram, istərsə də tənqid və başqa mövzularda yazılmış bir çox əsərlərin müəllifiyəm. Həmin tərcüməyi-halı əsərin tərcümələrinin əvvəlində çapa verə bilərsiniz.

Öz adınızı, ləqəbinizi, vəzifənizi və Parisdə yaşadığınız yerin adresini mənə yazın.

Tiflisdə Qafqaz canişini qrandukun mü-tərcimi kolonel Mirzə Fətəli Axundzadə tərəfindən yazıldı.

6 dekabr 1872-ci il.

1290-ci [1873] İLDƏ TİFLİSDƏN “HƏQAYIQ” QƏZETİ REDAKTORUNA

Mənim əziz qardaşım, səadətiniz daimi olsun!

1280-ci ildə mən İstanbula gəlib, islam xalqlarının hazırlı əlifbasını dəyişdirmək haqqında öz fikrimi mərhum Sədr-əzəm Fuad paşa cənablarına söylədim. Onun əmrinə görə bu məsələni Osmanlı Cəmiyyəti-elmiyyəsində müzakirə etdirilər. Lakin bəzi maneələr və çətinliklərə görə mənim fikrimə icazə verə bilmədilər.

4 ya 5 il bundan qabaq mən bu məsələni təzələyib, mərhum sədr-əzəm Ali paşaya Tiflisdən başqa bir layihə göndərdim. Mənim fikrim bu dəfə də nəticəsiz qaldı. O tarixdən bu günə qədər bu məsələ tama-milə unudulmuşdur.

İslam xalqlarının hazırlı əlifbasını dəyişdirməkdən məqsədim, elmləri və sənətləri öyrənmək vasitəsinə asanlaşdırmaq idi ki, bütün islam xalqları istər şəhərli, istər kəndli, istər oturaq, istər köçəri olsun, qadınlı-kişili, prus xalqı kimi savad öyrənməyə, elmlərə və sənətlərə yiyələnməyə imkan taparaq, tərəqqi yoluna qədəm qoyub, mədəniyyət aləmində yavaş-yavaş özünü avropalılara çatdırınsın. Təəssüf ki, həmin fikrim baş tutmadı və islam xalqlarının başçıları tərefindən öyrənilmədi.

İslam xalqlarının başçıları işin əslindən xəbərsiz olub, ikinci dərəcəli işlərlə məşğuldurlar. Onlar ikinci dərəcəli məsələləri birinci dərəcəli məsələlərdən üstün tuturlar. Buna görə də bütün islam xalqları elmləri və sənətləri öyrənmək işində dünya durduqca Avropa əhalisində geridə qalacaqlar.

İndi heyfsilənmək artıq nəticə verməz. Mən bütün xalqın tərəqqisi və hamının maariflənməsindən gözümü çəkməyə məcbur olmuşam. İndi mən seçilmiş adamlara müraciət edirəm. Ona görə də sizdən soruşuram: Bu seçilmiş adamların özlerinin elm və mərifət sahibi olması lazımdır, ya yox? Yəni siz, islam xalqlarının heç olmazsa, seçilmiş adamlarının Avropa əhalisinin malik olduğu elm və sənətlərdən faydalananmasını lazım bilirsiniz, ya yox? Şübə yoxdur ki, siz bu suala “xeyr” deyil, “bəli” cavabını verəcəksiniz. Sizdən “bəli” cavabı eşitdikdə, başqa bir sual ortaya çıxır: Siz bu seçilmiş adamların Avropa xalqlarının elm və sənətlərini hansı vasitə ilə öyrənməsini əlverişli hesab edirsınız? Yəni onlar bu elmi Avropa dillərində öyrənməlidirlər, yaxud ərəb, türk və fars dillərindən ibarət olan öz dillərimizdə?

Əgər seçilmiş adamlar Avropa elmlerini və sənətlərini Avropa dil-lərində öyrənməyə iqdam edərlərsə, işin çətinliyi bir yana qalsın, nəti-cəsi də faydasız olacaqdır. Ona görə ki, bizim seçilmiş adamlarımız fransız və ya ingilis dilində öz fikirlərini və biliklərini öz həmvətənlərinə başa salıb, anlada bilməyəcəklər. Buna görə də islam xalqları öz seçilmiş adamlarının malik olduğu elm və sənətlərdən faydalanañaq üçün həmişə fransızlara və ingilislərə möhtac olacaqdırlar. Onlar bu millətlərin nümayəndələrini öz vətənlərinə dəvət etməyə və başladıqları hər bir işə ancaq onların köməyi ilə əncam verməyə məcbur olacaqlar. Bundan başqa, belə bir vəziyyətin bir neçə daha ciddi və böyük çətinliyi və zə-rəri də vardır ki, onları söyləmək sizin fikrinizə və hümmətinizə həvalə olunur. Çünkü siz qəzet redaktorusunuz.

Belə isə, bu üsulan faydası azdır. Başqa və daha yaxşı üsul ondan ibarətdir ki, islam xalqları avropalıların akademiya adlandırdığı bir elm evi təsis edib, həmin elm evində ən görkəmli, alim və fazıl adamlardan lazımı qədər üzvlər təyin etsinlər. Avropa elmləri və sənətlərinə dair bütün kitabları əreb, türk və fars dillərinə tərcümə etməyi bu şəxslərin öhdəsinə qoysunlar. Belə olarsa, islam xalqlarının seçilmiş adamları bütün elmləri və sənətləri öz dillərində və görkəmli müəllimlərdən öyrənə bilərlər.

Lakin bu üsulan da özünəməxsus başqa bir çatışmayan cəhəti vardır. Məsələn, Avropada məruf olmayan şəxs adları bir çox elmi istilahlar, yer və ölkə adları vardır ki, onları islam xalqlarının əsas dilləri olan üç dildən birinə tərcümə etmək çətindir, buna görə də onlar olduğu kimi saxlanılmalıdır. Xüsusilə təbabət, fizika, kimya və başqa bu kimi elmlərdə olan bir çox istilahlar vardır ki, islam dillərində onların qarşılığını tapmaq mümkün deyildir. Bundan başqa o kəlmələri və istilahları olduğu kimi yazmaq, hazırkı islam əlifbası üçün imkan xaricindədir. Yəni söylədiyim istilahları hazırkı əlifbamızda, hətta fəthə, kəsrə və zəmmə işarələrini işlətsek belə, səhvsiz, nöqsansız, düzgün oxumaq mümkün deyildir.

Bütün bunları nəzərə alaraq, siz bu cür əcnəbi istilahların yazılıb oxunmasını asanlaşdırmaq üçün hazırkı islam əlifbamıza ayrıca və çox asan bir əlifba əlavə etməyi məsləhət görərsinizmi? Əlbəttə, bu şərtlə ki, hazırkı islam əlifbamız əsla dəyişilməyəcək və bütün islam kitabları olduğu kimi qalacaq, hətta çap edilən yeni kitablar da hazırkı əlifba ilə nəşr ediləcəkdir. Ancaq bu yeni kitablar yazıklärən, əcnəbi dillərdən alınan istilahlar və kəlmələr əslində olduğu kimi, yeni əlifba ilə köçürülcəkdir ki, onların oxunması və tələffüzü düzgün, asan və anlaşılan

olsun. Məsələn, Yer kürəsinin hərəkətdə olduğunu birinci olaraq Koper-nik kəşf etmişdir. Monte-Kristo adası filan dənizdədir, Şpits-Bergen adası Atlantik okeanındadır. Avstraliya beşinci qitə adlanır, İngiltərə dövləti iki parlamentdən ibarətdir. Avropalıların vapor adlandırdığı buxar gəmilərini hazırlamaq zəruri işdir. Mən filan qəzetə abunə yazılmışdım. Bu kimi cümlələrdə Kopernik, Monte-Kristo, Şpits-Bergen, Avstraliya, parlament, vapor, qəzet, abunə sözlərini yeni ərifba ilə yazacağıq.

Bundan başqa, əcnəbi dillərdən bizim dillərə daxil olan kəlmələrin xüsusi lügətini tərtib edib çap etməliyik. Öz lügət kitabımızda da məs-dərləri və isimləri hazırkı ərifba ilə yazdıqdan sonra həmin isimləri və məssdərləri yeni ərifba ilə də yazmalıyıq ki, onların oxunmasında hansı saitin işlənməsi düzgün təyin edilsin və beləliklə də, bu saitləri xüsusi qeyd etməyə ehtiyacımız olmasın.

Yeni ərifba elə tərtib edilməlidir ki, onu öyrənmək və yazmaq üçün iki-üç həftədən artıq vaxt itirməyək. Elə etmək lazımdır ki, bu ərifba qəbul və təsdiq edildikdən sonra onun heç bir hərfi başqa bir şəklə salınmasın. Hal-hazırda mövcud olan nəsx, təliq, şikəstə, reyhani və ayrı-ayrı xətt qaydaları tamamile köhnə yazımızda qalsın ki, onları öyrənmək üçün yazıq şagirdlərin əziz ömrünün bir neçə ili boş yerə tələf olmasın.

Mən iki cür ərifba düşünmüşəm. Onlardan biri latin ərifba hərflərin-dən seçilərək tərtib edilməlidir ki, onu soldan-sağ'a yazmaq lazım gələcəkdir. İkincisi isə, hazırkı ərifbamız əsasında qurulmalıdır ki, onu həzirdə olduğu kimi sağdan-sola yazmaq olar.

Hər iki ərifbanın surətini ayrıca kağızlara köçürüb, sizin xidmətinizə göndərirəm. Xalqın fəzilət sahibi olan nümayəndələri bu hərflərdən hansını bəyənməzlərsə, onun əvəzində yeni və daha xoşagələn hərflər qəbul etməyə haqlıdırılar.

Əgər bu iki cür ərifbadan heç birisi onların xoşuna gəlməzsə, sizə ixtiyar verilir ki, mənim nəzərdə tutduğum şərtlərə riayət etməklə, daha yaxşı və daha asan olan üçüncü növ ərifba düzəldəsiniz. Şərtlər bunlardan ibarətdir!

Birincisi – bütün nöqtələr hərflərin üstündən və altından atılmalıdır. Çünkü onlar oxunuşa səhv'lərə, yazıda vaxtınitməsinə, nəşriyyat işində isə çətinliyə səbəb olurlar. Bir dəfə mən dostlarımdan birinə məktub yazmışdım. Məktubun sonunda ayın və günün tarixini qeyd etmək istədim. Təsadüfən, o gün pəncənbə günü ididi. Lakin kağızda yer qalmamışdı, mən pəncənbə sözünü birtəhər yerləşdirdim. Lakin nöqtələr üçün yer qalmadı, nöqtələri yerləşdirmək işində aciz qaldım, ürəyim

elə sıxıldı ki, qələmi tulladım, məktubu “pəncənbə” sözünə nöqtələri qoymadan göndərdim və kufi xəttini hazırkı zalim xətlə əvəz edən İbn-Muqləyə min lənət oxudum. Çünkü nöqtələri icad edən və bizi bu bəlaya salan o olmuşdur. Bütün nöqsanlarına baxmayaraq, kufi xəttin heç olmazsa, nöqtələri yox idi.

İkincisi – sait hərflər, yəni erab, sözlərin tərkibində mütləq samit hərflərin sırasına daxil edilməlidir.

Üçüncüsü – hər bir hərfin ancaq bir şəkli olmalıdır və başqa cür şəkillərə salınmamalıdır. Bir halda ki, bizim hazırkı sillabi əlibbamızın hərflərindən hər birinin dörd şəkli vardır və bundan başqa yeri göldikcə bir şəkildən başqa şəklə salınır, beləliklə də yazılı balalarımızı olmazın çətinliklərə düşər edir.

Buna görə də mən həmin məktubumun əvvəldən axıra qədər tərcümə edilib, qəzetiinizdə çap etdirilməsini cənabınızdan xahiş etməklə bərabər, ümid edirəm ki, bu məsələnin zəruri olmasına dair sizin öz fikrinizə gələn mülahizə və təsəvvüratınızı da yazarınız.

Əgər islam xalqlarının başçıları mənim məsləhətimi qəbul edərlərsə, muradıma çatmış olaram. Əks təqdirdə, əgər qəbul etməzlərsə, mənim üçün bu təsəlli də kifayət edər ki, bəşəriyyət qarşısında öz vəzifəmi yerinə yetirmişəm. Belə bir təklifin irəli sürülməsində mənə heç bir şəxsi-qərəzlik təsir etməmişdir. Bu işdən heç bir mənfəət də görməmişəm. Əgər bu işdə mənfəət varsa, qoy o mənfəəti yeni əlibbanın qəbulu uğrunda hümmət sərf edən adamlar aparsınlar! Qoy bu mənfəəti o adamlar aparsınlar ki, mətbəələrdə yeni şriftlər tökməklə məşğul olub, yeni əlibbanı düzəldəcək və onu həyata keçirəcəklər.

Soruşacaqsınız ki, bəs nə üçün 15 ildir ki, islam əlibbasını dəyişdirmək uğrunda çalışıb-çapalayaraq, hey İrana və Osmanlı ölkəsinə layihələr göndərirəm? Düzünü deyim: sakit dayanıb baxa bilmirəm. Yəni, bacarmıram ki, bütün dünya xalqlarının elmdə, sənayedə gündən-günə tərəqqisini gördüyü halda, hətta mədəniyyət dairəsinə qədəm qoyub, öz heroqlif əlibbasını tərk etmək qərarına gələn yaponları gördüyüm halda, təkcə təlim və tərbiye vasitəsi olan əlibbanın çətinliyi üzündən geridə qalan islam xalqlarının əhvalına yanmayım.

Vəssalam!

Cavab gözləyirəm.

Qardaşınız kolonel Mirzə Fətəli Axundzadə
1290-cı il, hicri, [1873] Tiflis şəhəri

[MÜSYÖ NİKOLAIYƏ]

Mənim əzəmətli və əziz qardaşım! Səadətiniz daimi olsun!

Sizin məhəbbətlə dolu məktubunuz yetişdi. Sonsuz sevincimə səbəb oldu.

Birinci, siz kitablarınızı yanında qoyduğunuz kitabsatanı Tiflisdə tapdim. Onun adı Bernştamdır. Deyir ki, sizin kitablarınızdan heç birisi satılmayacaqdır. Əgər siz şəxsən məktub yazsanız, o kitabları hər kəsə desəniz, ona təhvıl verəcəkdir.

Erməni həkimi də tapdim. Onun adı da həkim Yevanesyandır. Doğru dan da ağıllı adamdır. Cox üzr istəyir ki, bu xüsusda başlıca qazanacaqdır. Hər halda, tapşırığınızı bu qədər yerinə yetirə bilmışəm.

İndi isə başqa mətləbə keçək! Mənim əziz qardaşım! “Kəmalüddövlə” o əsərlərdən deyildir ki, onun məzmunu böyük bir təəssübə xəçpərəstlik dinini yayıb, başqa dirləri təkzib edən adamların xoşuna gəlsin. Bu xüsusda həmin adamlarla danışmaq heç caiz deyildir. Lakin mənim zənnimcə, əgər bu əsər fransız dilinə tərcümə edilərsə, Avropa oxularının nəzərində Renanın əsərləri kimi hörmət qazanacaqdır və mən çox güman edirəm ki, mətbəə sahibləri özləri sizə tərcüməni çap etmək üçün 20 min frank və daha ziyadə-pul verərək, çap haqqını onlara verməyinizi xahiş edəcəkdirler. Eyni zamanda, onlar böyük bir məbləğ də sizə verəcəkdirler ki, əsəri farsca çap etmək imtiyazını da alınsınlar.

Əziz qardaşım! Nə mənim güman etdiyim böyük mənfəət haqqında, nə də sizin güman etdiyiniz kimi, bu əsərin tərcüməsindən heç bir fayda çıxmayaçına dair olan təsəvvürlər haqqında heç bir hökm vermək olmaz. Yəni bizim təsəvvürlərimiz ancaq ehtimala əsaslanır. İşin əsli isə hələlik bizə məlum deyildir. Belə isə mənfəət məsələsinin müzakirəsi hələ təxirə salımlıdır.

İndi mən əsəri verdim ki, gözəl və aydın xətlə yazuşınlar. İnşallah bu iş qurtardıqdan sonra gələn ilin may ayında mənimlə tanış olan bir şəxs Tiflisdən Parisə yola düşəcəkdir. Əsəri sizə çatdırmaq üçün ona verəcəyəm. Siz əvvəlcə onu oxuyun və məzmunu ilə tanış olun. Əgər onun tərcümə edilməsindən əlinizə bir mənfəət çatacağına əmin olsanız, tərcüməyə başlayın. Çünkü bu zəhmət mənfəətsizdir. Mənfəətsiz bir işi mən özüm belə sizə məsləhət görməzdəm. Əgər əsəri oxuduqdan sonra onu tərcümə etmək tərcümənin və əsərinin çap edilməsindən bir mənfəət əldə edəcəyinizə ümidiñiz olmazsa, özünüüzü zəhmətə salmayın, əsəri

həmin şəxsin vasitəsilə geri göndərin! Siz mənfəətsiz zəhmət çəkmə-məlisiniz. Bu, mənim üçün də xoş olmaz ki, sizə müftə zəhmət verib, belə bir təklif edəm.

Əgər əsərin tərcüməsindən və ya əslini çap etdirməkdən sizə bir mənfəət çıxarsa, tərcüməyə başlayınız və tərcüməni qurtardıqdan sonra Fransada mövcud olan qanunlar əsasında, əsəri sizə gətirən şəxs ilə birlikdə (bu şəxsin əlində mənim tərəfimdən vəkəletnamə də olacaqdır) mətbəə sahibi ilə müqavilənamə bağlayın. Həmin müqavilənamədə göstərilsin ki, əsəri bir dəfə və ya bir neçə dəfə əslində, ya tərcümə edilmiş şəkildə çap etmək hüququ mətbəə sahibinə verilir və bunun müqabilində o, sizə və mənim vəkilimə filan qədər pul verir. Vəssalam!

Məktubun sonunda bunu da qeyd etmək istəyirəm ki, mənim bu əsəri Renanın əsərinə oxşatmaqdən məqsədim, onun mətnində, Allah göstərməsin, İsa dini əleyhine fikirlərin olması üzündən deyildir. Burada İsa dini əleyhinə bir kəlmə də yazılmamışdır. Mənim bu oxşatmağımancaq əsərin məzmunu münasibəti ilə olmuşdur.

Sizin gardaşınız kolonel Mirzə Fətəli Axundzadə

15 iyun, 1873-cü il, Tiflis

[QEYD]

18 iyun 1873 tarixində Qocurdan Tiflisdəki Osmanlı konsulunun müavini Ömər Səbri bəyə bir məktub göndərib xahiş etmişəm ki, mənim bir məktubumu İstanbulda “Həqayıq” qəzetinin mühərririnə göndərsin. Məktubla bərabər, iki yeni əlifba layihəsi də göndərmişəm ki, onlardan biri latin hərflərindən, digəri isə köhnə islam əlibası hərflərindən tərtib olunmuşdur. Bundan əlavə, mənim bir məktubumu da Voliç əfəndinin adına, digər bir məktubumu isə Tiflisdəki Fransa konsulu vasitəsilə Paris şəhərində müsyö Nikolainin adına göndərib, həm də öz dostu Səid bəydən və “Həqayıq” qəzetinin mühərririndən xahiş etməsini istəmişəm ki, bu iki layihə barəsində ona cavab yazsınlar. Həmin tarixdə “Kəmalüddövlə” əsərini fransız dilinə tərcümə etmək haqqında Paris şəhərinə müsyö Nikolainin adına məktub göndərmişəm.

Yenə də həmin tarixdə Voliç əfəndiyə əlifba haqqında məktub yazıb, xahiş etmişəm ki, mənim məktubumu çap edib, yeni əlifba layihəsini elan etmək barədə “Həqayıq” qəzetinin mühərriri qarşısında İstanbulda vasitəçilik etsin və cavabını mənə göndərsin.

SABİQ TİFLİS KONSULU MİRZƏ YUSİF XANA TƏBRİZDƏ NAİBÜL-VƏZARƏ VƏZİFƏSİNƏ TƏYİN OLUNMASI MÜNASİBƏTİLƏ YAZILMIŞ MƏKTUBUN SURƏTİ

Əzəmətli ağam, səadətiniz daimi olsun!

Əvvəla, mən və Şeyxüislam sizin nebü'l-vəzarə vəzifəsi ilə Təbrizə varid olmağınızı təbrik edirik! Allaha şükür ki, sizə dostların istəyincə layiqli bir vəzifə qismət oldu.

Sizin evinizi dövlətə satmaq barəsində, mənim xahişimlə Mirzə Əsədulla xan Xarici İslər Nazırılıyinə vəkalətnamə göndərmişdi. Mən isə xüsusi məktubla sizi əhvalatdan xəbərdar etmişdim. Bəs bu tədbirin nəticəsi nə oldu?

Mənim köhnə dostum olan Ağa Qalust Şermazanov bu günlərdə Təbrizə gələcəkdir. O, sizin evin əhvalatı ilə tanışdır. Ona tapşırımişam ki, məsələni ətraflı surətdə sizə danışın.

Buralarda elə bir yeni əhvalat baş verməmişdir. Osmanlı elçisi Münif əfəndinin gəlməsini gözləyirik. Yanvarın 1-dən burada şiolerin və sünnilərin ruhani idarəsinin sədri Şeyxüislamlıdır. Sünni ruhani idarəsinin sədri isə sabiq Şamaxı qazisi müfti Hacı Həmid əfəndidir ki, inişil vəfat etmiş müfti Məhəmməd əfəndinin yerinə keçmişdir.

Cənab Ruhül-qüdsü bu dəfə Tiflisdə olduğu zaman, gündə iki dəfə görüb səhbətindən feyziyab olurduq. Ürəyimdəkiləri izhar etmək üçün qələmə icazə vermirəm.

“Ay gözəldir, lakin sənin üzün ondan da gözəldir,
sərv könül oxşayandır, lakin sənin qəddin onda da
könlü oxşayandır”.

Bütün tənzimat və yeniliklər yaxşıdır. Lakin əsassızdır, bünövrəsi yoxdur, davamsızdır, müvəqqəti işdir. Bir neçə gündən sonra alt-üst olacaqdır. Elm və maarif yuxarıdan tutmuş aşağıya qədər, kasıbdan tutmuş əşrafa qədər xalqın bütün təbəqələri arasında müstəsnasız olaraq yayılmalıdır. Çoban da, əkinçi də, tacir də, əttar da nazirlərin malik olduqları imkana və bacarığa malik olmalıdırlar. Bütün xalq dövlət başçılarının gördüyü tədbirlərdə iştirak etməlidir.

Əfsus, əfsus! Siz bu dərəcəyə nə zaman çatacaqsınız? Hələlik, eybi yoxdur, bir para uşaqları ilə könünlüyü şad edin!

Təbiidir ki, dəmiryol sizin vətəninizi abad və asudə edəcəkdir. Lakin sizin xalqın tam səadəti başqa şərtlər və başqa vəziyyətdən asılıdır ki,

onların da ümumi əsası elmləri inkişaf etdirmək və Kəmalüddövlənin fikirlərini xalq arasında yaymaqdır. Bunların hər ikisi də əlifbanın dəyişdirilməsi ilə bağlıdır, bəlkə də belə bir ehtimal fərz edək ki, dəmiryol get-gedə əlifbanın dəyişdirilməsinə, elmlərin inkişafına və Kəmalüddövlənin fikirlərinin yayılmasına bais olacaqdır.

Eh! Mənə nə! Vallah bu fikirlərdən təngə gelmişəm. Bundan sonra daha bu kimi məsələlərdən danışmayacağam. Nə olursa olsun, müasir-lərimin nadanlığından, türklər demişkən, zəhləm gedir!

Ağa Qalustun da Təbriz yaxınlığında Zincənab və Mən cənab adlı iki para kəndi vardır. Elə zənn edirəm ki, o da sizin evinizi almağa meyl göstərə bilər. Mən bu barədə ona bir söz deməmişəm. Özünüz bu barədə söz salın. Əgər mayil olsa, evi kəndlərlə dəyişdirə bilərsiniz.

Mirzə Fətəli

TEHRANIN CƏLAL SAHİBİ XARİCİ İŞLƏR NAZİRLİYİNİN RƏİSİ CƏNABALARINA QAYİBANƏ SALAM YETİRİB, HƏMİN TÜRKCƏ “TƏMSİLAT” YADİGAR OLARAQ HƏDİYYƏ GÖNDƏRİRƏM

1873-cü il, dekabr ayında

İslam əlifbasını dəyişdirmək arzusu ilə axirət səfərinə hazırlaşmışam. Yəni qocalmışam. Əfsus ki, nə Rumda, nə də İranda xalqın başçıları islam millətinin tərəqqisi xatırınə əlifbanı dəyişdirmək işinə əl qatmaq istəmədilər ki, bu vasitə ilə də həmin iki ölkənin əhalisi, kişili-qadınlı bir neçə ayın müddətində hamılıqla savadlı olsunlar, bu yol ilə də Avropanın hazırlı elmlərinə dair bütün əsərlər bir neçə ilin ərzində müsəlman xalqlarının dillərinə tərcümə edilsin və biliklərin yayılması sayəsində də islam xalqları üçün səadət və bəxtiyarlıq dövranı başlansın!

Əlifbanı dəyişdirmək çox sadə işdir.

Birinci, hərflərin vahid şəklindən başqa digər şəkilləri olmamalıdır.

İkinci, samit hərflərdən bütün nöqtələr atılmalıdır.

Üçüncü, sait hərflər, yəni hərəkələr hamısı sözlərin tərkibində sa-mit hərflərin yanında yazılmalıdır.

Dördüncü, sözlərin tərkibində bitişən hərflər bitişməyən hərflərlə əvəz olunmalıdır.

Bu yolla hər bir uşaq bircə ay ərzində savadlanıb, bütün islami kitab-ları oxumağa qadir olacaqdır. Məsələn, hər bir hərfin birinci şəkli kəl-

mələrin tərkibində saxlanılır, yerdə qalan üç şəkli tərk edilir. Bu nümunədə göstərilən kimi:

“Təqdir qələmi illər uzunu sənin qamətini çəkdi.
Qamətin qiyamət imiş ki, belə tul çəkdi”.

Bu, bir nümunədir ki, göstərişəm. İran alimlərinin özləri yuxarıdağı dörd şərtə riayət etməklə, hərflər üçün yeni şəkillər düzəldə bilərlər.

Başqa xalqlar dəmiryol və teleqraf yaradıb, İran xalqı isə bir neçə hərfin şəklini də yarada bilmir? Alinəsəb şahzadə Etizadüssəltənəyə deyiniz ki, onun vəd etdiyi həkimanə əsərlərinin və Manukci Sahibdən istədiyim “Əncümənaraye-huşəng” kitabının gəlib çatmasının intizərindəyam.

Kolonel Mirzə Fətəli Axundzadə

ALİHƏZRƏT, TİFLİS QUBERNATORU, GİZLİ MÜŞAVİR VƏ KAVALER KONSTANTİN İVANOVİÇ ORLOVSKI HƏZRƏTLƏRİNƏ

*Qafqaz canışını baş idarəsi dəfə-
tərxanasının mütərcimi polkovnik
Mirzə Fətəli Axundzadə tərəfindən*

ƏRİZƏ

Mənim 20 yaşlı oğlum Rəşid bəy Axundzadə iki il bundan əvvəl Tiflis klassik gimnaziyasının tam elmi kursunu bitirib şəhadətnamə almışdır. İndi xaricə gedib Belçika krallığının Brüssel şəhərində mühəndis fakültəsinə daxil olmaq istəyir. Bunun üçün ona və onunla birlidə bizim evdə böyümüş, onu müşayiət edən və oğlum Brüsseldə olduqca onun yanında qalacaq Nəcəf Qafar oğluna xarici pasport verilməsi haqqında sərəncam verməyinizi acızanə xahiş edirəm.

Polkovnik Mirzə Fətəli Axundzadə

Mənim oğlum 21 [?] yaşlı Rəşid bəyin ona üz vermiş xəstəliyə görə bir il müddətinə xarici tibbi yardımına ehtiyacı var.

8 aprel 1874-cü il, Tiflis

**QAFQAZ CANİŞİNİ BAŞ İDARESİ
DƏFTƏRXANASININ DİREKTORU,
HƏQİQİ DÖVLƏT MÜŞAVİRİ HƏZRƏT-ƏŞRƏF
NİKOLAY İVANOVIÇ BARANOVSKI
CƏNABLARINA**

9 aprel 1874, Tiflis

Mənim 20 yaşında olan oğlum Rəşid bəy Axundzadə 2 il bundan qabaq Tiflis klassik gimnaziyasının tam kursunu bitirərək, elmləri öyrən-məsinə dair lazımı attestat almışdır. Hazırda o, mənim şəxsi himayəmdə xaricə, Belçika məmələkətinin paytaxtı olan Brüssel şəhərinə getmək və oradakı mühəndislik məktəbine daxil olaraq, bu ixtisası öyrənmək arzusundadır. Buna görə də mən siz zati-aliyə müraciətə acizanə xahiş edirəm ki, Qafqaz canişini Baş idarəsinin rəis cənabından siz mənim oğlum üçün Belçika sarayındakı rus elçisinin üstüne göndərilən bir tövsiyə məktubu alasınız və bu yolla da bütün təhsil müddətində mənim oğluma iltifat üzündən himayə göstərməsini xahiş edəsiniz.

Polkovnik Mirzə Fətəli Axundzadə

**AZƏRBAYCANDA XARİCİ İŞLƏR MÜDİRİ,
CƏLAL SAHİBİ ƏLİ XAN CƏNABLARINA**

Əzəmətli ağam, Allah səadətinizi daimi etsin!

Sizin yeni vəzifəniz mübarək olsun!

Çox yaxına gəlmışsiniz. Tiflisdə olduğunuz zaman mənim haqqımda həmişə göstərdiyiniz iltifatları nəzərə alaraq zənn edirəm ki, bir neçə günlüyü sizin ziyarətinizə gelmək mənə vacib idi. Lakin qocalmışam. Digər tərəfdən isə, sizin dövlətinizin torpağında mənim canımı təhdid edən xətərlərdən xatircəm deyiləm. Buna görə də məni bağışlamalısınız.

Sizin gözəl sıfətlərinizi vəsf etməklə, tekçə mənim ağızım şirin deyildi. Bəlkə bütün dostlar və sizi tanıyanlar, Tiflisdə bir dəqiqə də olsun sizin adınızı xeyirlə yad etməkdən qəflət etmirələr.

“Tekcə sənin gül üzünүn vəsfində mən qəzəl söyləmirəm,
sənin hər tərəfdə minlərlə bülbüllün vardır”.

Şah əlahəzrətləri Tiflisdən keçərkən, mən də dövlət başçıları tərəfindən Poti limanına göndərilmişdim ki, orada şahzadələrlə söhbət edib onları yola salam. Orada cənab Müşirüddövlə¹ mənim yanımı gələrək əhvalımı soruşdu və çox mehribanlıq göstərdi.

Dedim: – Sərkar sədr-əzəm, mən heç güman etməzdim ki, siz mənim barəmdə bu qədər iltifat göstərmış olasınız.

Soruşdu: – Mirzə Fətəli, nə üçün belə düşünürsünüz?

Dedim: – Mümkündür ki, bəzi səhvələr məndə bu fikri oyatmışdır.

Dedi: – Mirzə Fətəli, siz mütləq səhv etmişsiniz!

Xülasə, bizim aramızda tam sülh və dostluq əmələ gəldi.

Dedim: – Sərkar sədr-əzəm, siz sədarətdən ibarət olan arzunuza yetişdiniz. Mən isə əlifbanı dəyişdirməkdən ibarət olan arzuma çatmaqdən hələ məhrumam.

Dedi: – Mirzə Fətəli, mən də hələ öz arzuma çatmamışam. Arzuya çatmaq bundan ibarət deyil ki, gəlib baş nazir kürsüsündə əyləşəsən. Axı bu kürsüdə əyləşərkən bir iş görmək lazımdır. Hələ ki, bir iş gör-məmişəm.

Dedim: – Siz hansı şəxslərin köməyi ilə işə iqdam edəcəksiniz? İranda sizin fikrinizə şərik olan heç kəs yoxdur. Əvvəlcə adam hazırlamalısınız, sonra işə başlamalısınız. Bu gün İranda zahirdə nəfəsləri gələn şəxslər, həqiqətdə ölü sayılırlar. Onların qanı soyumuş və hərə-kətdən düşmüştür. Onların damarlarına təzə və isti qan tökmək və hə-rəkətə getirmək lazımdır. Ondan sonra işləmək asandır. Təzə qan isə yeni əlifbanı qəbul etmək və Avropa elmlərini öyrənməkdən ibarətdir.

Güldü ve dedi: – Görək nə etmək lazıim gəlir...

Rəşid xidmətinizə salam yetirir. Üç aydan sonra təhsilini təkmil-ləşdirmək üçün universitetə gedəcəkdir.

Gözümün işığı olan Hüseyin paşanın üzündən öpürəm. Sizi Allaha and verirəm, əvvəl-əvvəl ona fransız əlifbasını öyrənməyi tapşırın ki, islam əlifbasını oxumaqla, bu əlifbanın sayəsində təlim və tərbiyənin birinci mərhələsində təhsildən, türklər demişkən, zəhləsi getməsin.

Sizə ixlası olan Mirzə Fətəli Axundzadə tərəfindən yazıldı.

10 yanvar 1874-cü il, Tiflis

**HƏZRƏT-ƏŞRƏF VƏ ƏFXƏM, VALANƏSƏB,
ŞAHZADƏ ETİZADÜSSƏLTƏNƏNİN
XİDMƏTİNƏ ƏRZ EDİRƏM**

ALLAH ONUN SƏADƏTİNİ DAİMİ ETSİN!

Valahəzrətin məktubu yetişdi və başımı ucaldı və cənabınızın əsərlərindən ibarət beş cild kitab, o cümlədən üç cild “Əfqanistan tarixi” və iki cild “Fələküssəadə” gəlib çatdı. Bir cild “Əfqanistan tarixi” və bir cild “Fələküssəadə”ni Şeyxüislam cənablarına verdim. “Əfqanistan tarixi”nin bir nüsxəsini Mirzə Mustafaya təqdim edib, iki nüsxəsini isə özüm götürdüm. Bu gün ikinci gündür ki, hər gecə Şeyxüislamın mənzilində “Fələküssəadə” kitabını oxumaqla məşğuluq. Onu bitirdikdən sonra “Əfqanistan tarixi”ni oxumağa başlayacağıq.

Şeyxüislam həzrət-əşrəfinizin iltifatı və qayğıkeşliyindən o qədər fəxr edir ki, vəsfini qələmə almaqdan acizəm. “Fələküssəadə”də bəhs olunan məsələlərdən, habelə “Əfqanistan tarixi”nin mündəricəsindən aydın olur ki, həzrət-əşrəfiniz bir sıra elmlərdə, o cümlədən nücum elmində, hesab, həndəsə, coğrafiya elmlərində fəzilət sahiblərinin hədis və rəvayətləri, habelə ədəbiyyat və dünya xalqlarının tarixi sahədə dərin biliyə maliksiniz.

Şeyxüislam deyir ki: “Mən İranı görməmişəm, amma Qafqazın hər yerinə bələdəm. Bütün Qafqaz vilayətlərində istər şıələr və istərsə də sünnilər içərisində şahzadə qədər məlumat, bəsirət və hikmət sahibi, islam xalqları dillərində bu qədər savadlı, fazıl və alim adam yoxdur”.

Yüksək nəsəbin elmi şərafətlə bir vücudda birləşməsi ən böyük səadət və xoşbəxtlikdir. Xüsusilə də ki, əsər yazmaq istedadına malik olmaq, doğrudan da ümumiyyətlə və islam xalqları arasında xüsusilə nadir hadisələrdən sayılır.

Şahzadə!

Əvvəllərdə də oxumuş olduğum “Fələküssüəadə”nin əhatə etdiyi məsələlərə görə, həzrət-əşrəfinizə olan ixləsim artmışdır. İndi həzrət-əşrəf şahzadə ilə öz fikirlərim arasında artıq ixtilaf görmürəm. İstəyi-rəm ki, mündəricəsi hələ indiyə qədər islam aləmində qələmə alınmamış qəribə bir əsərin bir nüsxəsini həzrət-əşrəfinizin xidmətinə göndərim. Lakin onu, həzrət-əşrəfinizin mənə nişan verəcəyi inanılmış bir adam olmazsa, heç kəsə verə bilmərəm ki, sizə çatdırırsın. Əsərin müəllifi isə hələlik gizli qalmaqda davam edir.

Şahzadə! Həzrət-əşrəfinizdən bir sual etmək istəyirəm:

– Nə məqsədlə zəhmət çəkib “Fələküssəadə”ni yazmışsınız? Məgər sizin məqsədiniz bu deyilmi ki, xalq bu kitabın məzmunu ilə tanış ola-raq, bundan sonra ulduzların hökmünə inanmasın, münəccimlərin və kahinlərin sözlərinə bel bağlamasın və bu vasitə ilə də cahillərin züm-rəsindən xaric olaraq, ariflərin sırasına daxil olsun?!

Hazırda bütün Yer kürəsində yaşayan müsəlman xalqlarının sayı iki yüz milyona yaxındır. Zahirən onlardan 14 milyona yaxını İran məm-ləkətində yaşayır. Başqa ölkələrin əhalisini bir yana qoyaq, bütün İran ölkəsində neçə nəfər “Fələküssəadə”ni oxumaq iqtidarına malikdir?

Fərz edək ki, on min nəfər! Lakin həqiqətdə on min deyil, bəlkə min nəfər də buna qadir deyildir.

Məgər xalq bu min nəfər, ya on min nəfər adamdan ibarətdir?

Gərək bütün İran əhalisi, kişili-qadınlı, “Fələküssəadə”ni və onun məzmununu anlamağa qadir olsun ki, sizin də məqsədiniz yerinə yetsin və zəhmətiniz hədərə getməsin!

Avropa camaati, qadınlı-kişili, beş-altı ilin ərzində hamısı savadlı ola bilərlər. Lakin bizim uşaqlarımız beş-altı il ərzində “Gülüstan”dan və “Bustan”dan hələ baş çıxara bilmirlər. Əlbəttə, belə olacaqdır! Çünkü Avropa camaati elə bir vasitə tapmışdır ki, onun yardımını ilə az bir müddət ərzində savadlanmağı bacarırlar. Bəs nə üçün biz haman vasitəni onlardan öyrənmirik? Bir halda ki, biz onların bütün tərəqqilərini etiraf edirik və onların bütün tənzimatını mənimsəmək arzusundayıq.

Az bir müddət ərzində savadlanmağın birinci vasitəsi əlibbanın asanlığıdır. Bizim əlibbamız isə cürbəcür nöqsanlara malikdir. Siz bir möclis düzəldin və bütün dünyada yaşayan xalqların əlibbasını qabağınızı qoyun! Onlardan ən gözəl və ən yaxşı hərflərin şəkillərini seçin, bizim üçün yeni bir əlibfa düzəldin və xalqımızı qaranlıqdan işıqlığa çıxarın. Bu işdə beş şərtə riayət edin:

Birincisi, hər bir hərfancaq bir şəklə malik olub, müxtəlif şəkilləri qəbul etməmiş olsun.

İkincisi, sait hərflər, yəni erab və hərəkələrin hər birinin xüsusi şəkli olsun və hamısı samit hərflərin yanında yazılsın.

Üçüncüsü, nöqtələr bütünlükə hərflərdən atılsın.

Dördüncüsü, kəlmələrin tərkibində hərflər bir-birinə yapışmasın, yəni sözlər ayrı-ayrı hərflərdən əmələ gətirilsin.

Beşincisi, yazı işinin sürəti xatırınə əlibbamız avropalıların əlibbasi kimi soldan-sağşa yazılışın.

Köhnə əlibbamız da, dini işlər üçün təkcə din alımları və ruhanilərin əlində qalsın. Yeni əlibfa isə ancaq Avropa elmlərini yaymaqdə mülki və dövləti işlərdə tətbiq edilsin. Necə ki, Böyük Pyotr rusların köhnə əlibbasını keşişlərin ixtiyarında qoyaraq, Avropa əlibbaları əsasında yeni bir əlibfa icad etmişdir.

Ola bilsin ki, deyəcəksiniz: Mirzə Fətəli, bütün bunlar soyuq dəməri döymək kimi bir işdir. Bəli, bunu mən özüm də başa düşürəm. Lakin yenə də yazıram və nə qədər ki sağam, yazmaqdə davam edəcəyəm ki, əlibbani dəyişdirmek fikri bütün xalq arasında yayılmış olsun.

Məlumdur ki, 15 ilə yaxındır ki, bu fikrin toxumunu mən İranda və Osmanlı torpağında səpirem. Şübhəsiz ki, bu toxum bizim xələflərimizin zəmanəsində göyərəcəkdir.

Bir də ki, həzrət-əşrəf şahzadə, böyük filosof və məşhur ustاد Əbu-Reyhan Biruninin “Əl-asarül-baqiyə ənil-qurunül-xaliyə” (“Xali əsrlər-dən qalmış əsərlər”) kitabının izahı və tərcüməsini bitirdikdən sonra mənə və Şeyxüislama iki nüsxə göndərsəniz, yenidən başımızı ucaltmış olarsınız. Mən isə hələlik yüksəkşənli Manukci Sahibdən “Mütənəbbəin” və “Öncümənaraye-huşəng” kitablarının göndərməsini gözleyirəm.

Şahzadə! Əfsus, min əfsus ki, sizinlə həmsöhbət olmaq şərəfindən məhrumam. Həqiqətən, çox qiymətli bir vücdusunuz. Hər halda, uzaqdan da olsa, sizi tərif və dua etməklə məşğulam.

Mən və Şeyxüislam imkanımız olduqca “Fələküssəadə”nin fikirlərini əhalinin bütün təbəqələri arasında yayacağıq.

1874-cü il, yanvarın 20-də Tiflisdə,
sizə riyasız ixlasi olan kolonel **Mirzə**
Fatəli Axundzadə tərəfindən yazıldı.

RƏŞTDƏ FRANSA DÖVLƏTİNİN BAŞ KONSULU MÜSYÖ NİKOLAIYƏ

24 fevral 1874-cü il

Cənabınıza məlum olan kitabı fars dilində dəftərə köçürüb hazırlamışdım. Odur ki, fevralın 17-də Parisə, sizin adınıza teleqraf vurub soruşdum ki, həmin kitabı sizə göndərmək üçün Tiflisdəki Fransa konsuluna təqdim edimmi? Fevralın 20-də sizin hörmətli arvadınızdan cavab yetişdi ki, siz hazırda Tehrandasınız.

Belə olduğuna görə, bu məktubu yazmağa iqdam edib sizdən soruşturam ki, Tehranda vəzifəyə təyin olunmuşsunuz və ya Paris şəhərinə qayıdacaqsınız?

1874-cü İL 24 FEVRALDA TEHRANA MÜSYÖ NİKOLAİ CƏNABLARINA YAZILMIŞ MƏKTUBUN SURƏTİ

Əziz və əzəmətli dostum müsyö Nikolai!

Sizə məlum olan kitabın farscası dəftərə yazılıb hazırlanmışdı. Ona görə də fevralın 17-də sizin adınıza Parisə teleqraf vurub soruşdum ki, o kitabı sizə göndərmək üçün Tiflisdəki Fransa konsuluna verə bilərəmmi? Teleqrafin pulunu isə hər iki başa, yəni həm xitab, həm də cavab üçün Tiflisdə vermişdim.

Fevralın 20-də sizin hörmətli arvadınızdan cavab gəldi ki, siz hal-hazırda Tehrandasınız. Bu xəbər məni fikir-xəyal dəryasına qərq etdi. Bilmədim ki, siz Tehrana müvəqqəti getmişsiniz və ya orada qulluğa təyin olunmuşsunuz. Sizin orada qalmağınız çoxmu çəkəcəkdir? Buna görə də həmin məktubu yazmaq qərarına gəldim. Sizdən soruşuram: Tehrandamı qulluq edəcəksiniz, yoxsa Parisə qayıdacaqsınız? Əgər həqiqətən sizin Parisə qayıtmığınız uzun çəkərsə, o zaman mən böyük naümidliyə düşçər olacağam. Çünkü sizdən başqa həmin kitabı fransız dilinə tərcümə edə bilən başqa bir adam tanımırıam. Kitabı Tehrana da göndərə bilmərəm. Bu iş təhlükəlidir.

Belə isə, sizdən çox xahiş edirəm ki, bu yaxınlıqda Parisə qayıdib-qayıtmayacağınızı mənə xəbər verəsiniz. Əgər tez qayıtmış olsanız, məlum kitabı Tiflisdəki Fransa konsuluna verim ki, cənabınıza göndərsin. Əgər sizin qayıtmığınız uzun çəkəcəkdirsə, o zaman bu kitabı kimin vasitəsilə və köməyilə fars dilindən tərcümə etməyin mümkün olmasına dair məsləhətinizi mənə yazın! Artıq zəhmət vermirəm.

*Dostunuz kolonel Mirzə Fətəli Axundzadə
tərəfindən yazıldı.*

24 fevral 1874-cü il. Tiflis

1874-cü İLİN MART AYINDA MÜSYÖ NİKOLAİ CƏNABALARINA GÖNDƏRƏCƏYİM MƏKTUBUN QARALAMASI

Əziz və əzəmətli dostum müsyö Nikolai, Allah səadətinizi daimi etsin!

Necə ki, vəd etmişdim, sizə məlum olan əsərin nüsxəsini dövləti-əliyyeyi-Fransanın konsulu cənablarına təqdim etdim ki, sizə göndər-sin. Bu əsərdə iki cür mətləb vardır. Onlardan biri metafiziklərin fikrini əhatə edir; digəri isə islam xalqlarının daxili məsələləri, ev sirlərinə şamildir. O ki, metafiziklərin fikrinə aiddir, onlar Avropa mütəfəkkir-lərindən gizli və örtülü deyildir. Avropa alımları metafiziklərin nəzəriyəsini biz müsəlmanlardan yaxşı bilirlər. Lakin biz müsəlmanların daxili məsələlərimizə və ev sirlərimizə gelincə, demək olar ki, avropalıların bu sirlərdən tam xəbərləri yoxdur. Çünkü islam xalqları içərisində bu günə qədər yetişən mütəfəkkirlərdən heç birisi bu fikirləri və bu sirləri açmağa cəsarət etməmişdir.

Məhz buna görə də həmin əsər avropalıların böyük maraq və etina-sına səbəb olacaqdır. Həmin səbəbə görə də onun fransızcaya tərcüməsi, Avropa alımları və mütəfəkkirləri nəzərində cilvələnəcəkdir. Odur ki, cənabınızdan xahiş edirəm, həmin əsəri fransızcaya tərcümə edin və tərcüməni bitirdikdən sonra kitabsatanlara göstərin. Əgər onlar əsəri bir dəfə və ya bir neçə dəfə çap edib satmaq hüququnu sizdən satın almış olsalar, o zaman həmin məbləğdən bir hissəsini öz insafınıza görə, çək-diyyim zəhmət müqabilində mənə göndərə bilərsiniz! Əvvəllər yazdığını kimi yene də təkrar edirəm ki, mən bu barədə sizinlə şərt bağlamıram. İxtiyar sizin özünüzdədir.

Göndəriyim tərcümeyi-halin, yəni bioqrafiyanın tərcüməsini də əsərin fransızca tərcüməsi ilə birlikdə çap etməlisiniz. Məsləhət bildiyi-niz şərtlər əsasında, əsəri Avropanın başqa dillərinə tərcüməyə ver-məkdə də ixtiyar sahibiniz. Sözün qisası, bu əsəre aid olan bütün məsələlərdə siz mənim tərəfimdən vekili-mütləqsiniz.

Bundan sonra isə əsərin orijinalını, yəni onu fars dilində çap etdir-məyə çalışmaq lazımdır. Kitabın əslini, yəni orijinalını çap etdirdiyiniz təqdirdə, kitabsatanlardan aldığınız qazancı da cənabınıza bağışlayıram. Əgər ondan da bir pay ayırib mənə göndərmək istəsəniz, o da öz insa-finiza qalıbdır. Əsərin orijinal çapını fars dilində bütün Hindistanda və onun ətrafında tamamilə azad bir şəkildə satmaq olar.

Ancaq olmaya-olmaya mənim tərcümeyi-halımı, yəni bioqrafiyamı fars dilində çap edəsiniz və olmaya-olmaya farsca işarə edəsiniz ki, bu əsəri Axundzadə yazmışdır. Çünkü mənim xalqım hələ fikir azadlığına malik deyildir. Mənim həmməzəhbələrim elə bir kitabın mənim tərəfim-dən yazılıdığını bilsələr, mütləq mənə qarşı şiddətli ədavət bəsləyə-cəkdirler.

Əgər görsək ki, bu əsərdən müəyyən bir mənfəət əldə edildi, ondan sonra...

CƏNAB MÜSTƏTAB, QÜDSİ ƏLQAB AĞA MİRZƏ MƏHƏMMƏDRƏFİ SƏDRÜL-ÜLƏMAYA ÇOXLU SALAM YETİRİRƏM

ALLAH ONU SƏLAMƏT ELƏSİN!

Ağə! Əziz ağam Mirzə Əsədulla xanın xahişi ilə, onun vasitəsilə özümün türkcə “Təmsilat” imdan bir cild yadigar olaraq cənabınıza hədiyyə göndərdim və bununla da təsadüfən istifadə edərək, sizinlə tanışlıq və dostluğun əsasını qoyub, birinci məktubumu islam dillərində yazımağı, oxumağı və çap işini asanlaşdırmaq üçün yeni əlifbanı qəbul etmək zərurəti barədə yazıram.

Ağə! Siz nə üçün istəmirsiniz ki, bizim xalqımızın bütün fəndləri, kişili-qadınlı, şəhərli və kəndli az bir müddətdə savadlı olsunlar? Axı siz görüşünüz ki, köhnə əlifbanın çətin olması nəticəsində, hicrətdən keçən 1290 ildən bəri islam xalqları arasında elmlər yayılınca bilər? Belə isə məlum olur ki, bizim köhnə əlifbamızın bir çox eybi və nöqsanları vardır. Bu əlifba ilə yazıb oxumağın və kitab çap etməyin çətinliyi haqqında danışmağa belə ehtiyac yoxdur.

Ağə! Dörd şərti saxlamaqla yeni bir əlifba tərtib ediniz! Birincisi, hər bir hərfin ancaq bir şəkildən başqa müxtəlif şəkilləri olmasın.

İkincisi, hərflərin altında və üstündə olan bütün nöqtələr atılsın. Yəni hərflər bir-birindən nöqtələrin sayı ilə deyil, öz şəkillərinin müxtəlifliyi ilə fərqlənsin.

Üçüncüüsü, bütün sait hərflər, yəni erab və hərəkələr, məsələn, fəthə, kəsrə, zəmmə və sairə hər biri xüsusi bir şəkildə, hərf kimi sözlərin tərkibində samit hərflərin yanında yazılsın.

Dördüncüsü, samit hərflər sözlərin tərkibində işlənərkən biri digəri ilə bitişməsin. Onların bitişməsinə sait hərflər, yəni indiyə qədər samit-lərin altına və üstünə qoyulan hərəkələr kömək etsin. Həqiqətdə, fəthənin müqabilində – ə, kəsrənin müqabilində – i, zəmmənin müqabiliндə isə – ü səsləri vardır. Bunlar Quranda hərflərin üstündə və altında hərəkə şəklində yazılırdı. Yeni əlibada isə bu hərəkələrin qəddi düzəldilməli, şəkli düzəldilməli və ayrıca hərflər şəklinə salınıb, sözün tərkibində yazılmalıdır.

Ağ! Əger biz belə bir əlibanı qəbul etsək, onun vasitəsilə bütün uşaqlarımız bir-iki ay ərzində öz ana dillərində hər şeyi anlayacaq və başqa dillərdə yazılın kitabların yazısını da heç bir səhv və xətaya yol vermədən oxuya biləcəklər. Yəni savad öyrənmək üçün uşaqlara ayrı-ayrı hərfləri tanımaq kifayətdir və bu yeni əliba bütün təbəqələri və bütün peşə sahiblərini savadsızlığın eybindən və qəbahətindən xilas edəcəkdir. Bütün vəzifə sahibləri, şöhrət və yaxşı ad axtaran şəxslər bu əlibanın vasitəsilə Avropa elmləri ilə tanış olacaqlar. Avropa elmləri tədriclə bizim dilə tərcümə olunaraq, yeni əlibaya köçürüлüb nəşr ediləcəkdir və İran xalqı nailiyyətə və xoşbəxtliyə çatacaqdır.

Qoy köhnə əliba da din alımlarının əlində qalsın ki, onlar bu əliba ilə yazılmış dini kitabları oxuyub, məzmununu bize təlqin etsinlər. Yəni, qoy, köhnə əliba axırət işlərinə, yeni əliba isə dünya işlərinə məxsus olsun.

Ağ! Bilirəm ki, bu kimi böyük fikirləri həyata keçirmək, mənim və sizin kimi adamların qüvvəsindən xaricdir. Belə bir fikri icra etmək, qüdrət və iradə sahibi olan bir padşahın əzm və iradəsindən asılıdır. Nə edim ki, əlim padşaha çatmir. Ona görə də mən öz fikrimi sizə və sizin kimi başqa cənablara bu məqsədlə bildirirəm ki, mənim fikrimi xalqın arasında yayınlar. Qoy, bu fikir danışqların mövzusu olsun, bəlkə bu yolla bir vaxt padşahın qulağına çatsın və onu imkandan həqiqətə çevirsin.

Ağ! İndiyə qədər bizdən baş verən hər bir yaxşı iş, məsələn, xeyrat, ehsan və sairə, hamısı behişt əldə etmək tamahı xatırınə olmuşdur. İndi də gəlin, bir qədər şəxsi mənfəət güdmədən, vətənimizin azadlığı, xalqımızın tərəqqi və səadəti yolunda yaxşı işlərə iqdam edək! Mənə belə gəlir ki, bu kimi işlər həm insanların, həm də Allahın yanında hər cür ibadətdən daha yaxşıdır. Mən yeni əlibanın layihəsini ayrıca bir varaqda bu məktubda qoyduğum qırmızı əlamətin altında yazıb sizə göndərirəm.

Ağa! Bu əlibbada sizə xoş gəlməyən hər bir hərfi və ya şəkli öz istədiyiniz kimi dəyişdirməyə ixtiyarınız vardır. Hətta, mən sizə ixtiyar verirəm ki, əlibbada olan bütün sait və samit hərflərin şəkillərini ya öz səliqənizlə, ya da xoşxət adamların səliqəsi ilə tamamile dəyişəsiniz. Lakin yuxarıda qeyd etdiyim dörd şərtdən kənara çıxmağa icazə vermirəm. Çünkü bu şərtlər riayət etmədən, yeni əlibbanın heç bir bəhrəsi ola bilməz. Yəni oxumaq, yazmaq və kitab çap etdirmək işlərini asanlaşdırıbilməz.

Ağa! Görürsünüz ki, yeni əlibba layihəsində peyğəmbərlərin şəriətinə zidd olan heç bir şey yoxdur. Çünkü biz köhnə əlibbani tamamile tərk etmirik. Köhnə əlibba yenə də öz yerində qalır. Nəhayət, bu yeni əlibba da nəstəliq, şikəstə və reyhani kimi yeni bir xətt sayılacaqdır. Ona da "Divani" adı qoyacağıq. Bəli, əgər biz yeni əlibbani "kafirlərin" əlibbasından götürsəydi, o zaman dedi-qoduşa imkan olardı və deyə bilərdiniz ki, biz "kafirləri" niyə təqlid edirik. Halbuki biz yeni əlibbamızı özümüzün hazırlı əlibbamıza əsasən düzəltmişik. Nəhayət, burada bir qədər dəyişikliyə yol vermişik. Belə isə, artıq danışmağa nə ehtiyac vardır? Bəs necə olur ki, şikəstə xətti ilə yazanlar bütün hərflərin şəklini dəyişir və nöqtələrini tamamile atır. Lakin heç kəs onlara bir söz demir? Amma siz ümumxalqın faydası naminə hərflərin şəklini bir qədər dəyişmək və nöqtələri atmaq istədikdə, dərhal yer-göy lərzəyə gəlir? Kufi xəttində heç bir nöqtə yox idi. İbn Muqlə kufi xəttini nəsxə çevirdi və onda nöqtələri icad etdi və bizi bu qədər böyük əzaba saldı. Çox yaxşı oldu ki, ondan elə bir günah baş verdi ki, xəlifə onun əlini kəsdirdi.¹

Çox mümkündür ki, bəzi dargörüşlü adamlar iddia etsinlər ki, yeni əlibba ilə hüsnxət itir və guya hüsnxət yazının əsas fəziləti və çox lazımlı, birinci dərəcəli məsələsidir. Bunun cavabında demək olar ki, hüsnxət mənasız bir işdir. Hər bir xəttin gözəlliyi və fəziləti ondadır ki, mümkün qədər asanlıqla oxunsun. Bundan başqa, hüsnxət yazıya adət etməyin nəticəsidir. Hər bir xəttə adət etdikdən sonra onu gözəlləşdirmək olar. Bundan əlavə, gözəl xətlə yazmaq qabiliyyəti olan şəxslər hər hansı əlibbada yazılırsa yazsınlar, onların xətti gündən-günə artar. Bu əlibbani mən özüm yazmışam. Ona görə də gözəl yazılmamışdır. Siz ondan bir nüsxə verin təbrizli Mirzə Şəfi Xoşnevisin şagirdlərindən bir nəfəri yazsın. O zaman görəcəksiniz ki, bu əlibbani da gözəl yazmaq olar, ya yox?

Ağa! Bu məktubda yazdığını mətləbləri təsdiq etmək üçün Melkum xanın yeni əlibba haqqında yazmış olduğu kitabçanı və fransız alimi

Şarl Missmerin şərhini oxumaq lazımdır. Bunların hər ikisi mənim İstanbul səfərimdən sonra fikrimi Osmanlı dövlətinin vəzifə sahiblərinin qulağına çatdırmaq və bu fikri müdafiə etmək məqsədilə yazılmışdır. Mirzə Əsədulla xana yazın ki, hər iki əsərin surətini məndən istəsin, onların üzünü Mirzə Əlinağıya köçürtdürsün və sizin üçün göndərsin. Öz dostlarınızla təşkil olunan məclislərdə bu kitabları oxumaqdan, şübhəsiz ki, həzz olacaqsınız. Çünkü Mirzə Melkum xanın kitabçası çox duzlu və məzəli yazılmışdır. Əgər yüz dəfə oxusunuz, yenə də doymaya-kaqsınız. Mən əminəm ki, siz əmr edəcəksiniz ki, Təbriz çapçılarından biri hər iki kitabçanı çap edib, öz mənfətlərinə satsınlar. Savadı olan hər bir şəxs bu kitabçaları alacaqdır. Vəssalam!

*18 məhərrəm, 1291-ci il (7 mart 1874)
Tiflisdə kolonel Mirzə Fətəli Axundzadə
tərəfindən yazıldı².*

ƏZƏMƏTLİ AĞAM

Filan ilin filan ayında mən öz böyüklərimin icazəsi və dövləti-əliyyeyi İranın baş konsulu vasitəsilə maarif naziri həzrət-əşrəf Əliqulu Mirzəyə öz tərtib etdiyim həm keçmiş, həm də yeni nüsxələrdən ibarət yeni əlifba layihəsini, habelə cənab Ruhül-qüdsün tərtib etdiyi layihəni göndərərək, xahiş etmişdi ki, Maarif Nazirliyində bu məsələni müzakirə etsinlər və nəticəni isə öz rəyləri və fikirləri ilə bərabər, mənə bildirsinlər. Bu günə qədər Maarif Nazirliyindən bu xüsusda mənə heç bir cavab yetişməmişdir. Ona görə də mən sizdən xahiş edirəm ki, haman yazıları Maarif Nazirliyindən geri alasınız...

*Qafqaz canığını Baş idarəsi departmentinin mütərcimi, polkovnik
Mirzə Fətəli Axundzadənin təhriri
məruzəsi*

9 aprel 1874-cü il. Tiflis şəhəri

RƏŞİDƏ

Sevimli Rəşid!

Keçən məktubda mən ananın fotosəklini sənə göndərmişdim. İndi isə Xanbaba xanın, Nisə xanımın, Mənsur Mirzənin və Mələksimə xanımın şəkillərini göndərirəm. Mənim keçən məktubumda verdiyim suallara cavab yaz və fotosəkillərinin çatması haqqında məlumat ver.

Mayın sonlarında biz Qocura gedəcəyik. İmtahanların nə vaxt başlandığını yaz.

Rəşid!

Mənə Brüsseldəki öz səmimi dostlarının adlarını yaz. Habelə öz professorlarınızın da adlarını yaz. İstər dostlarının, istərsə də profesorlarınızın səninlə münasibəti haqqında mənə məlumat ver. Yaz görüm, prezident sənə hörmət edirmi?

O, əxlaq cəhətdən necə insandır? Sən oranın universitetindən razısanmı? Sən oradakı imperator elçisinin yanında olmusanmı? Birinci dəfə pasportunu nişan verdiyin elçilik katibi ilə sonralar bir daha görüşmüşsənmi?

Bu məktubda artıq yazılışı heç bir şey yoxdur. Hamımız sağ və səlamətik, Əlekberlə birlikdə vaxtımızı keçirərək, "Kəmalüddövlə"nin nəşr ediləcəyinə və ümumdünya şöhrəti qazanacağına ümidi bəsləyirik. Bilmirəm mən ölüncəyə qədər bu arzuma çatacağammı? Yoxsa o da köhnə müsəlman əlibasını dəyişmək kimi bir arzu olaraq qəlbimdə qalacaq və bu iki ümidi həyata keçirmək məndən sonra sənin öhdənə düşəcəkdir.

Sənin atan

SEVİMLİ RƏŞİD!

Səbirsizlik və ruhi həyəcanla gözlədiyim 23 dekabr tarixli məktubu aldım.

Rəşid!

Sənin məktubun gecikəndə mən və anan nigarançılıq və iztirab çəkməyə bilmirik. Bundan sonra həmişə öz vaxtında, məzmun olmasa da, ikicə xətdə sağ-səlamətliyin barədə bizə xəbər yaz. Əgər bu gün xeyr-xah ağa Ələkbər sənin məktubunu poçtdan alıb gətirməsəydi, mən altı

manat itirəcək idim; çünkü Brüsselə vuracağım teleqramın qaralaması artıq yazı masamın üstündə hazır idi.

Mənim tərəfindən müsyö Qastinoya təzim edib de ki, “Müsyö Jordan” komediyası haqqında onun qənaəti ilə tamamilə razıyam. Qraf Soloqub və Q.Xanıkov da mənə demişdilər ki, bu komediya yalnız oxumaq üçün məqbuldur, lakin səhnə üçün dram şərtlərinə malik deyil. Xülasə, mən özüm də onu səhnədə oynanılmaq üçün təqdim etməmişəm. Qoy müsyö Qastino onu kitabça şəklində nəşr etmək təşəbbüsündə olsun, bəlkə oxucular üçün maraqlı oldu. Səhnə üçün mənim komediyalarından, belə düşünürəm, “Vəziri-Xani-Lənkəran”, “Xırsı-quldurbasan” və “Hacı Qara” münasib olar; onlar Tiflisdə oynanılmalıdır, bu yaxınlarda Bakıda da tamaşaşa qoyulacaq.

Əlifbanın Əlcəzairdə tətbiq edilməsi haqqında müsyö Qastinonun fikri tamamilə doğrudur. Mən bundan sonra bu haqda düşünmək belə istəmirəm. Nəhayət, mənim üçün bu xoşdur ki, müsyö Qastino kimi alim bir şəxs mənim fikirlərimlə eyni olan Mismerin əsərini oxuyub təsdiq etdi.

“Kəmalüddövlə”nin tərcüməsi indi gözəl bir ədəbiyyatşunas olan Treskovski tərəfindən nəzərdən keçirilir. O, bu əsərlə fərəhlənir, onun üslub və orfoqrafik yanlışlıqlarını düzəldir. Tərcümə orijinalla birlikdə nəşr edilmək üçün tezliklə Peterburqdə olan məşhur bir naşirə göndəriləcəkdir.

Nisa xanım 26 dekabrda çox gözəl bir qız doğub hamiləlikdən azad oldu. İrzanın xəstəliyi doğrudan da qorxulu idi, lakin Lətif qayıdır bizi sakitləşdirdi, dedi o sağalır, ancaq hədsiz dərəcədə zəifdir. İndi Rəsul İrzanın yanında qalır, o qayıdan kimi İrzanın vəziyyəti haqqında sənət doğru xəbər verərəm.

Mustafa indi qərargahda, vəfat etmiş İrimsanının yerində mütərcim işləyir, ayda yüz manat maaş alır, onun işi əla düzəldi, bütün ailisi səlamətdir.

Mən sənin sözlərini anana tərcümə edib onu sakitləşdirdim və dedim ki, sən onun yanına dərmançı deyil, yol mühəndisi gələcəksən.

Biz hamımız sağ-səlamətik. Ələkbər sənət təzim edir. Yaz görüm, yeni mənzilə köçdün, ya hələ köhnə yerindəsən?

Sənin atan
10 yanvar 1875-ci il, Tiflis

[FƏRHAD MİRZƏYƏ¹]

“Cami-Cəm” coğrafiya kitabını ingiliscədən farscaya tərcümə edən şahzadə Fərhad Mirzə Qacar, Nəşrəddin şahın əmisi, Məkkəyə gedər-kən, 1875-ci ilin oktyabr ayında Tiflisə gəlmişdi. Görüşdürüümüz zaman islam əlifbasını dəyişdirməyin zəruriliyi barədə aşağıdakıları yazış ona verdim:

Birinci fikir: əvvəldə olduğu kimi, hərflər bitişir, erab, yəni hərəkələr hərflərin sırasına daxil edilir və bütün nöqtələr atılır.

İkinci fikir: hərfləri bitişməz edib, hərəkələri onların sırasına salmaq və bütün nöqtələri atmaq yolu ilə.

Üçüncü fikir: hərflərin şəkilləri bitişməyən latin hərfləri şəkilləri ilə əvəz edilir, hərəkelər hərflərin sırasına daxil edilir, yazı isə soldan-sağşa tərəf yazılır.

Bu üç fikirdən mənim zənnimcə, üçüncü fikir daha üstün və məqsədə daha yaxındır. Çünkü onunla oxumaq, yazmaq və çap etmək işləri asanlaşmış olur. Əlifbanı dəyişdirmək əsla şəriətə müxalif deyildir.

İbn Muqlə kufi xətti nəsx xətti ilə əvəz etdi və din alımlarından heç birisi ona qarşı bir kəlmə də danışmadı. Köhnə əlifbanı dəyişdirmək nəticəsində, köhnə kitabların qiyməti hesabına ehtimal olunan 20 kürur zərər, bu kimi xeyir işin qarşısında mühüm bir maneə olmamalıdır. Çünkü köhnə əlifbanı dəyişdirmək sayəsində, yüz kürur müsəlman, kişili-qadınlı, cəhalet qaranlığından xilas olaraq, elmin nurlu dünyasına qədəm qoyacaqdır. Yəni, varlı və yoxsul, şəhərli və kəndli, köçəri və oturaq əhali bütünlükə az bir müddət ərzində öz ana dillərində kitabları oxuyub başa düşəcəklər. Əksinə, əgər köhnə əlifbanının dəyişdirilməsi baş tutmazsa, islam xalqları dünya durduqca biliklərdən və peşələrdən məhrum olaraq, cahillik və vəhşilik içərisində qalacaqdırlar. Necə ki, hicrətdən bu günə qədər qalmış və özlərini avropalıların rişxənd və istehza oxlarına hədəf etmişlər.

Yazış-oxumağın çətinliyi üzündən bizim uşaqların əksəriyyəti dərs oxumaqdan bezikir və məktəbdən qaçırlar. Yazıq uşaqlarımız 15 il, hətta 20 il müddətində belə, mükəmməl savad sahibi ola bilmirlər. Halbuki avropalıların uşaqları bircə il ərzində savadlanıb, 5-6 il oxuduqdan sonra elmləri mükəmməl öyrənirlər.

Savad öyrənmək və elmlərə yiylənənmək işindəki maneələrin səbəbi köhnə əlifbamızın çətinliyi deyilsə də, bəs nədir? Qoy islam xalqlarının

ağıllı başçıları belə bir səbəbi göstərsin və sonra onu aradan qaldırmaq fikrinə düşsünlər.

Köhnə əlifbanı dəyişdirmədən əvvəl, islam ölkələrində heç cür yeni tənzimat və heç cür siyasi qanunlar nəticə vere bilməz və müsəlman xalqlarının tərəqqisinə nail olmaq mümkün olmaz. Çünkü hər cür tənzimat və qanun elmə əsaslanmalıdır. Nə qədər ki əhalisi, kişili-qadınlı, Prussiya, Amerika və Avropanın digər ölkələrinin əhalisi kimi bilik və savad sahibi olmamışdır, tənzimat və qanunların mənasını anlamaya-çaqdır. Onları qəbul və icra etməyə qabil olmayıacaqdır. Ona görə də islam ölkələrinin padşahları, köhnə əlifbanı dəyişdirmədən və bütün öz təbəələri arasında elmləri və bilikləri yaymadan, tənzimat və yeni qanunların tətbiqi barədə əbəs yerə zəhmət çəkməməlidirlər.

Bundan sonra yazmışdım ki, نصر kəlməsinin on cür oxunması ehtimalı vardır.

Necə ki, əlifbanın dəyişdirilməsi haqqındaki kitabçada etraflı surətdə yazmışam.

Ərəb dilində isə bu ibarəni yazmışdım: كل من له الغنم فعليه الغرم

تروح عنه الطير وحشية والاسد من خفة تفع

Farsca isə bu ibarələri yazmışdım:

غلامحسین امروز در سر ای شاهز اد رفته بود

Bu ibarə iki cür tərcümə olunur: 1. Qulamhäuseyn bu gün şahzadənin evinə getmişdi. 2. Qulamhäuseyn bu gün şahzadənin evinin qapısını süpürmüştür.

کوری دیدم که مرا دید بایستاد و نمیدانست که کورش در قفا ست گفتם سبحان الله مگر
کور است یا میداند که من کورم

(Yenə də mətn müxtəlif oxunur və müxtəlif tərcümə edilir). 1. Bir kor gördüm ki, məni görüb dayandı və bilmədi ki, dalındakı kordur. Dedim Allaha pənah, mögər kordur, ya elə bilir ki, mən koram.

2. Bir gur gördüm ki, məni görüb dayandı və bilmədi ki, dalındakı kordur. Dedim Allaha pənah, bu kordur, ya elə bilir ki, mən koram.

Fərhad Mirzə ərəbcə ibarələri düzgün oxudu. Görünür ki, bunları əvvəlcədən eşitmışdır. Çünkü mən həmin ibarələri əlifbanı dəyişdirmək haqqındaki kitabçamda yazış Tehranaya göndərmmişəm. Ancaq farsca ibarələri oxuyarkən səhv etdi.

Dedim: – Şahzadə! Bu əlifba ilə yazılmış fars dilimizi düzgün oxuya bilmirik. Bəs əcnəbi xüsusi adlarını, şəhərlərin, yerlərin və ölkələrin

eşitmədiyimiz adlarını necə oxuya bilərik? Cürbəcür və müxtəlif elm-ləri və fənləri şərh və izah edən qəribə kəlmələri və istilahları bu zalim əlisba ilə tələffüz etmək və onları öyrənmək necə mümkün ola bilər? Bizim ərifbanın bu qədər açıq-aşkar nöqsanlarını inkar edən hər bir şəxs hər cür şərəf, ağıl və sağlam düşüncədən məhrum olmalıdır.

Dedi: – Mən bütün bunları ətraflı surətdə öz zəfərnaməmdə yazış əcap etdirəcəyəm.

Dedim: – Elə isə sizin səfərnaməniz, heç olmazsa, faydalı bir əsər olar. Daha içində ata minmək, kalyaskada yol getmək, şikarla məşğul olmaqdan başqa mətləblər yazılmayan şahin səfərnaməsinə oxşamaz.

Şahin səfərnaməsinin mənasız olduğu barədə bu sözləri eşidərkən, Fərhad Mirzə zahirən pərt oldu və yarım dəqiqəliyə fikrə getdi. Sonra başını qaldırıb dedi:

– Mirzə Fətəli, mənim səfərnaməmi bu cür tərif etməməliydin!

Mən dinmədim. Başqa əlacım da yox idi. Söz ağızmanдан çıxmışdı. Lakin elə zənn edirəm ki, Fərhad Mirzə mənim onun səfərnaməsini şahin səfərnaməsindən üstün tutduğumdan qəlbən şad idi və zahirdə bu cür üstünlük üçün özünü pərt göstərməyə məcbur oldu. Çünkü İran konsulu da həmin məclisdə oturub bizim söhbatimizi dinləyirdi.

Mirzə Fətəli Axundzadə

HƏSƏN BƏYƏ

Mərhəmətli cənab Həsən bəy!

Sizin 5 aprel tarixli məktubunuza aldım. Gönderdiyiniz elanlardan Şeyxülislama və müftiyə – hərəsinə 25 nüsxə verdim. Onların hər iki-sindən sizin mənə yazdığınız məktubda ifadə etdiyiniz xahişinizi yerinə yetirməyi rica etdim. Bunun nəticəsini onlar özləri sizə yazacaqlar. Mənə göndərilən elanlara gəlincə, onlardan on dənəsini mənim xahişimə əsasən, buradakı İran konsulu cənabları qəbul etdilər. Beləliklə, siz on nəfər abunəçinin pulunu oradan alacaqsınız. Qalan 15 elana gəlincə, onlar hələlik məndədir. Mən nəzərdə tutmuşam ki, savadlı tanışlarımıza təsadüf etdikdə, bu elanlardan onlara təqdim edərək, sizin qəzetiinizə abunəçi olmalarını xahiş edim.

Qəzetiinizin şriftindən mən fövqəladə razıyam. Ancaq sizin azərbay-canca məktubları hazırlayan mühərrirdən çox naraziyam. O, Azərbaycan

dilini bilmir. Buna görə də kiçik bir elanda bir çox bağışlanmaz səhv'lərə yol vermişdir. Həmin bu mühərriri ərəb qrammatikasını bilən, fars və türk dillərinə bələd olan başqa bir savadlı adamlı əvəz etmək lazımdır. Sizin qəzətinizin əsas məziyyətlərindən biri ifadənin gözəlliyi, ibarələrin zərifliyi və aydınlığı, orfoqrafiyanın düzgünlüyü olmalıdır. Çünkü sizin qəzətiniz başqa məsələlərlə yanaşı, Azərbaycan yazısını düzgün olmayan ifadələrdən təmizləməyə çalışmalı, bu dildə yazan bütün adamlar üçün nümunə olmalıdır. Orfoqrafiyaya gəlincə, sizin gələcəkdə təyin etdiyiniz mühərrir mənim Azərbaycan dilində olan komediyalarımın orfoqrafiyasına riayət etməlidir. O, xüsusilə bilməlidir ki, Azərbaycan dilində “nuni-səğir” hərfi adlanan xüsusi bir hərf vardır. Şamaxı qəzasının əhalisi bu hərfi tamamilə unutmuş, hətta onun varlığına dair məlumatları belə yoxdur. Bu hərfin yerinə onlar adı “nur” (n hərfi) işlədirler. Mən elanda olan bütün səhv'lərin altından qırmızı karandaşla cızıqlar çəkib, onlardan bir nüsxəsini tanış olmaq üçün sizə göndərirəm.

Mən sizin qəzətinizdə əməkdaşlıq etməkdən boyun qaçırmıram. Qəzətinizin programını mənə göndərin.

*Səmimi ehtiram və sədaqətlə, Sizin
Mirzə Fətəli Axundzadə*

21 aprel 1875-ci il. Tiflis şəhəri

“KƏMALÜDDÖVLƏ” ÇAPDAN ÇIXANDAN SONRA MELKUM XANA YAZACAĞIM MƏKTUBUN SURƏTİ

Mənim əzəmətli qardaşım! Ey mənim kimi qəmlərə mübtəla olan, arzusuna çatmayan, arzusunun oxu heç bir yerdə hədəfə dəyməyən və öz müasirlərinin qabiliyyətsizliyindən və anlamazlığından təngə gələn!

Nəhayət, “Kəmalüddövlə”nin rusca tərcüməsi çapdan çıxdı. Fransızca, almanca və ingiliscə tərcümələri də hazırlıdır.

Hələlik, “Kəmalüddövlə”nin rusca tərcüməsindən bir nüsxə sizin üçün göndərdim. Görəcəksiniz, “Əlavələr”də sizin öz yazılarınızdan bəzi şeylər də yadigar olaraq daxil edilmişdir.

Mənim qəmlərə mübtəla olan qardaşım! Yadındadırımı ki, əlifba məsələsini nə mən həyata keçirə bildim, nə də siz?

Bu necə məxluqdur ki, sayı 200 milyona çatır, lakin içərisində elə bir adam yoxdur ki, əlifba haqqında mənim və sizin fikrinizin şərəki olsun!

Mənim bu məktubumun surətini bir kitabçaya köçürüb saxlayın! Bari, qoy gələcək nəsil bilsin ki, mən və siz bu xüsusda nə qədər zəhmətlər çəkmişik, lakin səyimiz heç bir nəticə verməmişdir. Bəlkə onlar bizim bu arzumuzu həyata keçirsinlər. Lakin mənim onlara da ümidi yoxdur, çünkü onların özü də bizim müasirimiz olan bu eşşəklərdən əmələ gələcəkdirler.

Xudahafiz!

Sizə səmimi olan Mirzə Fətəli

**1875-ci İL NOYABRIN 8-də TƏBRİZ
NAİBÜL-VƏZARƏSİ CƏNAB SƏRTİP
MİRZƏ YUSİF XANA YAZDIĞIM
MƏKTUBUN SURƏTİ**

Əzəmətli ağam! Səadətiniz daimi olsun!

Əziz məktubunuz çatdı. Kitablar da poçtdan alındı. “Yek kəlmə”dən bir nüsxə Şeyxüislama verdim. Digər nüsxəni isə Berje Sahibə tapşırdım. Berje Sahibin özü, sizin Hacı Mirzə Ağası haqqında ikinci məktubunuz və rus Samsam xanın şəkli çatlıqdan sonra sizə məktub yazacaqdır. Xahiş edir ki, Samsam xanın şəklini tapmaq yolunda ciddi səy göstərib, bununla da onu sonsuz dərəcədə minnətdar edəsiniz.

Əziz qardaşım Mirzə Cəfər Qərəcədağının hədiyyəsi də yetişdi. Razılığımı bildirib, ona afərinlər söyləyirəm. Türkçə “Təmsilat”ı çox yaxşı tərcümə etmişdir. Bunun hamısı Dərəvürd çayı suyunun bərəkətin-dəndir ki, o da mənim kimi ondan içmişdir. Ancaq kitabın çapı o qədər də xoşuma gəlmədi. “Yek kəlmə”nin çapı onun tərcüməsinin çapından yaxşıdır. Allahdan istəyim budur ki, əvvəla, Mirzə Cəfərə sağ-səlamətliliklə keçən təbii ömür əta etsin! İlkinci, onu xoşbəxt və müvəffəq etsin ki, o, bu qiymətli sənətə xalqımız arasında şöhrət qazandırı. Üçüncü isə, böyük ağam olan sizdən xahiş edirəm ki, ona kömək edəsiniz. Yəni öz dostlarınızdan və tanışlarınızdan xahiş edəsiniz ki, Mirzə Cəfərin tərcüməsini alsınlar ki, o da öz zəhməti müqabilində mükafatdan məhrum qalmasın.

Çox istəyirəm ki, savad və zövq sahibi olan gənclərimiz öz qələmlərini bu qiymətli fənn sahəsində işə salıb istedadlarını sınasınlar ki, bəlkə bu cür əsərlər get-gedə bizim xalqın içərisində də geniş yayılsın. Roman yazmaq da, avropalıların istilahınca, dram adlanan bu kimi əsərlər növündəndir. Təəssüf ki, bizim xalqımız bu fəndən hələ tamamilə xəbərsizdir.

Hətta “Cami-Cəm” kitabının mütərcimi şahzadə Fərhad Mirzə Məkkə ziyarətinə getdiyi zaman Tiflisdən keçərkən mənə dedi:

– Mirzə Fətəli, “Tarixi-Aləmara”da Yusif Sərracın hekayəsi sənin yazdığını qədər müfəssəl deyildir. Sən nə üçün o qədər təfsilatı əlavə etmişsin?

Mən ona dedim:

– Şahzadə! Mən məgər tarix yazmışam ki, təkcə baş verən hadisələri yazımaqla kifayətlənim. Mən kiçik bir məsələni əlimdə vasitə edib, öz təfəkkürlə onu genişləndirərək, o dövrün nazirləri və dövlət başçılarının puçbeyinliyini açıb göstərmışəm ki, gələcək nəsillər üçün ibrət dərsi olsun və onlar səfəh münəccimlərin sözlərinə və xəbərlərinə inanmasınlar; özlərini bu kimi hərəkətlərlə əcnəbilərin nəzərində məsxərə hədəfi etməsinlər. Bu cür əsərlərə roman deyirlər ki, dram sənətinin ayrıca bir növüdür.

Bu cavabdan sonra Fərhad Mirzə susdu və məlum oldu ki, avropalıların ədəbi əsərlərinin qayda və üslubundan onun da xəbəri yoxdur.

Rühul-qüdsdən heç xəbərim yoxdur. Nə işdədir, vəziyyəti necədir? Heyif ki, o, Tehrandan uzaqlaşdı. Onun Londonda olmasından bizi və hətta onun özünə dünyəvi mənfəətdən başqa nə xeyir vardır? İranda tək bircə nəfər hikmət sahibi yazıçı meydana gəlmüşdi, təəssüf ki, onun da qədrini bilməyib, Londonda həbs etdilər. Onun vəzifəsi məgər səfirlilikdir? Onun vəzifəsi öz bilik və arzularını qələmə almaqdır. Əgər o, Tehranda qalsayıdı, ehtimal etmək olardı ki, onun səyi nəticəsində bəlkə də islam əlibasını dəyişdirmək mümkün olardı.

Əgər Ağa Seyid Həsən Təbrizdədirəsə, məndən ona salam söyləyin! Əziz dostum Hacı Mehdiyə salam yetirirəm. Həmişə sizin və gözümü-zün işığı Hüseyn xanın adını xeyir-dua ilə yad etməklə ağızımı şirinləşdirirəm.

Sizə ixlası olan Mirzə Fətəli Axundzadə

MANUKCİ SAHİBƏ

Mənim əziz və mehribən dostum Manukci-Limei Sahib! Allah ömrü-nüzü uzun etsin!

Birinci, sizin fərəhartıran məktublarınız mənə çatdı. Sonsuz sevincəmə səbəb oldu.

İkinci, sizin iki cild kitabdan ibarət olan hədiyyəniz də çatdı. Onlardan biri özünüzün tərcüməyi-halınızdır. İkincisi isə “Əncümən-araye-huşəng-Nasiri” lügətidir. Bu əsərlər mənə Azərbaycanın nayibül-vəzarəsi Mirzə Yusif xan vasitəsi ilə çatdı.

Sizin tərcüməyi-halınızı bilerək, təəssüflər etdim. Nə etməliyik? Təqsir bizim ata-babalarımızdadır ki, nifaq işini əvvəlbaşdan özlərinə peşə etmişlər. Bunun nəticəsində həmrəyliyin və ittifaqın olmadığına görə yadellilərin hücumunu dəf etməkdən aciz qalaraq, özlərinin behişt misli olan vətənlərini düşmənə təslim edib, dinlərini və dövlətlərini onların ixtiyarında qoymuşlar. Qeyrətsizliyin və uzaqgörməməzliyin nəticəsində 1290 ildir ki, öz övladlarını sonsuz müsibətlərə və bəlalara düşçər etmişlər.

Onların övladlarından biri də sizsiniz ki, ömrünüz boyu yadlarıñ ardañca gedənlərin əlindən bu qədər müsibətlər çəkib, həmişə qan udmuşsunuz.

Təbiət qanununun hökmünə görə başlanğıçı olan hər bir şeyin sonu da olmalıdır. Yadlarıñ ardañca gedənlərin hakimiyyət dövrünün başlanğıc və orta dövrü keçmişdir. İndi onun son dövrüdür. Sağlıq olsa, yaxın gələcəkdə vətənimiz yadlarıñ ardañca gedənlərin mənhus vücuðundan təmizlənəcəkdir! Yurdumuz yenidən gülüstana çevriləcək və keçmiş zamanlarda olan ədalət yenidən ehya olunacaqdır. Təəssüf ki, bizim ömrümüz o gözəl və səadətli günləri görməyə vəfa etməyəcəkdir. Lakin yəqin ediniz ki, o günlər gələcək və bizim övladımız o günlərin bəhrəsini görəcəkdirler.

“Əncümənaraye-huşəng-Nasiri” lügətinə görə sonsuz minnətdarlığımı sizə bildirirəm. Mən bir çox illərdən bəri belə bir lügət axtarırdım. İndi sizin mərhəmətinizdən arzuma nail oldum.

Sizdən bir neçə sualıñ da vardır:

Birinci – Həzrət Zərdüştün dinində də islam dinində olduğu kimi, müxtəlif məzhəblər vardır, ya yox? Əgər belə məzhəblər varsa, neçədir və onların baniləri kimlərdir? O məzhəblərin adları nədir və daha çox tərəfdarları olan ən məşhurları hansılardır?

- İkinci – siz bu məzhəblərdən hansına mənsubsunuz?
 Üçüncü – siz şəxsən tərəfdarı olduğunuz məzhəbin baş alimi, yəni ruhanisinin ləqəbi nədir, möbiddir, muğdur, ya başqa bir şeydir?
 Dördüncü – siz özünüz mənsub olduğunuz məzhəbin hal-hazırda ən məşhur və ən bilikli alımları kimlərdir və harada yaşayırlar? Sizinlə onun arasında tanışlıq və dostluq vardır, ya yox?
- Beşinci – Həzrət Zərdüştün istər Hindistanda, istərsə də dünyanın başqa yerlərində olan tərəfdarlarının sayı neçə milyon ola bilər?

Bu sualların cavabını tezliklə mənə yazmağınızı xahiş edirəm.
 Bundan sonra mənə məktub yazarkən, birbaş Azərbaycanın naibülvəzarəsi Mirzə Yusif xanın ünvanına göndərin ki, o, çox asanlıqla və tezliklə mənə çatdıracaqdır.

İndi öz şəklimdən bir dənəsini yadigar olaraq sizə göndərirəm. Əgər sizin də şəkliniz varsa, mənə göndərin ki, mənim üçün çox əziz bir hədiyyə olacaqdır. Öz şəklimdən birisini də sizə göndərirəm və xahiş edirəm ki, onu çoxlu salamlı sizin Hindistandakı dostunuz və tanışınız olan ən məşhur və bilikli alımə yetirəsiniz. Ondan cavab aldıqda, ya eynilə və ya da tərcüməsinə mənə göndərəsiniz. Mənim dilimdən nəvvab, əşrəf-əmcəd, alinəsəbli şahzadə Etizadüs-səltənəyə salam yetirib deyiniz ki, nə qədər ömrüm var onu mədh edəcəyəm, şəxsən ona səmimiyyət və inamdan başqa xüsusi məhəbbətim də vardır.

Sizin dostunuz kolonel Mirzə Fətəli Axundzadə

Yanvar 1876-cı il. Tiflis

MANUKCİ SAHİBƏ

Əziz və mehriban dostum Manukci Sahib! Allah iqbalinizi daimi etsin!

Bu ilin rəbiel-əvvəl ayının 28-də yazdığınız məhəbbət məktubunuz yetişdi. Büyük şadlığıma səbəb oldu. Pak Allahdan bircə arzum vardır ki, əcəl mənə o qədər aman verəydi ki, bir-birimizi görəydik. Lakin bilmirəm, mən bu arzuma çata biləcəyəm, ya yox? Çünkü qocalmışam, yaşım 65-ə çatmışdır. Saçım-saqqalım tamamilə ağarmışdır. Lakin sağlamlığım və bədənimin qüvvəsi hələ də qalır. Gözlərim yaxşı görür, vücadum sağlamdır. Bircə arzum vardır ki, 11 il də yaşayaydım və hal-hazırda Avropada Belçika ölkəsinin paytaxtı olan Brüssel şəhərində mühəndislik elmini öyrənən yeganə oğlum Mirzə Rəşidin təhsildən qa-

yitmasını görüb, ona özüm toy edeydim, ondan sonra “Kəmalüddövlə”ni və bundan əlavə 20 başqa əsərimi gələcək nəsil üçün yadigar qoyaraq, bu fani və puç dünyani tərk edeydim. Qoy, gələcək nəsil “Kəmalüddövlə”nin məzmununa əməl etsin və məhvi yolunda illər uzunu çalışdığım köhnə islam əlifbasını da dəyişdirsin!

Bir oğlumdan başqa bir də Nisə xanım adlı qızım vardır ki, şahzadə Bəhmən Mirzənin oğlu Xanbaba xana ərə vermişəm. Qızımın əri bizim imperatorun ordusunda xidmət edir. Xoşəxlaq, savadlı, təmiz cavanlardan biridir. Günah işlərin və bəd əməllərin yanından belə ötməz. Mənim kimi o da mütləqa şərab içməz, həmişə Tiflisdə yaşayır. Öz evimdə ona bir neçə otaqdan ibarət mənzil ayırmışam. Qızımdan və həmin Xanbaba xandan iki nəvəm vardır. Böyüyü oğlandı. Adı Mənsur Mirzədir, altı yaşı vardır. Kiçiyi isə Məlek sima xanım adlı qız uşağıdır.

Siz də yazın görünüm, oğlanlı-qızlı neçə uşağınız vardır, onların adı nədir və əlavə edin görünüm, ailəniz hal-hazırda haradadır və özünüzün neçə yaşıınız vardır. Farsca yazıları özünüz yazıb-oxuyursunuz və ya katibiniz vardır?

Bundan başqa, mənim səmimi salamımı dəsturi-əzəm Pəşutənci Bəhrəmciyə yetirin və deyin ki, qiyabi olaraq mən ona hörmət bəsləyirəm. Əgər o, mənim şəklimi alması barədə sizə cavab yazarsa, məktubun əynini və ya surətini mənim üçün göndərən.

“Kəmalüddövlə”ni çap etdirmək uğrunda çalışıram və ümidi vardır ki, “Kəmalüddövlə” Fransada çap ediləcəkdir. Çapdan çıxan kimi, əlbəttə, ondan sizə yüz nüsxə göndərəcəyəm.

Tiflisdə fars dilində mətbəə olmadığına görə, burada Şərq kitablarını çap etdirmək mümkün deyildir. “Dəsatiri-farsıyan” nüsxəsi indiyə qədər nəzərimə çatmamışdır. Təvəqqə edirəm, onun fars dilinə tərcüməsi mənə göndərin! “Əncümənara” kitabı misilsiz hədiyyədir. Onu oxumaqdan ləzzət aparıram. Əgər “Dəsatir” kitabını da göndərsəniz, sizə sonsuz dərəcədə minnətdar olaram. Sizin tərcüməyi-halımız məndə vardır. Onu oxuyarkən mənim ürəyim qana dönür və təəssüf edirəm. Lakin nə edə bilərəm? Bu kimi müsibətlərdən Azərbaycanda mənim atam mərhum Mirzə Məhəmməd Təqinin başına çox gətirmişlər. Zülm həddini aşıbdır. Nə edim ki, pak Allah bunların hamısına dözür. Səbrdən başqa əlacımız yoxdur. Bizim nakam sirdəsimiz olan şahzadə Cəlaləddinə minlərcə dəfə heyif olsun! Sizin və sizin xalqın dostluğunda həmişə sadiq qalacağam.

18 may, 1876, Tiflis

[TEHRAN SEYİDLƏRİ VƏ ƏŞRAFINDAN BİRİ İLƏ MÜSAHİBƏ]

1876-cı ilin may ayında Tehranin seyidləri və əşrafından və şahın xüsusi katibi olan ... adlı bir şəxs ki, çox qanacaqlı və mükəmməl savadlı bir adam kimi görünürdü, Məkkə səfərindən qayıdış, Tiflisdəki İran konsulu Mirzə Əsədulla xanın evində mənzil etmişdi. Məndən xahiş etdi ki, yeni əlifbanın bir nüsxəsini ona verim. Odur ki, əlifbanın suretini yazıb, bu bəyanatı da səhifənin aşağısına əlavə etdim.

Bəyanat belədir:

Əgər bu yeni əlifba tətbiq olunarsa, müsəlman uşaqları bu əlifba ilə təhsilə başlayarlarsa, onlar bircə aydan sonra farsca, ərəbcə və türkçə olan bütün islami kitabları oxumağa qadir olarlar. Belə olarsa, islam xalqına böyük bir nemət nəsib olar. Yəni, bundan sonra bütün müsəlmanlar içərisində istər kişilərdən və istərsə də qadınlardan bir nəfər belə savadsız adam tapılmaz.

Bu yeni əlifbanın ixtiraçısı olan kolonel Mirzə Fətəli Axundzadə heç vaxt təkid etmir ki, mütləq onun tərtib etdiyi hərflərin şəkilləri yeni əlifbada dəyişməz olsun. O bildirir ki, müsəlman xəttatlarının tam ixtiyarı vardır ki, bu hərflərin şəkillərini qismən və ya bütünlükə daha gözəl və xoşagələn hərflərlə əvəz edib, bu barədə dövlətə və xalqa öz fikirlərini bildirsinlər. O zaman xəttatlardan hansının düzəltdiyi əlifba hərfləri qəbul və təsbit olunarsa, bütün xalq onu tətbiq edə bilər. Lakin xəttatlar-dan heç birinin buradakı əsas məqsədə, yəni savad öyrənməyin asanlaşdırılması məsələsinə xələl yetirməyə ixtiyarı olmamalıdır. Əsas məqsədin şərtləri bunlardır:

Birinci – bütün samit hərflər bitişik deyil, bitişməz olmalıdır. Onlarancaq ayrı-ayrılıqda sait hərflər, yəni hərəkələrdə bitişə bilərlər.

İkinci – hərflərdəki bütün nöqtələr atılmalıdır. Hərflərdən hər birisi digərindən nöqtələr vasitəsilə deyil, xüsusi və vahid şəkil ilə ayrılmalıdır.

Üçüncü – sait hərflər, yəni hərəkələr həmişə samit hərflərlə bir sırada, onlarla bitişik yazılmalıdır. Çünkü islam yazısının çətinliyinin səbəbi birinci növbədə samit hərflərin biri digərinə bitişməsindədir ki, nəticədə hər hərfin dörd şəkli meydana çıxmışdır. Bunlar sözlərin tərkibində hər an başqa bir şəklə girib, uşaqları çəş-baş salır. Digər tərəfdən

isə nöqtələrdir ki, yazının gec yazılmamasına və hərflərin biri digərilə qarşıq düşməsinə səbəb olur. Məsələn, təzə oxumağa başlamış uşaq بات (qızlar) və بات (bitki) olduğunu təyin edə bilmir. Nəhayət, hərəkələrin yazılmamasıdır ki, yazımızın uşaqlar üçün ən şiddətli çətinliyi də buradan doğur. Məsələn, təzə oxumağa başlamış uşaq كرد kəlməsini gördükdə, bilmir ki, o كرد (kərd) yəni *etdi*, ya كرد *gərd* (toz), ya كرد *gerd* (dövr) və ya كرد (pəhləvan) və ya كرد (kürd), yəni kürdlərin tek halindəki şəklidir. Bundan başqa, uşaqlar yenice yazıb-oxumağa başladıqları bütün müddət ərzində kəlmələrin faəl-fel, eynəl-fel və laməl-fel hərəkələrinin təleffüzündə səhv edirlər. Daima sakın hərfi hərəkəli və hərəkəli hərfi isə sakın oxuyurlar.

Kolonel Mirzə Fətəli Axundzadə

[MİRZƏ MUSTAFAYA]

Gözümün işığı Mirzə Mustafa, Allah ömrünüzü uzun eləsin!
Cəmadiəssanının 29-da yazılmış əziz məktubunuz yetişdi və hədsiz sevincimə səbəb oldu. Sizin əhvalınızdan xəbər tutduğumdan çox şad oldum. Mənim şəklimi istəmişdiniz, həmin məktubun içərisində gəndərirəm.

Mənim sizə birinci nəsihətim budur ki, bütün iş-güçünüzdən əl çəkib, üç il tamam, ara vermədən, mümkün olan bütün vasitələrlə fransız dilində biliyinizi mükəmməlləşdirməklə məşğul olasınız ki, ancaq bundan sonra dünyanın nə olduğunu görəcək və öz ömrünüzdən bəhrə götürəcəksiniz. Siz hələ gəncsiniz. Bu yaşda dil öyrənmək tamamilə mümkündür. Ancaq buna hümmət lazımdır.

İkinci – əziz qardaşım Mirzə Əlinəği dadaşa yazın ki, mənimlə tanış olmuşsunuz, məktublaşırsınız və mən öz şəklimi sizə göndərmışəm. Mənim dilimdən də ona salam yetirin və hər vaxt ondan cavab gələrsə, mənə bildirin!

Üçüncü – kafirliyi və xəbərsizliyi özünüzə din və əqidə kimi qəbul etməyin! Kafirlilik, yəni haqqı inkar etmək, xəbərsizlik, yəni qəflətdə olmaqdır. Bunların hər ikisi mənim zövqümə və məsləkimə zidd olan şeylərdir. İnsan nə haqqı inkar etməli, nə də mərifət aləmindən bixəbər olmalıdır. “Xəbərsizlik aləmi – qəribə behiştirdir” deyənlər cəfəng danış-

mişlar. Ata–babaların məzhəbindən qaçmağın da lüzumu yoxdur. Zahirdə öz həmməzəhbələrimizlə qardaşcasına yola getməliyik; batində isə haqq yolunun yolcusu olmalıdır.

Dördüncü – yazmışsınız ki, sərkar dadaşın nəfəsindən siz də pay almışsınız və həm də əvvəldən də sanki qəlb eviniz ürfan nurundan xali olmamışdır. Buna görə də sizi imtahan etmək istəyirəm və Mollayı-Ruminin bu iki beytini izah etməyi sizdən tələb edirəm. Əlbəttə, nə cür anlasanız, o cür də yazıb göndərin. Beytlər bunlardır:

“Elə ki, rəngsizlik rəngə əsir oldu, Musa ilə
Musa müharibəyə başladı. Elə ki, əvvəlki rəngsizliyə
çatdilar, Musa Firounla barışdı”.

Beşinci – Təbriz ziyalılarından hər kəsə rast gəlsəniz, deyin ki, islam xalqlarının əlifbası nöqsanlıdır və müsəlman xalqlarında oxumağı çətinləşdirən əsas səbəb də bu uğursuz əlifbadır. Bu zalim əlifbanın sayəsindədir ki, seçmə fəndlərdən başqa bütün müsəlman xalqları sa-vaddan məhrumdurlar. Bu əlifba mütləq dəyişdirilməlidir və dəyişdi-rilmə yolu da bunlardır:

Birinci, sözlərin tərkibindəki bitişik hərflər bitişməz hərflərlə əvəz edilməlidir. Yəni hər bir hərfin həm kəlmənin əvvəlində, həm ortasında, həm axırında, həm də ayrılıqda dörd cür şəkli deyil, təkcə vahid bir şəkli olmalıdır. Məsələn, ئ hərfi kəlmənin başında ئ, arasında ئ, axırında ئ şəklində, ayrıca yazılda isə ئ şəklində yazılırsa, bu dörd şəkil əvə-zinə ancaq bircə vahid şəkil olmalıdır.

İkinci, sait hərflər, yəni hərəkələr, məsələn, – fəthə, zəmmə və kəsrə başqa xalqların yazılarında olduğu kimi, samit hərflərin sırasında, yəni yanında yazılmalıdır ki, uşaqlar onları gözü ilə görsün və qiraətdə səhvə yol verməsinlər.

Üçüncü, yazının gec yazılmamasına və sözlərin qarşıq düşməsinə sə-bəb olan nöqtələr tamamilə hərflərdən atılmalıdır. Hazırda uşaq bilmir ki, bu söz, yəni بنات (bənat) qızlardır və ya (nəbat) yəni otlardır. Və ya بني kəlməsi; نبي (nəbi) yəni peyğəmbərdir və ya بني (bəni) yəni övladdır. Gərək hər bir hərf öz xüsusi şəkli ilə başqa hərfdən seçilsin. Hərəkə-lər öz xüsusi şəkilləri ilə yazılmazsa, qarşıda yüz cür çətinlik və əngəl duracaqdır. Məsələn, uşaq bu sözü bilmir ki, كرد (kərd), yəni fel – etdi oxusun, گورد (kord), yəni pəhləvan oxusun, گرد (gərd), yəni toz və ya گرد (gerd), yəni dövrə كرد (kurd), yəni kürdlərin təklik halı kimi oxusun.

Misal üçün üç kəlmə yazıram: حسنش، هوشش، نسطوش

Qoy xəttatlar yiğışış bir məclis qursunlar, samit və sait hərflər üçün yeni şəkillər ixtira edib, təzə bir əlifba yaratsınlar; islam xalqını bəd-bəxtlikdən xilas edib, dünyada əbədi və ölməz bir ad qoysunlar!

*Sizi görmək şövqündə olan
Mirzə Fətəli*

1876-cı il Qocur yaylağı

A.P.BERJEYƏ

21 oktyabr 1876, Tiflis

Pərəstiş etdiyim Adolf Petroviç!

Mən sizin töhmətinizi almaq şərəfinə nail oldum. Fars şeri ilə de-səm: "Sevgilinin dilindən söyüş eşitmək də xoşdur". Mən elə bildim ki, Vaqifin astrologiya macerasını sizə təfsilatı ilə yazımaqla məktub yazmaq borcumu yerinə yetirmiş oluram. Görünür, yanılmışam, gərək sizə xüsusi bir məktub da göndərəydim, həm də ona görə ki, siz öz məktubunuzla məni yad etmişdiniz. Amma qoy xidmətlərim – hər həftə tatar (Azərbaycan – H.M.) şairlərindən tərcümələri onların tərcüməyi-hali ilə birgə sizə göndərməyim mənim günahımı yusun.

Biz hamımız sağ-səlamətik. Mənim hörmətli dostum Vasili Sem-yonoviç səylə arxiv işlərini nəzərdən keçirməkdədir və inanıram ki, sizin yeni ildən yeddinci cildi başlamağınız üçün imkan yaranacaqdır.

Biz sizin gəlmeyinizi səbirsizliklə gözləyirik. Bu məktubu qurtaran kimi mən şairlərin tərcüməyi-hali haqqında Molla Hüseynin bu gün tatar (Azərbaycan – H.M.) dilində göndərməli olduğu mətni tərcümə etməyə başlayacağam.

*Qulluğunuzda hazır olan müxlisiniz,
Sizin Mirzə Fətəli Axundzadə*

BİZİM ƏZİZİMİZ VƏ GÖZÜMÜZÜN İŞİĞİ HƏSƏN BƏY!

Sən hər qəzetində biz müsəlman tayfasına elmin fəzilətini və səməratını zikr edib, bizə hey təklif edirsən elm öyrənin, elm öyrənin!.. Cox yaxşı, sözün baməna və nəsihətin mufid və xeyirxahlığın sabit. İndi biz hazırlıq ki, sənin nəsihətini əmələ gətirək. Bizə de görək, elmi harada öyrənək və kimdən öyrənək və hansı dildə öyrənək? Əgər şəhərlərdə öyrənək, şəhərlərdə məktəbxanalar yoxdur. Əgər külli-şəhər xalqı padşahlıq məktəbxanalarda oxusalar, yer tapılmaz. Deyəcəksən ki, özümüz şəhərlərdə məktəbxanalar bina edək. Cox yaxşı. Hansı istitaətlə? Bər-fərz ki, etdik, müəllimləri haradan alaq? Türki və farsı və ərəbi dillərində bilən müəllimlər yoxdur və bu dillərdə elm kitabları yoxdur. Pəs necə edək? Deyəcəksən ki, rus dilində oxuyun, öyrənin! Cox yaxşı, şəhərlərdə məktəbxanalar açdıq, rus dilində elm öyrənməyə başladıq. Aya, ünas və kənd əhlimiz necə etsinlər? Kəndlərdə də məktəbxanalar açaq və müəllim getirək, ya yox? Əgər deyirsən açaın, insaf elə, hansı istitaət ilə və hansı qüdrət ilə? Dövləti-qəviyyəyi-Rusiyyə bu istitaət və qüdrət ilə hələ kəndlərdə məktəbxanalar bina etməyibdir. Biz füqəra necə edək? Əgər deyirsən ki, kənd əhli qalsın, ancaq şəhər xalqı elm öyrənsin, onda sənin muradın əmələ gəlməz. Bir gül ilə bahar olmaz. Şəhər xalqı kənd əhlinə nisbət qətrədir dəryaya nisbət. Elmin mənfəəti o surətdə zahirdir ki, kafeyi-nas, prus xalqı kibi və Yengidünya xalqı kibi, ünasən və zükürən elmdən bəhrəyab ola. Pəs bica yerə biza tənə etmə. Əl çək bizim yaxamızdan! Buna ancaq şakir ol ki, dövləti-Rusiyyənin təhtihimayətində keçən zəmanələrin qoşunkeşliyindən və çapqınından azad olub, asayış tapmışıq və zindəganlıqdan razıyıq. Elm öyrənməyə istitaət gərək, ittifaq gərək, vəsilə gərək. Əvvəla, istitaətimiz yoxdur, səbəbini izhar etməyə cürət yoxdur. İttifaqımız da yoxdur. Qafqaz səfhəsində sakın olan müsəlmanların yarısı şıədir, yarısı sünni. Şıələrin sünnilərdən zəhləsi gedir, sünnilərin şıələrdən. Heç biri bir-birinin sözünə baxmaz, ittifaq haradan olsun? Vəsiləmiz dəxi yoxdur. Ondan ötrü ki, türki və farsı və ərəb dillərində on beş ilin müddətinədək ancaq bir yarımcıq savad kəsb etməyə qadirik. Əgər müttəsil oxusaq, aya, bu dillərdə elmi necə öyrənək? Sənin sözünə qoy osmanlılar və qızılbaşlar baxsınlar. Pəs olar niyə elmsizdirler? Külli-Ərəbistan bisavaddır. Ərəblər ya diləncilik, ya çəpovulçuluq edirlər. Külli-Anatoliya bisavaddır, külli-

İran bisavaddır. Ancaq İstanbulda və Tehranda və Təbrizdə beş–altı nəfər yazan və oxuyan tapılır. Səbəb odur ki, müsəlman dillərində oxumaq çətindir. Bir də şikayət edirsən ki, sənin qəzetini alan yoxdur. Sözün çox hesabı. Kim alsın? Vəqta ki, şəhərlərdə və kəndlərdə və obalarda xanzadəmiz, bəyzadəmiz, sövdəgərzadəmiz, əkinçilərimiz, sərkarlarımız, çobanlarımız oxumaq və yazmaq bilmirlər, ünas əhli hakəza, qəzetəni alıb neyləsinlər? Cırsınlar və tollasınlar? Külli-İrəvan quberniyasının xalqı türki oxumaq bilmir. Talan yerlərdə ki, bir paraları filcümlə oxumaq, yazmaq bilirlər, alıblar. Dəxi nə istəyirsən? Sənin muradın o vaxtda kamilən yetər ki, bizim hətta çobanlarımız da Prus çobanları kibi oxumaq, yazmaq bilələr və ünas tayfamız da oxumaq bilə.

Təvəqqəe edirəm ki, mənim bu kağızımı biduni-ziyd və nöqsan onun cavabı ilə öz qəzetəndə basasan.

*Yazıldı Qafqaz səfəhəsində sakın olan
milləti-islamın təqdirən vəkili-naməlum
tərəfindən*

1 yanvar 1877

ALEKSANDR QRİQORYEVİÇƏ

Mərhəmətli Cənab Aleksandr Qriqoryeviç!

Böyük hörmət bəslədiyim İran şahzadəsi Rzaqulu Mirzə sizin nəcib sifətləriniz və yüksək mərifətiniz haqqında mənə çox şey söyləmişdir. Bunun nəticəsində, mən qiyabi olaraq sizə səmimi bir məhəbbət və dərin hörmət bəsləyərək, aşağıdakı xahişimlə sizə müraciət etməyi özümə rəvə görürrəm.

Valahəzrət Rzaqulu Mirzə sizə göndərdiyi məktubunda mənim fars dilində olan bir əsərim və onun rusca tərcüməsi haqqında əhvalatı yazmışdır. Hazırda həmin əsər tərcüməsi ilə bərabər, Peterburq şəhərində yaşayan naşir və kitab satıcısı Qrimm adlı bir şəxsdir. Həmin şəxs bu əsərin farsca mətnini bütün Avropa dillərinə tərcüməsi ilə bərabər çap etməyi mənə vəd etmişdi. Lakin o, bu vədinə əməl etmədi. Mən isə hövsələdən çıxıb, keçən il noyabrın 22-də öz dostum doktor Bilyumberqin qardaşı Konstantin Matveyeviç Bilyumberqə yazdığını bir məktubda əlyazmasının fars mətnini və tərcüməsini Qrimmdən alıb, çap etmək üçün başqasına verməsini xahiş etmişdim. Lakin indiyə qə-

dər Bilyumberqdən də cavab ala bilməmişəm. Buna görə də, sizdən acizanə xahiş edirəm ki, Qrimmi öz yanınıza çağırtdıraraq mənim farsca əlyazmamı onun tərcüməsi ilə birlikdə mütləq geri alasınız. Sonra həmin əlyazmasını aşağıdakı şərtlərlə başqa bir naşirə çap etmək üçün verəsimiz.

Şərtlər bunlardır: mən istəyirəm ki, bu əlyazmasını nəşr edən hər hansı bir naşir əsərin orijinalını və bütün Avropa dillərində onun tərcüməsini çap etmək üçün lazım olan bütün xərcləri öz öhdəsinə götürsün. Əsər bir dəfə və ya bir neçə dəfə çap olunduqdan sonra kitabları sataraq əldə edilen puldan öz qoyduğu xərci çıxın. Yerdə qalan sərf gəliri isə bərabər halda iki yerə bölsün və bir hissəsini mənə göndərsin. Bundan əlavə, kitabın orijinalindən beş nüsxə və rusca tərcüməsindən də beş nüsxə hədiyyə olaraq mənə bağışlasın. Belə bir şərt mənçə, hər hansı bir naşir üçün ən yüngül və elverişli şərt hesab oluna bilər. Mən belə bir şərti şəxsən sizin cənabınıza təklif etməyə cəsarət etmirəm. Lakin əgər siz özünüz mənə qarşı iltifatınıza əsasən və öz şəxsi həvəsinizlə belə bir şərti qəbul edib, mənim xahişimi yerinə yetirməyə hazır olsanız, o zaman yuxarıda qeyd etdiyim şərtlər əsasında mənimlə yoldaş olunuz, mənə müqavilənamə göndəriniz! Əgər belə olarsa, mən təkcə qəlbən sizə minnətdar olmaqla qalmayıb, eyni zamanda öz ana dilimdə sizin haqqınızda gözəl bir mədhənamə də yazaram.

Əgər siz bu əsər haqqında aydın təsəvvürə malik olmaq istəsəniz, mən naşir İsakova yazdığım məktubun surətini sizə göndərə bilərəm. Əgər siz iki, ya üç gün bu farsca əlyazmasının Qrimmdən aldığınız rusca tərcüməsini oxumağa sərf etsəniz, şübhəsiz ki, mövzu ilə tamamilə tanış ola bilərsiniz. O zaman mümkündür ki, şübhəsiz, bu əsərin bütün Avropa dillərində tərcüməsi ilə bərabər çap edilməsi ilə bu və ya başqa dərəcədə maraqlanacaqsınız.

Həmin məktubla bərabər, Qrimmə yazdığım məktubu da göndəri-rəm ki, ona əsasən Qrimm mənim farsca əlyazmamı rusca tərcüməsi ilə birlikdə cənabınıza təqdim etsin. Qrimmin adresi ona yazdığım məktubun zərfi üzərində yazılmışdır. Öz adresim isə sizə göndərdiyim məktubda vardır. Sizdən məni minnətdar edə biləcək cavab gözləyirəm.

Dərin hörmət və sonsuz sədaqətlə, həzrət-əşrəfinizə müti xidmətçi olmağı özümə şərəf bilirəm.

M.F.Axundzadə
2 fevral 1877-ci il

HƏSƏN BƏY!

Bilmirəm, əvvəl sənə cavab yazım, ya kapitan Sultanova. Qoy əvvəl nasehanə bir neçə kəlmə ona yazıb, ürəyimi boşaldım, çünkü çox qəf-lətdədir, ürəyimi darıxdırırdı. Sonra sənə cavab yazaram, məlum mətbimiz xüsusunda.

MƏNİM ƏZİZİM KAPİTAN SULTANOV!

Məktubun dəlalət edir ki, türki və farsi dillərində savadın var, amma elm iddiasını edə bilməzsən. Çünkü məzmuni-məktubundan görünür ki, hələ əvamünnas cərgəsindəsən. Əvvələn, sənə bu ayeyi-şərifənin təfsirini yazıram¹.

لاتحسين الذين قتلوا في سبيل اموانا نل احياء عندر بهم بيرزقون

Yəni, əlbəttə, ölü hesab etməyin o kəsləri ki, Allah yolunda məq-tul olublar, bəlkə onlar diridirlər və öz rəblərinin yanında mərzuqdurlar.²

Pəs, imam Hüseyin əleyhissəlam Allah yolunda qətlə yetişib, pərvər-digarın yanında mərzuqdur və dərəcəyi-şəhadəti dərk etməklə fövzi-əzimə³ nail olubdur. İndi bizim o həzrətə təziyədarlığıımızın⁴ mənası bu-dur ki, əfsus edirik ki, niyə o həzrət şəhadətə yetişdi, gərək ömri-təbii sürəydi, yeyəydi, içəydi, keyf edəydi, ləzzət aparaydı, şəhadət cəhətin-dən məqami-əla-illiyyinə⁵ yetişməyəydi. Bu yandan dəxi Yezidə və İbn-Ziyadə və Şümrə lənət edirik, bu mənaya ki, köpək oğlu Yezid, köpək oğlu ibn-Ziyad, köpək oğlu Şümr niyə o həzrətin şəhadətinə bais oldunuz, niyə səbəb oldunuz ki, o həzrət məqami-əla-illiyyinə yetişdi.

Aya, təziyədarlığın mənası bu deyil? Pəs biz əgər əhli-beyt şieyi-xalisik, gərək imam Hüseyin əleyhissəlamın dərəcəyi-şəhadətə yetiş-məsindən bu səbəb ilə məqami-təqərrubi-həzrəti-bariyə⁶ çatmağından xoşal olaq, nəinki o həzrətə təziyə saxlayaqq, atlaq-düşək, döşümüzə və başımıza çırpaq, başımıza kül və torpaqsovuraqq və şaxsey-vaxsey naləsin ərşə çatdırıraq və əndamımıza xəncər və biçaq taxaq və yara vu-raqq və bu gunə əbləhanə hərəkətlə aşina və biganəni özümüzə güldürək. Bu dəlili-əqli mucibincə təziyədarlıq özü sərapa⁷ külli-şüquqatı⁸ ilə hükameyi-islamın əqidəsində bidətdir⁹ və məsiyətdir¹⁰, xəncər və biçaq taxmaq divanəlikdir. Əfsus ki, sənin zehnin bu gunə ali və həkimanə mətləbin dərkindən qasirdir¹¹ və əvamanə hökm edəcəksən ki, bu mətləbi yanan şəxs ya sünnidir, ya laməzhəbdir. Bavücudi ki, bu mətləbi

yazan şəxs nə sünnidir və nə ya laməzhəbdır, bəlkə müsəlmani-pakdır və şieyi-xalisdır və yazdığı mətləb şəriəti-ğarrayə və baladə zikr olan ayeyi-şərifəyə məbnidir¹². Bu iddianın təsviyətində Əli ibn-Əbutalib əleyhissəlamın kəlamı dəlili-kafidir ki, ibn-Mülçəmin zərbəti vəqtində foran mübarək lisaninə¹³ cari oldu: فَزْتُ بِرَبِّ الْكَعْبَةِ يَهُنَّا: and olsun Kəbənin rəbbinə ki, fövzə yetişdim. Pəs şəhadət baisi-fövz imiş. Biz niyə gərək o həzrətin şəhadətindən qəmgin olaq, vəqt ki, özü şad olur, yəni niyə gərək sugvarlıq¹⁴ edək ki, o həzrət fövzə çatdı. Habelə də, imam Hüseyn əleyhissəlam şəhadətindən şaddır.

Əzizim Sultanov, mətləb çox barikdir¹⁵ və külliül-əmayi-isnaəşəriyyənin¹⁶ əqidəsinə müxalifdir, amma həqq mətləbdür. Əgər filcümlə bəsi-rətin olsa, hərarət etməyəcəksən, külli-üləmayi-isnaəşəriyyə təziyədarlığından təcvizində¹⁷ xətayə düşübələr. Hükamayı-isnaəşəriyyənin əqidəsi səhihdir. Hükamayı-isnaəşəriyyə¹⁸ deyirlər ki, imam Hüseyn əleyhissəlam bir mərdanə və qeyrətmənd vücud idi. Əlində qılınc Allahın düşmənlərinin müqabilində cəhad elədi və Yezidə beyət etməyi qəbul etməyib mərdanəliklə dərəceyi-şəhadəti dərk etdi və Kərbəla meydanda həzrət özü bu əfradın məzmununu zikr edirdi:

“İlahi, bəla meydanından uzaqlaşmaram,
Sənin kəməndinin halqasından boyun qaçırıram.
Susuz ölərəm, kufəlilərdən su istəmərəm.
Dost yolunda düşmən minnəti çəkmərəm.
Kərbəla çölündə tikanlar könlümə də batsa,
Dostun küçəsində gülşən həsrəti çəkmərəm”.

Pəs biz niyə gerək o həzrəti şəhadət cəhətindən məzlam və zəlil hesab edib, ona ağlayaq və onu külli-aləmdə rüsvay edək?

Məzlam o kəsə deyərlər ki, onun hüququna və malına sitəm oluna. O həzrətin, doğrudur, hüququna və malına sitəm olundu, bundan ötrü ağlamağın lüzumu yoxdur. Hərgah bir qeyrətmənd və mərdanə cavan əlində qılınc mərdanəliklə Allahın yolunda Allahın düşmənlərinin müqabilində cəng edib şəhadətə çata, o surətdə biz, aya, gərək oylə cavana məzlam xitab edək və onu zəlil hesab edər və ona ağlayaq və onu rüsva edək? Haşa və kəlla.¹⁹ Biz gərək oylə cavana afərin oxuyaq və onun mərdanəliyindən fəxr edək. Budur hükameyi-isna-əşəriyyənin əqidəsi ki, imam Hüseyn əleyhissəlama təziyədarlıq səfahəti-məhzdir və o həzrətin xilafi-rizasıdır. Əgər biz istəyirik ki, bir gunə əmal ilə imam

Hüseyni özümüzden razı və xoşnud edək və öz iradətimizi ona nisbət sübata yetirək, gərək onun təziyə-darlığından əl çəkib təziyədarlığa sərf olunan pullar ilə hər şəhərdə o həzrətin şələrinin ətfallarına tərbiyət vermək üçün məktəbxanalar açaq və hər məktəbxananın qapısında cəli xətlə yazıb yapışdırıraq ki, imam Hüseyin əleyhissəlamin eşqinə bu məktəbxana bərpa olunubdur. Ta ki, bu vəsilə ilə bizim sair əmali-şəriyyəmiz bisəmər qalmasın, çünkü xudavənd-aləm kələmi-məcidində buyurubdur:

من كان في هذه اعمى فهو في الآخرة اعمى و اضل سبيلا

Yəni: hər kəsin bu dünyada umuri-diniyyədə və umuri-məişətdə qəlb gözü kordur, axırtdə dəxi kordur və gümrahtərdir²⁰. Aşkardır ki, umuri-diniyyədə və umuri-məişətdə qəlb gözü biduni-elm və mərifət və savad açıq olmaz və görücü olmaz. Pəs, əgər biz elmsız və mərifətsiz və savadsız həzar qism əmali-həsənəyə amil olsaq, bu ayezi-şərifənin mövci-bincə axırtdə bizə fayda verməyəcəkdir. Biz yenə korlar zümrəsində olacağıq. Pəs, ey din qardaşları, hümmət edin, təziyədarlıqa sərf etdiyiniz pulları hər şəhərdə məktəbxanalar açmağa sərf edin. Üləmayi-isnaə-şəriyyənin sözlerinə baxmayın, çünkü onların sözleri müəllil bəğərəzdir²¹ və peşələri əvəmfiriblikdir və onların siz cəmaətdən həzar qism təmənnaları var. Hükameyi-isnaəşəriyyənin sözlerinə baxın ki, heç bir qərəzləri yoxdur və siz cəmaətdən heç bir təmənnaları yoxdur. Mücərrəd məhəbbət və təəssüb və qeyrət yolunda sizə naseh vaqe olurlar ki, siz dəxi ülüm ilə mərifət ilə və savad ilə sair miləl kimi dünyada səraməd²² və bərgüzidə²³ olasınız və sair miləl sizə isnadi-vəhşiyət²⁴ etməsinlər, necə ki, indi edirlər.

Bir dəxi, mənim əzizim, Sultanov, təziyədarlığı şəhari-islam hesab etməyin xətayı-məhzdir. Əlbəttə, hər kəs şəhari-islam rəvac versə, onun dərəcəsi ülyadır və lakin təziyədarlıq şəhari-islam deyil. Şəhari-islam gərək binayı-islamdan başlama, təziyədarlıq bir əmrdir möhdis²⁵ ki, padşahani-isnaəşəriyyə öz politikalarının səlahi üçün onu ehdas etdilər. Əvvəl Dəyalimə hicrətdən üç yüz ildən ziyadə keçmiş, sonra Səfəviyyə və üləma dəxi əvvələn səlatini-isnaəşəriyyənin xatiri üçün bu əmri-möhdisi təçviz etdilər. Saniyən, rəftə-rəftə xalq adətkərdə oldu və üləma dəxi bu əmri-möhdisin zimmində özləri üçün mənafeyi-kəsirə müləhizə etdilər və onun tərvicinə çalışdılar və bu xüsusda ənva və əqsam kizbdən məmlü²⁶ təsnifat müntəşir etdilər. “Müsəibül-əbrar” və sairləri kimi ki, hər aqil və həkim şəxs oxuyanda əti töküür, ondan ötrü ki, əxbari-kazibənin²⁷ həddi və həsri yoxdur. Ənva və əqsam rəzalət və zillət və

həqarət nisbəti əhli-beytə verib, rüsvayı-aləm ediblər. İmam Hüseyin əleyhissəlam bu gunə ixləs və iradəti sizdən istəmir. Qoyun onu rahət behişt-i-berində seyr etsin. Gedin öz işiniz dalışınca. Əgər onun rizasına talibsziz, onun şıələrinin tərəqqisinə bais olun, vəssalam. Hərgah deyə-sən ki, filani, sənin bu sözün batinən müsəlləmdir və lakin imam Hüseyin əleyhissəlamın şəhadəti zahirən müsibət görünür. Bu müsibətdə biz ki, onun şəsiyik, gərək təziyədarlıq edək, haray və fəryad naləsin ərşə yetirək.

Həmin bu hərəkət məsiyətdir və xilafi-iradeyi-həzrəti-baridir. Cənabi-əqdəsi-ilahi öz ayəti-şərifəsində buyurur:

الذين اذا اصابتهم مصيبة قالوا انا لله و انا اليه راجعون

Yəni: o kəslər ki, müsibətzədə olurlar deyirlər bətəhqiq biz Allah üçünük və Allah tərəfinə rücu edəcəyik. Pəs bu müsibətdə biziə ancaq bu kifayət edər ki, deyək: **و انا لله و انا اليه راجعون** və bundan ziyadə hər nə etsək, ağlamaq kimi və döşə-başa çırpmaq kimi xilafi-rizayı-sübhandır və müxalifi-ayeyi-şərifeyi-Quran. Xüsusən ki, bizim təziyədarlığımız bir növ cənabi-əqdəsi-ilahidən şikayət etməyi zimmində tutur ki, niyə imam Hüseyin əleyhissəlamə şəhadəti müqəddər etmişdi. Biz istəmir-dik ki, Şümr o həzrətin başın kəssin, Allah, sən niyə belə təqdir etdin? Sultanov, bir təəmmül et, gör biz nə əql və şüurdayıq ki, həqq təaliyə təziyədarlıq ilə bəhs varid edirik. Əzizim Sultanov, əgər bu mətləbin rəddinə əqlinə güc verib iqdam edəsən və bir para mərsiyəxan əhadisinə mütəməssik²⁸ olub dəlil getirəsən, dəxi məndən cavab çıxmayacaq. Bu gün damağım var idi, əsrarı-xəfiyyədən²⁹ bir neçə kəlmə sənin tərəfinə tulladım, dəxi məni danışdırıa bilməzsən. Sui-zənn etmə ki, şürbən damağım var idi. Müskiratın qətrəsi dilimə dəyməz.

Ancaq sənə axır kəlamımda bir pədəranə nəsihətim var: – Niyə, balam, Əzrailin ləqəbini üstünə götürürsən? Əzrailin adından və ləqə-bindən xalqın tənəffürü var. Hər kəs oğluna Cəbrail və Mikail və İsrəfil ad qoyar, amma heç görübən ki, bir kəs oğluna Əzrail ad qoysun. Hadim Əzrailin ləqəbidir. Bircə ”Əlis leylayə bax, gör ki, çox yerdə necə yazılır: Nagah Hadimi-lləzat yetişdi və ruhunu qəbz etdi. Yəni, Əzrail. Əlbəttə, bu ləqəbi üstündən götür və Əhsənülqəvaidə üzrxahlıq yaz.

Səxsi-naməlum

Həsən bəy, təvəqqə edirəm ki, mənim bu kağızımı biduni-ziyad və nöqsan çap edəsən ki, Sultanov oxusun. İndi gələk öz mətləbimizin üstünə.

HƏSƏN BƏY!

Fevralın üçüncü günündə və üçüncü nömrədə yazılın cavabı oxudum və külli-ilqa olunan sözlərə kamilən etiqad etdim. Gəl bir tədbir edək, əgər səlah görürsən, əvvələn, sən Bakı şəhərində ətfali-zükurə üçün kompaniya tərtib edib bir məktəbxana açmaqdan ötrü türki dilində bir müxtəsərcə proyek, yəni tərhəndazlıq yaz. Saniyən, vilayətin mütəməvvillərindən və xalqın məzaciñda təsərrüfű olan əşxasdan on iki nəfər çay içməyə öz mənzilinə dəvət et. Axund Molla Cavad sədriməclisi-ruhani dəxi bu on iki nəfərin birisi olsun. Salisən proyektini olara oxu və ağlıñ kəsən dəlayildən məktəbxana açmağın vücubını olara təlqin elə və təklif et ki, hümmət göstərsinlər. Bir kompaniya tərtib etsinlər, necə ki, erməni camaati tərtib edibdir və kompaniyanın əvvəlimci üzvləri bu on iki nəfər olsun. Sonra onlar başqa kəslərdən öz təvəssütləri ilə bu kompaniyaya üzvlər daxil etsinlər. Rabiən, gəl sən bir şəxsden yüz manat təmənna etmə, əlli manat təmənna et ki, kompaniyaya versinlər. Və küll Bakı quberniyasından yüz nəfərin əvəzinə iki yüz nəfər siyahı et, hər birisi əlli manat versə, guya yüz nəfərin hər biri yüz manat verən kimidir. Sonra bu tədbirin nəticəsi hər nə olsa qəzetində yaz, elam et ki, mən dəxi oxuyum. Əgər Bakı əhli bir belə əməli-xeyrə iqdam etsə, sair şəhərlərdə məktəbxanaların açılmağını və kompaniyalar tərtib olunmağını yəqin bil, mən zamin.

Vəkili-naməlumi-millət

HƏSƏN BƏY

Hərgah sənin dövrübərində olan aşinalardan mənim Sultanova yazdığını məktubun basılmağını məsləhət görmüyələr, əlbəttə, onların sözlərinə qulaq asma, əlbəttə, bu məktubu bas ki, ondan gələcəkdə sənin muradınca yaxşı-yaxşı nəticələr vasil olacaqdır, yəqin elə ki, bu məktubda dini-islama toxunan əsla bir söz yoxdur. Hər kəs desə var, anlamır. Qoy, bizim millətimiz də bir az gözü açılıb fanatiklikdən çıxsın, bəlkə patryot olsun, onda hər nə etsən, baş dutar. Və illa, madam ki, bizim millətimiz fanatiklik halındadır, hər bir əməli-xeyr üçün bizim səy və təlaşımız bihasıldır və əgər bu məktub bir təbəqədə siğışmasa, qabaqdakı qəzətdə bir təbəqə kağız artır ki, bu məktub bir dəfədə təmamən basılsın.

15 fevral, sənə 1877

NƏVVABİ-MÜSTƏTAB, ƏŞRƏF, ƏMCƏD, ALİNƏSƏB FARS ƏYALƏTİNİN FƏRMANFƏRMASI ŞAHZADƏ HACI MÖTƏMƏDÜDÖVLƏYƏ ƏRZ EDİRƏM

Sizə nə dil ilə təşəkkür edəcəyimi bilmirəm. Nəvvabi-müstətabınız böyüklükdə iltifatınızı o dərəcəyə çatdırmışsınız ki, “Cami-Cəm” “Xülasətül-hesab” və “İngiliscə lügət”dən ibarət özünüzə məxsus olan üç cild əsərinizi mənə hədiyyə göndərmişsiniz. Bu hədiyyənin müqabilində, mənim təşəkkür və minnətdarlıqdan başqa sizə təqdim edəcəyim bir şeyim yoxdur. Xudavəndi-aləm şahzadənin mübarək vücuđunu əzizlik və xoşbəxtlik təxtində bərqərar etsin.

Şahzadə! Nəvvabi-müstətabınız Məkkeyi-mükərrəmə və Mədineyi-münəvvərədən qayıdarkən Tiflisdə mənim üçün Rəsuli-əkrəm səlavətullahi əleyhin mədhiñə yazmış olduğunuz qəsidəni oxudunuz. Mətlə beytinin birinci misrası belə idi:

“Ey göndərilmiş peyğəmbərlərin sonuncusu!”

O vaxt qəsidənin surətini sizdən istəməyə cəsarət etmədim. İndi ki, Şirazdasınız və bir neçə xoşnəvis katibləriniz hüzurunuzda vardır, xahiş edirəm ki, həmin qəsidədən bir nüsxəsini yazdırıb, yadigar olaraq mənə hədiyyə göndərəsiniz!

Şahzadə! Nəvvabi-müstətəbinizin fəzilət və kamalına mənim tam etiqadım vardır. Xüsusilə, həzrət-əşrəf şahzadənin təqva və zöhdü məni valeh etmişdir. Çünkü siz tay-tuşlarınızın tamamilə əksinə olaraq, içkidən tamamilə imtina edirsiniz və pak ətəyinizi pis əməllərlə ləkələməyirsiniz. Lakin heyf olar ki, həzrət-əşrəf bu qədər elm və fəzilətlə əhlibatindən xəbərdar olmayısanız.

Yadınızda varmadır ki, bir dəfə həzrət-əşrəfinizlə kalyaskaya oturub, knyaz Orbelianinin görünüşünə gedirdik, yolda mən sizə ərz etdim ki, islam mütəfəkkirlərindən çıxu vəhdəti-vücuda inanırlar. Siz buyurdunuz: – Yəni Firon da allahdır?

Knyaz Orbelianinin evinə çatmışdıq, mən sizə cavab verməyə fürsət tapmadım. İndi həmin sualın cavabında Mollayı-Ruminin bu iki beytini yazıb, həzrət-əşrəfinizə göndərirəm:

“Elə ki, rəngsizlik rəngə əsir oldu, Musa Musa ilə müharibəyə başladı. Elə ki, əvvəlki rəngsizliyə çatdılardı, Musa ilə Firon barışdı”.

Bu o deməkdir ki, Musa və Firon hər ikisi bir vücud idilər. Elə ki, öz əsillərindən ayrılib zahiri aləmə gəldilər, bir-biri ilə müharibəyə başladılar. Lakin elə ki, yenidən öz əsillərinə qayıtdılar, yenə də həmin vahid vücud oldular.

O əsil hansıdır ki, bunlar ona tərəf qayıdacaqlar? Bu xüsusda Quranda ayeyi-şərifə vardır: *(ان الله و انا ليه راجعون)* (Biz allahdanıq və ona tərəf qayıdanlarıq). Burada Firon müstəsna olunmamışdır. O, dəxi, qayıdanlardandır.

Şahzadə! Allah eləməsin ki, mənim şəxsi etiqadım belə olsun! Mən bitərəfliklə mütəfəkkirlərin sözlərini nəql edirəm ki, Molla Əbdüssəməd Həmədani və Molla Hadi Səbzvari də o cümlədəndirlər. Əgər bu böyük adamların əsərlərindən əlinizdə varsa, oxuyun və əgər oxusınız, mənim sözümün doğruluğu mütləq sübut olunar.

Bir də sizə bildirirəm ki, həzrat-əşrefinizin səmimi dostu, Bakının sabiq qubernatoru, məlek xasiyyətli cavan general Staroselski indi Qafqaz canişinliyinin ümumi idarə rəisi təyin olunmuş və ona tabe olan bizlərə gözəl günlər qismət olubdur.

*1877-ci il martın 14-də, sizə riyasız ixlası
olan kolonel **Mirzə Fətəli Axundzadə** tərə-
findən yazıldı.*

Şirazda məqamı yüksək, alınəsəb şahzadə Hacı mötəmədüddövlə Fərhad Mirzə – Fars əyalətinin fərmanfərməsına çatacaqdır.

[QEYD]

Əgər islam əlifbası sillabi deyil, alfabeti* olsaydı və yazılırkən sol tərəfdən sağ tərəfə yazılsaydı və bu cəhətdən alfabeti yazının qayda-sına riayət edilseydi, islam xalqları mədəniyyət, yəni tərəqqi aləmində şübhəsiz ki, Avropa xalqlarından irəli keçərdilər. Ona görə ki, əvvəldə mədəniyyət toxumu islam xalqlarının yaşadığı torpaqda göyərmişdir. Lakin sillabi yazının çətinliyi nəticəsində elm və maarifin yayılması bu xalqların bütün sinifləri içərisində mümkün olmamışdır və müsəlmanların yaşadığı torpaqda yerə salınan mədəniyyət toxumu çürüyüb məhv olmuş, lakin alfabeti yazının asanlığı nəticəsində, Avropa torpağında bu toxum göyərmiş və inkişaf etmişdir.

* Fransız dilində alfabeti əlifba o əlifbadan ibarətdir ki, sözlər bitişməz hərflərdən ibarət olur və sillabi o əlifbadan ibarətdir ki, hərflər sözün tərkibində bitişik yazılırlar – Müəllif

Minlərlə təəssüf olsun ki, islam xalqlarının başçıları öz əlifbalarını dəyişdirməyin vacib bir iş olduğunu dərk etmirlər və günəşdən aydın olan bu məsələnin əhəmiyyətini anlamırlar.

Bir halda ki, onlar hər bir işin bünövrəsi olan bu vacib və əsas məsələdən ikinci dərəcəli işləri – yeni tənzimat, dəmir yolları çəkmək, buxar gəmiləri əldə etmək, birinci telegraf xəttini çəkmək, hərbi silahları təzələmək və sairəni üstün tuturlar, böyük bədbəxtlikdir ki, insan belə bir millətin içərisində yoxluq aləmindən varlıq aləminə qədəm qoysun və haqqı anlaşın, ancaq öz nadan həmvətənlərinə onu anlada bilməsin və bu dünyadan qüssə və həsrətlə getsin.

Mirzə Fətəli Axundzadə

KOLONEL MİRZƏ FƏTƏLİ AXUNDZADƏNİN ÖZÜ TƏRƏFİNDƏN YAZILMIŞ BIOQRAFIYASI, YƏNİ TƏRCÜMEYİ-HALI

Mənim atam Mirzə Məhəmmədtəqi Hacı Əhməd oğlunun ulu baba-ları fars qəbilələrindən olmuşdur. O, ilk gənclik illərində Təbriz mahalında olan Xamnə qəsəbəsinin kətxudası idi. Vəzifəsində çıxarıldıqdan sonra miladi 1811-ci ildə ticaret məqsədi ilə Şəki vilayətinə gəlib, Nuxa şəhərində Axund Hacı Ələsgərin qardaşı qızı ilə evlənmişdir ki, miladi 1812-ci ildə mən həmin zövcədən doğulmuşam. Bu tarixdən iki il sonra Şəki vilayətinin hakimi olan xoynu Cəfərqulu xan vəfat etmişdir. Buna görə də, o vaxta qədər Cəfərqulu xanın himayəsi altında həmin vilayətdə yaşayan iranlı qəriblər vətənə qayıtmak qərarına gəlmişlər. Mənim atam da onların sırasında arvadı və uşağı ilə bərabər Xamnə qəsəbəsinə yola düşmüştür.

Dörd ildən sonra atamın xamnəli olan başqa arvadı ilə yola gedə bilməyən mənim anam atamdan xahiş etmişdir ki, onu mənimlə birlikdə, o zaman Ərdəbilin Meşkin mahalında Şəkinin sabiq hakimi Səlim xanın xidmətində olan əmisi Axund Hacı Ələsgərin yanına göndərsin. Atam anamın xahişini qəbul edib, onu mənimlə birlikdə əmisinin yanına göndərmişdir. O tarixdən mən atamdan ayrılib, bir daha onu görməmişəm və Qaradağ kəndlərindən olan Horand kəndində anamın əmisinin yanında olmuşam.

Bir il sonra Axund Hacı Ələsgər mənim təlim və tərbiyəmə başlamış, əvvəlcə özü Quranı mənə öyrətmış, Quranı bitirdikdən sonra yavaş-yavaş farsca və ərəbcə kitablardan mənə dərs demişdir.

Bu Axund Hacı Ələsgər nadir bir alim idi. İstər farsca və istərsə də ərəbcə bütün islami elmlərdən mükəmməl məlumatı var idi. O, məni oğulluğa qəbul etmiş və mən xalq arasında Hacı Ələsgər oğlu adı ilə tanınmışam.

İki ildən sonra Axund Hacı Ələsgər Horand kəndindən Qaradağın Ünküt elinə köçüb, Vəlibəyli obasında sakin oldu. O vaxtlar, şirvanlı Mustafa xan da Ünküt eli qışlaqlarının yaxınlığında Şəkərli adlanan yerdə yaşayırırdı. Bu gözəl təbiətli xandan mənim ikinci atam o qədər böyük yardımçılar görmüş və vəsfəgəlməz yaxşılıqlar müşahidə etmişdir ki, onları yazmaqla bitməz.

Bu arada, yəni miladi 1825 tarixində Axund Hacı Ələsgərin Məhəmmədhüseyn adlı böyük qardaşı Şəki vilayətindən Ünküt elinə gəlib, onu mənimlə və anamla bərabər, əsil vətəninə gətirdi. Axund Hacı Ələsgər birinci ildə Gəncə şəhərinə varid olub, burada dayandı və təsadüfən, o birisi ildə İran dövləti ile Rusiya dövləti arasında müharibə başlandı.

Bu müharibə əsnasında Axund Hacı Ələsgərə və onun ailəsinə üz verən müsibətlər, onların düçər olduğu bəlalar, bütün var-dövlətlərinin Gəncə qalasında qarət olunması, özlərinin müflis hala düşməsi yazıya sıqlışmaz.

Xülasə, İran qoşunu məğlub olduqdan sonra, Axund Hacı Ələsgər öz ailəsi ilə Nuxa şəhərinə gəlib, orada qaldı və yenə də mənim təhsilimə böyük diqqət və qayğı göstərib, fars və ərəb dillərini mənə müükəmməl öyrətdi. Hətta, məni Dağıstan ləzgi tələbələri kimi, ərəb dilində danışmağa adət etdirdi.

1832-ci ilin əvvəllərində Axund Hacı Ələsgər Məkkəyə getməli oldu. O, məni Gəncəyə gətirib, Axund Molla Hüseynin yanında məntiq və fiqh kitablarını oxuyub öyrənməyə qoydu; özü isə Məkkəyə yollandı.

Bu vaxta qədər mən farsca və ərəbcə oxumaqdan başqa bir şey bilmirdim və dünyadan xəbərsiz idim. İkinci atamın məqsədi bu idi ki, mən ərəb elmlərini öyrənib bitirdikdən sonra ruhanilər cərgəsinə daxil olub yaşayım. Lakin başqa bir hadisə üz verdi ki, bu niyyətin baş verməməsinə səbəb oldu.

Bu hadisənin təfsilatı belədir:

Gəncə məscidinin hürçələrindən birində həmin vilayət əhli Mirzə Şəfi adlı bir şəxs yaşayırırdı ki, bir sıra müxtəlif biliklərə malik olmaqla bərabər, nəstəliq xəttini də çox yaxşı yazırırdı. Bu, həmin Mirzə Şəfidir ki,

Almaniya ölkəsində onun tərcümeyi-halını və farsca şeirlər yazmaqdə hünərini yazıb vəsf etmişlər. Mən ikinci atamın buyuruğu ilə hər gün həmin şəxsin yanına gedib, nəstəliq xəttini məşq edirdim. Get-gedə mənimlə bu hörmətli şəxs arasında mehribanlıq və səmimiyyət əmələ gəldi. Bir gün həmin möhtərəm şəxs məndən soruşdu:

– Mirzə Fətəli, elmləri öyrənməkdən məqsədin nədir?

Cavab verdim ki: – Ruhani olmaq istəyirəm.

Dedi: – Demək, riyakar və şarlatan olmaq istəyirsən?

Təəccüb edib çəşib qaldım ki, görəsən bu nə sözdür? Mirzə Şəfi mənim vəziyyətimə nəzər salıb, dedi:

– Mirzə Fətəli! Öz ömrünü bu iyrənc camaatın sıralarında zay etmə!

Başqa bir peşə dalınca get!

Elə ki, ondan ruhanilərə nifrət etməsinin səbəbini soruştum, o, elə mətləbləri açıb söyləməyə başladı ki, o günə qədər mənə məlum deyildi.

Nəhayət, ikinci atam Məkkədən qayıdana qədər Mirzə Şəfi ürfanın bütün məsələlərini mənə təlqin etdi və qəflət pərdəsini mənim gözümdən açdı. Bu əhvalatdan sonra ruhaniliyə nifrət etdim və əvvəlki niyyətimi dəyişdirdim.

İkinci atam Məkkədən qayıtdıqdan sonra Nuxaya qayıtdım. Yenə də bir müddət bəzi ərəbcə kitabları, o cümlədən Şeyx Bəhainin “Xülasətül-hesab” adlı kitabını oxumaqla məşğul oldum. Bu arada Nuxada rusca məktəb açıldı. İkinci atamın icazəsi ilə rus dilini öyrənməyə meyl etdim. Bir il müddətində həmin məktəbdə rus dilini öyrənirdim. Böyüdüyümə görə, burada bir ildən artıq oxuya bilmədim. Bir ildən sonra 1834-cü ildə ikinci atam məni götürüb Tiflisə gətirdi və rus sərdarı Baron Rozenə ərizə verib, xahiş etdi ki, məni öz dəftərxanasında Şərq dilləri mütərcimi sıfətilə qulluğa götürsün və rus katiblərindən birini də məni rusça oxutmağa təyin etsin ki, rus dili sahəsində biliyim təkmilləşsin.

Bu sərdara nə dil ilə təşəkkür edəcəyimi bilmirəm. Bu mələk xis-lətlə əmir ikinci atamın xahişini dərhal qəbul edib, mənim baremdə o qədər iltifat göstərdi ki, mən onun vəsfindən acizəm.

O tarixdən bu günə qədər Qafqaz sərdarlarının yanında Şərq dilləri mütərcimi vəzifəsində çalışıram. Onların hər birisindən cürbəcür iltifatlar, mərhəmətlər görmüşəm. Yaxşı güzəranım vardır. Kolonellik rütbəsinə malik olmuşam. Baron Rozendən sonra mənim ikinci nemətverənim olan mərhum general-feldmarşal knyaz Vorontsovdan xüsusilə razı-yam ki, bu işgüzər və ağılli əmirin iltifati sayəsində, məndə yazılılıq

qabiliyyəti özünü göstərdi. Azərbaycan türkçəsində altı komediya, yəni təmsil yazış, ona məlumat verdim. Büyük təqdirdə, çoxlu ənəma nail oldum. Bu xeyirxah əmirin tikdirdiyi Tiflis teatrında “Təmsilat”ımı tamaşaya qoydular. Teatr salonunda olanlardan afərinlər, təriflər eşitdim.

Sonra “Yusif şahın hekayəsi”ni yenə də türk dilində yazdım. Bu yeddi əsər rus dilinə tərcümə edilib çap olunmuşdur. Bu əsərlər haqqında Peterburq və Berlin jurnallarında təriflər yazılmışdır.

1857-ci il miladidə islam əlibasını dəyişdirmek üçün fars dilində bir kitabça yazış, əlibanı dəyişdirməyin vacib məsələ olduğunu həmin kitabçada göstərdim. 1863-cü ildə Qafqaz canışını həzrət-əşref şahzadə qranduk Mixaildən icazə alıb, bu fikrimi bildirmek üçün İstanbula getdim. Həzrət qranduk bütün müsafirət xərcimi dövlət xəzinəsindən əta etdi. Vəziri Kruzenştern də İstanbuldakı rus səfirinə bir məktub yazdı ki, qarşısında duran məqsədi yerinə yetirmək üçün Osmanlı dövləti başçılarının yanında lazım gələn səyi göstərsin. Əlibanı dəyişdirmek haqqında yazmış olduğum kitabçanı rus səfiri mütərciminin vasitəciliyi ilə Osmanlı dövlətinin sədr-əzəmi Fuad paşa təqdim etdim. Türkçə “Təmsilat”ımı və “Yusif şahın hekayə”sini də göstərdim.

Sədr-əzəmin əmri ilə kitabçanı Osmanlı Cəmiyyəti-elmüyyəsində müzakirə etdirilər. Hər cəhətdən əlverişli hesab edib bəyəndilər. Lakin həyata tətbiq edilməsinə icazə vermədir. Çünkü kitabçada teklif edilən əlibbada kəlmələrin tərkibində hərflərin bitişik olması nəzərdə tutulduğundan, çap işində çətinlik qarşıya çıxırı. Mən dedim ki, bu nöqsanı aradan qaldırmak üçün köhnə islam əlibbasında tam bir dəyişiklik aparmaq lazım gəlir. Buna görə də islam əlibbasındaki hərflər də, avropalıların yazılısında olduğu kimi, bitişməz olmalıdır. Yazı soldan-sağda doğru yazılımalıdır. Nöqtələr tamamilə atılmalıdır. Hərflərin şəkilləri latin əlibbasından seçilməlidir və sait hərflərin hamısı samit hərflərin sırasında yazılımalıdır. Sözün qisası, sillabi əlibbamız alfabeti əlibfa ilə əvəz edilməlidir.

İstanbul alımları və nazirləri mənim bu fikrimi də qəbul etməyə razılıq vermedilər. İranın İstanbuldakı səlahiyyətli naziri Mirzə Hüseyn xanın mənə qarşı ədavəti də osmanlıların mənimlə razılaşmamalarına qüvvət verdi.

Nə isə, İstanbuldan məqsədimə nail olmadan qayıtdım. Lakin islam əlibbasını dəyişdirmək barəsində fikrim Osmanlı dövləti tərəfindən qəbul olunmadısa da, Məcidiyyə ordeni əlibbanı dəyişdirmək haqqında Fəxri fərمان verdilər.

İstanbulda Mirzə Hüseyin xanın əlindən müsibətlər çəkmişəm ki, əgər onların hamısını yazsam, başağrısına səbəb olar. Bu adam keçmişdə Tiflisdə öz dövlətinin konsulu idi. Qəlbən mənə qarşı şiddətli ə davəti varmış. Lakin mən onun ə davətindən tamamilə xəbərsiz olub, onu özümə dəst hesab etdiyimdən, İstanbulda onun evində mənzil etdim. Nəhayət, o, ə davətini bürüzə verdi. Bütün Osmanlı nazirlərinin qarşısında məni islam dini və dövlətinin bədxahı kimi qələmə verdi.

Sonralar məlum olduğuna görə, onun ə davət bəsləməsinə səbəb guya bu imiş ki, mən türkcə “Təmsilat” imda iranlıların yaramaz əxlaq və rəftarını pisləmişəm. Bu isə dramnəvisliyin əsas şərtlərindəndir. Bu adam dramnəvislikdən və onun şərtlərindən bir şey anlamadığına görə, dünya elmlərindən tamamilə binəsib olduğuna görə, hiyləgərlik, riyakarlıq, paxilliq, gözügötürməzlik, acgözlük və tamahdan başqa qabiliyyəti olmadığına görə, elə zənn etmişdir ki, mənim bu cür hərəkətim iranlılara kin bəsləməyimin nəticəsidir. Onun mənə qarşı ə davət bəsləməsi aşkar olduqdan sonra evindən çıxıb, başqa yerdə mənzil etdim.

Tiflisə qayıtdıqdan sonra əlifba barədə öz fikirlərimi başqa bir kitabçada yazıb, Tehrana göndərdim. Bu yeni kitabçada hərflərin şəklini birişməz tərtibdə vermişdəm də, ruhanilərin qorxusundan yazının yenə də əvvəlki kimi sağdan-sola yazılıcağını göstərməmişdim. Lakin Tehranda da mənim bu fikrimə əhəmiyyət vermədilər. Həmin fikir axırda İstanbulda tərəqqipərvərlər konservatorlar arasında müzakirə və mübahisələrə mövzu olaraq qalır.

Sonra öz dövlətimin icazəsi ilə Tiflisdən İstanbula, Osmanlı sədrəzəmi Ali paşaya əlifba məsələsinə dair bir kitabça və bir də sabiq islam əlifbasının dəyişdirilməsinin lazımlığı məqalə yazmış olan Süavi Əfəndi adlı Osmanlı aliminin fikirləri və təsəvvürlərinə qarşı yazdığını tənqid etdim. Bu kitabça da nəticəsiz qaldı.

Əlifba haqqındaki fikirlərim barədə fars dilində bir mənzumə yazıraq, əhvalatı orada şərh etmişəm.

Bu əhvalatdan sonra “Rövzətüssəfa”ya mülhəqat yazmış Hidayət təxəllüslü Rzaqulu xanın tarixinə kiçik bir tənqid yazıb, Tehrana göndərdim. Bir il sonra Sürüş təxəllüslü Şəmsüs-şüəra ləqəbi olan bir tehranlı şairin farsca yazmış olduğu qəsidəsinə tənqid yazıb, Tehrandakı tanışlarına göndərdim.

Bir qədər sonra bu fikrə gəldim ki, müsəlman xalqlarının mədəni-ləşməsi və yeni əlifbanın yolunda duran əsas maneə islam dini və fa-

natizmidir. Bu dinin əsasını sarsıtmak, fanatizmi aradan qaldırmaq, Asiya xalqlarını qəflət və nadanlıq yuxusundan oyatmaq və islam dinində protestantizmin lüzumunu sübut etmək üçün “Kəmalüddövlə”ni yazmağa başladım.

Bu “Kəmalüddövlə” elə bir əsərdir ki, bu günə qədər islam dini haqqında bu aydınlıqda və bu kimi dəlillərlə onun misli ola bilən bir əsər yazılmamışdır. Bu isə ona görə deyildir ki, müsəlman filosoflar onun məsələlərindən xəbərdar olmamışlar. Xeyr, xəbərdar olmuşlar. Lakin onlardan heç birisi öz bildiklərini açıq-aşkar söyləməyə cəsarət etməmişdir.

Hazırda yaşım altmışı keçmişdir. Rusiya dövlətinin sayəsində mənə həvalə edilmiş qulluqda çalışıram və dövlətin himayəsindən istifadə edirəm. Bir oğlum, bir də qızım vardır. Qızımı ərə vermişəm. Oğlumun 20 yaşı vardır. Təhsilini Tiflis gimnaziyasında bitirmişdir. Rus və fransız dillərini çox yaxşı bilir. Fars və ərəb dilləri ilə də tanışdır. 1874-cü ilin iyun ayının əvvəlində biliyini təkmilləşdirmək üçün Belçika universitetinə gedib, orada mühəndislik elmini öyrənməklə məşğuldur.

“Kəmalüddövlə” əsəri vasitəsilə özümə çoxlu dostlar və həmfikirlər tapmışam. Onlardan biri Mirzə Yusif xandır ki, o vaxt İran dövləti tərəfindən Tiflisdə konsul idi. Sonra Parisdə İran dövlətinin səlahiyyətli naziri vəzifəsinə təyin olundu. Biri də Fətəli şah Qacarın oğlu, cavan ölmüş şahzadə Cəlaləddin Mirzə idi. O, mənimlə dost olmuşdu, məktublaşardı və məni sonsuz dərəcədə əziz tutardı. Əfsus, əcəl aman vermədi ki, bu fəzilət sahibi olub, bütün gözəl sıfətləri və təqdirəlayıq əxlaqi öz şəxsiyyətində cəmləşdirmiş şahzadə ilə mənim dostluğum uzun müddət davam etsin. Alınəsəbli şahzadə 1870-ci ildə ömrünün cavan çağlarında bu fani dünyani tərk etdi.

Dostlarımdan biri də təbrizli Ağa Ələkbərdir ki, Babayev famili ilə şöhrət qazanmışdır. Oğlum Belçika universitetinə getdikdən sonra daima mənimlə həmsöhbət olub, oğlumdan ayrılıq günlerində mənə təsəlli olmuşdur. Bu Ağa Ələkbər qanacaqlı, şüurlu, ürfəndən tamamilə xəbərdar və öz müsahibliyində mehriban, xoşrəftar və xoşsifət bir şəxsdir. Ondan vəsfəgəlməz dərəcədə raziyam. Onunla elə ünsiyyət bağlamışam ki, əgər bir gün görməsəm, özümü pərişan və kədərli hiss edərəm. Bu üç nəfərdən başqa bir çox dostlarım və həmfikirlərim vardır ki, onları birər-birər saysam, mətləb uzanmış olar.

ŞƏHADƏTNAMƏ

Biz, adları aşağıda qeyd olunan, Azərbaycanın Xamnə qəsəbəsindən olan şəxslər bu məsələdə şahid olduğunu bildiririk ki, təxminən 30 il bundan əvvəl Mirzə Fətəlinin atası, məşhur Əhmədəga övladından olan mərhum Mirzə Məhəmmədtəqi Xamnə qəsəbəsinin zabiti (kətxudası) idi. Həmin qəsəbənin və ətrafdakı bir sıra kəndlərin bütün mülki işləri İran dövləti başçıları tərəfindən müəyyən maaşla ona tapşırılmışdı. Onun özü və ata-babası İranın nəcib və məşhur adamlarından idilər. O cənab, məzkur qəsəbədə divan işlərilə məşğul olduğu zaman üç nəfər sərbəzi uğurluq etdiklərinə görə məsuliyyətə cəlb edib, öz vəzifəsinə görə və İrandakı mövcud adət üzrə ayaqlarına çubuq vurdurub saçlarını kəsmək barədə əmr vermişdi.

O vaxtlar nizami qoşun təşkili və bu cür qoşun təliminin başlanğıc dövrü olduğundan, camaatı yeni qoşuna təşviq edib həvəsləndirmək lazımi işlərdən sayılırdı. Buna görə də şəniyüsək Mirzə Məhəmmədtəqinin məsələdən xəbərdar olmaması üzündən həmin üç nəfər sərbəz barədə gördüyü cəza tədbiri onların sərtişi bakılı İbrahim xanın şərarətinə imkan vermiş oldu. O, naibüssəltənə mərhum şahzadə Abbas Mirzəni fövqəladə qəzəbləndirdi və nəticədə şəniyüsək Mirzə Məhəmmədtəq, Xamnə qəsəbəsi və başqa kəndlərin kətxudası vəzifəsindən çıxarıldı. Bundan əlavə, cərimə və müsadirəyə məruz qaldı və nəticədə şəniyüsək mərhumun nəqd və cins əmlakından Təbriz əyarı ilə 12 min təmən sərkər naibüssəltənə mərhuma və onun idarə rəislərinə çatmış oldu.

Bundan sonra Mirzə Məhəmmədtəq bir müddət vətənini tərk edib getdi. Qayıtdıqdan sonra Xamnənin kətxudası vəzifəsi dövlət başçıları tərəfindən ona təklif edildi²³ də, o, az bir müddət qəsəbənin işlərinə baş çəkdi və sonra özü bu cur qulluqdan uzaqlaşmasına çalışıb, azad edilməsini istədi.

1261-ci il hicri rəbiəssani ayının əvvəli. Rus tarixi ilə 1845-ci ilin mart ayında yazıldı.
İmzalar

Şəhadətnamənin yuxarısında yazılmışdır:

Bu vərəqənin altını möhürleyib imza edənlər mətndə yazılın məzmunu bu duagunun yanında şahidlik verdilər:

*Seyxüllislam, Tiflis axundu Məhəmmədəli**

* 23 şahidin adı və möhrü vardır.

ŞƏHADƏTNAMƏ

Əlahəzrət imperatorun canişini cənablarının dəftərxanasının mütər-cimi Mirzə Fətəlinin ata-babasının iranlı olması, qüdrəti dövlətin varlığına duagu olan mənə məlum və aydınındır. Ona görə də, hazırda ki, təsadüfən bu yerlərə gəlib çıxmışam və Mirzə Fətəlinin özünün də bu barədə məlumat əldə etmək istədiyini bilib, onun övladı və xələfləri üçün əsil-nəsəbi haqqında müxtəsər məlumat vermək məqsədi ilə bu kağız bizim tərəfimizdən yazıldı.

Onun nəsli türkmən tayfasındandır. Bu nəsil uzun zamanlar Azərbaycanda yaşayıb, ölkənin nəcib adamlarından sayılıb, həmişə xalq arasında əziz tutulmuşlar. Onun atası şəniyüsək Mirzə Məhəmmədtəqi, Əhmədağa övladından olub, təxminən 30 il bundan əvvəl Xamnə qəsəbəsinin kətxudası idi. O qəsəbənin ətrafindakı bir neçə kəndlərin də bütün mülki işlərini idarə etmək, müəyyən bir maaşla İran dövləti başçıları tərəfindən ona tapşırılmışdı. O cənabın bir müddət vətəni tərk edib, qürbətdə yaşamasına səbəb olan hadisə bundan ibarətdir: məzkur qəsəbənin kətxudası olduğu zaman üç nəfər sərbəzi oğurluq etdiklərinə görə, öz ixtiyarı və İranda mövcud olan adətə müvafiq olaraq, məsuliyyətə cəlb edib, ayaqlarına çubuq vurdurmuş və saçlarını kəsmək əmrini vermişdi.

O vaxtlar nizami qoşun təşkili və bu cür qoşun təliminin başlanğıc dövrü olduğundan, camaatı yeni qoşuna təşviq edib, həvəsləndirmək lazımlı sayılırdı. Buna görə də şəniyüsək Mirzə Məhəmmədtəqinin məsələdən xəbərdar olmaması üzündən, həmin üç nəfər sərbəz barədə görülən cəza tədbiri onların sərtişi bakılı İbrahim xanın şərarətinə imkan vermiş oldu. O, naibüssəltənə mərhum şahzadə Abbas Mirzəni də fəvqəladə qəzəbləndirdi və nəticədə, əvvələn – şəniyüsək Mirzə Məhəmmədtəqi Xamnə qəsəbəsi və başqa kəndlərin hakimi vəzifəsindən çıxarıldı.

İkinci – cərimə və müsadirəyə məruz qalaraq var-yoxunun çox hissəsi olan 12 min təmənlik əmlakından keçməli oldu. Bu hadisədən o, bir müddət tərkvətən olmuş və vətənə qayıtdıqdan sonra keçmiş xidmətləri müqabilində, Xamnə kətxudalığı dövlət başçıları tərəfindən ona təklif olunmuşsa da, o cənab az bir müddətdə həmin qəsəbənin bir para işlərinə baş çəkmiş, lakin sonra özü bu cür divan qulluğundan imtina edib, bu vəzifədən azad edilməsini xahiş etmişdir.

*Müsəlman tarixi ilə 1261-ci il şəvvələl-mukərrəm
ayının sonlarında, miladi tarixlə 1845-ci ilin
oktyabr ayında Tiflis şəhərində yazıldı.*



DORNUN RƏYİ

Mərhəmətli cənab!

Tərtib etdiyiniz yeni müsəlman əlifbasının surətini mən 12 oktyabr 1859-cu il tarixli mötəbər məktubunuzla birlikdə öz vaxtında almaq şərəfinə nail oldum. Əvvəla, naxoş olmağım, sonra isə xarici ölkəyə səfərim Sizin tərifli əsərinizi ona layiq diqqətlə nəzərdən keçirmək ilə mane oldu.

İndi isə əsərinizi ətraflı nəzərdən keçirdikdə mən belə qərara gəldim ki, müsəlman ədəbiyyatı zənginliklərini ümumin malı etmək arzusundan doğan yeni sisteminiz Sizin bu məsələni hərtərəfli bilməklə qeyri-adi zəka sahibi olduğunu sübut edir. Ancaq mənə elə gəlir ki, yeni əlifba sistemini müsəlmanlar arasında yaymaq, öhdəsindən gəlinməz çətinliklərlə bağlıdır. Digər tərəfdən hazırda işlənən müsəlman əlifbasının çoxdan yararsız olduğunu etiraf edən və bunu aradan qaldırmaq üçün müxtəlif cəhdələr göstərən Avropa oriyentalistləri, öz əsərləri müsəlmanların istifadəsindən çıxmasın deyə, Sizin əlifbanızı qəbul etməyə çətin razı olarlar.

Bu mənim fikrimdir, mərhəmətli cənab! Əgər Siz bu barədə Akademiyadan rəy almaq istəyirsinizsə, onda çox xahiş edirəm ki, bu haqda məni xüsusi xəbərdar edəsiniz. Mən Sizin əsərinizi Akademiyaya təqdim etməyə ərinmərəm.

Mərhəmətli cənab, mənim Sizə tamamilə sadıq olmaq inamını qəbul etməyinizi özümə şərəf hesab edirəm.

B.Dorn

S.Peterburq, 20 fevral 1860

[MİRZƏ YUSİF XANDAN]

Əziz ağam və misilsiz mehriban dostum!

Sizin və ailənizin sağ-salamat olmasını arzu edirəm.

Müqərrəbül-xaqqan naibül-vəzarə cənablarından mənə bir dostluq məktubu yetişmişdir ki, məzmununu eynilə sizə yazıram: ("Qurbanın olum! Çərşənbə günü səfər ayının 13-dür. Mən şiddətli boğazağrısı

xəstəliyinə tutulmuşam. İstədiyimi yaza bilmirəm. Kamil insan və fəziləti ədib Mirzə Fətəlinin (Allah-taala onu səlamət edib, ömrünü artırı-sın) məktubuna cavab yaza bilmədim. “Cəlalüddövlə”nin nüsxəsini mütləq göndərin və xatircəm olun ki, mən sirr saxlayanam və i.a. və i.a.) Bunlar naibül-vəzarənin göndərdiyi məktubun məzmunudur.

Sevindirici yeni xəbər bundan ibarətdir ki, sizin həqiqi dostunuzun gözünün nuru və yeganə oğlu, yəni Mirzə Hüseyn xan müvəqqəti ola-raq Parisdən qayıtmışdır. Sabah, cümə günü öz görüşü ilə valideyninin gözlərini işıqlandıracaqdır. Sizin qəlbinizdəki lütf və mərhəmət onu tələb edir ki, şəhərə təşrif gətirib qardaş oglunuza görəsiniz!

Sizə yeni bir zəhmət verib, həmin zərfin içində iki nüsxə yazı əziz xidmətinizə göndərdim ki, indi tanış olacaqsınız. Onlardan biri azad olmuş kəndlilərin işinə aiddir. İkincisi isə Napoleonun öz xarici işlər nazırınə yazdığı müfəssəl fərmanıdır. Lütfən, zəhmət qəbul edib, onların hər ikisini tərcümə etməyinizi xahiş edirəm. Satın alınmış rəsiyyətlərin işinə dair olan sənəd lazım olduğundan onu bir az daha tez tərcümə edin. Qəzetdə olan o birisi sənədi nə zaman tərcümə etsəniz, eybi yoxdur.

Bir də sizə müjdə verirəm ki, knyaz Tumanov və onun müavininin nişanla təltifi məsələsi əlahəzərət padşah tərəfindən bəyənilmiş və on-ların fərmanları bu yaxın günlərdə yetişəcəkdir.

Parisdəki səlahiyyətli nazir cənablarından doğru-düzgün xəbərim yoxdur ki, Təbrizdən çıxmışlar, ya yox. Xəbər tutan kimi sizə bildirə-cəyəm.

“Rəmzi-Yusifi” kitabından general Həsən bəy vasitəsilə Müşirü-dövlə və Melkum xana göndərmişdir. Əvvəlcədən təyin etdiyimiz rə-qəmlər və açarlarla hərəsindən ayrıca depeş geldi. Müşirüddövlə yazır ki: “Rəmz” kitabı yetişdi. Sizə və İrana təbrik ərz edirəm”. Melkum xan isə yazır: “Şərq telegrafına elə bir ruh vermişsiniz ki, illər uzunu Yusifin məziyyətlərinin məddahı olacaqdır və sair və i.a.”.

Bu cəhətdən çox şadam ki, mənim onillik zəhmətim böyük alım şəxsiyyətlər tərəfindən qiymətləndirilib.

Həmişə məktublar göndərmək və hər cür arzularınızı bildirmək yolu ilə qəlbimi şad və xoşhal edin! Məni özünüzün həqiqi dostları-nızdan sayın!

*Cümə axşamı, 21 səfər, 1283-cü il.
[16.7-1866] Tiflisdən Yusif*

SÜAVİ ƏFƏNDİNİN MƏQALƏSİ

Xəttimizin islahi

Məlumdur ki, xəttimizin (əlibbamızın) islahi yolunda indiyə qədər bir çox şəxslər düşünmüş və onlardan bəziləri bir para təklif irəli sürmişlər. İxtira edilən yollar dörd qisimdən ibarətdir:

Birinci qism – hərflərimizin məlum şəkillərini olduğu kimi saxla-maqla ixtira olunacaq hərəkələri onlara xas olan şəkildə sətir içərisində yazmaq.

İkinci qism – hərflərimizin məlum şəkillərini dəyişib ayırmalı onları təxminən fransız hərflərinin halına salmaq.

Üçüncü qism – hərflərimizin şəkillərini deyildiyi kimi dəyişməklə bərabər, lazımlı gələn bütün hərəkə və işarələri sətir içində yazmaq.

Dördüncü qism – hərflərimizin mövcud şəkillərini dəyişib ayırmadan, hərəkələri sətir içində yazmadan, yeni oxumağa başlayanlar üçün indiyə qədər məlum olan hərəkələri işlətmək, çatışmaz görünən hərflər və hərəkələr yerinə yeni işarələr düşünüb, onları köhnə hərəkələrimiz kimi hərflərin üstündə yazmaqdır.

Bu dörd qisim təklifin hər birisi haqqında indiyədək yazılıb çap olunmuş kitabçalar qələm sahiblərinə məlumdur. Mən deyirəm ki, rəyimizcə dördüncü qism daha əlverişlidir. Ona görə ki, xəttimizin islaha lüzumu nədən irəli gəlirsə onu islah etmək kifayətdir. Yoxsa yenidən mükəmməl bir əlibba yaratmağa iqtam olunarsa, tək bizim əlibba deyil, dünyada yaşıyan hər bir qövmün əlibbasının islahi lüzumuna əsla şübhə ola bilməz.

Bizcə lüzum belədir. Məsələn, اول – hərfləri yan-yana yazıldığda dörd-beş cür oxunması ehtimal olunduğu kimi, yanlışlığa yol verməyən nitq üçün mövcud hərəkələrimiz kafi görünmədiyindən, bir uşaq üç-dörd il məktəbə gedir, gəlir, yenə bir qəzet alıb oxuya bilmir. Bir halda ki, avropalıların əlibbalarını bir neçə həftə öyrənən şagirdlər öz dillərində olan qəzetləri oxuyurlar. Beləliklə, avropalıların maarifin genişlənməsi ilə irəliləməsi və tərəqqisini, bizim isə maariflənmə sahəsində gecikib daldala qalmağımızın başlıca səbəbi əlibbalardakı bu fərq deyilmi?

Bu səbəbə görə əlibbamızın görünüşü və şəkillərini dəyişməyə ehtiyac yoxdur. Mücərrəd tələffüz və dilin hərəkəti üçün xüsusi işarələrimizin olması kifayətdir. Buna görə də dördüncü qism islahi bəyənirik, köhnə malımız olan mədd, təşdid, cəzm, üstün, üzrə, ötrə və duraq

işarələrimizi şagirdlərin ilk təlimində tətbiq edib, lazım olan əlavə işarələri də ixtira edirik. Bununla da biz əlifbamızı islah edərkən elə bir düşünsülmüş yolla islah aparmalıq ki, yeni xəttə alışanlar neçə yüz illərdən bəri yazılmış və ya çap olunmuş kitabları oxumaqdan məhrum qalmasınlar. Bu baxımdan dəxi dördüncü qism islaha üstünlük vermək lazım gəlir. Bununla yanaşı hər bir şeyin hamiya məlum əslini itirmərik ki, hər halda bu (xətti) dəyişməkdən yaxşı və ağla batandır.

Bu barədə düşünülərsə ki, hərəkələr sətir içərisinə salınmadıqda ola bilər ki, məktub yazanlar hərflər üstünə işarə qoymaqda tənbəllik etsinlər və ya onların yerini səhv salsınlar, onda yazı düz oxunmaz. Bunun da cavabı aydır. Çünkü o işarələr yalnız yeni oxumağa başlayanlar üçündür, ilk təlim üçündür. Təlimi bitirənlər üçün deyil ki, məktublarda, dəftərlərdə qeyd olunsun. Bir şagird oxumağa alışib savadlanandan sonra hərəkələrə ehtiyacı qalmaz.

Hər bir dildə belədir. Görmüsünüzmü ki, yəhudilərin əlifbasında da bizimkində olduğu kimi, hərəkələr və işarələr vardır. Şagirdi əvvəl-əvvəl bu hərəkə və işarələrlə oxudurlar, sonra isə onlar məktubları və dəftərlərində bu işarələri qoymurlar.

Yunanca da belədir. Fransızca oxumağa yeni başlayanların “aqsant” deyilən işarələrə ehtiyacı var, ingiliscə isə “aqsant” əslində yoxdur.

İndi də işarələrin şəkilləri barədə. Mənim fikrimcə bunlar üçün yad şəkillər ixtira etməməli, ancaq çoxdan bəri məlumumuz olan şəkillər və işarələrdən istifadə etməliyik. Çünkü bu əlverişli və ağlabatandır. Nəzərə almalı ki, ingilis əlifbası da bizim əlifbamızdakı işarələrin çoxuna möhtacdır. Belə ki, (و) bizdə dörd-beş cür oxuna bildiyi kimi, ingiliscə də (o) dörd-beş cür tələffüz olunur. Biz hazırda danışq (yazı) tərzini islah etməyi düşündürüm kimi, ingilislər də düşünmüşlər. Nəhayət, bəzi alımlar xüsusi işarələr ixtira etmişlər ki, əslində bu işarələr say rəqəmi şəkillərindən ibarətdir. Bir halda ki, bizim də gözümüz alışmış rəqəmlərimiz var, onda 1, 2, 3, 4, 5 kimi tanış şəkilləri işarə kimi işlətsək məqsədə çatmaq yolumuz asan olar.

Qeyd: Birinci – bu yazılan məqalə tərtib etməkdə olduğum “Süavi əlifba kitabçası”nın müqəddiməsindən xülasədir. Hərəkəli hərflərimiz olmadığından qəzetdə misallar verməyib, fəqət məqsədimi anlatdım.

İkinci – bu bəhsin kiçik bir məsələ zənn etməməli! Xəttimizin islahi maarifin genişlənməsinə əsas səbəb olduğundan millətimizin tərəqqisi bu kimi islaha istinad edir.

Üçüncüsü – bu əsas üzrə əlifba kitabçası tərtib edirəm dedikdə, xalqı bir qismə dəvət etmək məqsədini daşıyıram. Əlifbanın islahi məsələsində hər kim başqa bir şey düşünüb bize yazarsa məmənun olarıq. Bu məsələyə dair indiyə qədər yazılmış bir çox kitabçalar əlimizdə vardır. Lakin onlar naqis olduğundan qəbuluna qərar verilməmişdir.

Dördüncü – bu məsələyə dair yazılan islah təklifinin türkcəsini istanbulluların yazması lazım gəlir. Ona görə ki, kənardə yaşayanların danışığında mədd, kəsr və sair hərəkələrdə bir-birinə bənzəməzlik vardır.

Beşinci – bu məsələyə dair bir şey yazanlar düşünməməlidirlər ki, yenidən kamil bir əlifba yaradılır. Məqsəd – mövcud xəttin kifayətləndirici dərəcəyə çatdırılması üçün yol tapmaqdır. Elə etməliyik ki, islah olunan xətti oxumağa alışanlar köhnə xəttimizi oxumaqdan məhrum qalmasınlar.

*“Müxbir” qəzeti, 13 cəmadiyəl-əvvəl,
1284, №47*

[MİRZƏ YUSİF XANDAN]

*1284-cü il 18 rəcəb tarixində [17.11-1867],
türkcə toşkan il. Parisdən Mirzə Yusif xan*

Əziz və mehribanım və misilsiz dostum!

Əziz məktubunuz yetişdi. Uşaqlarınızın vəfatını bilib, son dərəcədə qəmgin və kədərli oldum. Allah gözümün işığı olan Rəşidi sizə çox görməsin.

“Qaniçən erkək aslanın əlində səbr və təslimdən başqa nə çarə ola bilər?”

Sizin iradənizdəki qüvvəyə böyük etimadım olduğundan, əminəm ki, ürəyinizə qəm-qüssə salmayacaqsınız. Sizin məktubunuuzu alduğım zaman Ruhül-qüds burada idi. Oxudum, çox şad oldu.

Bizə məlum olan şəxs ilə barışiq məsələsini onunla əvvəlcədən müzakirə etdim ki, yaxşı və abırlı baş tutsun. “Məntiqütteyr” kitabını gözümün işığı üçün göndərəcəyəm. Oğlum Hüseyin də onun zövqünə uyğun bir kitab alıb, hazırlamışdır ki, göndərsin.

Ruhül-qüdsün ixtira etdiyi əlifbadan bir şey yazmağa icazəm yoxdur. Özü sizə məktub yazacaq və əlifbanın nümunəsini göndərəcəkdir. Görəcəksiniz ki kitabların çapı üçün bunlardan yaxşı hərflər əsla ola bilməz.

Hər kəs bircə dəfə, beş dəqiqə bu əlifbaya nəzər salarsa, ondan sonra həmin hərf'lərlə çap olunmuş bütün kitabları çox asanlıqla oxuya bilər. Hazırda müsəlmanlar arasında məmul olan əlifbanın sanki eynidir. Ancaq böyük ustalıq və məharətlə dəyişdirilmişdir. Gərək özünüz görəsiniz, mən yazmaqla təsəvvür edə bilməzsınız. Sözün qisası, mənim, sizin və onun yeganə məqsədi xalqa xidmət etməkdir. Bu xidmət nə cür və hansı yolla olursa olsun, yaxşıdır!

Əzəmətli qibləmiz və əziz ruhumuz Şeyxüislam cənablarına mənim səlamımı çatdırın! Əziz, qiymətli və hörmətli dostum müsyö Berjeyə çoxlu salamlar! Aylar keçir,ancaq hesab kitabı Leypsiqdən gəlib çatmamışdır. İki aydır ki, belə bir kitabın mənim adıma göndərildiyi barədə məlumat vərəqəsi almışam. Lakin kitabı özü hələ yetişməmişdir. Öz sağ və səlamətliyiniz barədə yazmaqla məni həmişəlik sevindirin!

Xahiş edirəm Əli bəyə təkid edəsiniz ki, evin qəbələ məsələsini tez, lap tez başa çatdırısn! Artıq yazmağa imkanım yoxdur. Əvəzimdən gözü-mün işığı Rəşidi öpün! Oğlum Hüseyn sizə ixləslə salam söyləyir. Sizin salamınızı şəniyüsək Məhəmməd ağaya çatdırıdım. İftixar və başıucalığına səbəb oldu.

Allah sizin vücudunuza sağ və səlamət etsin.

Şeyxüislamın yüksəkməqam və həqiqətşüar xidmətinə ixlə salam söyləyirəm. Allah-taala onu sağ-salamat etsin!

Sizin həqiqi dostunuz Yusif

[MİRZƏ YUSİF XANDAN]

*1285-ci il, Səfərül-müzəffər ayının 3-ü
tarixində [27.V-1868] türkçə Livi il.
Parisdən, Mirzə Yusif xan*

Əziz dostum və misilsiz mehribanım! Teleqramınız yetişdi. Dövləti-əliyyeyi-İran tərəfindən sizə verilmiş ikinci dərəcəli nişan üçün səmimi-qəlbdən sizi təbrik edirəm. Sizin nişanınızı və etdiyim kimi və özü-nüzün də teleqramda işarə etdiyiniz kimi qayırdılar. Blak və həmayil ilə hər ikisini çox gözəl qutuya qoydular. Bir həftə bundan əvvəl qutunu möhürüləyib, Tiflisə gəlməli olan Pavel Romanoviç Nadirova verdim. O, sizə çatdıracaq, izzət və səadətlə gəzdirəcəksiniz!

Sizin 10 dekabr tarixli əziz məktubunuz yetişmiş və onun məhəbbətlə dolu məzmunundan çox şad olmuşam. Son zamanlarda əlibə barədə Melkum xandan xəbər yetişmir. Yəni məktub yazır, lakin o barədə bir şey yazmır. Mən isə dövlət və millət üçün mənfəəti əlibəni tətbiq etməkdən daha çox olan böyük bir işlə məşğulam. Əgər tale yarolsa, mənim və mənimlə həmfikir olan yoldaşlarımın səy və hümməti nəticə verərsə, ən gözəl nemətlər bize və həmvətənlərimizə qismət olacaqdır. Bu bir məsələni sizə xəlvəti yazdım, əmanət saxlayın! [Heç kəsə deməyin!] Görək, nəticəsi nə olar!

Oğlum Hüseyin sağ və səlamətdir. O, oxumaqla məşğuldur. Allahın köməyi ilə aqibəti yaxşı olacaqdır. Gözümün işığı Rəşidə yaxşı, gözəl və münasib bir kitab göndərmişdir. Kitab bir neçə müddətdir ki, yük arasında Təbrizə gedibdir. Şəniyüsək Mirzə Məhəmməd bəydən xahiş edin ki, Ağa Mirzə İbrahimə yazsın ki, kitabı bizim evdən alıb göndərsin! Kitab bizim Hüma üçün göndərdiyim bir uşaq arabası olan yükün arasına qoyulmuşdu.

Alicənab, möhtərəm ağam Şeyxüllislamın xidmətinə səmimi salamımdır və ona ərz edirəm ki, onun hesab kitabı barədəki buyuruğunu aylardan bəri unutmamışam. Müsyö Berjenin Leypsiqdən göndərdiyi nüsxə mənə çatmadı. Nökər onu itirmişmiş, ancaq hey söz verirdi ki, yetişəcəkdir. Məsələni bu son vaxtlarda başa düşdüm. Yazıb, başqa vasitə ilə həmin kitabdan iki nüsxə istəmişdim. Ancaq bir nüsxə göndərmişdilər. Onun çətin yerlərini burada mahir bir münəccimdən öyrəndim və farscaya tərcümə etdim. İndi hazırlıdır. Bu yaxın günlərdə xidmətlərinə göndərəcəyəm. Ancaq bilmirəm, o hörmətli cənab nə üçün buyuruqları ilə mənə müraciət etmir və bununla məni şad və xoşal etmək istəmirlər. Allah şahiddir ki, onlar mənə hər xidmət buyursalar, böyük şadlıq və sevinc ilə yerinə yetirərəm. Allaha and içirəm ki, nə üzdə, nə də daldada və nə də xəyalında deməyəcəyəm ki, “mollalar tamahkar olurlar”. Mən o cənabı mollalar silkindən hesab etmirəm. Mən onu ruhani alımlərdən bilirəm. Mənim qiymətli dostum olan müsyö Berjeyə çoxlu salammı vardır. Başqa dostlara da xüsusi salamımı yetirin!

Allah sizi və övladınızı bəlalardan saxlayıb, dostluqda var və səbatlı etsin.

Sizin həqiqi dostunuz Yusif

[MİRZƏ YUSİF XANDAN]

1286-ci il cəmadiəssani ayının 29 tarixində Türkçə İlan ili [6.X-1869] Parisdən
Mirza Yusif xan

Əziz və hörmətli dostum! Sizin 12 avqust tarixli əziz məktubunuz bir neçə vaxtdır ki, mənə çatmış və sizin sağ-salamat olduğunuz üçün şükürlər etmişəm. Əlahəzrət imperator tərəfindən sizə əta olunmuş kolonellik rütbəsi və vəzifəsi münasibətilə sizi səmim-qəlbən təbrik edirəm və ümid edirəm ki, Allahın fəzl və köməyi ilə sizi generallıq rütbəsi almaq münasibətilə də təbrik edəcəyəm.

Sürüşün öldüyüni sizin məktubunuzdan oxuyub xəbər tutdum, yoxsa bilmirdim. Bəlkə də təəccüb edəcəksiniz ki, bu nə deməkdir? Bəli, hə-qıqətdə belədir. Bu isə bizim işlərimizdəki qayda-qanunsuzluğun nəticəsidir. Tehrandan bizə iki ildə bir qəzet gəlib çatmış. Dünyanın hər yerindən xəbərimiz vardır, lakin öz evimizdən xəbərsizik.

Oğlum Hüseynin əhvalını soruşmuşdunuz. Tətil günlərində İngiltərə şəhərlərindən birinə göndərmişdim ki, ingilis dilini öyrənsin. Bu gün Parisə qayıdacaq və Lui le Qran məktəbinə daxil olacaqdır. Burada bir illik işi var, sonra oranı bitirəcəkdir. Əzizim və gözümün işığı Rəşid xanın tərəqqisindən son dərəcədə şad və xoşalam. İnşallah-taala o gərək hər cəhətdən atasından fazıl olsun. Çünkü varlıq tərəqqi edir, yeni nəsillər də o nisbətə tərəqqi etməlidirlər.

Məlum şəxsin¹ əhvalatını və məlum şeirləri də oxudum və təəssüf etdim. Onun vəziyyəti doğrudan da belədir. Lakin Şeyx Sədi mərhumun bu şerinin məzmununa əməl etmək lazımdır:

“Dostlarla alicənablıqla, düşmənlərlə mülayimliklə rəftar etməli!”²

Sizin kimi adamlara bu cür rəftar daha artıq yaraşır. Mənim ürəkdən gələn məhəbbət və ixləşmə heç vaxt şübhə etməyin! Ağlılı adamlarla mənim dostluğum qırılmazdır. Xüsusiş də ki, kamil bir insanla. Əgər sizə az-az məktub yazıramsa, işimin çoxluğu üzündəndir. Onu da bili-rəm ki, çox danışıb, çox yazmaqdan xoşunuz gəlmir.

Süavi əfəndi əlifba və sizin tənqid barədə bir söz demədi. Sizinlə razılaşıb sakit oldu. Onun “Müxbir” qəzeti daha çıxmır. İndi elmi kitabça çap edir. Həqiqətən bilikli gəncdir. Lakin əlifba məsələsində onun da

fikri başqalarının fikri kimi əyri gedir. Ancaq sizə müjdə verməliyəm ki, sizin əlifba haqqındaki fikriniz bu son vaxtlarda İstanbulda özünə xalqın beynində daha çox yer etmişdir. İstanbulda “Tərəqqi” adlı türkçə bir qəzet çıxır ki, onda çoxlu mübahisələr çap etmişlər və etməkdəirlər. Biri əlifbanın dəyişdirilməsini, digəri islahını tələb edir. Bir başqası isə hər ikisinə qarşı yazı yazır, mübahisə edirlər. Londonda isə türkçə “Hürriyət” adlı qəzet çıxır. Orada da çoxlu yazılar yazıb, həm əlifbadan, həm də sızdən bəhs etmişlər. Hərçənd ki, hələlik şəxsən sizin əlifbanı heç kəs təsdiq etməmiş, lakin istiqamət cəhətdən sizin fikrinizin çoxlu tərəfdarları vardır. Sizin adınızın qəzətlərdə qeyd edilməsinin səbəbkərini isə sizə ixləsi olan mənəm. Çünkü “Hürriyət”də bir məqalə yazılıb, sizin də adınız çəkilmişdir.

Münif Əfəndi əsas tərəfdarlardan biridir. Yəqin ki, onu tanıyırsınız. Siz İstanbulda olduğunuz zamanda da tərəfdar idiniz. Bu əlifba məsələsi zövq və səliqəni bilmək üçün qəribə məhəkət daşıdır. Bəzi alim və gözü açıq adamlar da vardır ki, bu işin lüzumunu inkar edirlər və elə dəlillər gətirirlər ki, onları uşaq belə rədd edə bilər. Lakin buna baxmayaraq, məsələnin həqiqəti aydın olmuşdur. “Tərəqqi”, “Hürriyət” qəzətlərinin bu məsələyə dair nömrələrini mütləq əldə edib sizə göndərəcəyəm! Xatircəm olun!

Cənab Mirzə Kazım bəy Peterburqdan Parisə gəlmişdi. Sizi onunla qiyabi tanış etdim. Əlifbanızı ona verdim, apardı və vəd etdi ki, çox yaxşı bir məqalə yazacaqdır. Səfarətxanada mənzil etdiyi bir gecə və gündüz ərzində “Kəmalüddövlə”ni oxudu və çox bəyəndi. Lakin işin aqibətini mülahizə nöqtəyi-nəzərindən bəzi dəyişikliklər aparmağı lazımlı bildi ki, əgər sizin icazənizlə dəyişikliklər icra olunarsa, sözsüz, çap etmək olar və artıq bir şəxsin belə gileyiliyinə yer qalmaz. Onun nüsxəsini də vaxtı gəldikdə sizə göndərəcəyəm ki, görəsiniz.

“Ruhü'l-islam” kitabı inşallah, iki aya qədər qurtarar. Çoxdandır ki, əlimdə bir əsər vardır. Lakin köməkçinin azlığı və işin çoxluğu nəticəsində hələ tamamlanmamışdır, ancaq tamamlanacaqdır. Yaxşı əsərdir, yəni bütün tərəqqi və mədəniyyət məsələlərinə dair Qurandan və doğru hədislərdən ayələr və dəlillər tapmışam ki, daha deməsinlər ki, filan şey islam dininin ziddinədir və yainki islam dini tərəqqi və mədəniyyətin inkişafına maneədir.

Ruh Osmanlı təbəəsi və o dövlətin qulluqçusu olmuşdur; yəni əvvəlki ərbabının razılığı və icazəsi ilə. Ayda 120 təmən maaş verirlər.

Kolonellik rütbəsi vardır. Görünür ki, yüksəldəcəklər. Yazığın 4-5 yaşılı oğlu öldü. Fövqəladə mütəəssirdir.

İstəyirsinizsə, Tehrana min cür şey yazıb göndərin, onlardan birini belə, oxuyub əhəmiyyət vermələrini güman etmirəm.

Şeyxüllislam cənablarına səmimi salamlarımla başağrısı verirəm. Başqa hörmətli dostlara da birər-birər salam yetirəm. Müsyö Berje mənim əziz dostumdur. Ona ixlasım vardır. Gözümün işığı Rəşidi öpürəm. Öz əhvalinizdən, səlamətliliyinizdən, hər cür istək və buyuruqlarınızla məni biganə bilmədən yazıb bildirin. Sizin məktublarınız mənim ruhumu təsəllidir, əlbəttə, belə bir təsəllini məndən əsirgəməyin!

Sizin həqiqi dostunuz Yusif

[CƏLALƏDDİN MİRZƏDƏN¹]

Ruhumdan yaxşı əziz qardaşım!

Siz Tehranda olduğunuz vaxtlar mənim tarix yazmaq işimin başlangıcı idi. Əger yadınızda varsa, bir gün ondan bir azını sizin evinizə gətirib oxudum. İndi onun Məhbədilərin başlangıcından Sasanilərin sonuna qədər dövrü əhatə edən birinci cildi çapdan çıxmışdır. Hər bir ölkədə olan ağıllı adamlara həmin kitabdan özüm göndərirəm. Aydındır ki, əgər İranda beş nəfər ağıllı adam olarsa, onlardan biri sizsiniz və Əgər iki nəfər olsa, yenə də biri sizsiniz. Ona görə də, cənabınız mənim bu kitab üzərində çəkdiyim zəhmətlərdən gərək xəbərdar olasınız. Odur ki, həmin kitabdan birini Cənabınızın xidmətinə göndərdim. Oxuduqdan sonra sizin fikrinizə nə gələrsə, yazın ki, başqa cildlərdə istifadə olunsun!

Eştidim ki, Rusiyada iki nəfər də başqa alim vardır ki, mən onların əsərlərini görmüşəm və böyükükləri barədə eşitmışəm. Onlardan biri Mirzə-Kazım bəydir ki, Peterburqdadır. Digəri isə Mirzə Fətəlidir ki, Tiflisdədir. Onlar üçün də “Nameyi-xosrovan”dan ikisinin üstünü yazıb göndərdim. Xahiş edirəm ki, Mirzə Kazım bəyin kitabını Peterburqa göndərin ki, ona çatsın və ondan, habelə Mirzə Fətəlidən də cavab isteyin və bize çatdırın! Bundan artıq zəhmət vermirəm.

Cəlal

[CƏLALƏDDİN MİRZƏDƏN]

Sizin adınızı eşidib, cənabınızın Hidayətlə münazirə məktubunuza başdan-ayağa oxuyaraq, sizin böyüklüyünüzü o məzəli və nəsihətamız yazışdan dərk etmişəm. Mən belə bir fikrə düşdüm ki, başqa bilik sahələrimiz kimi, babalarımızın dili də ərəblər tərəfindən qarət edilmiş və indi onun ancaq adı qalmışdır. İstədim ki, o dil ilə bir şey deym və həzırda yer üzünün ən bilikli adamları olan avropalıların yazı üsulu ilə bir əsər yazım ki, bəlkə, doğma yurdumun xalqı üçün faydalı olsun. Bunun üçün də bütün əzəmətlərinə baxmayaraq adları ərəblərin təcavüzü nəticəsində aradan gedib unudulmuş fars padşahlarının dastanından daha layiqli mövzu tapmadım. Bu əsəri yazmağa başladım və adını “Nameyi-xosrovan” qoydum. Onu dörd hissəyə böldüm.

Birinci hissə – Məhbədilərdən sasanilərin sonuna qədərdir ki, indi çapdan çıxmış və bir nüsxəsini cənabınızın xidmətinə göndərirem. Xahiş edirəm ki, oxuduqdan sonra sizin gözəl fikrinizə nə gələrsə, yazınız ki, hələ çap olunmamış gələcək üç hissədə ondan istifadə edim.

İkinci hissə – bu ölkənin hökmədarı olmaq fikrində olan təhirilərdən xarəzmilər dövrünün sonuna qədərdir.

Üçüncü hissə – Çingiz xandan səfəvilərə qədər olacaqdır.

Dördüncü hissə – müasir dövrdən, öz əsil-nəsəbimdən olacaqdır. Fikirləşirəm ki, bu dövr haqqında nə yazım? Ancaq bir ümidi vardır ki, ya işlər başqa cür olar, ya da ki, zəmanə məni xaraba İrandan xaricə atar ki, bu dördüncü hissəni də doğru, düzgün və ürəyim istədiyi kimi yaza bilim.

Cəlal

[CƏLALƏDDİN MİRZƏDƏN]

Mənim əzəmətli qardaşım! Sizin məktubunuz türkcə teatr əsərləri və qəzet mühərriri ilə müsahibənizlə bərabər mənə çatdı və bir neçə cəhətdən böyük sevincimə səbəb oldu. Lakin elə ki, bizim nalayıq hə-rəkətlərimizdən sizin kədərləndiyinizi və əzab yükü altında olduğunuzu bildim, çox sixıldım. Mən yazıq elə bilirdim ki, bu xaraba ölkədən xaricdə olan sizlər canınızı əzabdan qurtarmışsınız və rahat yaşayırsınız; bizim pis əməllərimizdən xəbəriniz yoxdur, ürəyiniz asudədir. Amma, yenə də belədir. Siz əlinizi oda uzaqdan tutursunuz. Çünkü Sürüşün bir neçə şerini uzaqdan eşitməklə, min Sürüş kimi pədərsuxtəni gözünlə

görmək və yüz min daha pis şeyləri öz qulağınlı dinləmək arasında böyük fərq vardır. “Gör, yolun uzaqlığı haradan harayadır”. Yenə də sizin bu qədər azadlığını vardır ki, könlünüzü xoş edib, bu gözəllikdə məktubu yazaraq, həqiqətən, Suruşun və qəzet mühərririnin atasına od vura bilirsiniz? Mən yazığın üreyində isə min söylənilməmiş dərd vardır. Siz müsyö Fişerdən həşərat məsələsini eşidərkən inciyirsiniz. Mən isə belə bir şəhərdeyəm ki, avropalılarla bir yerdə küçədən keçərkən, məni tanıyanlar onları başa düşmədikləri dildə söyürlər. Məni tanımayanlar isə hər ikimizi söyürlər. Ağzımı yumub sükut etmək və dərd-qüssədən ölməkdən başqa çarəm yoxdur.

Siz müsyö Fişerdən həşərat məsələsini eşitdikdə xəcalət çəkirsiniz; bəs görün, mənim xəcalətliyim nə dərəcədədir ki, burada şəhər xuliqanları küçənin ortasında İngiltərə səfirinin saqqalına tüpürülər. Əhvalat belə olmuşdur:

Keçən il burada İngiltərə səfiri topsaqqal Aleson Avropaya qayıtmazdan əvvəl rəsmi paltarda, sərbaz, çomaqcı ilə Müəyyirül-Məmalikin evinə Novruz bayramı görüşünə gedirdi. Şəhər xuliqanlarından Xancan adlı birisi özü kimi avara bir cavanla bir boşqab cilov-kababdan mərc edir ki, səfirin saqqalına tüpürsün. Odur ki, pusquda durur, elə ki, fərraş və sərbazlar gəlib qarşidan keçirlər, Xancan cəld hərəkətlə atılıb atın cilovunu tutur və səfirin saqqalına tüpürür. Səfirin nökərləri Xancanı təqib edirlərsə də, o, sərbazxanaya qaçıb sığınır. Sərbazlar da ona köməkçi çıxıb, Alesonun nökərlərinin əlindən xilas edirlər.

Bu bəd xəbər bu gün İranda baş nazir olan Müştövfiyül-Məmalikin dərbarına çatdıqdan sonra səfirin könlünü almaq və İngiltərə dövlətini sakit etmək üçün Xancanı və onu himaya edən sərbazları işgəncə ilə cəzalandırırlar. Lakin tüpürçək səfirin saqqalında və əbədi xəcalətlik isə mənim və mənim kimi avropalılara hörmət edən adamların qəlbində qalır.

Zərdüştilərin əhvalatına dair etdiyiniz işaro çox yerli idi və elə düşünürəm ki, əgər ikinci hissənin başlangıcında, yəni ərəblərin İrana soxulduğundan bəhs edilən yerdə bir şey yazarsam, beşinci hissədə yazmaqdan daha yaxşı olar. Çünkü zərdüştilərin bədbəxtliyi o gündən başlamışdır. Doğrudur, ikinci hissə çapdadır. Lakin hələ çap olub qurtarmışdır və onun başlangıcına bir şey yazmaq olar. Zərdüştilərin əhvalatını yazarkən, onların rəhbəri olan Manukci Sahiblə söhbət edib, onların sərgüzəsti barədə düzgün məlumat əldə edəcəyəm. Tanışlığınız yoxdursa, bu dünyagörmüş qocanın əhvalatını sizin üçün yazıram:

Onun əsl həmin zərdüştilərdəndir ki, öz doğma vətənlərindən Hindistana getmişlər. İndi 20 ildir ki, İranə gəlmışdır. İngilis dilini yaxşı bilir və zəmanəsinin mədəni adamlarındandır. Gecə-gündüz İran xalqını ərəblərdən onlara yadigar qalmış ağılsız əqidələrdən nə yol ilə olursa olsun daşındırmaq və onları düzgün yola çıxarmaq haqqında düşünməkdən başqa işi yoxdur. Belə ki, 30-40 nəfər yəzdli atəşpərəst uşaqlarından Tehrana gətirtmiş, onlar üçün məktəb açmış, onları oxutmaq üçün elmin bütün sahələri üzrə müəllimlər təyin etmişdir. Hər il Hindistanın Kəcərat vilayətindəki atəşpərəstlərdən ianə yiğaraq, bu uşaqları oxutdurur.

Yenə də xəcalətimdən məni ağlamaq tutur. Çünkü bilmirəm, keçən il hansı idarə isə belə bir əmr vermişdi ki, onların məktəbi bağlansın və zərdüştilərin uşaqları elm öyrənməsinlər. Bu məktəbin qapısı iki aydan artıq bir müddətdə bağlı qaldı. Nəhayət, oraya-buraya qaçıb, çoxlu peşkəşlər verildikdən sonra yenidən açıldı.

Arzu edirəm ki, aramızda vücudə gələn mehribanlıq telleri heç zaman qırılmassisin, həmişə aramızda məktublaşma davam etsin! Bu dostluğunuz böyük işlərin əsası olsun və habelə ümid edirəm, elə bir vaxt gəlsin ki, o yerlərə gələ bilim və sizin görüşünüzdən feyzə çatım. Qəlbim ərəblərin əlindən qana dönmüşdür. Lakin bu halda əlimdən heç bir iş gəlmir. Ancaq istəyirəm ki, bəlkə öz dilimizi xalqın yadına salam. Mənim heç bir kəsə, xüsusilə sizə irad tutmaq qüdrətim yoxdur. Lakin bu kiçik məsələni dostluq xatırınə sizə yazıram: bilmirəm, necə olmuşdur ki, bəzi fransız sözlərini ərəb dilinə getirmişsiniz. Məsələn: telegraf – telegrafiya, joqrafi – coğrafiya, politik – politiqa, kolonel – qolonel, qramer – əramer olmuşdur...

Bilirəm ki, bu adı Tehrandakı qəsidənəvislərdən biri ki, onu Məhrəm adlandırırlar və ləqəbi Məliküs-şüərayı-İraqeyn (iki İraqın şairlər padşahıdır), halbuki, birdən artıq İraqımız yoxdur... Bu ləqəbi Məhəmməd şah ona vermişdir. Belə ki, onun zamanında şahın dərbarına ərizə yazaraq, bu ləqəbi özü istəmişdir. Məhəmməd şah isə Hacı Mirzə Ağasıya yazmışdı: "Cənab hacı! Bizim ki, birdən artıq İraqımız yoxdur. Madam ki, xahiş etmişdir, bu ləqəbi ona verin!" Bu qəsidənəvis Süruşdan min dəfə artıq köpəkoğlu adamdır. Çünkü əlli il atəşpərəst olub qəsidələr yazmış, özünü İran zərdüştilərindən adlandırbı, bununla fəxr etmişdir. Uzun zaman ömrünü böyük məktəbdə başa vermiş, bu günlərdə isə rövzəxanlıq edir. Qrameri – əramer etdiyinə görə, böyük məktəbdə fransız dili və başqa elmləri öyrənən şagirdlərin çoxunun dilini xarablamışdır.

Sizin cənabınız da öz yazınızda Kristof Kolumbu – Xristofor Qolumb, kritiki – qritika, matimatiki – matematiqa, korespondansi – qorispondis və sair yazmışsınız, halbuki bunlar addır. Hazırda isə İranda fransız dili o qədər sevilib geniş yayılır ki, nəcib adamlardan bir çoxu öz uşaq-larını bu dili öyrənməyə qoyur. Ona görə də, fransız adları onlara ərəb adlarından daha artıq tanışdır. Çünkü fransız dilini yaxşı bilirlər. Qabaq-dangələrlik olsa da, xahiş edirəm fransız və rus adlarını həmin dillərdə olduğu kimi yazarınız.

Allah şahiddir ki, mənimlə tanış olmaq münasibətilə yazdığınız məktubda iranlılardan naümid olduğunuz barədəki işaret, mənə sizin ürəkdən necə yandığınızı göstərdi. Məktubu hər dəfə oxuduqda ağladım. Bu qərrara gəldim ki, dünyaya gəldiyim vaxtdan bu günə qədər ki, artıq 45 yaşım vardır, öz sərgüzəştimi yazüb, sizə göndərim. Əgər bu çapar gəlinçəyə qədər bitirə bilməsəm də, gələn çaparla mütləq göndərcəyəm. İranlılardan çox da naümid olmayıñ! Yadıma gəlir ki, bir neçə il bundan əvvəl fransız dilində çıxan bir rus qəzetində oxumuşam ki, bu ölkənin camaatının çox şərab içməsi barədə yazüb, bu çirkin əməlin qarşısını almaq yollarını tapmaq istəmişdilər. Axırda yazmışdılar ki, son əlac budur ki, qocalar olsunlər, uşaqlar onların yerini tutsunlar və bu çirkin əməldən əl çəksinlər.

Pak Allaha şükür olsun ki, mən iranlı gəncləri görürəm və yavaş-yavaş onlardan bəzi sözlər eşidirəm ki, indiyə qədər eşitməmişdim. Bu isə mənə ümid verir və mən də sizə ümid verirəm. Mən kağız və məktubumu öz səfarətxanamız vasitəsilə göndəmişəmsə, Əli xanın dostluğunu düzgünlüğünə arxalanmışam. Siz də düz iş görmüşsünüz ki, yazı və məktubunuza rus səfarətxanası vasitəsilə göndərmışsiniz. Arzu edi-rəm ki, bundan sonra da bizim aramızda yenə də rus səfarətxanası vasi-təsilə ayda 1-2 dəfə məktublaşma olsun.

Öz əsərlərinizdən, fars əlifbasından, başqa yazılarınızdan və Hidayətlə mübahisə məktubunuzu mütləq göndərin. Əgər çap olunma-mışsa, verin üzünü köçürtsünlər və mənə göndərin ki, çox şad və xoşal olacağam.

Neçə gündür ki, sizin əsəriniz mənə çatmışdır. Onun üzündən 20 nüsxə çıxartdırıb, dostların vasitəsilə İran ölkəsinin hər tərəfinə göndərmişəm. Məktubunuzda adını çəkdiyiniz həzrət-Ruhül-qüds kimdir? Yazın görüm, onun vəziyyəti və işi nə olmuş və nədir? Əgər onun “Rəfiq və vezir” əsəri sizdə varsa, mənə göndərin!

[MELKUM XANDAN]

Qurbanın olum!

12 iyun tarixli məktubunuz, yeni əlifba nüsxəsi ilə birlikdə yetişdi. Cənabınızın yazılarından nə qədər ləzzət alıb faydalandığımı hər dəfə təkrar söyləməyi lazımlı bilmirəm. Bu dəfə mənim cavab məktubum bir qədər gecikmişdir. Mən bir az xəstə idim. Lakin bu gecikmənin səbəbi sədr-əzəmin naxoşluğu idi ki, bu günlərdə rəhmətə getdi və mən sizin yazdıqlarınızı onun nəzərinə çatdırı bilmədim. Yeni sədr-əzəmi məncə cənabınız tanımırınsız. Ağlılı, bacarıqlı adamdır. Lakin bu cür fikirlərdən çox uzaqdır. Ancaq mən sizin yazdıqlarınızı başqa dostlara həmişə göstərirəm. Bizim məqsədi dərk etməyə qabil adamların sayı çox azdır.

Keçən dəfə mümkün edə bilmədim ki, sizə istədiyim kimi ətraflı məktub yazım. İkicə kəlmə yazdım, lakin hələ də onun çatması barədə xəbərim yoxdur. İnşallah çatmışdır. Buradakı qəzetlərdə bizim məqsədimizə dair fransızca müfəssəl izahatlar yazılıldı. Ciddi mübahisələr ortaya çıxdı. Sonra isə qadağan etdilər ki, bir daha bu cür şiddətli mübahisələr olmasın! Ancaq cənabınızla mənim adım qəsdən bu yazınlarda çəkilməmişdi. Ona görə ki, burada bəzi axmaqlar deyirlər ki, “əlifbanı gərək biz osmanlılar özümüz islah edək və iki nəfər əcnəbinin fikri ardañca getmeyək!” Bu səbəbə görə də hələlik, istəmədim ki, sizin adınızı qəzetlərdə işıqlandıram.

Mərhum sədr-əzəmin xüsusi katibi, sirdaşı və batini məsləhətçisi olan bir nəfər fransız vardır ki, mənimlə dostdur və öyü də alım adamdır. O, fransız dilində çox məzmunlu bir kitabça yazıb, mərhum sədrin adından çap etdirdi və bütün Avropada həmin kitabçanı oxudular. [Kitabçanın məzmunu] bütünlükə mənim fikirlərim və sizin məqsədiniz üçün götürdiyiniz ən yaxşı dəlillərin yekunudur. Bir nəfər ingilis də vardır ki, bir müddət Bombeyin hakimi olmuş və məşhur alımlərdəndir. O, islam əlifbasını dəyişdirmək sahədə bizdən qat-qat artıq səy və israr edir. Burada nəşr olunan qəzetlərdə həmin barədə məqalələr çap etdirmişdir. Sonra Londondan mənə ətraflı izahat yazıb göndərdi. Məni görməyibə də, hər bir vasitə ilə bu işdə məni təşviq edir. Bir nəfər italyan filosof da əlifbanı dəyişdirməyin lüzumu barədə çoxlu yazılar yazaraq, bu dövlətin başçılarına təqdim etmişdir. Bu münasibətlə də məni axtarış tapmış və indi çox dostlaşmışıq. Deyə bilərəm ki, heç bir şəxsi məqsədi və mənfəəti olmadığı halda, bütün ömrünü bu işə həsr etmişdir. O deyir: “Ancaq islam xalqlarının tərəqqisi xatırına, dünyadan tərəqqisi xatırına, hər bir mütəfəkkir insan bu əlifbanın islahı uğrunda çalışmalıdır”. Son zamanlarda başqa

məqalələrindən əlavə, yeni bir kitabça yazıb çap etdirmiştir. O kitabçanı avropalılar arasında mövcud olan adət üzrə mənə ithaf etdi. Yəni kitabçanın üzərində “Filankəsə ithaf edirəm” sözlərini yazdı. Mən isə adımın göstərilməsinə razı olmadım. Nəhayət, məndən xəbərsiz kitabın üzərinə “Bu kitabçanı M-ə, yəni Melkuma ithaf edirəm” sözlərini çap etdirmiştir.

Sözün qisası, məqsədim onu deməkdir ki, ətrafdan bir çox adamlar bu fikrə tərəfdar çıxmışlar. Lakin nə fayda ki, islam ölkələrinin başçıları bizi anlamadılar və bir çoxları kordular. Mərhum sədr-əzəm Ali paşa bizim bu fikrimizə meylsiz deyildi. Ancaq o qədər halsiz və fəaliyyətsiz idi ki, qarşıya çıxan maneolerdən heç birini aradan qaldırı bilmədi. Burada nüfuzlu nazirlərdən ikisi bizə böyük düşmən kəsilmişlər və deyirlər: “Əlibanı dəyişdirmək, islam dövlətinin məhvinə səbəb olacaqdır”.

Bundan sonra əvvəllərdə olduğundan yaxşı vəziyyətin yaranmaya çağrı qeyri-mümkin deyildir. Həsənəli xan cənabları ilə tam dostluğumuz vardır. Çox şadam ki, sizin aranızdakı sabiq soyuqluq dostluğa çevrilmişdir. Dağıstanlı Ömər paşa mənimlə yoldaş olmuş və cənabınızın xidmətinə salam yetirir və həmişə cənab Şeyxülislamın haqqında deyir: “Qafqazın birinci adamıdır”. Məndən xahiş etmişdir ki, onun ərz-bəndəciliyini Şeyxülislam cənablarına çatdırıram. Mənim ona ixlasım tam idi. Ömər paşanın ixası da buna əlavə olunduğundan daha da tam oldu. Xüsusi suretdə xahiş edirəm ki, mənim son dərəcədə ehtiram, məhəbbət və bəndəcilik hissərimi o kamil vücuda izah etməkdə tərcümanım olasınız. Münif əfəndi daima cənabınızın əhvalını məndən soruşur. Bilmirəm, nəhayət, sizə məktub yazdı, ya xeyr! Hər halda sizi sevən dostlardandır.

Artıq bir ərzim yoxdur. Sizin hüzuru-nuzun qurbanı – Melkum

16 sentyabr, fransız stilü ilə [1870]

[MİRZƏ MELKUM XANDAN]

Cənab Mirzə Fətəli!

Bu xəttin çoxlu nöqsanları vardır, lakin xəttimizin islahının əvvəli belə olmalıdır. Bu müqəddimə ilə sair nöqsanları aradan qaldırmaq asan olacaqdır.

Siz bizim xəttimizi tərəqqi etdirmək üçün çox zəhmət çəkdiiniz. Bizim cahillər sizin məqsədinizin yüksəkləyini başa düşmədilər. Fəqət siz məyus olmayın. Gələcək nəsillərimiz sizin bilik və qeyrətinizə afərinlər deyəcək və müxaliflərimizə lənətlər yağıdaraqlar.

Mən indidən gələcək əsrlərin təşəkkürünü sizə çatdırıram və bu neçə kəlməni sizin yanınızda yadigar qoyuram.

Melkum

[MİRZƏ MELKUM XANDAN]

Cənab Mirzə! Qurbanın olum!

Ağa Mirzə Həsən Tiflisdən gəldi və cənabınızın sağ-salamat olması xəbərini gətirməklə məni çox şad etdi. Deyirdi ki, mənə üç məktub yazmışsınız. Çox heyfsiləndim. Çünkü heç birisi mənə yetişməmişdir. Mirzə Yusif xan keçib getdikdən sonra xidmətinizə iki məktub yazmışam. Hələ bilmirəm onlar sizə çatmışdır, ya xeyr! Bir tədbir görmək lazımdır ki, məktublarımı bu cür itkin düşməsin.

“Vəzir və şeyx” kitabçası barədə cənabınızın fikrini bilməyi çox istərdim. Xüsusü bir mətbəə vasitəsilə bəzi başqa əsərlərimi də çapa hazırlamışdım. Bu Avropa müharibəsi fikrimi qarışdırıcı, bəzi başqa yazılarla möşgül oldum. Bu yolla da bizim əlifba işimiz yarımcıq qaldı. İnşallah, dostların hümməti sayəsində yenə də irəli apararıq. Doğrudur, dünyani eşəklik tutmuşdur. Lakin bununla belə, məyus olmamalı! Sizin yazılarınız burada yaxşı təsir etdi. Lakin bununla kifayətlənməməli! Hər vaxt fürsətiniz olarsa, həmin qaydada yenə də yazınızı! Sədr-əzəm cənabları fikrimizi təsdiq edənlərdəndir. Lakin kifayət qədər təpəri yoxdur. Bacardığınız qədər onu təhrik və təşviq edin?

Münif əfəndi neçə aydan bəri səfərdə idi, təzelikdə qayıtmışdır. Çox vaxt onunla sizin gözəl sıfətlərinizi vəsf edirik. Bu məktubumun sizə çatıb-çatmayacağınızı bilmirəm. Ona görə də çox yazmırıam. Lütfən üzündən mənim bəndəciliyimi Şeyxüislam cənabları hüzurunda təzələyin!

Yəqin bilirəm ki, gözəl xasiyyətinizin tələbinə görə baş konsul cənabları ilə kamil dostluğunuz vardır. Xarici İslər Nazirliyinin adamları ümumiyyətlə xoşxasiyyət və nəcib şəxslər olurlar. Müşirüddövlə Bağdaddadır. Orada dua edir ki, Allah bəzi adamlara ağıl və bəzi adamlara isə hövsələ versin.

Artıq ərzim yoxdur.

Qulunuz Melkum
25 rəməzan, 1287-ci il
[20.XII-1870]

**TEHRANDAN MƏRHUM NİZAMÜDDÖVLƏNİN
OĞLU, TİFLİSİN SABIQ BAŞ KONSULU
ALİGÖVHƏR CAVAN ƏLİ XANDAN
16 RƏMƏZANDA MƏNƏ ÇATMIŞ
MƏKTUBUN SURƏTİ**

Cənab Mirzə!

(“Ey bizim dərdimizin, namusumuzun davası; ey bizim Əflatunumuz, Calinusumuz!”)

Özümün sizə olan səmimiyyətimin dərəcəsini izah etməyi lazımlıram. Bu məsələni dərk edib təsdiqləməyi sizin sağlam zövqünüz, pak təbiətiniz və saf qəlbinizə həvalə edirəm. Ayrıldığımız gündən bu məktubu yazana qədər, elə bir vaxt olmamışdır ki, sizin haqqınızda düşünməmiş olam. Dostların məclisində söhbət,ancaq sizin tərifiniz və əsərlərinizin oxunmasından ibarətdir. Yaxın gələcəkdə sizin əlifba haqqında paytaxtda böyük bir vəlvələ qaldıracağam. Ümid edirəm ki, Allah-taalanın köməyi ilə cənabınızın məram və məqsədincə bir xidmət edə biləcəyəm.

Fikrim var idi ki, cəlal sahibi əcəll-əkrəm Müştövfiyül-Məmalikin – ölkənin birinci şəxsinin yanına gedəm. Əvvəlcə, sizin çəkdiyiniz zəhmətlərdən, yeni əlifbani ixtira və təbliğ işində dövlətə və xalqa göstərdiyiniz xidmətlərdən danişam və xahiş edəm ki, əmr versin ki, alımlərdən, əyanlardan və səliqə sahiblərdən bir neçə nəfər həftənin müəyyən günlərdə mənim mənzilimdə yiüşşinlər və sizin bu mövzuda yazmış olduğunuz məktubları və kitabçıları oxusunlar, onların məzmununu dərk etsinlər. Haqq və insafa uyğun olaraq cənabınızın yazılarına bir cavab yazsinlar.

Əzəmətli əmirlərin nəticəsi, müqərrəbül-xaqan mötəmənüssultan, cəlal sahibi olan xarici işlər nazirinin oğlu və o yüksək nazirliyin birinci müavini sərkar Mirzə Mustafa xan sağa gecə mənim mənzilimdə idilər. Cənabınızın gözəl sıfətləri haqqında geniş danişdılqdan sonra əlifba barədə öz fikrimi və bu xüsusda cənab Müştövfiyul-Məmaliklə danişmaq fikrində olduğumu o cənaba açıb söylədim. O cənab isə bu məsələdə məndən qabağa düşdü, yəni o, məndən şəxsən xahiş etdi ki, bu işin təşəbbüsünü ona tərk edim və nəzərdə tutulan məclisin onun mənzilində təşkil edilməsinə razılıq verim. Onun belə bir fikri vardır ki, idarələrin hərəsindən bir-iki nəfər o məclisə üzv təyin etsin. Mənə bu-yurdu ki, sən ancaq kitabçıları Maarif Nazirliyindən geri al!

Mən bu işə iqdam edəcəyəm. Ümid edirəm ki, inşallah, bu işi müvəffəqiyətlə başa çatdıracağam. Müqərrəbül-xaqqan sərkar Mirzə Yusif xanı da həmin məclis üzvlərinin sırasına yazmışıq. Dünən onun özünə bildirdim və öz fikrimi də söylədim. O, tədbirimi bəyəndi. Hələlik işi bu yerə çatdırımışam. Yaxşı olar ki, siz Mirzə Mustafa xana bir məktub yazıb təşəkkür edəsiniz ki, onun təşviqinə səbəb olsun.

Əli xan

[MANUKCİDƏN]

NOVRUZ BAYRAMI GECƏSİ CƏNAB-MÜSTƏTAB AĞA MİRZƏ FƏTƏLİNİN XİDMƏTİNƏ TƏQDİM OLUNMUŞ MƏKTUBUN SURƏTİ

Qurbanın olum!

Hərçənd ki, bu möhtac bəndənin o böyük alim və müdrik cənabınızla bir an və bir dəqiqə vaxtı bir yerdə keçməmiş və indiyə qədər mübarək vücdunuzu görmək və günəş misli olan üzünüzi ziyarət etmək mənə müyəssər olmamış və dərd-dil etmək üçün aramızda məktublaşma yolu açıq olmamış, habelə qarşınızda size pərəstiş etməmişəm. Lakin böyük və azadə şahzadə Cəlaləddin Mirzə ilə müsahibliyim, müqərrəbül-xaqqan Mirzə Yusif xan kimi işgüzər bir vücdudla dostluğunum, bu dostlarla həmsir olmayıbm, bu nəcib insanların sənin kimi bir alim haqqında çox mehribanlıqla danışması, həmişə qədim tariximizi sevib, ulu babalarımızı yad edən o adlı-sanlı vücdudun işi və rəftarı haqqında söylənilənlər məni daima belə bir arzuya salmışdı ki, özümü o nəcib xatırınızə təqdim üçün bir bəhanə olsun ki, o bilik və ədalətin böyük dostunun buyruqlarını könül və can qulağımin sirğası edim.

Nəhayət, bu günlərdə Cəmşid bayramı və günəş şənliyi yetişdi və mən də bu ərizəni yazmağa iqdam etdim. Hədsiz şükür və pərəstiş bir ehtiyacsız xaliqə rəvadır ki, bünövrə qoyuluşunun başlangıcında bir işarə ilə varlığı yoxluqdan vücudə gətirib, dünyani zamanın sonsuzluğununda, 12 bürçdə hərəkətə gətirdi və günəşin birinci bürc olan fərvərdində yürüməsi aləmə yenilik bəxş etdi. O qadir Allah ki, bir göz qırpmı anda kaf ilə nundan iki dünyani vücudə gətirdi.

Bizim babalarımız fərəh bəxş edən bu mübarək günü Böyük bayram və Novruz adlandırıb, biri digərini təbrik edərək, zəmanənin böyük-ləri məclislərində şad və xoşhal olub iftixar qazanmışlar.

Sizə ixləsi olan mən də bu məktubumla babalarımızın bu pak adətinə riayət edərək, şəni ali olan, yüksək məqam sahibi cənabınıza təbrik deyirəm. Bəndəsinə minnət qoymayan Allahdan birinci təmənnam qədər-qüdrət, adil və mehriban əlahəzərət şahənşahın neməti layiqincə, rəhməti geniş və xoşbəxt vücudu səlamət olsun! Xüsusilə o böyük və mərd ağamın vücudunun bəxtiyar olmasını istəyir, Allahdan diləyim budur ki, öz ailə üzvlərinizlə birlikdə uzun illər boyu, şəriksiz pərvər-digarın pənahında şad və başı uca olasınız. Dünəniniz, bu gününüz və sabahınız mübarək olsun! Hər cür pisliyin qapısı üzünüzə bağlansın! Kaş belə olsun! Kaş belə olsun! Bəndələrin Allahı hörmətinə!

Eyni zamanda, belə bir təşəbbüs göstərib yadigar olaraq, “İranı səyahətin izharnaməsi” adlı bir kitabı həzurunuza göndərirəm. Bu kitab sizə ixləsi olan bəndənin əsərlərinin tərcümələrindəndir. Onu qəbul etməklə mənə minnət qoymağınızı xahiş edirəm. Ümid edirəm ki, hər-dənbir məktublar göndərməklə və mənə xidmətlər həvale etməklə başımı yüksəldəcəksiniz. Həyatınız muradınızca olsun.

1287-ci il, Novruz gecəsi [22.III-1871]

[MİRZƏ AĞADAN]

BƏNDƏNİZ MÜƏLLİFİN TANINMASI BARƏDƏDİR

Bu bəndənin adı Mirzə Ağadır və özüm Təbriz əhliyəm. Uşaqlıqdan fransız və rus dillərini öyrənməklə maraqlandım. Fransız dilini, yazmaqdə, tərcümədə və danışmaqdə ehtiyacı rəf edəcək dərəcədə öyrənmişəm. Rus dilini də bir az bilirəm.

Bir neçə il dövləti müəllimxanada çalışıb, Bağdadda və İstanbulda məmuriyyətdə olub, müəllimxananın Birinci, İkinci və Üçüncü dərəcəli nişanlarını və Məcidiyyə nişanını alıb, ümumiyyətlə, dörd nişan sahibi olduqdan sonra indi yeddi ilə yaxındır ki, İran dövlət başçılarının icazəsi ilə Tehranda yüksək Fransa dövləti səfarətxanasında birinci katibəm. Məktubun və kitabın yetişməsi barədə cavabınızı lütfən şəniyüsək, hörmətli və səadətli müsyö Kerbel – qüdrətli Rusiya dövlətinin Tehran-dakı səfarətxanasının mütərcimi vasitəsilə gizlicə göndərin!

Mənim əzəmətli sərvərim!..

Fikirləşdim ki, ömürlərdə vəfa yoxdur. Qorxdum, Öləm və bu kitab oraya çatmasın, ortada itib tələf olsun. Ona görə də istədim kitabı bir gün də olsa, sizə tez göndərim. Buna görə də o qədər gözləməyi bacarmadım ki, o biri nüsxə də qurtarsın, hər ikisini bir yerdə göndərim... İnşallah qurtaran kimi, xidmətinizə göndərəcəyəm. Əsl məqsədim ölməzdən əvvəl bir nüsxə oraya göndərmək idi. İndi artıq ixtiyar cənabınızdadır. Ümid edirəm ki, bundan sonra da bəndəni qayibanə iltifatınızla xoşal edib, məktub göndərmək və hər cür xidmət rücu etməklə daima sevindirəcəksiniz. İzzət və səadət günləriniz daimi olsun!

Naçiz qulunuz Mirzə Ağa

[MİRZƏ AĞADAN]

Qurbanın olum!

Hərçənd ki, zahirən sizin sevinc bəxş edən xidmətinizə yetişmək feyzini əldə etməmişəm, amma bir çox vaxtdan bəri, o əzəmətli sərvərin dillərdə və ağızlarda gəzən gözəl əxlaqı və təqdirəlayıq sifətlərinin vəsfini eşidərək, qəlbən tam ixlas və iradətim olmuş və yenə də vardır.

Xüsusilə o vaxtdan bəri ki, o sərvətin əsəri olan türkçə teatr kitabını oxumaqdən həzz alaraq, digər təravət bəxş edən əsərlərinizdən də zövq alıb, onların hər cür ibrət və tərbiyə vasitəsi olan qəlbəyatan ibarələri və şirin məzmunundan bəsirət əldə etmişəm; özümə lazıim bildim ki, bu gözəl şivə və bəyənilən üslub və səpkidə o əzəmətli sərvərə təqlid və peyrövlük edib, mürid kimi, ixlas büsatını amadə edəm.

Əvvəlcə istədim ki, teatr kitabını istədiyiniz kimi, fars dilinə tərcümə edəm. Gördüm ki, hərfi tərcümə sözlərin işlənməsindəki gözəlliyi aradan aparır və kəlamin məlahətini pozur. Doğrudan da heyfim gəldi, tərcüməni dayandırdım. Məqsəd və arzum sizə ixlas və peyrövlük olduğundan, həmin səpki və üslubda farsca ayrıca əsərlər yazmaq yolu ilə bu yeni qaydanı öz xalqım üçün sərməşq qoydum ki, inşallah ağıl və zəka sahibləri sonralar onu təkmilləşdirib, gözəlləşdirmək yolunda çalışacaqdırlar.

Bəndəninizin ixlası barədə o tərəflərdə də məlum olmasını və təsdiq edilməsini istədiyim üçün...

Başqa bir xahişim də budur ki, bir neçə vaxta qədər bu kitab bəzi adamların nəzərindən gizli qalsın ki, onu şöhrətləndirmək vaxtı gəlib çatsın. Bu məsələ isə o sərvərin etimadından asılıdır. Artıq nə zəhmət verim?

*Rəbiəssani ayında Tehranda yazıldı.
Naçız bəndəniz Mirzə Ağá
1288-ci il, [V-1871]*

[CƏLALƏDDİN MİRZƏDƏN]

Əziz qardaşım!

Bir müddət əvvəl əziz qardaşım Mirzə Yusif xan vasitəsi ilə bir məktub və “Nameyi-xosrovan” əsərindən bir neçə parça xidmətinizə göndərilmişdir. İndiyə qədər sizdən heç bir cavab yetişməmişdir. Bilmirəm, məni unutmuşsunuz və ya başınızın qarışq olması cavab verməyinizə mane olmuşdur. Ancaq yeganə arzum xəstə olmamağınızdır. Başqa maneələr, nə olursa olsun, qorxusu yoxdur. Mənim əhvalımı bilmək istəsəniz, necə ki, o məktubumda yazmışdım, şükür Allaha, yaxşılaşmağa başlamışam. Gözüm bir az görür. Hərçənd ki, gözlərim hələ də yaxşı görmür, lakin yenə də şükür etməliyəm. Bundan sonra üzü yaxşılaşmağa doğru gedib, yenə də əvvəlki kimi olmasına ümid vardır.

“Nameyi-xosrovan”ın ikinci cildi çapdan çıxmışdır, sizə göndərirəm. Ümid edirəm ki, cənabınız bunu da bəyənəcəksiniz.

*Cəlal
1 rəbiəssani 1288-ci il
[20.VI-1871]*

[MANUKCİ SAHİBDƏN]

Böyük və azadə şahzadə alicənab Cəlaləddin Mirzəyə, Həzrət-xudavənd hər işdə ona yar və köməkçi olsun, yazdığınız bir məktubda siz bu möhtac bəndəni yad edib, haqq və həqiqət olan məsələləri açıb aydınlaşdırmaqla qəlbimi şad etmişsiniz.

“Günün xoş keçsin ki, bizim günümüzü xoş etdin”.

Bəli, xeyirxah və qeyrətçəkən alimlərin daimi arzu və məqsədi pak Allahın bəndələrinin azadlıq və səadətini düşünməkdir ki, bu da:

“Adam övladı bir-birinin üzvləridirlər”.

— fikrinə əsasən, zəmanəmizin övladları hər məzhəbdən, hər millət-dən və hər hansı ölkədən olurlarsa olsunlar millət və dövlət təəssübünü nəzərdə tutmadan, biri digərilə qardaş kimi səmimi və mehriban yaşa-malıdırlar; elm və ədəb öyrənib, öz ölkələrinin abadlığı və xalqlarının azadlığı uğrunda çalışmalıdırlar. O mübarək vücudlar – valahəzrət şah-zadə, Ruhül-qüds, xüsusiylə, sənin kimi bir alim və maarifpərvər, bu beşgünlük dünyada uzun illər yaşayıb qalmalıdırlar ki, insanlar onların varlığı sayəsində bir müddət asudə yaşasınlar, onların himayəsində zə-manənin pisliklərindən nicat tapsınlar və ümumxalqın xeyrini istəmekdə əvvəldən axıra qədər ulu babalarımızın yolu ilə getsinlər.

Bəli, o misilsiz vücudun gözəl sıfətləri və bəyənilmiş xüsusiyyətləri barədə müdrik və işgüzər valahəzrət şahzadədən çox eşitmışəm. Əgər ki, məna aləmində haqqınızda anlamalı olduğumu anlamışdım, lakin istədim ki, zahirdə də ixləsimi bildirəm. Odur ki, adı zikr olunan şahzadə vasitəsilə cənabınızın xidmətinə və habelə Kazım ağaya məktub yazıb, “İranı səyahətin izharmaməsi” adlı kitabla birlikdə göndərdim. Kitab nurani nəzərinizə yetişmiş, lakin məktub nədənsə çatmamışdır. Səbəbini bilmirəm. Odur ki, o məktubun surətini yenidən yazıb, həmin zərfin içində təqdim edirəm.

Əgər Allah istərsə, ömrümün qalanını da İran ölkəsi üçün və iranlıların vəziyyətinə görə qəm-qüssə çəkib, təəssüflər etməklə keçirəcəyəm. Həzrət-vala şahzadənin kitabının çapı cahilləri oyatmağa və həmvətənlərimizi ruhlandırmaga səbəb olduğundan, xoş bir hadisə idi. “Kəmalüddövlə” əsərinin yayılması ilə İranda azadlığın yaranması, haqq məsələlərin və mədəniyyətin bu ölkədə icrası ehtimalı ilə iranlıların əmniyyət və toxunulmazlıq əldə edəcəkləri ümidi həmməzəhəblərimə müjdə verməyimi istəmişdiniz. Mən bu müjdəni onlara yetirdim. “Sən məni bu arzuya çatdır”.

Əvvəlcə özüm və həmdinlərim tərəfindən həzrət-vala şahzadəyə təşəkkürlər edirəm. Sonra sizin müdrik və nəcib zatınızın, tək Allahın bütün bəndələrinin rifah-halı yolunda saf niyyət və pak tiynətlə, səy göstərdiyini təqdir edirəm.

“Kəmalüddövlə məktubları”nın yolgöstərici məzmunundan xəbər-dar olub faydalandım və bir nüsxə də üzünü köçürtdüm.

Bəzi mülahizələrə görə Cəmalüddövlə (Cəlalüddövlə) adını İqbalüddövlə yazıb, hətta çap etdirmək fikrinə də düşdüm. Lakin əziz xatırınızə məlum olan səbəblərə görə bunu etmək İranda hələlik mümkün deyildir. Əgər başqa bir adam çap etdirərsə, mən ondan əlli cild alaram. Hərçənd ki, sizə ixləsi olan bu bəndənin güman və yəqinidir ki, əgər İranda min cür belə qiymətli kitablar çap edilib yayılsa da, pozğun və bədəməl adamlar üçün əsla faydası olmaz. Əhrimən dönüb mələk olmaz! Bunun üçün ittifaq lazımdır. Bəli ittifaqla dünyani tutmaq olar. Nə isə, “Görək, yarı kim istəyir və onun meyli kimədir!”

Hər halda aydınlaşdır ki, 1200 neçə ildən bəri İranın və iranlıların vəziyyəti abadlıq və azadlıq cəhətdən geri düşmüşdür. Buna görə də uzun illərlə vaxt və habelə Ərdəşir-Babək və ağıllı padşah Keyxosrov kimi qüdrətli hökmardalar lazımdır ki, azığlıq və mərdimazarlıq adətini yavaş-yavaş bu şərarətçi, bədxah və xudpəsənd camaatın beynindən çıxartsın, “Peymani-fərhəng” zakonunu azadlıq və zəka qanununu tətbiq və icra etsin!

Hələlik ki, ölkənin və xalqın xeyirxahı olan bu qədər az adamlar üçün təəssüfdən başqa bir iş, təslim olub razılaşmaqdan savayı çarə yoxdur.

“Səbr nicat qapısının açarıdır”, fikrinin təyid etdiyi kimi, dözməliyik ki, bəlkə də xalqın qeyrətini çəkən vətənpərvərlərin ali hümməti və səyi sayəsində gələcəkdə dərdimizə bir əlac tapılsın. Lakin indi:

“Haraya ki, könlü istəyir, oraya çəkib aparır”.

Həzrət-vala “Nameyi-xosrovan” in ikinci cildinin başlanğıcında zərdüstilərin əhvalatından yazılmışdır. O xüsusda mən həzrət-valaya ətraflı bir yazı yazıb təqdim etmişdim. O isə qısaca bir icmal vermişdir. Məhz sizə ixləsim olduğundan həmin ətraflı şərhi cənabınızın xidmetinə gəndərişəm ki, bəlkə “Kəmalüddövlə məktubları”nda və ya başqa bir yerdə işinizə yaradı.

*Artıq ərzim yoxdur. Sizə ixləsi olan bəndəniz **Manukci-Limci**. 24 rəbiəssani
1288-ci il [14.VII-1871]*

Eyni zamanda xidmətinizə ərz edirəm ki, “Əncümən-araye-huşəng” kitabı mərhumı-məğfur Hidayət təxəllüslü lələbaşı Rzaqulu xanın əsərlərindən olub, qədim fars dilinin çox gözəl və arzu olunan mükəmməl lügətidir. Zəmanənin mütəfəkkir alimi və filosofu olan o mərhumun mənə son dərəcə mərhəməti var idi və məhz dostluq xatirinə və şəxsi xahişimə görə bir neçə il bu işlə məşğul olmuş və son zamanlarda əsəri

başa çatdırılmışdı. Hazırda kitab çapdan çıxmaq üzrədir. İnşallah çapdan çıxandan sonra onun bir nüsxəsini hədiyyə olaraq, əziz xidmətinizə göndərəcəyəm. İndi ki, bu ixləsi olan bəndə ilə cənabınız arasında məktublaşma başlanmışdır, xahiş edirəm, əvvəla, sizin mərdanə hüzurunuza məktublarımı hansı yol və kimin vasitəsilə göndərməyimi müəyyən edəsiniz ki, sizə tez çatsın və cavabı da mənə yetişsin? İkincisi, cənabınızı hər barədə, nə cür xidmət və buyuruğunuza olarsa, heç bir şeyi nəzərə almadan yazış mənə müraciət edəsiniz. Cənab sərkərin tərifləri əsasında mənim də cənab-müstətab Şeyxüislama (onun yüksək calalı əbədi olsun) qayıbanə ixləs və inamım vardır. Onun səadət mənbəyi olan xidmətinə arzularla dolu bu məktubumla tam ixləsla salam yetirirəm.

Artıq ərzim yoxdur.

[MİRZƏ YUSİF XANDAN]

Qurbanın olum!

Sizin hörmətli və müfəssəl məktublarınızın hamısı mənə çatmışdır. Allaha və dostluğumuza and olsun ki, ətraflı bir şey yazmağa imkanım yoxdur. Hətta, o qədər vaxt belə tapa bilmirəm ki, qaralama yazım, verim üzünü köçürsünlər. Ürəkdə min sözüm var, bilmirəm onları nə vaxt yazacağam və ya nə vaxt sizinlə görüşüb danışmaq mənə qismət olacaqdır. Kaş, Allah qismət edəydi ki, Məkkəyə gedəydim, yolüstü sizi görəydim və Rəşidi öpəydim.

Ümid edirəm ki, bizim yeni vəzifəmiz sizin sevincinizə səbəb olubdur. Valahəzrət Həşmətüddövlə mədəni şahzadələrdəndir və mənə çox iltifatı vardır. Siz də o böyük şahzadənin iltifatını qazanmağa çalışın! Sizin və mənim həqiqi dostumuz Əli xan və habelə Hacı Mehdi sizinlə yenidən görüşməyə nail olacaqlar.

Şeyxüislam cənablarının xidmətinə səmimi salamım vardır.

İki əmanət, yəni kitablar, Manukci Sahib tərəfindəndir ki, xidmətinizə çatdırmaq üçün Hacı Mehdiyə verdim.

Öz səlamətliyinizi yazın! Məktubun müxtəsər olması üçün min dəfə üzr istəyirəm. Hər halda, qəlbən sizə ixləsim böyükdür.

Yusif

1 cəmadiəssani 1288-ci il.

[18.VIII-1871].

Tehrandan yazılmışdır.

[MİRZƏ YUSİF XANDAN]

7 cəmadiəssani 1288-ci il
[25.VIII-1871] Tehrandan

Qurbanın olum!

Bu bir neçə kəlməni böyük sürətlə yazıram. Min cür zəhmətlə bir iş görmüşük ki, bəlkə bir yol açılsın. Məktubun içərisindəki zərfi lütfən çox tez yetirin. Onun chartedmayacağından çox nigaran olduğuma görə məcbur edin ki, chartedası barədə mənə teleqram vursun ki, xatircəm olum. Əlbəttə, min cür məsələ və min cür sözüm vardır ki, əger söyləsəm, katib yaza bilməz. Özünün də ki, vaxtim yoxdur. Elə bir işin içənə düşmüşəm ki, nə çıxıb qaça bilirəm, nə də öz yüksək fikirlərimi açıb söyləyə bilirəm.

Həzrət-vala Həşmətüddövlənin xidmətinə mənim, ixləsimi və ərz-bəndəciliyimi yetir! İranın mədəni şahzadələrindəndir, mənə isə qəlbən iltifati vardır. Amandır, ey kamil insan, dünyanın ömrü başa chartedı, biz isə xalqımıza və vətənimizə zərrə qədər xidmət edə bilmədik. Cənab Şeyxüllislama səmimi salam yetirirəm.

Ümid edirəm ki, fürsət tapıb, sizə ətraflı məktub yaza biləcəyəm. Mənim qəlbim kədərlə, fikir-xəyalım paslanmışdır. Nə həngamə qop-duğunu bilmirsiniz. Heyrət dəryasında boğulmaqdadayam. Əziz ruhum sərtipə mənim salamımı yetirin. Onun canına fəda olum, çox yaxşı insandır. Başqa dostlara da salam yetirin. Əzizim və gözümün işığı Rəşid xana salam yetirir və onu öpürəm.

Yusif

[MİRZƏ MELKUM XANDAN]

Cənab Mirzə, sənə qurban olum!

Həzrət-əşrəfi-vala, sərkər Elxani mənim xüsusi dostlarimdandır və Tiflis yolu ilə Tehrana gedir.

Onun bəxtinə qıtbə edirəm ki, Tiflisdən keçəcəkdir. Bir az bundan əvvəl xidmətinizə bir məktub yazmışam ki, charted-chartedlığı barədə hələlik xəbərim yoxdur. Burada baş verən dəyişikliklər bütün fikir-xəyalımı alt-üst etmişdir. Haqqında yazdığını cənab əlifbanın islahi yolunda burada sərf etdiyiniz səylərdən tamamilə xəbərdardır.

Bizim təklifimizin rədd olunduğu məclisdə sədrlik edən şəxs indi qəzadən bu yeni dəstgahda maarif naziri olmuşdur. Buna görə də bizim

arzu etdiyimiz işin bir qədər texirə düşməsi labüddür. Lakin mən bütün bu ümidsizliklərdən sonra yenə də işi yenidən başlayıb, israr edəcəyəm.

Tehranın vəziyyəti barədə nə deyə bilərsiniz? İnşallah ki, İranın bəlaləri üzərinə yeni bir bəla əlavə olunmayacaqdır. İmperatorun oraya təşrif gətirməsinin, yəqin ki, cənabınız üçün bir faydası olmuşdur. Həzrəti-vala Həşmətüddövlə İranın kamal sahibi olan şahzadələrin-dəndir. Yəqin ki, onunla görüşmüşsünüz. Təəssüf ki, İranın bütün kamal və istedad sahibləri əzilib-tapdalanır və məhv olurlar. Cənab Elxanini Şeyxülislam cənablarının xidmətinə aparın ki, şifahən mənim ərz-bəndəciliyimi ona yetirsən! Həzrət-əşrəf Elxani mənim vəziyyətimdən tamamilə xəbərdar olduğu üçün həmin qədər başağrısı verməklə kifa-yətlənirəm. İnşallah tezliklə ətraflı cavablar yazmaqla bu köhnə və səmimi dostunuşu şad və minnətdar edəcəksiniz.

Cənabınızın qulu Melkum
19 şəban 1288-ci il [5.XI-1871]

[MANUKCİ SAHİBDƏN]

Qurbanın olum!

Çoxdan idi ki, bu dostunuz dünyanın qədim və düzgün adamlarından yadigar olan o yeganə müdrik insan və məşhur mütəfəkkirin hazırlığı vəziyyətindən heç bir vəchlə xəbərdar deyildi və həmişə o şəni uca, ədalət və bilik sahibinin ruzigarının necə keçdiyini arayıb soraqlaşırıdı. Nəhayət, indi mübarək məktubunuzu görməklə şad və xoşal olub, onun məzmunu və yazılış tərzindən sevinib şənlənmişdir.

Arzu və ümidi gözləmək də evvəlkindən daha ziyadə alovlanmış və istəyirəm ki, ehtiyacı olmayan Allahın köməkliyi və tale ulduzunun rəhbərliyi ilə vücudunuzun ünsürləri o qədər möhkəmlənsin ki, biz zər-düstilərin əsil vətəni olan behişt təbiətli İranın biganələrdən təmizlənməsini o yeganə mübarək vücudunuz gözü ilə görüsün və ürəkdəki arzu və fikirləriniz müvəffəqiyyətlə həqiqətə çevrilisin.

“Ərənlər canınıza nur bəxş etsinlər, dininizi və ruhunuzu mühafizə etsinlər”.

Yazmışdınız ki, mənim “Əhrimən mələk ola bilməz”, “Yaddan sirdəş ola bilməz” fikrim və əqidəmlə şərīk olmayırsınız. Səbəbi nə-zərdə tutmaq lazımdır. Sizin bu dostunuz da səbəbi nəzərdə tutaraq

yazmışdır ki, “Əhrimən mələk olmaz, məgər birliklə, bəli!”, “Birliklə dünyani tutmaq olar”. Birlikdən məqsəd, o nəcib və müdrik insanın qəlbində olan mətləblərin icrasıdır ki, bunlar da Kəmalüddövlə həmfikirlərinin və sizə pərəstiş edənlərin son arzu və məqsədləridir.

“Kəmalüddövlə məktubları”nı çap etdirəcəyim yer barədə bu dostunuñdan soruşub buyurmuşdunuz ki, əsəri bir şey artırıb-ixtisar etmədən harada yazıb çap etdirmək olar? Buna İrandan xaricdə, Hindistanda, Avropada bizimlə həmfikir dostlardan birinin köməyi ilə nail olmaq imkanı vardır.

Sizə ixləsi olan bəndənizin Kəmalüddövlə adını İqbalüddövlə ilə əvəz etməsinin səbəbini araşdırımızdır. Mən Kəmalüddövləni deyil, Cəmalüddövləni (Cəlalüddövləni) dəyişdirmişəm. Səbəbi budur ki, hal-hazırda Cəmalüddövlə (Cəlalüddövlə) ləqəbi məşhurdur və bu ləqəb azadə və nəcib şahzadəyə mənsubdur. Anlamaz və fitnəkar adamlar gündən-günə onun haqqında yeni şayiələr yayır və öz xeyallarında gələcək üçün də bəhanələr axtarırlar.

Əgər bu əsər də çap olunub, onun adı ilə şöhrət taparsa, ona ə davət bəsləyənlərin əlinə keçmişdəkindən daha artıq bəhanə düşə bilərdi. Bəli, buna görə də mən Cəmalüddövləni İqbalüddövlə yazdım. Eyni zamanda, siz yazmışdır ki, “Kəmalüddövlə” kitabının bütün mətləblərini istədiyiniz kimi, bir yerdə yazdırıb və belə bir fikrə gəlmışınız ki, arxayıñ bir vəsilə ilə onu sizə ixləsi olan bu dostunuza göndərəsiniz. Əlbəttə, daha yaxşı olar ki, onu rus vasitəsilə göndərəsiniz ki, bu dostunuza çatsın və mən də az-çox öz nüsxəmi təshih edim.

“Əncümənaraye-huşəng” lügətini Rusiya səfarətxanası vasitəsilə o mehriban dostuma göndərdim. Zərdüştilərin sərgüzəştini də sonra yazıb qurtaran kimi göndərəcəyəm.

Axırda onu xahiş edirəm ki, mübarək şəklinizi gecikdirmədən tezliklə həmin bu çapar vasitəsi ilə mənə göndərəsiniz, canla və könüllə arzu edirəm ki, gözümün önündən asaraq, baxdıqca şad və xoşal olum. Habelə, məktublar yazmaq və xidmətlər həvalə etməklə məni yad edin, sizin buyuruqlarınızı səy və hümmətlə yerinə yetirəcəyəm.

Artıq bir ərzim yoxdur. Ömrün uzun, qüdrətin artıq olsun! Kaş olsun, kaş olsun!

Yəzdəqordi Manukci-Limci
3 şəvvəl 1288-ci il hicri, 1241-ci il
[17.XII-1871]

[MANUKCİ SAHİBDƏN]

Qurbanın olum!

Gözel namələriniz, əziz məktublarınız ki, bir-birinin ardınca 18 may və 25 ramazanda yazmışdır, yetişdi və sizin xoşbəxt vücudunuzun sağ və səlamətliyindən son dərəcə sevinib xoşal oldum. “Günün xoş keçsin ki, bizim günümüzzü xoş etdin!”. İndiyə qədər cavab yazmağa imkanım olmadığından çox xəcalətliyəm. Lakin bunun səbəbi başımın qarışq olmasıdır. Yoxsa, həmişə sizə başağrısı və zəhmət verərdim. Nə isə, “üzr böyük insanlar yanında məqbuldur” misali əsasında xoş xasiyyətiniz və bəyənilmiş təbəetiñizdən əfv təmənnası edirəm. Həmişə məktublar göndərməklə, bu müxlisinizi şad etməyi xahiş edirəm.

Cənab qüdsi əlqab, dəstur Pəşutənci-Bəhramciyə göndərmiş olduğunuz bir nüsxə nuraçan şəklinizi çatdırırdım. Cavabında sizin yüksək iltifatınıza qarşı böyük təşəkkür və minnətdarlığını bildirmiş, aramızda olan əlaqə və dostluqdan hədsiz dərəcədə şad və xoşal olduğunu yazmış və yadigar olaraq, öz şəklindən bir ədəd də göndərmişdir ki, zərfin içərisində şərafətli xidmətinizə təqdim olunur. Habelə xahiş etmişdir ki, hərdənbir fərəh bəxş edən məktublar göndərməklə onu sevindirib, xoşhal edəsiniz.

Məzkur dəsturun özü “Dinkərd” adlı kitabı pəhləvicədən küçərat və ingilis dillərinə tərcümə və çap etmiş və həmin kitabın birinci və ikinci cildini mənə göndərmişdir. Əger ali meyliniz bu kitabı mütləiyyə mail olarsa, xidmətinizə göndərərəm.

Dəstur Pəşu təncidən başqa, onun əmisi oğlu cənab fəzailməab dəstur Camasbci də cənabınızın yüksək vəsfini və gözəl işlərini eşidərək, tam ixləs və sonsuz iradətlə sizə bağlanmış, öz şəklindən bir nüsxə yadigar olaraq vermiş və dostluğu möhkəmləndirmək məqsədilə sizə bir məktub da yazmışdır ki, həmin məktubla bərabər xidmətinizə çatdırırıq. Hərçənd ki, onun məktubu bu yerlərin yazı qaydaları nöqtəyi-nəzərindən o qədər də tərifli olmayıb və sizə göndərməyə qabil deyildi, səbəbi də odur ki, farsca yazüb-oxumaq, ümumiyyətlə, Hindistanda, xüsusiil zərdüştilər arasında unudulmuş və çox az işlənir. Odur ki, orada farsca bundan yaxşı öyrənilmir. Ancaq buna baxmayaraq, sərkər buyurmuşduñ ki, onun əslini göndərim. Odur ki, dəyişib, təshih etmədən xidmətinizə göndərirəm.

Mənim öz əhvalimdən xəbər tutmaq istəmişdiniz. Sinnim 64-ə yaxındır. Saçım və saqqalım ağarmışdır. Lakin qüvvət və sağlamlığım hələlik yerindədir. Hürmüzdən adlı bir oğlum vardır ki, illərlə İranda

yaşamış, indi isə Hindistandañır. Fars, ingilis və küçərat dillərində yazıb-oxumağı yaxşı bilir. İndi dəmiryol idarəesində dövlət qulluqçusudur. Ehtimala görə, sərkərin xidmətinə də yetişmişdir. Çünkü o, İran dövləti tərəfindən Londona gedən Hacı Möhsün xanla yol yoldaşı idi. Həmin Hürmüzyardan altı yaşlı bir qız nəvəm vardır. Abanbai adlı bir qızım da vardır ki, onu Hindistanda yaşayan məşhur farslardan Fəramci adlı bir şəxsə əre vermişəm. Abanbaidən iki nəfər oğlan və iki nəfər də qız nəvəm vardır. Mənim birinci arvadım, yəni Hürmüzyar və Abanbainin anası, 12 ildir ki, ölmüşdür. İranlı zərdüştilərdən bir arvad almışam ki, hazırda buradadır. Mən özüm farsca yazıları az-çox oxuyuram. Lakin farsca yaza bilmirəm. İranlı farslardan bir uşağı Yəzddən Tehrana gətirib təribiyə etmişəm ki, məktublarımı yanan da odur.

Yazmışdınız ki, farsca kitab çap etmək Tiflisdə qətiyyən mümkün deyildir. Bu xüsusda məlumat alındı və “Dəsatir”i inşallah ya burada, ya da xaricdə çap etdirəcəyik. Son vaxtlarda mən özümün “Kitabi-Cavidan xirəd” əsərimi çap etdirmişəm. Xoşagələn əsərdir. Bir nüsxəsinə hədiyyə olaraq, mübarək xidmətinizə göndərirəm. Ümid edirəm ki, xoşunuza gələcəkdir. Bu nüsxədən əlavə, əgər başqa dostlar üçün göndərilməsini də lazımlı biləniz, nə qədər buyurursanız, peşkəş olaraq gənərməyə hazırlaram.

Sizin “Kəmalüddövlə” kitabınız mərhum şahzadədə idi və cənabınızın xahişi ilə o, bəzi şeylərin qaralamasını yazmışdır ki, həmin əsərə əlavə etsin. Lakin əcəl ona aman vermədi. Həmin qaralamalar mənim əlimə gəlib çatlığından üzünü köçürüb xidmətinizə göndərdim ki, onun artrırmalarından xəbərdar olasınız və lazımlı görülənləri əsil nüsxəyə əlavə edəsiniz. Hər halda, məmkün qədər bu əsərləri tamamlamaq və çap etdirmək yolunda hümmət göstərin ki, çox yerində-yazılmış və hamı tərəfindən bəyənilən əsərdir.

Başqa bir ərzim də budur ki, “Şaristani-çahar çəmən” kitabı əziz nəzərinizə çatmışmı? Əgər görməmişsinizsə, buyurun, mütaliə üçün bir nüsxə xidmətinizə göndərim.

Cənabınızın salamını nəvvabi-müstətab-əşrəfi-vala şahzadə Etizadüssəltənəyə yetirdim. Cənabınızdan son dərəcədə razı və minnətdardır.

Artıq bir ərzim yoxdur. Məktub yazmaq və hər cür xidmət və buyruqlar həvalə etməklə məni yad və şad etməyinizi xahiş edirəm.

Birlik və dostluğunuzun ömrü daimi olsun!

Cənabınıza ixlası olan Manukci-Limci

[MANUKCİ SAHİBDƏN]

Qurbanın olum!

Çoxdandır ki, dalbadal məktub və ərizelər yazıb, “Əncümən-araye-huşəng” kitabını yüksək Rusiya səfaretxanası vasitəsilə hədiyyə gəndərməyimə baxmayaraq, bütün arzularıma rəğmən, o şərəf sahibi olan əziz və mehriban ağam tərəfindən bir məktubun yetişməsi şərəfinə nail olmamışdım. Belə olduğu üçün gecə və gündüz qəlbim və gözüm intizarda qaldı və “İntizar ölümündən daha pisdir” məzmunu dilimin əzbəri oldu. Mənim tərəfindən ümidi varlıq artdıqca, o tərəfdən daha ziyada iltifatsızlıq göründü. Doğrusu, vəziyyəti belə gördüyümdən qəlbimdə inciklik əmələ gəldi və məyus olmağıma az qalmışdı ki, sərkari-nəvvabi-müstətab-əşrəfi-vala Etizadüssəltənə təşrif gətirdi və möhtərəm cənabınızın mənim haqqımda göstərdiyiniz iltifatı mənə bildirdi və bununla da məndə yenidən ümid hissi yaratdı və qəlbimə sevinc bəxş etdi. “Dostun sıfarışı ruhlandırıcı nəfəsdir” məzmununa uyğun olaraq, qəlbim, canım, ruhum və xəyalım sevincə qərq oldu. Buna görə də lazımlı bildim ki, yenidən öz ərzimi əziz xatırınızə çatdırıram. Odur ki, bu məktubu yazmağa cəsarət etdim.

Həmişə mənə dostcasına məktublar göndərməklə mərhəmet buyurub, sizə ixləsi olan bu dostunuzun başını yüksəltməyinizi xahiş edirəm. Mən ulu babaların qanununa əsasən, hər il Novruz bayramı münasibətlə bütün böyüklərin xidmətinə təbriknamələr yazmağa adət etmişəm. Ona görə də həmin zərfin içərisində ayrıca bir təbriknaməni də sizin hörmətli hüzurunuza göndərdim.

Artıq ərzim yoxdur.

Manukci

[MELKUM XANDAN]

Qurbanın olum!

Uzun müddət gözlədikdən sonra sərkarın bütün yazdıqları bir yerdə yetişdi. Yəni bir zaman xəbər tutdum ki, mənim adıma poçta xüsusi bir paket vermişlər. Onu tələb etdim. Əvvəla, çox heyfsiləndim ki, məktublar nə üçün tez çatdırılmamışdır. Axı, sizin yazılarınızın şəxsi məhəbbət təsirindən başqa, min cür başqa faydası da vardır ki, onlardan biri də mənə təsəlli verib ruhlandırmacıdır.

Son zamanlarda bir məsələdən sarı çox kədərli və məyus olmuşam. Nəçə il zəhmət çəkib, çoxlu xərclər və sonsuz ümidiydən sonra bu günlərdə Həzərat əlifba haqqında məni tamamilə məyus etdiyəm.

Buradakı nazirlərin eksəriyyəti ki, nə bizim əlifbanı görmüşlər, nə də məqsədimizi başa düşmüşlər, çığır-bağır salmışlar ki, “eyvay, Melkum bizim dilimizi məhv etmək, dinimizi korlamaq və dövlətimizi aradan qaldırmaq isteyir. Çünkü o bizə elə bir əlifba göstərir ki, fransız əlifbasına oxşayır”.

Təəccübü burasıdır ki, mən heç vaxt dövlətə təklif etməmişəm ki, gəl bu əlifbani qəbul et! Mən deyirəm ki, hazırda sizin dilinizdə erməni, yunan və fransız əlifbası ilə on qəzet çıxarırlar. Mən də isteyirəm ki, bu yeni əlifba ilə bir qəzet çap edim. Onlar isə mətləbi başa düşmədən bağırıb deyirlər: “Əlifba dinin ayrılmaz hissəsidir. Biz dinimizi əldən vermək istəmirik!”

Belə bir xalq ilə nə etməli?! Doğrusu, mən bu zəmanənin adamı olduğumdan utanıram. Nə qədər müxtəlif vasitələr düzəltmişdim. Yeni xətti nə qədər inkişaf etdirmişdim! Əgər görseydiniz, mütləq yüz min afərin söylərdiniz! Sizin bütün fikirləriniz və təsəvvürləriniz əməli surətdə həyata keçirilmişdi. Sizin nəzərinizi cəlb edən bütün nöqsanlar islah edilmişdi. Çətinliklər çox asanlıqla və bir kəsin zehnini yormadan aradan qaldırılmışdı. Nə isə, qismət beləymiş! Siz buyurduğunuz kimidir. Gələcək nəsillər, heç olmazsa, bunu anlayacaqlar ki, biz insanlıq vəzi-fəmizi yerinə yetirmişik. Qoy indi bizə lənət oxusunlar. Bir zaman qəbrimizin ziyarətinə gələcəklər.

Münif əfəndi deyirdi ki, sizə məktub yazacaqdır. Bilmirəm, yazmışdır, ya xeyr. O sizin dostlarınızdan biri və bizim məqsəd yoldaşımızdır. Sizin şəkliniz də hazırda mənim qarşımıdadır. Həqiqətdə sanki sizinlə danışıram. Büyük bir şövq ilə “Kəmalüddövlə” əsərinizi gözləyirəm. Ancaq onu elə bir adamlı göndərməlisiniz ki, mənim şəxsi dostum olsun! Oradan ötüb gələnlər içərisində, əlbəttə, belə bir adam tapıla bilər.

Məktubların yetişməməsinin səbəblərindən biri həmin idi ki, özünü bilirsınız. Başqa bir səbəbi də odur ki, “dinlərini əllərindən almaq istədiyiniz” bu ölkədə hələ də əməlli-başlı poçt yoxdur, kağızlar poçtda tökülib qalır. Gərək, sahibləri özləri gedib gətirsinlər. Burada on cür poçt olduğundan insan gərək il üzunu hər həftə bu on poçtu gəzsin ki, bir məktubunu tapıb ala bilsin.

İndi mənim mənzilim Boğazda, həmin kəndin yaxınlığındadır ki, (burada olarkən) bir neçə gün cənabınızın xidmətində dayandıq. Bu

kəndin adı Rumeli Hesarıdır. Məktubların üzərində farsca, ya türkcə, habelə fransızca mənim adımı və “İstanbulda Rumeli Hesarı” yazmaq lazımdır. Fransızcasını isə necə ki, yazmışam, yazınız. İnşallah, bundan sonra hər həftə rus poqtuna adam göndərəcəyəm və ümid edirəm ki, hər dəfə sizin tərəfinizdən yazılmış və mənim üçün yüz cür sevinc mənbəyi olan bir məktub ala biləcəyəm.

Şeyxüllislam cənablarının xidmətinə nə dil ilə ərzbəndəçilik edib, onun hüzuruna çatmaq şərəfinə nail olmaq şövqümü izhar edəcəyimi bilmirəm. Ən yaxşısı o olardı ki, o, sizi götürüb hökmən bu yoldan Məkkəyə aparayıdı. Bəli, sizin “küfrünü” ancaq Zəmzəm suyu ilə pak etmək olar. Bu savab işdə iki böyük savab olardı. Biri budur ki, mən onun (Şeyxüllislamın) əziz vücudunu ziyarət edərdim; digər tərəfdən isə sizin hüzurunuzda həyatınızı təzələyərdim.

Bəli, Müşirüddövlə Tehranda ədliyyə naziri olmuşdur. O da indiyə qədər başqalarının gördüyü işlərdən görəcəkdir. Əsl mətləb vəziyyətin dəyişilməsindədir. Vəziyyət nöqsanlı olduqca, bütün şəxslər də nöqsanlı olacaqdır. Maarif geniş yayılmazsa, vəziyyət dəyişilə bilməz. Bütün əhalisi savadsız olan bir ölkədə axmaqlıq və zülmdən başqa heç nə ola bilməz. Xalqımız bu böyük həqiqəti mütləq anlayacaq, ancaq heyif ki, çox gec anlayacaqdır.

Tehrana göndərmiş olduğunuz yazıların surətini başdan-başa “bəh-bəh!” deyə-deyə, lakin dərin kədərlə oxuyuram.

Böyük şəxsiyyətlərdən olan məzəli bir adam İranda mənə deyirdi: “Əbəs yerə zəhmət çəkməyin! Biz iranlılar adam olmariq, məgər bir şərtlə! Gərək ruslar gəlib bizim yurdumuzu tutsunlar və ...qanımız dəyişilsin, uşaqlarımızın tükü və gözü sarı [göy] olsun. Yalnız o vaxt əmələ gələn nəslin bir iş görə biləcəyi mümkündür”.

Bu sözlər zahirən çirkin olsa da, mənası bir cəhətdən doğrudur. Müsəlmanların yarısı xaricilər əlində əsirdir. Yerdə qalan yarısı da tamamilə əsir və zəlil olmazsa, bu xalq ayılmayacaqdır!

Amma bir nəfər molla bu sözləri eşidərsə, ürəkdən sevinib deyəcəkdir: “Gərək belə də olsun! Çünkü hədisə görə küfr dünyani tutmazsa, Sahibəzzaman zühur etməyəcəkdir”.

Madam ki, bir xalqın bütün ümidi kafirlərin gəlib onun yurdunu tutmasına qalmışdır, onun tərəqqisinə necə ümid bağlamaq olar? Bağışla ki, çox başağrısı verdim və sizi də özüm kimi kədərləndirdim.

*Sərkərinizin bəndəsi Melkum
Firəngi may ayında*

HƏSƏN BƏY ZƏRDABİDƏN

Bakı, 7 iyun 1873-cü il

Çox hörmətli Mirzə Fətəli bəy!

Məktubunuzu və göndərdiyiniz bağlamanı aldım. Yazırsınız ki, yaşınız keçmiş, daha yeni bir şey yazmaq iqtidarında deyilsiniz; çox təəssüf. Boynuma alım ki, təəccüb eləyirəm, nədən başqları yaşa dolduqca daha da təcrübələri artır, əsərləri daha ciddi olur; siz isə etiraf edirsiniz ki, əksinə, heç əlinizə qələm ala bilmirsiniz. Nə isə, ixtiyar sahibisiniz, görünür dincəlmək isteyirsiniz. Allah rahatlıq versin, ancaq elə fikirləşməyin ki, xalqın maariflənməsi bir məqalə ya pyeslə düzələsi shəydir. Xeyr, burada görüləsi iş çox-çoxdur! Bu yolda külüng vura biləcək onlarla adamın həyatı və əməyi də bu iş üçün azdır. Bəlkə sizi belə bir şey düşündürür ki, nə üçün başqa birisi deyil, məhz siz, özü də müftə, bir quru “çox sağ ol” eşitməyə belə ümidiyim olmadan, bu barədə zəhmət çəkəsiniz. Onda mən məcburam deyəm ki, xalqa, sənə doğma olan xalqa məhəbbətdən, avamların maariflənməsindən səhbət gedən yerdə bu sual ortaya gəlməməlidir; xalqın, həm də geridə qalmış avam xalqın, sənin və mənim qardaşımın maariflənməsi işinə özünü həsr edən bir adamı belə bir fikir yoldan qoymamalıdır. O, mükafatını öz-özünə, işini görə-görə vicdanı qarşısında duyacaqdır.

Mənim bu sözlərimə məzəmmət kimi baxmayın, xahiş edirəm, belə seydə məzəmmət ola bilməz, yeri gəldi, ona görə dedim.

Kitablarınızı almışam. Yəqin elə güman etmişsiniz ki, pyeslərinizin hamısı mənə məlum deyil. Əksinə, mən onların hamısına baxmışam, ancaq bədbəxtlikdən qalanlarını ifa üçün münasib bilmirəm. Məsələ tək bir meymun ya ayı rulunun oynamasında deyil, bütün şəraitin özü bizim həvəskarlar tamaşası üçün yaramır. Təbriz vəkillərini, düzdür, qoymaq olar, ancaq heyif ki, orda da bizim tamaşaçıların əqlini qidalandırıb iləcək şey azdır. Bizim tamaşaçıların əksəriyyəti isə daha çox hissə təsir edən şeyləri sevir, bir sözlə, effekt axtarır. Qoy payız gəlsin, şagirdlər tətildən qayıtsınlar, baxaram, bəlkə onda yenə pyeslərinizdən birini qoya bildim. Mənim nəşrinə başlamaq istədiyim qəzetdə əməkdaşlıq etmək istədiyinizi bildirirsiniz. Mütəşəkkirəm, ancaq bədbəxtlikdən hələ bu vaxtacan icazəni ala bilməmişəm. Sizin baron bu barədə nə fikirləşir, bilmirəm. Amma mənə elə gəlir ki, qəzətə münasibəti yaxşı deyil. Nə

isə falçılıq eləməyək görək, nə olar. Qəzətin nəşri haqqında olacaq elanı, əlbəttə, sizə də göndərərəm ki, yayılmasına kömək eləyəsiniz.

Bu məktubda sizin qəzətlərinizi və afişalarınızı da göndərirəm. Siz bilmirsiniz, mən bizim tatar kitabları haqqında deyirəm, ya sizdə, ya da Şeyxülislamda “Cahannüma” və hesab [kitablarını] görmüşəm. Bu kitabları deyirdim, nə isə, hələ bir az qoy qalsın, bəlkə özüm elə tapdım onları.

Sizin Zər. Məlikov

[MÜSYÖ NİKOLAİDƏN]

Hörmətli və əzəmətli ağam!

O hörmətli ağamın dostcasına yazılmış məktubu ən yaxşı bir zamanda mənənə çatdı. Mənimlə tanış olmaq arzusunda olduğunuzu bildirmişsiniz. Mən də çoxdan bəri hörmətli cənabınızın vəsfini eşidib, sizinlə tanış və dost olmağa min dəfə sizdə olandan daha ziyadə meyl və şövq ilə can atırdım. Hər iki tərəfdən olan bu gizli, qarşılıqlı arzu ilə şairin fikri təsdiq olunur ki, demişdir: “Ürəkdən-ürəyə yol var”.

İkinci – özünüüzün yazmış olduğunuz “Kəmalüddövlə” adlı əsər barədə yazmışdım ki, bu əsər Avropada tərcümə edilsin. Mehriban dostum müqərrəbül-xaqan Mirzə Yusif xan çoxdandır ki, bu barədə səy və hümmət göstərməkdədir. Bilmirəm nə səbəbə hələlik, bu işin öhdəsindən gələ bilməmişdir. Nə isə, indi ki, siz bu mühüm işi mənənə həvalə edirsiniz, sizin fərmayışınızı böyük həvəslə qəbul edirəm. Sizin kitabınızı tərcümə və çap etdirmək üçün lazım gələn səyi göstərəcəyəm. Lakin onu satmaqdan götürüləsi mənfəət barədəki işarənizə gəlinə, deyəsən, bu ümidi dən göz çəkməli olacaqıq. Çünkü Parisdə, Londonda və başqa yerlərdə farsca, türkçə və ərəbcə kitabları çap etdirməyin çox ağır xərci vardır. Belə ki, mən iki ildir Parisdə, Londonda, Vyanada və Leypsiqdə əl-ayaq döyüürəm ki, bəlkə özümün “Fransızca-farsca-türkçə lügət” imi münasib bir xərcələ çap etdirim, lakin bu, mümkün olmadı. Nə bir kəsdən gömək gördüm, nə də dövlət başçılarından bir dinar ala bildim. Mətbəə sahibləri isə məndən 22 min frank avans pul tələb etdilər. Deyirlər ki, bu böyük məbləği yerbəyer etməyincə, yəni ovuclarına saymayınca, kitabımı çap etməyəcəklər. Bu zamanın adamları qəribə insafsızdırılar.

Lakin sizin əsərinizin o qədər də çətinliyi yoxdur. Mümkündür ki, onun tərcüməsi xristianlıq dini ehkamlarını təbliğ və başqa dinləri təkzib etməklə məşğul olan bəzi fanatik adamların xoşuna gəlsin (əcəb də iş

öhdələrinə götürdülər) və buna görə də orijinalı tərcümə ilə bərabər çap etməyə iqdam etsinlər. Bu xüsusda məzkur şəxslərlə səhbət etmişəm və bacardığım qədər onları bişirmişəm və dindarlıq qeyrətlərini cuşa gətirmişəm. Ancaq bircə o lazımdır ki, əsərinizin tərcüməsindən bir neçə səhifə onlara göstərim. Odur ki, siz əsəri mənə göndərin! Əgər bacardım, çap etdirərəm və siz məqsədinizə nail olarsınız. Əks təqdirdə, əsəri geri göndərməyin ele bir çətinliyi yoxdur.

Mənim iki ünvanım vardır. Biri belədir:

Monsieur Nicolai consul de France (Satignolles) rus nollet 8 – Paris.

İkinci isə:

Monsieur Nicolai consul de France au ministyre des offaires ytrangeres a Paris.

Bu iki ünvandan hər hansı birinə istəsəniz, əsərinizi göndərə bilərsiniz. Lakin bu şərtlə ki, onu banderol edəsiniz. Yəni mövcud qayda üzrə poçtun möhürü ilə möhürlədəsiniz. İkinci yolu isə odur ki, öz əsərinizin və habelə məktublarınızın üzərinə yuxarıdakı iki ünvandan birini yazıb, Tiflisdəki Fransa konsuluna tapşırısanız. O mənə yetirər.

Artıq bir ərzim yoxdur! Niyə, bir ərzim də var, o da bundan ibarətdir ki, üç il bundan əvvəl Ömər Xəyyamın Parisdə çap olunmuş “Rübailər”indən bir neçə nüsxəsini Bakıda şəhiyüsək və mehriban dostum Musa Zinovyeviçə vermişdim. O da həmin kitabları Tiflisdə yaşayan bir kitabsatana göndərdi ki, satsın. O gündən bəri nə Xəyyam əsərindən, nə də kitabsatandan bir xəber var. Kitabsatanın adını unutmuşam. Keçən il bir nəfər erməni həkimlə tanış oldum. Gözümə çox ağıllı adam kimi göründü. Tiflisdə Rusiya dövləti qulluğunda çalışır. O, Parisdə idi. Çox zaman onu İran səfarətxanasında gördüm. Xəyyamın kitabları barəsində əhvalatı ona danışdım. Vəd etdi ki, Tiflisə qayıdan kimi kitabsatani axtarıb tapacaq və Xəyyam əsərlərinin satılıb-satılmadığı barədə məni xəbərdar edəcəkdir. O həkimin adını da unutmuşam. Görünür o da məni, həm də Xəyyamın kitablarını unutmuşdur. Çünkü Parisdən gedəndən bəri mənə heç bir şey yazmamışdır.

Sizdən xahiş edirəm ki, o izsiz itmiş kitabsatani tapsanız, məndən salam yetirib, deyəsiniz ki, əgər kitabdan bir neçə nüsxə satmışsa, onların pulunu mərhəmət etsin!

Bir də ona deyiniz ki, mən ondan xahiş edirəm ki, həmin kitablardan bir nüsxə yadigar olaraq, mənim tərəfimdən sizə versin!

Bundan artıq nə zəhmət verim? Vəssalam.

[MÜSYÖ NİKOLAİDƏN]

Mənim əzəmətli, əziz və mehriban dostum!

Sizin məktubunuza bundan xeyli qabaq cavab verməyə iqdam etməliydim. Lakin məni bağışlayacaqsınız. Darül-xilafəyə (Tehrana) gəldiyim ilk günlərdə işin çoxluğu, səfarətxananın əşyasını başqa bir evə daşıtdırmaq və min cür başqa məşğələlər fikrimi dağımış və borcumu yerinə yetirməyimə mane olmuşdur. Ancaq indi Təcriş kəndində yerbəyer olub rahatlanmışam və o mehriban və şəfqətli dostumu xatırlayaraq, məktubuna cavab yazmağımı zəruri işlərdən hesab edirəm.

Öz kitabınız barədə yazmışdınız ki, əsəri göndərməkdən çekinirsiniz və bunun səbəbi odur ki, həmin əsər elə bir məzmunda yazılmışdır ki, Nəsrəddin şah dövlətinin başçıları onun İran ərazisinə göndərilməsindən xəbər tutmamalıdırlar və əgər xəbər tutsalar, təhlükəli ola bilər.

Ay başına dönüm! Nə təhlükə-məhlükəbazlıqdır? Əgər siz əsəri Tehrandakı Rusiya səfarətxanasının zərfi içərisində mənim ünvanımı göndərsəniz, kimin ixtiyarı ola bilər ki, Rusiya səfarətxanasının poçtuna əliuzunluq etsin?! Belə bir iş olmamış və ola da bilməz. Buna görə də siz əsəri necə ki, demişəm, tam xatircəmliliklə göndərin və əmin olun ki, mənə çatacaqdır.

Bir də maraqlanmışdınız ki, mənim Tehranda qalmağım uzunmü çəkəcəkdir, ya xeyr. Bu, Allahdan asılıdır. Əlbəttə, mənim Tehrandakı Fransa Səfarətxanasında neçə müddət qulluq etməyim məsələsi özümdən asılıdır. Lakin ailəm Parisdədir və buradakı yaşayış şəraiti biz istədiyiniz kimi deyildir. Ona görə də demək olar ki, bəlkə də bu ölkədə bir ildən artıq qalmadım. Amma yuxarıda dediyim kimi, ixtiyar Allahın əlin-dədir və hər gün bir dona giren bu səbatsız fələyin gərdişindən asılıdır.

Lakin bu qeyri-sabit vəziyyət sizi əsəri göndərmək fikrindən daşındırmamalıdır. Hər halda, əgər tərcümə ediləsi olarsa, elə buradaca işə başlayaram, qalmalı olsam, tamamlayaram və əgər getsəm, özümlə aparıb, sağlıq olsa, Parisdə başa çatdıraram. İndi ki, siz tərəddüddən çıxdınız, yəqin ediniz ki, kitabı göndərməklə sizə heç bir vəchlə təhlükə üz verə bilməz.

Sizdən dostcasına bir xahiş edirəm ki, o da bundan ibarətdir: bir neçə il bundan əvvəl Qafqaz canişini Bakı şəhərinə gəldiyi zaman mən ondan çox iltifat gördüm. Həmin şəhərdə qaldıqları bir neçə gün ərzində mən şahzadə Trubskoyla tanış oldum. O isə məni təşviq etdi ki, əvvəllər tə-

cümə edib, Fransa imperatorunun fermanı ilə dövlət mətbəəsində çap etdirdiyim “Xəyyam rübai'ləri” kitabından bir nüsxə canişinə göndərim. Bu söhbətdən bir qədər sonra Parisə getdim və oraya çatan kimi Xəyyam əsərlərindən iki nüsxəsini verib, çox qəşəng cildlətdim. Sonra Paris-dəki Rusiya səfirinin xidmətinə gedib, kitabları ona verdim ki, hər iki-sini bir zərfin içərisində şahzadə Trubskoyun adresinə göndərsinlər. Səfir mənim xahişimi qəbul edib kitabları göndərdi. Təəccübü burasıdır ki, o gündən bu günə qədər hətta şahzadə Trubskoya iki dəfə məktub yazı-mağına baxmayaraq, kitabların çatıb, çatmaması barədə heç bir xəber əldə edə bilməmişəm.

Hazırda sizdən xahişim odur ki, bir qədər zəhmət çəkib, məsələni şahzadə Trubskoya söyləyəsiniz ki, o da hər yerdə, xüsusişlə Rusiyada mövcud olan adətə görə, mənim məktubuma cavab yazsın və habelə əgər canişin həzrətləri mövcud adətlər üzrə mənə bir ənam iltifaq etmişsə, onu da bildirsin.

Bundan artıq zəhmət vermirəm. Ancaq onu ərz edirəm ki, indi bir-birimizə yaxınlaşmışıq, məni unutmayın! Hərdən bir mümkün olarsa, daimi məktublarınızla könlümü şad edin! İndi şahzadə Trubskoya yazdı-ğım məktubu həmin zərfin içərisində göndərirəm. Xahiş edirəm ki, öz mübarək əlinizlə onu və mənim xüsusi salamımı şahzadəyə çatdırısanız.

Fransızca adres:

*Votre bien dévoué ami Y.B.Nicolai
Secrétaire interprète et 1^{er} drogman
de la Légation de France à Téhéran*

[MÜSYÖ NİKOLAİDƏN]

Mənim şəfqətli, mehriban və əzəmətli dostum!

O şəfqətli və mehriban dostumun səmimiyyətlə dolu məktubu ən yaxşı bir zamanda yetişdi və dostluq nümunəsi olan məzmunundan xə-bərdar oldum. Öz kitabınız barədə yazırsınız ki, Tiflisdə elə bir adam tapılmışdır ki, həmin əsəri ruscaya tərcümə etməyin öhdəsindən yaxşı geldi və ruscaya tərcümə etdikdən sonra fransızcaya tərcüməyə başla-yacaqdır.

Əlbəttə, hərçənd ki, mən onu tərcümə etməyə hazır idim və heç bir vəchlə bu işə əl qatmağı əsirgəməzdim, lakin siz yaxşı iş görmüşsünüz ki,

bu büyük vəzifəni həmin şəxsə tapşırmışsınız. Çünkü siz əsərin müəllifiniz və rus dilini yaxşı bilirsınız. Ona görə də tərcümədə lazım gələn ibarələri təshih etmək üçün orada hazırlısınız. Bu da təbiidir ki, əgər sizin əsəriniz ruscaya yaxşı tərcümə olunarsa, fransızcaya tərcüməsi asan olacaqdır. Beləliklə, inşallah mübarəkdir!

Bir də yazmışdır ki, tərcümə qurtardıqdan sonra ondan bir nüsxə mənə göndərəcəksiniz. Çox-çox şad oldum və intizar gözümü çaparın yoluna dikib gözləyirəm.

Buyurmuşsunuz ki, şahzadə Trubskoy mənim vəzifəm barədə sizdən soruşmuşdur. Odur ki, vəzifəm sizə və şahzadə Trubskoya aydın olsun deyə, aşağıda fransızca yazıram*. Mənim barəmdə göstərdiyiniz məhəbbət və dostluq əlaqələrinə gəlincə, sizin əziz canınıza and olsun ki, sizi görməyə məndə o qədər şövq və meyl vardır ki, ona əsasən, deyə bilərəm ki, sizinlə mənim vəziyyətim:

“Yalandır ki, deyirlər: könüldən-könünlə yol var, mənim ürəyim qana döndü, sənin ürəyin bundan xəbərsizdir, – deyən şairin sözünün tamamilə əksinədir. Bizim vəziyyətimiz bambaşqadır. Çünkü sizin qəlbiniz mənim qəlbimdə olan hissələrdən xəber tutmuş, mənim qəlbim isə bila-vasitə sizin qəlbinizdən ilhamlanmışdır. Beləliklə, “Könüldən-könünlə yol var” fikri tamamilə doğrudur, yalan deyil.

Xülasə, neçə ki, siz mənim məktublarınızı almaq arzusundasınız, mən də sizin yazılarınızı almaq arzusundayam. İnşallah, bundan sonra buraya gələn çaparlar sizin məktublarınızı və tapşırıqlarınızı mənə yetirəcəkdirler. Buradan gedən çaparlar isə mənim məktubunu sizə çatdıracaqdırlar.

İndi ki, məhəbbət və dostluq peymanı hər ikimiz tərəfindən yazılıb qurtarmış və könül möhürü ilə möhürlənmişdir, indiyə qədər sizə zəhmət vermək istəmədiyim mövcud bir məsələ barədə söz açmağa cəsarət edib, hümmət kəmərini belimə bağlayıram. Bunu bilməlisiniz ki, mən fransızca-ərəbcə-farsca-türkçə bir lügət yazmışam. Bu kitab üzərində 25 il zəhmət sərf edib, can qoymuşam. Əhəmiyyəti böyükdür. Deyə bilərəm ki, heç kəs indiyə qədər belə bir şərqiyyat lügəti yaratmamışdır. Doğrudur, türkçə-fransızca və farsca-ingiliscə lügətlər çoxdur və həm də pis deyildirlər. Ancaq fransızca-farsca-türkçə-ərəbcə işəyarayan bir lügət hələ görməmişəm.

* Secrétaire interprète du gouvernement et premier drogman de la Lygation de France en Perse.

Hazırda Rusiya dövlətinin Asiya tərəfdə təsəllütü gündən-günə artır, yer üzünün bu qıtəsində yaşayan müxtəlif xalqlarla yaxınlaşır və ticarət əlaqələrini artırır. Mənim naqis ağlıma belə gəlir ki, həmin kitabım hal-hazırda, xüsusilə, Rusiya dövləti üçün çox faydalı ola bilər. Yuxarıda qeyd etmişdim ki, əsərin həcmi böyükdür, iki qalın cild olar. Parisdə təxmin edildiyinə görə, bunu çap etdirmək 25 min frank xərc istəyir. Mənim isə 25 min frankım yoxdur. Düşünürəm ki, əgər bu kitabı çap etməyi Rusiya dövlət başçılarına və ya Qafqaz canişininin özünə təklif etsəm, qəbul edərlərmi?

Əgər Rusiya dövlət başçıları əsəri çapa verməyə razı olsalar, onlarla bu şərtləri qoymaq olar:

Birinci – kitab onlara peşkəş edilir ki, 500 nüsxə çap etdirsinlər. Ondan 300 nüsxəsini özləri götürüb, 200 nüsxəsini isə mənə göndərsinlər. Əlbəttə, iş sözlə bitmir. Dünyada elə bir adam yoxdur ki, mənim xahişimə görə belə bir işə iqdam edə bilsin. Kitabı əvvəlcə gözdən keçirməlidirlər. Mütəxəssislərin təsdiqindən sonra işə başlamalıdırular. Bu isə çox asan işdir. Rusyanın Tehrandakı səfarətxanasında fars və ərəb dillərini tam gözəl bilən kamil mütərcimlər vardır. Mənim kitabımı təqdim edib yoxlamağı onlara tapşırıa bilərlər.

Sənə qurban olum! İndi ki, kitabım barədə səhbəti bitirdim, olmaya-olmaya sizin fikrinizə gəlmış olsun ki, mən bu məsələ ilə əlaqədar ola-raq, sizə zəhmət vermək istəyirəm və ya kitabımın çap olunması işində sizin vasitəciliyinizi tələb edirəm. Əlbəttə, xeyr! Bu xüsusda yazmaqdan məqsədim ancaq odur ki, siz əhvalatdan xəbərdar olasınız ki, birdən təsadüfən, bu barədə səhbət düşərsə, siz mənim əsil məqsədim ətrafinda fikrinizi deyə biləsiniz. Hər halda, bu məsələ ətrafında orada danışq getsə də, getməsə də, dostcasına sizdən xahiş edirəm ki, bu xüsusda öz əqidənizi tərəddüd etmədən yazıb, mənə bildirəsiniz! Bundan artıq sizə zəhmət verməyi rəva bilmirəm.

*Həqiqi dostunuz Nikolai tərəfindən yazıldı.
Tehran, 12 dekabr 1874*

Sizin kitabınızı oxumağa meylim çox-çoxdur. Nə qədər tez göndər-səniz, yenə də gecdir. Çünkü insan ömrü gödəkdir.

Sizə yazmağı unutmuşdum ki, əgər mənim vəzifəmi rəsmi surətdə təsdiq etdirmək lazımlı gələrsə, “Kuta” almanaxına müraciət edin! Xahiş edirəm ki, mənim ixləsimi və bəndəçilik salamımı şahzadə Trubskoya yetirəsiniz.

Qurbanın oolum! Hər kəsi görürsən, gözü görüb, ürəyi eşqə mübtəla olmuşdur. Tekcə mənəm ki, könül vermişəm, ancaq sənin üzünü görməmişəm. Bütün ömrüm boyu, həddindən ziyanə əziz tutduğum cənabınızı görmək arzusunda olmuşam. Təəssüf ki, bu arzuya çatmaq mənim üçün qeyri-mümkündür. Nə sizin bu tərəflərə gəlməyiniz təsəvvür olunur, nə də mənim o tərəflərə səfər etməyim nəzərdə tutulur. Kaş, yuxum gələydi ki, bəlkə yatıb səni yuxuda görəydim. Artıq ərzim yoxdur.

Bağır – Büyüük Fransa dövləti ticarət nümayəndəliyinin katibi

SƏRKAR NƏVVABİ-VALA ETİZADÜSSƏLTƏNƏNİN MƏKTUBUNUN SURƏTİ

Yüksəkşənli, şərafət sahibi, əzizim!

Yazdığınız məktubu alıb oxudum. Şəniyüsək, şərəf sahibi Axundzadənin mənim əsərlərimi istəməsi barədə yazmışdır. Mən özüm də onunla aramızda olan böyük dostluq xatirinə əsərlərimi ona göndərməyi arzu edirəm. Lakin mənim əsərlərimin çoxu məzhəb barəsindədir. O isə fəlsəfə və tarixlə əlaqədar olan əsərlərlə maraqlanır. Bununla belə, mən yalandan peyğəmbərlik iddiasında olmuş şəxslər barəsində də bir kitab yazmışam. Lakin bu kitab çox müfəssəldir. Əgər maraqlansanız, ondan bir nüsxə köçürün! Lakin əsər yeganə nüsxə olduğu üçün lazımdır ki, katib gəlib üzünü burada yazsın.

Sizin öz işiniz barədə münüşbaşı hər şeyi ətraflı söylədi. İnşallah, cənab Əzüdü'l-Mülk işi bir yerə gətirib çıxarıcaqdır. Mən də əlimdən gələn hər bir şeyi əsirgəməyəcəyəm.

Artıq nə yazım?

Etizadüssəltənə

[ETİZADÜSSƏLTƏNƏDƏN]

Bəyənilən nəsəbli və fəzilətlər kəsb etmiş cənab!

O zamandan ki, Tiflisdə sizinlə vidalaşıb, nüsrət intisab, pak əlahəzrət şahənşahın, ruhlarımıza ona fəda olsun, rikabında səlamətlik və səadətlə nüsrət evi olan Darül-xilafəyə (Tehrana) varid olmuşuq, bu günə qədər sizin əziz məzaciınızın səlamətliyindən xəberimiz yoxdur. İnşallah-taala səlamət və xoşalsınız. Əgər bu dostunuzun əhvalatından xəbər

tutmaq istəsəniz, tək və misilsiz Allahın köməyi sayəsində məzaciımızın səlamətliyi və əhvalınızın yaxşılığı kamal dərəcəsindədir və həmişə sizin adınızı xeyrlə zikr edib və etməkdəyəm. Allah şahiddir ki, heç vaxt yadımdan çıxmamışsınız və çıxmayırsınız. Allah bılır ki, hər gün sizin əziz adınızı və bəyənilən xasiyyətlərinizi məclislərdə və yiğincaqlarda qulağınızın sırgası və məclisimizin bəzəyi edirik və ümumiyyətlə, hər bir məclisdə sizin nəsrinizdən və nəzminizdən söhbət açılır və sizin kəmalınızın vəsfindən danışılır. Sizin əziz əsərləriniz sözün asimanı və onlardakı sətirlər onun bürcləri və gözəl mənaları isə işıqsaçan ulduzlardır. Hərçənd ki, sizinlə görüşüb söhbət etmək səadətindən uzağam, lakin cismanı uzaqlıq, Allah-taalaya şükür olsun ki, mənəvi əlaqənin davam etməsinə mane olmur. Nə qədər ki, məhəbbət qəlbdən silinməmişdir, sizinlə batınən görüşməyim daimidir və dostluq tellərim qırılmazdır.

Nəhayət, altı cilddən ibarət olan kitabı ki, onlardan üç cildi “Əfqanistən tarixi” və digər üç cildi isə hesab elmi əsasında ulduzların ehkamını rədd edən “Fələküssəadə”dən ibarət olub və mənim öz əsərlərimdəndirlər, sizin üçün göndərdim. “متتبین و مهدوین ” (peyğəmbərlik və mehdilik iddiası edənlər) adlı bir əsərim isə hələlik çap olunmadığından və əlyazması təkcə bir nüsxədən ibarət olduğundan sizə göndərməyim mümkün olmadı. Həqiqətdə, bu əsər çox yaxşı yazılıb və toplanmışdır. İnstəllah-taala üzünü köçürərək, sizə göndərəcəyəm. Özünüz də nə cür kitab lazıminız olsa, yazınız ki, üzünü köçürtürüb xidmətinizə göndərim.

Bir də sizdən xahiş edirəm ki, həmişə əhvalınızın səlamətliyindən və fərəhgətirən, könülaçan şeirlərinizdən, bakır fikirlərinizdən yazıb göndərməklə, bu dostunuzu sevindirib xoşal edəsiniz. Məktublar və buyuruqlarınızı yazıb göndərməkdən əsirgəyib, müzayiqə etməyəsiniz.

Şəniyüsək Manukci Sahibdən alıb göndərəsi olduğum bir kitabı indilik alıb göndərməyim mümkün olmadı. İnstəllah, alıb göndərəcəyəm. Şəni və məqamı yüksək olan Mirzə Mustafaya böyük zəhmət qəbul edərək mənim tərəfimdən salam yetiriniz, onların mənə göstərdikləri mehribanlıqlan son dərəcə xəcalətliyəm. Göndərdiyim kitablardan iki nüsxəsini böyük elm mənbəyi olan şeyxlər şeyxi Şeyxülislam cənab-larına lütfən təqdim edib, mənim tərəfimdən dostluq və səmimiyyətin əlaməti olan salam yetiriniz!

Artıq zəhmətim yoxdur.

15 ziqdətül-həram ayı, 1290-cı il
[7.1-1874] tarixində yazıldı.

[MƏHƏMMƏDRƏFI TƏBATƏBAİDƏN]

Kəramətli ağama və hörmətli sərvərimə tam şövq ilə dua və salam yetirirəm. O əziz dostumun parlaq məzacinin səlamətliyindən xəbər verən məhərrəm ayının 1-i tarixli məktubunuz yetişdi. Əvvəldən sizə bəslədiyim səmimi ixlasa görə, əziz xəttinizi mütaliə və lətif məktubunuza tamaşa etmək mənim sevincimə səbəb oldu.

Həqiqətən, göndərdiyiniz kitabça təbii zəkanızı vəsf edən və ağılnızın dərəcəsini keşf edən bir sənəddir. Təhsil işini asanlaşdırmaqdə diqqət yetirdiyiniz incə məssələlər, xətt və inşa üslubunu yaxşılaşdırmaq sahədə dəqiq və rəmzi nöqtələrə sərf etdiyiniz səy ilə tanış olaraq, çox xoşal oldum. Həqiqətdə, çox yaxşı bir ixtira etmişsiniz. Hər cür təqdirə və tərifəlayiqdir. Hörmətli ağaların hamısına göstərdim və hamısı ləzzət aparıb təqdir etdilər. Ümid edirəm ki, həmin bu əlifba, inşallah, bir vaxt tətbiq olunacaqdır.

Ağ! Yazmışsınız ki: "Sizinlə tanışlıq və dostluğun əsasını qoyuram". Mən çoxdandır ki, sizinlə tanışam. Əgər sizin qəlbiniz bundan xəbərsizdirse, deməliyəm ki, mənim qəlbim cəlal sahibi cənab xan Saidüll-Mülk orada qaldığı zamandan indiyə qədər sizinlə tanışdır. Bundan daha yaxşı bir dəlil ola bilərmi ki, mənim qəlbimlə o qədər yaxın və birgə olan müqərrəbül-xaqan konsulun qəlbə sizdən ötrü qərarsızdır?!

Türkçə "Təmsilat" kitabını müqərrəbül-xaqan konsul göndərmişdi və mənə çatdı. Kaş, sizin cənabınızın ixtira etdiyi əlifba haqqında bəzi müəlliflərin yazmış olduğu və sizin məktubda işarə etdiyiniz izahatı da göndərəydinizi ki, tanış olaydım.

Cənab naibül-vəzarə Mötəmədüssultan və başqa ağalarla birlikdə sizi xeyr ilə xatırlayıb, söhbət edirik. İndicə poçt Tehrana yollandığından çapar gedirdi və bundan artıq yazmağa fürsətim olmadı. Mənim arzum budur ki, bundan sonra məni sevindirmək üçün əziz vücudunuzun sağ-salamat olduğundan tez-tez yazüb bildirəsiniz.

Artıq zəhmət vermirəm.

Məhəmməd Rəfi əl-Təbatəbai

16 səfərül – müzəffər ayı,

1291 [5.IV-1874]

ÇOX HÖRMƏTLİ ATA!

Brüssel, 14 avqust 1874

Bu gün avqust ayının 14-də Sizin 25 iyul tarixli məktubunuzu aldım. Biz salamatıq. On gün bundan qabaq mən banka getdim, orada dedilər ki, biz qəbzsiz heç nə verə bilmərik. Bu gün təzədən getdim. Əvvəlcə mənə yene də haman sözləri dedilər. Lakin mən asanlıqla onlardan əl çəkmədim və kəskin şəkildə dedim: Siz yanılırsınız, bundan sonra heç bir qəbz olmayıacaq. Mən artıq iki məktub almışam, onlarda açıq deyilir ki, siz mənə hər ay heç bir qəbz olmadan 100 manat verməlisiniz. Bunu deyib əlavə etdim: Əgər istəyirsiz, alın özünüz oxuyun görün mənə Tiflisdən nə yazırlar. Onlara sizin məktubun o yerinin – orada ki, bank haqqında yazımişdınız – hər ehtimala qarşı əvvəlcədən etdiyim tərcüməsini verdim və əlavə etdim: Gördünüzmü daha bundan sonra mənim dediklərimdə heç bir şübhə yeri qalmır.

Verdiyim kağız parçasını oxuduqdan sonra bir qədər düşündülər, sübutumla razılaşıb mənə 347 frank (keçən ay 340 idi, indi kursa görə 7 frank əlavə) verdilər. Hər ay beləcə olacaq. Beləliklə, işə həmişəlik əncam çəkdik.

Siz Nəcəfin yol xərclərinin neçəyə başa gəldiyini yazıb soruşursunuz. Yüz manat kifayət elər. Mənim burada otuz manat əlavə pulum olacaq (bunu mən özümdən verə bilərəm), siz yalnız yetmiş manat göndərsəniz, kifayət elər.

Mən sizin qərarınızdan çox razıyam. Çünkü siz atalıq məhəbbətini bir tərəfə qoyub, soyuqqanlılıqla məsələni götür-qoy elədiniz və gördünüz ki, mən deyəndə ki, Nəcəf mənə əsla lazım deyil, haqlıyam.

Nəcəf sizə təəccüb edir, lakin mənim kimi sizin belə qərara gəlməyinizə sevinir. Bunu da əlavə etməliyəm ki, o burada mənlə qalan müddətdə mən onun reftarından və fədakarlığından razı qaldım, həm də onu buraya göndərməyinizdən heç vaxt şikayətlənmədi. Yalnız özü üçün darixdı. Bu işə məni kədərləndirir (daha doğrusu qüssələndirir) və daim narahat edirdi. Mən sizə onu geri qaytarmaq qərarma gəlməyimin səbəbini təfsilati ilə izah etdim. Yeganə səbəb budur ki, mən onun Brüsseldə qalmasını artıq hesab edirəm. Doğrudan da nə üçün bir adamı boş yerə iztirab çəkməyə məcbur etmək, halbuki burada onun görəcəyi heç bir iş yoxdur. Vəssalam.

Ancaq mən sizə dediklərimi əbəs yerə təkrar edirəm. Bundan əlavə mən bura kimi başqa bir dinc, sakit (eləcə də azad) bir ölkə tanımıram.

Hamı öz işi ilə məşguldur, nə bir oğru, nə də küçə dalaşması var; əgər olsa da, çox nadir halda olur. Bəs quldurluq? Quldur hara, Brüssel hara? Bu heç buradakıların yuxusuna da girməz. Tiflisdə elə bir gün olmaz ki, şəhərin küçəsində dalaşma olmasın. Burada mən hələ bir dəfə də olsun belə bir sehnənin şahidi olmamışam. Bir sözlə, bunlar quzu, şən quzulardır. Quzuların arasında yaşamaq nə deməkdir? Bu və ya başqa təhlükə baş verə bilərmi? Kimsə bu suala müsbət cavab versəydi, çox qəribə görüñərdi. Metaforanı bir yana qoyaq, sizə bunu demək kifayət elər ki, Brüssel azad ölkə olsa da, heç də Parisə və başqa böyük şəhərlərə oxşamır, bu cəhətdən ki, burada heç bir gizli cəmiyyət, firıldaqçı, cibkəsən, qumarbaz və bu kimi alçaqlar yoxdur; olsa da, çox azdır. Polis bundan yaxşı ola bilməz. Beləliklə, mənlə heç bir vaxt heç bir təhlükə baş verə bilməz.

Mənim və (hələlik) Nəcəfin salam və ehtiramını ağa Ələkbərə, Lətifə, Anama, bacıma və s. çatdırın...

Rəşid

MƏNİM ATAM!

Bu gün 1 noyabrda (19 oktyabrda) bu məktubu sizin sentyabrın 18-də və oktyabrın 6-da göndərdiyiniz məktubların cavabında yazıram. Mənə göndərdiyiniz bütün şeyləri: çay, tütün və papirosları 10 gün bundan qabaq aldım. Eləcə də 200 manat bankdan vüsul oldu. Universitetdə əlavə olaraq məndən 110 frank da aldılar. (Bu əvvəlcə mühazirələrə qulaq asmaq üçün verdiyim 215 frankdan başqdır). Rəssamlıq zalında iştirak etmək haqqı və praktik kimya laboratoriyasında olmaq üçün də pul alıblar. Bundan əlavə, mənə göndərdiyiniz pulun böyük hissəsi qışın yaxınlaşması münasibətile pal-paltara və başqa şeylər almağa getdi. Siz görürsünüz ki, mən sizdən 100 manat əvəzinə 200 manat göndərməyi əbəs yerə xahiş etməmişəm. Sizə son məktubumda universitetin müntəzəm (həqiqi) tələbələri sırasına qəbul olunduğumu yazmışdım. Sizə deməliyəm ki, başqa universitetlərdə olduğu kimi, burada da bütün qəbul imtahanlarını verən və universitetin bütün tələblərinə cavab verən və axırda diplom almağa haqqı olan həqiqi tələbələr və eləcə də azad və ya qeyri-həqiqi tələbələr vardır ki, onlar qəbul imtahanları vermir, həvəskarlar kimi dörsələrdə iştirak edirlər; həm də onlar bütün dörsələrdə hazır olmağa borclu deyillər, yalnız istədikləri mühazirələrə qulaq asırlar.

Bir sözlə, onlar bütün tələblərə cavab vermirlər. Buna görə də diplom almağa haqları yoxdur. İndi siz bildiniz ki, bunlarla onların arasında nə fərq var. Mən sizə yazdığım kimi, həqiqi universitet tələbəsi üçün tələb olunanların hamısına cavab verdim və imtahanları yaxşı qiymətlə başa çatdırğım üçün diplom almağa haqqım var, əgər dörd ildən sonra dövlət imtahanlarının öhdəsindən gələ bilsəm. Beləliklə, mən indi universitedəyəm, səlamətəm1.

(Kafedə) mənim oturduğum stolda yastıburun, girdəsifət, lakin siması axmaqlıq ifadə etməyən, sakit, başdan-ayağa, deyərdim, ağayana bir şəxs əyləşmişdi. Onun təxminən 53 yaşı olardı. Nə o, nə də mən bir-birimizə heç bir söz demədik. Axı, siz mənim xasiyyətimi bilirsınız, mən suvaşan adamlardan deyiləm. Xüsusilə tanış olmadığım adamlı söz tapıb ülfət qata bilmirəm. İkimiz də naharımızı yeyib qurtardıq, bununla belə masa arxasında əyləşmişdik. Mən ətrafa göz gəzdirirdim: demək olar, teatrda olduğu kimi maraqlı idi. Burada siz hər cür tiplə rastlaşa bilərsiniz: orijinal, daha doğrusu, qeyri-adi, gülməli, adı-mehriban, acıqlı, hiyləgər, hətta heç bir ifadəsi olmayan üzlər görə bilərsiz. Beləliklə, mən sakitcə ətrafa baxır, gahdan da gizlিযے yanında oturan qonşumu süzürdüm. O da altdan-altdan mənə nəzər salır və həds vururdu ki, mən xariciyəm. Hiss olunurdu ki, bikarçılıqdan mənlə söhbət elemək istəyir, amma görür ki, mən süküt etmək üçün sanki and içmişəm, ağızımı açmağa heç bir ümidi yoxdur. O istəyir mən ağızımı açıb dilimi zəngin dili kimi hər tərəfə fırlayıb və beləliklə letarji sükütu pozum. İstəyirsiz mən kəlməbəkəlmə onunla danışığımı yazdım. Ancaq bu çox uzun olar, həm də faydasızdır. Sizə bunu demək kifayət edər ki, biz əvvəlcə o yan bu-yandan danışdıq. O, mənim hansı ölkədən olduğumu soruşdu. Başladı rus yazıçıları haqqında danışmağa. Dedi ki, onların bəzisinin əsərlərinin fransızca tərcüməsini oxumuşdur. Puşkin, Qoqol və Turgenevi təriflədi; əlavə etdi ki, onların hər birisinin qiymətini verə bilər (Nə üçün? Mən hələ başa düşmədim, lakin axırdı siz də görəcəyiniz kimi, onun nədən bu iddiada olmasının səbəbini anladım).

Fransız ədibləri haqqında da söhbət getdi: Aleksandr Duma, Pol de Kok, Yevgeni Syu, Viktor Hüqo və başqaları. Dedi Aleksandr Duma və Pol de Kok istedadlı nasirlərdir, Yevgeni Syu daha ciddi və dərin təfəkkürlü yazıçı və liberaldır, onlardan yüksəkdə dayanır. Lakin bunlar şair və romanist Viktor Hüqo kimi böyük istedad deyillər. Bu, doğrudan da belədir. Viktor Hüqo çoxlu sadə və adı yazıçılardan deyil, o, nümunəvi

yazıcıdır... Beləliklə, biz tam bir saat ordan-burdan danışdıq. Söhbəti-mizin axırında mən dedim:

– Cənab, doğrusu mən sizinlə tanış olmağıma çox şadam. Sizin adınızı soruşmaq mənim tərəfimdən ədəbsizlik olmazmı?

– Əsla, cənab, mənim adım Benjamen Qastinodur, mən ədəbiyyatçıyam.

– Benjamen Qastino, – deyə mən təəccüblə təkrar etdim. – Bu ad, cənab, mənə yad deyil. Mən sizin əsərlərinizdən bir neçəsini görmüşəm. Ah, cənab, mən ikiqat şadam ki, sizinlə burada görüşüb tanış oldum.

Bundan sonra mən onun Belçikadan olub-olmadığını soruşdum.

– Yox, – dedi, – mən fransızam, Parisdəyəm. Lakin gah burada, gah da Parisdə yaşayıram; çünkü mənim əsərlərim bu iki şəhərdə nəşr olunur. Uzun müddət Əlcəzairdə olmuşam, bir əsərimi də bu ölkəyə həsr etmişəm.

– Cox gözəl.

Sonra mən ona dedim ki, mənim atam da yazılıdır. Ona sizin komediyalardan danışmağa başladım. Bu əsnada mənim başıma belə bir fikir gəldi və əlavə etdim:

– Məncə, cənab, əgər bu komediylər fransız dilinə tərcümə edilsəydi, burada böyük müvəffəqiyyət qazanardı, çünkü onlar tamamilə yenidir, ona görə də maraqlı olacaqdır. Burada hələ heç kəs Qafqaz tatarlarının (azərbaycanlılarının – H.M.) adab-rüsumu ilə tanış deyil. Əgər istəsəniz, mən atama yazaram, öz komediylərini göndərər və asudə vaxtımda (çünki mən vaxtımı yalnız bu işə həsr edə bilmərəm, ona görə ki, mən politexnik institutunda elmlə məşğulam) az-az mən onları fransız dilinə tərcümə edərəm. Ancaq, əlbəttə, mən bunları bir-başa kütləyə təqdim edə bilmərəm. Lakin siz bir fransız yazılışı olduğunuzu görə, deməli, qələmə yaxşı davranışınızı bilirsiniz. Siz istəsəniz, mənim tərcüməmi islah edər, seyqəlləyərsiniz, beləliklə komediylərin əla tərcüməsi əldə edilər. Mənim işim yalnız bu komediylərin dəqiq mənasını vermək olacaq, siz isə onların fransız ruhu və dili qaydalarına uyğunlaşdırarsınız.

O dedi çox şad olaram. Mənə öz adresini verdi, əlavə etdi:

– Atanıza yazın öz komediylərini göndərsin. Sizə kömək etməyə söz verirəm. Biz ikilikdə onları gözəl tərcümə edərik. Arxayı olun, siz rusca bilirsiniz, mən də fransızca. Bundan artıq nə lazımdır? Siz deyirsiniz öz vaxtızi yalnız bu işə həsr edə bilməzsınız. Zərər yoxdur,

tələsmək lazımlı deyil, siz, cavan oğlan, yaxşı edirsiniz ki, elmlə məşğulsunuz. Bu hər cəhətdən daha ciddi və xeyirli işdir. Siz, dediyiniz kimi, asudə saatlarınızda bu işlə məşğul olacaqsınız.

— Əgər bu komediyalardan bəzisini burada tamaşaqla qoysalar, — dedim, — onda teatr direktoru (burada 8 teatr var və hər birinin ayrıca direktoru var) mənə müraciət edə bilər. Mən onun üçün rollara lazımlı olan kostyumları (əlbəttə, pulu ilə, bu öz-özlüyündə aydınlaşdır, ata!) və səhnə üçün gərəkli olan hər bir şeyi yazaram. Çünkü mənə elə gəlir ki, burada bu kostyumları heç bir kostyum dərzisi tikə bilməz. Ona görə ki, bunnar özünəməxsus — Qafqaz tatar (Azərbaycan) kişi və qadınlarına xas olan kostyumlardır. Bundan əlavə, xahiş edirəm, ata, aktyorlar üçün təlimat yazısınız (rus dilinə mən burada tərcümə edərəm); daha doğrusu, hansı rolda aktyorun nə kimi xarakteri olmalıdır. Bunsuz aktyorlar öz rollarını yaxşı ifa edə bilməyəcək və effekti olmayacaq. Ona görə ki, onlar Qafqaz adətləri ilə tanış deyillər; təlimat olmasa, rolun mahiyyətinə nüfuz edə bilməzler. Bəli, burada bu zəruridir, yoxsa mənasız bir şey ortalığa çıxar. Misal üçün, kələkbaz, hiyləgər Məstəli şahın qarşısında duran mötəbər parislinin rolu bir fransız və ya italyan axmağı kimi çıxar və bununla da komediya səhnədə öz təsirini tamamilə itirir.

— Doğrudur, — o dedi, — bunu sonra görərik. Lakin hələlik atanıza yazın, qoy göndərsin. Biz tərcümə edərik, əvvəlcə jurnallarda çap etdi-rərik (qəzet naşirlərinə satarıq). Mən inanıram ki, müvəffəqiyyətimiz gözlədiyimizdən də artıq olacaqdır. Sizin dediyiniz kimi, onlar Rusiyada müvəffəqiyyət qazanmışlar. (Mən ona öz söhbətimdə sizin kim olduğunuzu izah etdim, dedim ki, siz adı, xırda yazıçılardan deyilsiniz, sizin istedadınız hər yerdə etiraf edilmiş, bir çox jurnallar və Senkovski kimi tanınmış tənqidçi sizin haqqınızda təriflə danışmışlar. Daha maraqlısı, — mən ona dedim, — budur: hər bir yazıçıya nəsib olmayan bir cə-hətdir ki, sizin istedadınızı hamı bir səslə etiraf edir və heç bir anlayan tənqidçi bu qənaətin əleyhinə deyil və s. və s).

Mən qurtardım. Bu səbəbə görə mən sizdən xahiş edirəm komedyalarından üç nüsxə mənə göndərəsiz. Tərcümə əsnasında orijinalın əldə olması faydalıdır. Ona görə ki, orijinalı oxuyanda pyesin ruhuna daha yaxşı nüfuz etmək olar. Bu isə lazımdır.

Mən, yuxarıda dediyim kimi, sizi xəbərdar edirəm ki, iş sürətlə gedə bilməz, çünkü mən bu işlə elə məşğul olmaliyam ki, dərslərimə mane olmasın, daha doğrusu, tamamilə boş vaxtlarımda.

Siz yazırsınız ki, Berje sizin Kəmalüddövləni tərcümə edir. Komediyaları mənə göndərin, əgər onlar nailiyyət qazansa, (buna mən əminəm) mən xahiş edəcəyəm Kəmalüddövləni (əgər o vaxta qədər Berje tərcüməyə başlamasa) göndərəsiniz. Biz Qastino ilə əla şəkildə, hər bir Berjedən yaxşı tərcümə elərik. Mən elə düşüncəm ki, şübhə etməzsiz ki, fransız müəllifi öz dilinin ruhunu daha yaxşı bilər, daha yaxşı danışar, yazar və s. Bunun mənə dəxli yoxdur, gələcəkdə hələ bu haqda görək nə edərik. Lakin siz hələlik bunları mənə göndərin: pul, çay, qatıq və komediyaları.

Vay, lap yoruldum! Budur, bu məktub çox uzun çıxdı. Hələlik bu qədər. Daha yazmağa bir şey qalmadı. Mənim hörmətimi ağa Ələkbərə və başqalarına, anama və s. çatdırın.

Babaxan Qarabağdan gəldimi? Mirzə Mustafa dayı haqqında siz (yəni anam) heç nə yazmır; o nə edir, tezmi qayıdacaq? Sağlıqla qalın!

29 avqust 1874-cü ildə yazıldı.
Sizin Rəşid Axundov

[MANUKCİ SAHİBDƏN]

Qurbanın olum!

O müdrik insan, yüksək ağıl sahibi olan sərvərim və bilik mənbəyi dostumun könlümə və gözümə yeganə işiq saçan əziz məktubu yetişdi. Səlamətliyinizdən xəbərdar olduğumdan xoşhal olub, sevincimdən Allaha şükürler etdim. Sizə bəndəçilik etmək barədə düşünən mənim həq-qımda, mehribanlığın çoxluğundan məni yad etmişsiniz. Doğrudan da, yeganəliyin qaydası, alimlik və müdrikliyin tələbi budur ki, dostluq pey-manını çətinliklərin qarşısında asanlıqla əldən verməyəsən. Pak Allah sizi bu möhtərəm adətdə daima bərqərar etsin! Allahdan arzum həmişə bu olmuş və budur ki, səlamətlik olsun ki, həmişə o əziz vücudə məktub yazım və cavab almağımla şad olum. Təəssüf ki, dünyanın dolanacağı bizim istəyimizdən asılı deyil. Yaxşılıq və pislik başqa birisinin iradə-sinə tabedir. Kəcrəftar fələyin gərdişi nəticəsində mənə böyük bir müsi-bət üz vermişdir ki, onun ağırlığından qəlbim və ruhum yaranmış, qəm və qüssəyə giriftar olmuşlar. Buna görə də məktub yazmaq yolu ilə sizin zəhmətinizi artırmaq istəməmişəm. Bu son zamanlarda mənə üz verən müsibət barədə o idrak sahibi olan dostuma yazıb bildirmişəm. Yəqin ki, nəzərinizə çatacaqdır.

“Əncümənara” kitabını əvvəllər Kerbel Sahibə vermişdim ki, sizə göndərsin. Bilmirəm, nə üçün sizə yetişməmişdir. Ondan bunun səbəbini soruşmaq yaxşı düşmədiyi üçün indi yenidən bir nüsxə də göndərirəm. Ümid edirəm ki, sizə çatacaqdır.

Yazmışdınız ki, sərkar alınəsəb mərdanə və azadə şahzadə Etizadüs-səltənədən soruşub, öyrənim və sizə yazım ki, onun “Fələküssəadə”, “Əfqanıstan tarixi”ndən başqa, daha nə kimi əsərləri və kitabları vardır? Mən bu xüsusda ona məktub yazdım və ondan cavab gəldi ki, sizin nə-zərinizə çatacaqdır. Şahzadənin əsərinin üzünü köçürmək üçün katib təyin etmişəm. Bu iş başa çatdırıldıqdan sonra əsər hədiyyə olaraq sizə göndərilecəkdir.

Həmişə sevinc artıran məktublarınızla məni şad və başıluca edin! Adınızı və ünvanınızı aydın və tamam yazın ki, məktubun üzünü həmin qaydada yazım ki, gəlib çatsın. Mənə göndəriləcək məktubun üstü belə yazılmalıdır ki, mənə çatsın.

Tehranda. Məcdət və fəxamət həmrəh, ümdəttüttüccar, Manukci-Limci Sahib. Əzəməli günləriniz daimi olsun!

7 rəcəb 1292-ci il [21.VIII-1874]

NİKOLAİNİN MƏKTUBU

Darül-xilafədən (Tehrandan) 1292-ci il,
səfər ayının 25-də [5.IV-1875]

Qurbanın olum! O gündən ki, kitabınızın tərcümə olunduğunu bili dirib, ondan bir nüsxəsini də bu dostunuza göndərməyi vəd etmişiniz, nə kitab gəldi, nə də dostunuzun məktubunun cavabı.

Bilmirəm, sizin bu cür iltifatsızlığınızın səbəbi nədir? Tutaq ki, şahzadə Trubeskoy mənim məktubuma cavab yazımaqla başımı ucaltmığı məsləhət bilmir. Bunun mənimlə sizin aranızdakı dostluğa və məhəbbətə nə dəxli vardır? Şahzadə Trubeskoyun öz yeri, bizim isə öz yerimiz vardır. Qoyunuz, o, heç cavab yazmasın və iltifat etməsin! Mətləbə dəxli yoxdur! Bu dostunuz onun iltifatına möhtac deyil və ondan umacağım bir şey yoxdur. Ancaq bu dünyadan və onda yaşayan insanların adəti belədir ki, məktubu cavabsız qoymazlar. Mən isə sizdən xahiş etmiş-

dim ki, mənim kitablarımı Parisdən göndərməyi onun yadına salasınız. Bunu etdiniz. Mərhəmətiniz artıq olsun! Lakin onlar cavab vermədilər. Allah onların etinasızlığını artırınsın! Amin, ya rəbbəl-aləmin!

Artıq bu xüsusda sizə zəhmət verməyi rəva görmürəm. Lakin bu dostunuzun xahişi təkcə odur ki, məktub yazmamağı tərk edəsiniz. Məktublaşma sizinlə bu dostunuz arasında keçmişdəki kimi bərqərar olsun!

Bir müddət bundan əvvəl yazmış olduğum “Fransızca-farsca-türkçə” lügət barədə keçən məktublarımdan birində o mehriban dostuma bildirmişdim. Guya, İran dövlət adamlarının belə bir fikri vardır ki, bu günlərdə onu çap etdirmək pulunu mənə mərhəmət etsinlər.

Artıq nə yazım ki, o mehriban dostun ürək sıxıntısına səbəb olmasın?

Öz kitabınızdan mənə bir nüsxə göndərin, əks təqdirdə, inciyərəm.

Vəssalam.

[MANUKCİ SAHİBDƏN]

Qurbanın olum!

Hörmətli cənabınızın 8 yanvar tarixli şanlı məktubu yetişdi və sizə ixlası olan bu dostunuza qarşı hədsiz məhəbbətinizi göstərdiyindən, başımı ucaltdı; sevincimin və şadlığımın artmasına səbəb oldu. Sizin səadətli vücudunuzun səlamət olduğunu bilib, mehriban Allaha şükürler etdim. Məktubun yazıları gözümə nur, qəlbimə şənlik bəxş etdi. İltifat üzündən mənə göndərdiyiniz əziz şəklinizin ziyanətinə şərəfyab olaraq, pak Allahdan sizin mübarək üzünüyü görməyimi arzu etdim və dedim: “İlahi, bu arzu mənim üçün nə qədər əzizdir, sən məni bu arzuma çatdır!”

Sizin əmrinizə görə, şəklinizin bir nüsxəsini hazırlı böyük müctəhidimiz olan cənab dəstur Pəşutənci-Bəhramçıyə göndərdim. Ondan cavab alan kimi yetişməsini xidmətinizə ərz edəcəyəm.

Babalarımızın yurduna yadların zorla soxulmasını təəssüflə xatırlamışdınız. Doğrudan da, böyük təəssüflər edib heyfsilənməyə haqqınız vardır. Lakin bundan nə fayda?! O yeganə, müdrik cənabınızın buyurduğu kimi, təqsir babalarımızın özündə idi ki, öz işlərini birlik əsasında qurmadılar və öz dudmanlarını bərbad etdilər. Buna görə də onların qədri-qiyəti nəzərdə tutulmadı və indi iş o yerə çatmışdır ki, xalq öz babalarının adlarını belə unutmuşdur. Əsrlər keçməliydi ki, cənabınız kimi yeganə, müdrik və böyük bir insan ərsəyə gəlsin ki, xalqın görən

gözünü açsın və yaxşını pisdən ayırmağı ona öyrətsin. Mina rəngli bu yeddi gümbəzin altında, ancaq insanların mindən biri görən gözə malik ola bilər. Ümid edirəm ki, yadların ağalıq dövrü sona çatacaqdır. Çünkü onların zülmü və zorakılığı artıq həddini aşmışdır.

İndi də yazmış olduğunuz suallar barədə.

Zərdüştilər dinində ancaq vahid bir cərəyan vardır. Məzhəbi qanunlar və dini rüsumlar ixtilafsız olaraq, hər yerdə və hamı üçün eynidir. Lakin dil ixtilafi mövcuddur. Belə ki, iranlı farslar küçərat dilini və hindli zərdüştilər isə fars dilini bilmirlər.

İkinci – ruhani alimlərə möbид və ya dəstur deyirlər.

Üçüncü – zərdüştilərin ən böyük və məşhur alimi Hindistanın Bombey şəhərində yaşayan dəstur Pəşutənci-Bəhrəmcidir ki, onunla mənim aramda tanışlıq və dostluq əlaqəsi vardır.

Dördüncü – həzrət-Zərdüstün peyrövlerinin sayı Hindistanda iki lək, İranda isə yeddi min nəfərdir. Xahiş edirəm yazüb bildirəsiniz ki, zərdüştilərin ən yaxşı kitabı və ilahi sirlərin ən yüksək xəzinəsi sayılan “Dəsatir” əziz nəzərinizə çatmış, ya xeyr? Əgər bu əsəri oxumamışsınızsa, mən bir nüsxə alıb xidmətinizə göndərim. Bu əsər, zərdüştilərin farscaya tərcümə edilmiş yegane kitabıdır. Başqa əsərlər hələ də öz əsl dilində qalmaqdadır.

Göndərdiyim bir cild kitab mənim öz sərgüzəştimdər ki, əlyazmasını sizə təqdim etmişdim. İndi isə çap olunmuş və bunu sizə bildirmək üçün çap nüsxəsini də göndərirəm. Əvvəlcə haqqında sizə yazdığını o məktub ki, cənabınıza göndərmək üçün “Əncümənara” kitabı ilə birlikdə səfarətxanaya vermişdim və arada itmişdi, indi yola düşmək istəyən cənab Kerbel Sahibin əşyası içərisindən tapıldı və mənə qaytarıldı. Məktubu açıb oxuduqdan sonra onu təzədən xidmətinizə çatdırıram. Orada yazmışdım ki, “Kəmalüddövlə məktubları”nı İrandan xaricdə, Hindistanda və ya Avropada çap etdirmək mümkün kündür. Bu barədə dəqiq düşündükdən sonra deməliyəm ki, əsəri Hindistanda da müsəlmanlar yazmalı olduğundan burada çap edilməsi mümkün olmaya caqdır. Lakin Avropada çap etdirmək olar. Mənçə, Tiflisin özündə də mətbəə olsun gərək. Əgər orada çap olunarsa, hər yerdən yaxşı olar. Kitabın qiyməti neçə olarsa, mən ondan yüz cild almağa hazırlam. Əgər orada kitab çap etdirmək mümkün olarsa, mənim də bəzi yazılarım vardır ki, çap olunmaq üçün oraya göndərmək istərdim. Cavab yazmağınızı xahiş edirəm.

Öz şəklimi isə, inşallah, sonra göndərərəm. Əgər indiyə qədər məktub yazıb-göndərməkdə mənim tərəfimdən tənbəllik üz vermişə də, ümid edirəm ki, bundan sonra məktublarımıla həmişə başınızı ağrıda-cağam. Xahiş edirəm ki, cənabınız da hər ay mənə, bir məktub yazaraq hər cür xidmətiniz olsa, mənə buyurasınız və yeni xəbərləri də yazarınız ki, mən də həmin cür sizin qarşınızda xidmətimi yerinə yetirim.

Səadətli ömrünüz daimi olsun!

Cənabiniza ixlası olan Manukci

28 rəbiəl-əvvəl 1293-cü il

[25.IX-1876]

MANUKCİ SAHİBDƏN

Qurbanın olum!

Bir az əvvəl şəniyüksək, cəlal sahibi Mirzə Yusif xan Müstəşarın məktubunun içində xidmətinizə bir namə göndərmişdim ki, yəqin əziz nəzərinizə çatmışdır. İndi isə kəramət sahibi olan ağamın mehriban dostu Hacı Mehdi ağa o tərəflərə yola düşməkdədir. Öz ixlas və iradətimi bildirməyim lazımlı gəldi. İnşallah ki, səadətli vücudunuz həzrət-pərvərdigarın sayəsində şadlıqla və müvəffəqiyyətlə sağ və səlamətdir.

Doğrudan da, Hacı Mehdi qanacaqlı bir insan və zəmanənin bişkin və dünyagörmüş qocalarındandır. Onun xidmətinə yetişdikdən sonra cənabınızın fərəhartıran hüzuruna yetişmək feyzini dərk etmək şövqüm birə min qat artmışdır. İnşallah, xudavəndi-aləm sevinc və şadlıqla qismət edəcəkdir. Hərçənd ki, Hacı Mehdi burada qaldığı müddətdə hər iki tərəfin başı qarşıq olduğundan bir-birimizle az görüşmüşük, lakin onu görməkdən və bir-iki məclisdə cənabınızın tərifini onun dilindən eşitmək nəticəsində ixlas və iradətim son dərəcəyə çatmışdır.

İndi yadigar olaraq, səmavi kitab və ən yaxşı qədim əsərlərdən olan “Dəsatir”in bir nüsxəsini hədiyyə olaraq möhtərəm hüzurunuza təqdim edirəm. Bu kitab altmış il bundan qabaq çap olunsa da, həvəskarlarının çoxluğu üzündən, indi nadir tapılan kitablardan sayılır. Bu cür kitabların çapı burada çətin olduğundan, cənabınıza zəhmət və başağrısı verib, xahiş edirəm ki, lütfən, yarasınız ki, orada bu kitabı daşbasması və ya şriftlə çap etmək mümkündürmü? Əgər mümkünürsə, xərci nə qədər olar? Orada çap işləri daşbasması və ya hərflərin yiğilması yolu ilə

aparılır? Belə bir məlumat mənə çatarsa, kitabın müqəddimə və lügətini hazırlayıb, çap məxarici ilə bərabər xidmətinizə göndərərəm ki, çap olunsun. Belə bir iş dünyada yaxşı ad qazanmağa səbəb olar.

Həmişə məktublar yazıb, tapşırıqlarınızı verməklə məni şad və xoş-hal etməyinizi xahiş edirəm.

Səadətli ömrünüz daimi olsun!

Manukci

19 cəmadiyəl-əvvəl 1293-cü il
[14.VI-1876]

[DƏSTUR CAMASBCİ MİNÜÇEHRCİDƏN]

Pak və yüksək hüzurunuza şərəflə ərz edirəm ki:

Birinci – əsl mətləblərin xülasəsi və ümumi məqsədlərin əsası, ali sıfətlər sahibi olan mübarək vücudunuzun səlamətliyini arzulamaqdan ibarətdir.

İkinci – ərz etməliyəm ki, mən mehriban dostum mister Manukci-limci Sahibə çox minnətdaram ki, məni o gözəl sıfətlər və xoşagələn əməllər sahibi, şəniyüksək və alıməqam cənabınızla tanış etmişdir. Arzum budur ki, sizin kimi şəniyüksək bir vücud ilə dostluğumdan çoxlu fayda və sonsuz mənfəət əldə edəcəyəm.

Adab mənbəyi olan ağam mister Manukci cənablarının yazdıqlarından mənə məlum oldu ki, şəniyüksək cənabınızın müxtəlif dillərdə çoxlu əsərləri vardır və onlardan bəzilərini çap etdirmək istəyirsiniz. Habelə, farsca olan əsərlərinizdə Zərdüşt həzrətlərinin məzhəbinin necəliyindən bir şey yazmışsınız və bu yol ilə iranlıların qəlbini özlərinin köhnə dininə mayıl etmişsiniz. Ona görə də mən parslarla birlikdə şəniyüksək cənabınıza minnətdar olduq və bildik ki, şəniyüksək vücudunuzun parslara və onların məzhəbinə son dərəcədə məhəbbət və ülfəti vardır.

Yenə də mehriban dostum mister Manukci Sahibin mənalı məktubundan məlum oldu ki, şəniyüksək cənabınızın Zərdüşt həzrətlərinin dininə dair bəzi suallarınız vardır və həmin sualların həll olunmasını isteyirsiniz və arzu edirsiniz ki, bu vasite ilə də mənimlə şəniyüksək cənabınız arasında dostluq və birlik yaranıb bərqərar olsun. Mən isə belə bir işi özüm üçün iftixar hesab edərək, sizə minnətdar oldum. Bir halda ki, şəniyüksək cənabınız o qədər böyük elm və fəziletlə mənim kimi elmdən o qədər də bəhrəsi olmayan bir adamı belə bir iş üçün

müəyyən etmişsiniz, mən tam xoşluq və həvəslə bu işə iqdam edəcəyəm və bacardığım qədər çalışacağam ki, o şəniyüsək dostun bütün istəklərini bu cüzi biliyimlə tamamilə yerinə yetirim.

Şəniyüsək cənabınızdan bir xahişim də budur ki, qiyəmtli məktub-larınızın cavabının gec çatmasından darixmayasınız. Çünkü mən hal-hazırda, “pəhləvi” deyilən və dövrümüzdə izi-tozu görünməyən qədim fars dilinin lüğətini yazmaqla məşğulam. Birinci cildini çap etmək üçün çapxanaya göndərmışəm. İnşallah, bu tezliklə xalq arasında yayılıb şöhrət tapacaqdır. Misilsiz və bərabərsiz şəklinizi mənə göndərdiyiniz üçün çox minnətdar oldum. Mən də yadigar olaraq öz şəklimi şəniyüsək mister Manukci Sahibə göndərdim ki, şəni ali olan xidmətinizə çatdırırsın. Onu, lütfən, qəbul etməyinizi xahiş edirəm. Dostluq və birlik günəşi qoy həmişəlik parlasın və nur saçın!

21 dekabr 1876-ci ildə yazıldı. Qullarının və dostlarının ən kiçiyi-dəstur Camasbci-Minuçehrci, şöhrəti-dəstur Camaspasa

[MİRZƏ YUSİF XANDAN]

Mənim əziz və mehriban ağam!

Keçən həftə mərhum şahzadə Xosrov Mirzənin əhvalatını təfsilatı ilə yazüb xidmətinizə göndərmişdim. İndi isə dövləti-əliyyeyi-İranın baş konsulunun müavini, şəniyüsək Mirzə Məhəmmədin adına yazılmış bir qutuda Qaradağ mədən daşlarının nümunələrini göndərdim ki, o, sizə çatdırırsın. Yəqin ki, çatdıracaq və siz isə nəzərdən keçirəcəksiniz. Mədənlərin vəziyyəti, mənçə, pis deyildir. İslədirler. Güman etmek olar ki, yaxın 10 və 20 gün ərzində orada mis də əldə ediləcəkdir. Bu xüsusda sizin tərəfinizdən də hümmət göstərmək lazım gelir. Çalışımız ki, oralarda bu iş üçün bir nəfər sərmayə sahibi və təcrübəli şərīk tapasınız. Əgər tapsanız, mənə xəbər verin! Ağa Mirzə Cəfər bu günlərdə mədənlərə gedəcəkdir. Mədənlərin bütün ixtiyarati onda olduğu üçün, əgər məsləhət bilsəniz, Ağa Mirzə Cəfərin özü də Tiflisə gələ bilər. Əgər o gəlmış olarsa, hər cür mədən daşlarından nümunələr gətirəcəkdir. Göndərdiyim nümunələr ancaq əldə olanlar idi. Bunlardan başqa hər cür nümunələr vardır. Mümkündür ki, bu günlərdə mən özüm də Tehrana gedim. Siz bundan sonra hər vaxt məktub yazdıqda mənim katibim şəni-

yüksək Mirzə Məhəmmədin adına yazın. Ona çatan məktublar mütləq mənə yetişəcəkdir. Ağa Mirzə Cəfərin özünə də həmişə məktub yazıb, Mirzə Məhəmmədə göndərdiyiniz zərfin içində qoyun ki, ona çatdırınsın. Təbiidir ki, bu işdə lazım gələn səy və hümməti göstərib, həmin nümunələri lazım olan yerdə müayinə edib, nəticəsini ətraflı surətdə mənə xəbər verəcəksiniz. Artıq nə zəhmət verim. Əziz vücudunuzun səlamətliyi barədə həmişə yazıb bildirin!

Yusif

4 cəmadiyyəssani 1294-cü il
[17.VI-1877]

[MİRZƏ YUSİF XANDAN]

Ruhum sənə fəda olsun!

İllərdir ki, yaxşılıq kanı olan vücudunuzun səlamətliyi barədə mənə məlumat verməmişsiniz. Mən də ki, zərərli və xəterli hökumət işləri ilə başım qarışlığından, məktub vasitəsilə əhvalınızı soruşmağa imkan tapmamışam. Son zamanlarda şəniyüksək Hacı Mehdi Tacirbaşı yazmışdı ki, Allah eləməsin, sizin əziz vücudunuza naxoşluq üz vermişdir.

Bu xəbər sizə ixlası olan dostunuzun hörmətkar qəlbində son dərəcə kədər və qüssəyə səbəb olmuşdu. Sonra isə yenə də o yazımışdır ki, şükür Allaha ki, səhhətiniz yaxşılaşmağa üz qoyub və naxoşluğunuz keçmişdir. Bu isə mənim sevincimə və təşəkkürümə səbəb oldu. Xahiş edirəm ki, bundan sonra sizə ixlası olan bu həqiqi dostunuzu unutmayıb, öz vücudunuzun sağ və səlamət olduğunu bildirməklə məni sevindirib, xoşhal edəsiniz!

Axırda sizə verəcəyim zəhmət bundan ibarətdir ki, oradakı ev barədə vəkalətnaməni, oğlum Hüseynin bəxşışnaməsini və ümumiyyətlə, bu məseləyə dair nə varsa, məssələn, sizə göndərdiyim vəkalətnamə və sairə, ister özünüzdə olsun, istərsə də başqalarına vermiş olsanız, hamisini toplayıb, şəniyüksək Tacirbaşıya veriniz!

Gözümün nuru Rəşid xanın vəziyyətinə dair mənə yazın! İnstallah, təhsilini nə vaxt bitirəcəkdir və indi haradadır? Həmişə mənə aid qulluqlarınızı və buyruqlarınızı yazın! Artıq nə zəhmət verim?

Sizin həqiqi dostunuz Yusif
Səfərül-müzəffər ayının 6-da,
1295 [10.11-1878]

[M.F.Axundzadənin arvadı Tubu xanımın
ərinin təqaüdünü almaq haqqında ərizəsi]

QAFQAZ CANİŞİNİ VƏZİFƏSİNİ İFA EDƏNƏ

*Baş idarə dəftərxanasının sabiq mütər-
cimi polkovnik M.F.Axundzadənin dul
qalmış arvadı Tubu xanım Axundzadə
tərəfindən*

ƏRİZƏ

Cənabınıza məlumdur ki, mənim ərim keçən ilin 26 fevralında vəfat edib, Brüsseldə olan oğlum Rəşid bəy Axundzadənin təhsilini başa vurmaq qayğısını mənim öhdəmə buraxmışdır.

Mərhumun ölümü ilə onun bütün gəlir mənbələri kəsilmiş, maaşının yarısı qədəri olan çüzvi təqaüdü də bu vaxtadək mənim adıma müəyyənləşdirilməmişdir. Halbuki qocalığında o, daim özünün uzunmüddətli, yarım əsrə yaxın olan qulluğuna güvənib mənə toxraq verirdi ki, ölümütim olarsa, onun qayğıkeş rəisləri xidmətlərini layiqincə qiymətləndirəcək, oğlunun təhsilini başa vurmasına, uzun illərin zəhmətindən sonra onun və valideyninin arzusunda olduqları məqsədə çatmalarına imkan yaradacaqlar.

Ancaq buna baxmayaraq, bədbəxt ata, ölümündən sonra oğlunun çətin vəziyyətə düşəcəyini duyaraq, həkimlərin hünəri ilə xəstəlikdən xilas olub həyatını uzatmaq, oğlunun təhsilini başa vuranadək yaşamaq ümidi ilə əlində olan bütün ehtiyatını müalicəyə xərclədi. Lakin heyif ki, zərbə güclü idi, bütün səylərimiz və məxaricə baxmayaraq heç bir kəsin təlaşı onu xilas edə bilmədi, ölüm onu kamına alıb apardı, məni çıxılmaz vəziyyətdə qoydu.

Beləliklə, ərimin müalicəsi üçün altı aya yaxın müddətdə bütün vəsaitimi sərf etdikdən sonra mən bu bir ilə yaxın müddətdə oğluma pul göndərmək üçün borc almışam; bu ümidlə ki, onları ərimin birillik maaşı qədər mülki idarə rəyasətindən xahiş etdiyim yardımından ödəyəcəyəm. Lakin bədbəxtliyimdən baş idarə bu köməkdən boyun qaçırdı, bu səbəbə görə ki, mənim ərimin ailəsinin bir yerli kimi təqaüddən əlavə birdəfəlik kömək almağa haqqı yoxdur.

Mən belə bir çıxılmaz vəziyyətdə siz cənabın himayəsinə ümid bəsləyib qeyd olunan kömək haqqında ərimin uzunmüddətli qüsursuz xidmətini nəzərə alaraq, xüsusi mərhəmətlə davranmağınızı xahiş edirəm.

Bunu da əlavə edirəm ki, onunla həmqatar olanlardan – Məlik-nubarovun ailəsinə əlavə təqaüd təyin olunmuş və hələ öz sağlığında beş yüz desyatın ölçüsündə torpaq ayrılmışdır ki, bu da uşaqlarını az-çox təmin etmişdir. Lakin belə bir mərhəmət nə mənim ərimin sağlığında ona, nə də onun vəfatından sonra mənə göstərilmişdir. Hərçənd ki, mənim oğlum xaricdə olduğuna görə yardımına daha çox ehtiyacı var. Bir də mən vəsaiti oğlumun atası kimi faydalı bir şəxs olmaq məqsədi ilə təhsil alması üçün xahiş edirəm.

Mənim ərim qulluqda fərqlənməkdən əlavə, öz müxtəlif ədəbi əsərləri ilə Avropa şöhrəti qazanmışdır. O özündən sonra 10-dan artıq müxtəlif faydalı əsərlər qoyub getmişdir ki, ölkənin gənc nəsilləri üçün gözəl örnək ola bilər.

6 mart, 1879, Tiflis

IZAHALAR

ƏRƏBCƏ, FARSCA VƏ TÜRKCƏDƏN İBARƏT OLAN İSLAM DİLLƏRİNİN YAZISI ÜÇÜN YENİ ƏLİFBA

(səh.15)

1. “*Tarixi-vəssaf*” – Sultan Məhəmməd Xudabəndənin saray tarixçisi olan Molla Rəşidəddin Fəzlullah Şirazinin elxanilər haqqında yazdığı məşhur tarixdir ki, eyni zamanda ədəbi əhəmiyyətə malikdir.

2. *Sultan Məhəmməd Olcaytu* – İranda hökm sürən monqol şahlarından olub, Orğun xanın üçüncü oğlu, Qazan xanın qardaşı və vəliəhdidi idi. Qazan xan vəfat etdikdən sonra 703-cü (h.q.) ildə Təbrizdə taxta çıxmış, 716-ci ilə-dək hökmranlıq etmişdir. Şıəliyi qəbul edib, dini ehkama səyle riayət etdiyinə görə, Xudabəndə ləqəbi almışdır.

İSLAM YAZISI HAQQINDA, ETİMADA LAYİQ FƏZİLƏT SAHİBLƏRİNİN YAZMIŞ OLDUQLARI BİR ÇOX KİTABLAR ƏSASINDA MAYOR MİRZƏ FƏTƏLİ AXUNDZADƏNİN APARDIĞI ARAŞDIRMANIN NƏTİCƏLƏRİ – 1274 (1858)-cü İL

(səh.27)

1. *Həzrət Əyyub* – Bəni-İsrail peygəmbərlərindən olub, rəvayətə görə, miladdan 1800 il əvvəl vəfat etmişdir. Başqa rəvayətə görə, miladdan səkkiz əsr əvvəl yaşamışdır. Klassik ədəbiyyatda və folklorda hər bir cövr-cəfaya dözməkdə zərbi-məsəldir. Ona görə ki, dini kitablarda və Tövratda yazılılığına əsasən, var-dövlətinin əlindən getməsi və on oğlunun ölüb tələf olmasına, özünün xəstələnib bədəninin yaralarına qurd düşməsinə baxmayaraq, dözüb Allaha şükür etmişdi. Bundan sonra 70 yaşında ikən sağalıb yenidən daha çox övlad və mal-dövlət sahibi olmuş, bir rəvayətə görə, 140, başqa rəvayətə görə 70 il firavan yaşamış və xalqı yaradanın birliyinə inanmağa dəvət etmişdir.

2. İbn-Xəldun – Əbdürrəhman ibn-Xəldun (1332-1406) – Məşhur ərəb tarixçisi və sosioloqu. Tarix əsəri olduqca məşhurdur və bir neçə dilə, o cümlədən türk və fars dillərinə tərcümə edilmişdir.

3. Əllameyi-Sənani – Əbübəkr Əbdürrəzzaq ibn-Hümam ibn-Nafe 126 h.q.-də Sənada doğulub, mükəmməl təhsil almış, dövrünün məşhur alim və ruhanilərindən olmuşdur. Geniş məlumatla malik olduğuna görə, çoxlu şagirdləri olmuş, əllamə ləqəbini də bunun üçün qazanmışdır. Məşhur kəlamları və beytləri vardır. 211 (h.q)-də vəfat etmişdir.

4. Həmzə ibn-Həsən əl-İsfəhani – XI əsrərə yaşamış məşhur tarixçi olmuş, “Tarixi-səniyi-mülükül-ərz vəl-ənbiya” əsəri məşhurdur. Bu əsərdə qədim İran, Misir, yunan, ərəb və s. tarixi, mötəbər mənbələr əsasında toplanılmışdır. İslam tarixini xəlifə Mütilillahın zamanınınadək davam etdirmiştir.

5. Ədnan ibn-Davud – Dini rəvayətlərə görə, İsmayııl nəslindən olan bir şəxsin adıdır. Qureyş tayfasının nəsil şəcorası həmin şəxsə gedib çatır.

6. Müramir ibn-Mürərə – Teydən olub, qədim ərəb xəttini icad edən şəxsin adıdır. Bu xətt əvvəlcə Ənbarda, sonra Hiyrədə və nəhayət, başqa yerlərdə yayılmışdır. Rəvayətə görə, səkkiz kəlmədən ibarət olub ərəb əlifbasını əhatə edən əbcədlər onun səkkiz oğlunun adları olmuşdur.

7. İbn-əl-Bəvvab Əbülhəsən Əli ibn-Hilal – Doğum ili məlum deyil, 423 h.q.-də Bağdadda vəfat etmişdir. Mahir xəttat olmuş, ibn-Muqlənin kufidən nəsxə çevirdiyi xətti isləh edib təkmilləşdirmiştir.

8. İbn-Xəlləkan – Əbü'l-Əbbas Şəmsəddin Əhməd ibn-İbrahim – Məşhur alim, tarixçidir. 608 h.q.-də Ərbil şəhərində doğulmuşdur. Bərməkilər nəslindəndir. Dövrünün məşhur alımlarından idi. Elm və fənləri kəsb etdikdən sonra səyahətə çıxıb, Hələb və Misirdə olmuş, bir çox mədrəsələrdə müderrislik etmiş, 651 h.q.-də Dəməşq qazisi olub, 671-ci ildə orada vəfat etmişdir. Bir neçə əsərin və çoxlu şeirlərin müəllifidir. Ona geniş şöhrət qazandıran “Vəfiyat əl-əyan və Ənbai-əbnaiz-zəman” əsəridir ki, iki böyük cilddən ibarət olub, 865 tərcüməyi-hali əhatə edir. Bu əsərə çoxlu şərh və haşıyələr yazılmış, türk və bir neçə Avropa dillərinə tərcümə edilmişdir. Türkçə tərcüməsi 1863-cü ildə İstanbulda Amirə mətbəəsində çap olunmuşdur.

ƏZİZİM ƏSGƏRXAN BƏY!

(səh.33)

Əsgərxan ordubadlı Hüseyin Sultanın oğlu, M.F.Axundzadənin kürəkənidir. Təbrizdə Məqsudiyyə küçəsində sakın olub, əsasən, xəttatlıqla məşğul olmuş. Füzulinin “Leyli və Məcnun” əsəri (1243 h.q.) Təbrizdə ilk dəfə onun xətti ilə daşbasma üsulu ilə çap edilmişdir.

XAQANIN YAXIN ADAMI VƏ CƏLAL SAHİBİ OLAN
HÜSEYN XAN NİZAMÜDDÖVLƏYƏ

(səh.39)

1. Axund Hacı Ələsgər Mirzə Fətəlinin anasının əmisi idi.
2. Beş mühüm dövlət dedikdə, müəllif Fransa, Prussiya, Avstriya, İngiltərə və Rusiyani nəzərdə tutur.

ŞÖHRƏT SAHİBİ OLAN ALİCƏNAB,
SƏADƏTİNİZ DAİMİ OLSUN!

(səh.44)

1. Bu məktubu M.F.Axundzadə professor Mirzə Məhəmmədəli Mirzə Kazimbəyə yazmışdır.

MƏNİM ƏZİZ AĞAM MİRZƏ YƏQUB!

(səh.49)

1. *Mirzə Yəqub* – Mirzə Melkum xanın atasıdır. O vaxt Rusyanın Tehran-dakı səfirliyində mütərcim işləyirdi.
2. 1848-ci ildə M.F.Axundzadə Nəsrəddin şahın taxta çıxmasını təbrik edən rus nümayəndə heyətinin tərkibində mütərcim sıfəti ilə Tehrana getmişdi.

QAFQAZ CANİŞİNLİYİ BAŞ İDARƏSİNİN MÜTƏRCİMİ
MAYOR MİRZƏ FƏTƏLİ AXUNDZADƏNİN
YAZILI MƏRUZƏSİ

(səh.58)

1. Mirzə Mustafa Axundov – Mirzə Fətəlinin qardaşı deyil, qaynı idi. Qafqaz canişinliyində qeydiyyatçı katib vəzifəsində işləmiş və polkovnik rütbəsinə qədər yüksəlmüşdür. 23 iyun 1903-cü ildə 73 yaşında vəfat etmişdir. Qəbri M.F.Axundzadənin məzarının baş tərəfindədir.

XÜSUSİ QEYDLƏR

(səh.60)

1. Səhifənin başında yazılıbdır: “Təmsilat”dan bir cild İran konsulu Mirzə Mehdi xana, bir cild fərraşbaşı Hacı Əzim bəyə, bir cild Yunan elçisinə, bir cild əlifba nişanı ilə Osmanlı dövlətinin Peterburqdakı keçmiş elçisi Rza bəyə verdim.

2. M.F.Axundzadə vaxtilə İranın Tiflisdə konsulu olan Mirzə Hüseyn xanın qonağı olub onun evində əlli gün qalmış, lakin aralarında baş vermiş fikir ixtilafına görə, onun evini tərk etməli olmuşdur.

3. Trabzonda olarkən oranın valisindən sıfariş məktubu almışdır.

4. *Əhsənüha əkzəbüha* kəlamına işaretdir.

5. Bu qəzet M.F.Axundzadənin İstanbulda qaćqın dağlıların vəziyyətini öyrənmək üçün gəldiyini yazmışdır.

NAİBÜL-VƏZARƏ MİRZƏ ƏBDÜLVAHAB XAN CƏNABALARINA MİRZƏ FƏTƏLİ TƏRƏFİNDƏN YAZILMIŞ MƏKTUBUN SURƏTİ

(səh.68)

1. M.F.Axundzadə “Kəmalüddövlə məktubları”nın müəllifi olduğunu bir neçə sirdəşindən başqa hamidən gizlətmışdır. Bu adlar da burada müəllif tərəfindən özünü gizlətmək məqsədi ilə çəkilmişdir.

2. Həmin məktubdan sonra kitaba daxil olan “Şərtnamə”dən də bəlli olduğu kimi, əksinə, türkcədən farscaya tərcümə edilmişdir.

3. *Lələbəsi* – Rzaquluxan Hidayətin ləqəbidir. XIX əsrə İranın məşhur alimi, tarixçisi və pedaqoqu olmuşdur. Xondəmirin “Rövzətüssəfa” adlı məşhur tarixini tekmilləşdirib “Rövzətüssəfayı-Nasiri” adlı mülhəqəti yazmışdır. “İcmal ət-təvarix”, “Riyazül-arifin”, “Məcməül-füsehə” və onlarla başqa əsərin müəllifidir.

ŞƏRTNAMƏ

(səh.69)

1. Bu tarix dəqiq deyil, 1863-64 daha doğrudur.

2. Mirzə Yusif xanın möhürü.

3. Mirzə Fətəlinin möhürü.

HƏSƏNƏLİ XANA YAZILMIŞ MƏKTUBUN SURƏTİ

(səh.85)

1. *Həsənəli xan Gərrusi* (1820-1900) – Dövlət xadimi, ədib, yaziçi və xoşnəvis. Müasir fars nəşrinin sadələşməsi və inkişafında müəyyən xidməti olmuş, “Münşəat” əsəri uzun müddət məktəblərdə bədii nəsrin gözel nümunəsi kimi dərslik yerinə işlənmişdir. Oğluna xitabən öz gözəl xətti ilə yazdığı “Pənd-nameyi-yəhyəviyyə” əsəri vardır.

MİRZƏ YUSİF XANA GÖNDƏRİLMİŞ MƏKTUBUN SURƏTİ

(səh.91)

- “Kəmalüddövlə məktubları” nəzərdə tutulur.
- Bu iki beyt Hafızın qəzəlindəndir.

[MİRZƏ YUSİF XANA]

(səh.94)

1. *Xələc alayı və bir qədər aşağıda Kirman alayı* – vilayətlərdən toplanan qoşun dəstələridir. Hər dəstə mənsub olduğu vilayətin adı ilə adlanırı.

TEHRANA, FƏTƏLİ ŞAH QAÇAR OĞLU ŞAHZADƏ CƏLALƏDDİN MİRZƏ HƏZRƏTLƏRİNƏ

(səh.109)

1. Bundan əvvəlki məktubunda dostundan xahiş etmişdi ki, zərdüştilərin əhvalı haqqında məlumat toplayıb öz kitabına salsın.

2. “*Vəzir və rəfiq*” – Mirzə Melkum xanın sual-cavab şöklində yazdığı əsərdir. Burada Şərq ölkələrindəki ətalət və gerilik kəskin tənqid atəşinə tutulmuşdur. M.F.Axundzadə bu əsəri tərifləmiş və məktublarında ondan misal götirmişdir.

3. Rzaqulu xan Hidayətin “Rövzətüssəfa” əsəri haqqında M.F.Axundzadənin yazdığı “Risaleyi-irad”a işaret edilir.

1871-ci İL İYUNUN 8-də MİRZƏ YUSİF XANA
YAZILMIŞ AYRICA MƏKTUBUN SURƏTİ

(səh.136)

1. “Məlum nüsxə” dedikdə, hər yerdə “Kəmalüddövlə məktubları” nəzərdə tutulur.
2. *Mirzə Məhəmmədcəfər* – “Təmsilat”ın fars dilinə mütərcimi.
3. Ünküt – Qaradağda mahal. M.F.Axundzadə uşaqlıqda bir neçə il orada yaşamışdır.
4. *Dərəvüt çayı* Ünküt mahalında axıb Araza qovuşur.

ZƏRDÜŞTİLƏRİN TEHRANDA YAŞAYAN RƏHBƏRİ
ƏZİZ DOSTUM MANUKCİ SAHİBƏ YAZILMIŞ
29 İYUL 1871-ci İL TARİXLİ MƏKTUBUN SURƏTİ

(səh.142)

1. Cəlaləddin Mirzə o vaxt masonlara oxşadılan “Fəramuşxana” adlı siyasi təşkilatın əsasını qoyanlardan hesab edilib, şahın şübhəsinə səbəb olduğuna görə, Manukci “Kəmalüddövlə məktubları”nda Cəlalüddövlə adını İqbalüddövlə ilə əvəz etməyi məsləhət görmüşdü.
2. *Şahzadə* – Fətəli şahın oğlu Cəlaləddin Mirzə nəzərdə tutulur.

OSMANLI NAZİRLƏRİN DƏN İKİ NƏFƏRİNƏ
YAZILMIŞ MƏKTUBUN SURƏTİ

(səh.149)

1. Türkiye nəzərdə tutulur. Allah tərəfindən qorunan ölkələr mənasında işlənmişdir.

CƏNAB MÜSTƏTAB, QÜDSİ ƏLQAB AĞA MİRZƏ
MƏHƏMMƏDRƏFİ SƏDRÜL-ÜLƏMAYA

(səh.186)

1. *İbn-Muqlə* – hicri 316-da əvvəlcə xəlifə Müqtədir Billahın vəziri olmuş, 318-ci ildə vəzifədən düşüb, əmlakının müsadirə olunması ilə bərabər fars

əyalətinə sürgün edilmiş, ikinci dəfə xəlifə Qahir Billahın və üçüncü dəfə xəlifə Razi Billahın (322-də) vəziri olmuşdur. Düşmənlərinin fitnəkarlığı ilə baş əmir Əbübəkr Məhəmməd bin-Raiqin əmri ilə həbsə alınıb sağ əli kəsilmişdir.

2. Məktubun sonunda aşağıdakı ünvan yazılmışdır:

“Его высокостепеннему Ага Мирза Мамед Рафи Седриль-Улема Тебабеи в Табризе”.

[FƏRHAD MİRZƏYƏ]

(səh.192)

Fərhad Mirzə Mötəmədüddövlə – Abbas Mirzənin oğlu, Nəsrəddin şahın əmisi. Hicri 1233-cü ildə doğulmuş, 1305-ci ildə vəfat etmişdir. Hicri 1290-cı ildə Nəsrəddin şah Mirzə Hüseyn xan Sipəhsalar ilə birlikdə Avropa səyahətinə çıxan vaxt Fərhad Mirzəni Tehranda nayibüssəltənə (şahı əvəz edən) təyin etmişdi. Fərhad Mirzə öz rəqibi Mirzə Hüseyn xanı baş vəzirlikdən salmaq üçün Tehranin baş ruhaniləri ilə əlbir olub, səfərdən qayıdan şahı baş vəzirini kənar etməyə vadar etmişdir. Lakin sonralar Fərhad Mirzənin özü də ingilislərlə rabitədə olduğu üçün şahın gözündən düşmüşdür. Məkkəyə səfər edərkən Tiflisdə M.F.Axundzadəylə görüşmüştür. Bir neçə əsərin, o cümlədən “Kənzül-hesab”, “Nisabe ingilisi”, “Hidayətüs-səbil”, “Came Cəm dər coğrafi və tarix”, “Zənbil” və s. əsərlərin müəllfididir.

HƏSƏN BƏY!

(səh.208)

1. Bu hissə “Əkinçi” qəzetində çap olılmışdır (3 mart 1875, №5).
2. *Mərzutdurlar* – yəni ruzuları yetişir.
3. *Fövzi-əzim* – böyük rütbə.
4. *Təziyədarlıq* – yas saxlamaq.
5. *Məqami-əla illiyin* – ən yüksək mərtəbə.
6. *Məqami-təqərrubi-həzrəti-bari* – Allaha yaxın olmaq rütbəsi.
7. *Sərapa* – başdan-ayağa.
8. *Külli-şüquqatı* – bütün təfərrüati.
9. *Bidət* – burada: şəriət hökmələri əleyhinə çıxməq.
10. *Məsiyət* – günah.
11. *Qasir* – gödək; çatışmayan.

12. *Məbnidir* – söykənir.
13. *Lisan* – dil.
14. *Sugvarlıq* – yas tutmaq.
15. *Barik* – incə.
16. *Üləmayi-isna əşəriyyə* – 12 imama qail olan alimlər.
17. *Təcviz* – icazə vermək.
18. M.F.Axundzadə hükəmayi-isna əşəriyyəni üləmadan ayırrı, filosof-casına düşünənlərə haqq qazandırır, onları qərəzsiz hesab edir.
19. *Həşa və kəlla* – yox və xeyr.
20. *Gümrahtər* – yolunu daha çox azmış.
21. *Müəllil bəgərəzdirdir* – qərəzə mübtəladır.
22. *Səraməd* – qabaqcıl.
23. *Bərgüzidən* – seçmək.
24. *İsnadi-vəhşiyət* – vəhşilikdə ittiham etmək.
25. *Möhdis* – sonradan əmələ gəlmə.
26. *Məmlu* – dolu.
27. *Əxbəri-kazibə* – yalan xəbərlər.
28. *Mütəməssik olmaq* – əl atmaq.
29. *Əsrari-xəfiyyə* – gizli sırlar.

[MİRZƏ YUSİF XANDAN]

(səh.232)

1. *Məlum şəxs* – Əbdürəsul xandır. Onun haqqında M.F.Axundzadə bir həcv yazımışdır.
2. Misra Sədinin deyil, Hafızın qəzəlindəndir.

MÜNDƏRİCAT

M.F.Axundzadənin yeni əlifba layihələri və məktubları 4

MƏKTUBLAR

Ərəbcə, farsca və türkçədən ibarət olan islam dillərinin yazısı üçün yeni əlifba	15
Diplomatik dəftərxananın müdürü Xvostova	20
Baş İdarə dəftərxanasının direktoru Vasilkovskiye	21
Qafqaz Canişini dəftərxanasının direktoru M.P.Şerbininə	23
Canişin dəftərxanasının müdürü M.P.Şerbininə	24
Qafqaz Canişini dəftərxanasının direktoru A.F.Kruzenşternə	26
İslam yazılı haqqında Mirzə Fətəli Axundzadənin apardığı araşdırmanın nəticələri	27
Aleksandr Pavloviç Nikolaiyə	30
Mirzə Fətəli Axundzadənin yazılı məruzəsi	32
Konstantin Fyodoroviç Lelliye	33
Əsgərhan bəyə	33
Aleksey Fyodoroviç Kruzenşternə	35
Apolinari Petroviç Butenova	37
Hüseyn xan Nizamüddövləyə	39
Əbdürrəhman ağaya	41
Tehran əmirlərindən birinə	42
Şöhrət sahibi olan alicənab!	44
Aleksey Fyodoroviç Kruzenşternə	45
Müsyö Timofeyevə	46
Mirzə Ələkbərə	47
Dəsturül-əməl	47
Təlimat	48
Mirzə Yəquba	49
Akademik Dorna məktub	50
Mirzə Hüseyn xana	51
Akademik Dorna cavab	52
A.F.Kruzenşternə	54
Qeyd	56
Həzrət Sədirətpənaha	56

Yazılı məruzə (Kruzenşternə)	58
A.F.Kruzenşternə	60
Xüsusi qeydlər	60
Əli xana	67
Mirzə Əbdülvahab xana	68
Şərtnamə	69
Şərtnamə	72
Nikolay İvanoviç Baranovskiyə	73
Maarif nazirinə məktub	74
Xarici işlər nazirliyinə məktub	76
Hacı Əli xana məktub	77
Paşa xana yazılmış məktub	78
Paşa xana məktub	79
Müstövfiyül-Məmalikə məktub	80
İran konsuluna məktub	82
Mirzə Hüseyin xana məktub	83
Həsənəli xana məktub	85
Nəsirül-mülk Mahmud xana məktub	86
Melkum xana məktub	87
Mirzə Yusif xana məktub	90
Mirzə Yusif xana məktub	91
N.İ.Baranovskiyə	93
Mirzə Yusif xana	94
Münif əfəndiyə	96
Nikolay İvanoviç Baranovskiyə	99
Osmanlı dövlətinin sədr-əzəminə	100
Ruhül-qüdsə (Mirzə Melkum xana)	101
Cəlaləddin Mirzəyə	105
Cəlaləddin Mirzəyə	109
Ruhül-qüdsə	111
Mirzə Melkum xana	113
Mirzə Mustafa xana	114
Əli xana	115
Mirzə Melkum xana	118
Mirzə Melkum xana	120
Cəlaləddin Mirzəyə	122
Cəlaləddin Mirzəyə (ayrıca məktub)	126
Həsənəli xana	128
Mirzə Melkum xana	129

Mirzə Melkum xana	129
Mirzə Melkum xana (ayrıca məktub)	131
Mirzə Yusif xana	134
Mirzə Yusif xana	136
Mirzə Yusif xana	137
Mirzo Melkum xana	138
Cəlaləddin Mirzəyə	140
Manukciyə	142
Cəlaləddin Mirzəyə	144
Mirzə Melkum xana	145
Mirzə Melkum xana (ayrıca vərəqə)	149
Osmanlı nazirlərindən iki nəfərinə yazılmış məktub	149
Mirzə Yusif xana	153
Mirzə Yusif xana	156
Mirzə Melkum xana	162
Mirzə Melkum xana	165
Əli xana	166
Nikolaiyə	168
“Həqayiq” qəzeti redaktoruna	170
Nikolaiyə	174
Qeyd	175
Mirzə Yusif xana	176
Tehranın xarici işlər nazirinə	177
Tiflis qubernatoru K.İ.Orlovskiyə ərizə	178
Nikolay İvanoviç Baranovskiyə	179
Əli xana	179
Etizadüssəltənəyə	181
Nikolaiyə	183
Nikolaiyə	184
Nikolaiyə	185
Mirzə Məhəmmədrəfi Sədrül-üləməyə	186
Əzəmetli ağam!	189
Rəşidə	190
Sevimli Rəşid	190
Fərhad Mirzəyə	192
Həsən bəyə	194
Mirzə Melkum xana	195
Mirzə Yusif xana	196
Manukciyə	198

Manukciyə	199
Tehran seyidləri və əşrafından birinə	201
Mirzə Mustafaya	202
A.P.Berjeyə	204
Həsən bəyə	205
Aleksandr Qriqoryevič	206
Həsən bəy	208
Həsən bəy	212
Həsən bəy	212
Hacı Mötəmədüddövləyə	213
Qeyd	214
Mirzə Fətəli Axundzadənin tərcüməyi-hali	215
Şəhadətnamə	221
Şəhadətnamə	222

ƏLAVƏLƏR

Dornun rəyi	225
Mirzə Yusif xandan	225
Süavi əfəndinin məqaləsi	227
Mirzə Yusif xandan	229
Mirzə Yusif xandan	230
Mirzə Yusif xandan	232
Cəlaləddin Mirzədən	234
Cəlaləddin Mirzədən	235
Cəlaləddin Mirzədən	235
Melkum xandan	239
Mirzə Melkum xandan	240
Mirzə Melkum xandan	241
Əli xandan	243
Manukcidən	243
Mirzə Ağadan	244
Mirzə Ağadan	245
Cəlaləddin Mirzədən	246
Manukcidən	246
Mirzə Yusif xandan	249
Mirzə Yusif xandan	250
Mirzə Melkum xandan	250
Manukcidən	251

Manukcidən	253
Manukcidən	255
Melkum xandan	255
Həsən bəy Zərdabidən	258
Nikolaидən	259
Nikolaiden	261
Nikolaидən	262
Etizadüssəltənədən	265
Etizadüssəltənədən	265
Məhəmmədrəfi Təbatəbaidən	267
Rəşiddən	268
Rəşiddən	269
Manukcidən	273
Nikolaидən	274
Manukcidən	275
Manukcidən	277
Camasbcidən	278
Mirzə Yusif xandan	279
Mirzə Yusif xandan	280
Tubu xanımın ərizəsi	281
<i>İzahlar</i>	283

Buraxılışa məsul: *Əziz Gülvəliyev*
Texniki redaktor: *Rövşən Ağayev*
Tərtibatçı-rəssam: *Nərgiz Əliyeva*
Kompyuter səhifələyicisi: *Ələkbər Kərimov*
Korrektor: *Pərinaz Səmədova*

Yığılmağa verilmişdir 02.10.2004. Çapa imzalanmışdır 30.03.2005.
Formatı 60x90 $\frac{1}{16}$. Fiziki çap vərəqi 18,5. Ofset çap üsulu.
Tirajı 25000. Sifariş 66.

Kitab “PROMAT” mətbəəsində çap olunmuşdur.